

# KÂVYAMÂLÂ.

---

A collection of old and rare Sanskrit Kâvyas,  
Nâtakas, Champûs, Bhânas, Prahasanas,  
Chhandas, Alankâras &c.

PART VI.

EDITED BY

PANDIT DURGÂPRASÂD

AND

KÂSÎNÂTH PÂNDURANG PARAB.

---

PRINTED AND PUBLISHED

BY

THE PROPRIETOR

OF

THE "NIRNAYASÂGARA" PRESS.

BOMBAY.

1890.

*Price 1 Rupee.*

( *Registered according to act XXV of 1867.* )

( All rights reserved by the publisher. )

॥ श्रीः ॥

# काव्यमाला

नाम

नानाविधप्राचीनकाव्यनाटकचम्पूभाणप्रहसन-  
छन्दोलंकारादिसाहित्यग्रन्थानां  
संग्रहः ।

षष्ठो गुच्छकः ।

जयपुरमहाराजाश्रितेन पण्डितव्रजलालसूनुना पण्डित-  
दुर्गाप्रसादेन, मुम्बैपुरवासिना परबोपाङ्ग-  
पाण्डुरङ्गात्मजकाशिनाथशर्मणा च  
संशोधितः ।


स च

मुम्बैयां निर्णयसागरालययन्त्रालये तदधिपतिना सुद्राक्षरैरङ्कयित्वा  
प्राकाश्यं नीतः ।

१८९०


(अस्य ग्रन्थस्य पुनर्मुद्रणादिविषये सर्वथा जावजी दादाजी इत्यस्यैवाधिकारः ।)

मूल्यमेको रूप्यकः ।



## अनुक्रमणिका ।

	पृष्ठम् ।
१. शंकराचार्यकृतं शिवपादादिकेरान्तवर्णनस्तोत्रम् ....	१
२. " शिवकेशादिपादान्तवर्णनस्तोत्रम् ....	८
३. नीलकण्ठदीक्षितविरचितः शान्तिविलासः ....	१२
४. लोष्टकनिर्मितं दीनाक्रन्दनस्तोत्रम् ....	२१
५. श्रीकृष्णवल्लभप्रणीतं काव्यभूषणशतकम् ....	३१
६. श्रीनिवासाचार्यविरचितं जानकीचरणचामरम् ....	४७
७. क्षेमेन्द्रविरचितं दर्पदलनम् ....	६६
८. शिवरामत्रिपाठिप्रणीतो रसरत्नहारः (सटीकः) ....	११८
९. नीलकण्ठदीक्षितप्रणीतम् अन्यापदेशशतकम् ....	१४३



# काव्यमाला ।

श्रीशंकराचार्यकृतं

शिवपादादिकेशान्तवर्णनस्तोत्रम् ।

कल्याणं वो विधत्तां कटकतटलसत्कल्पवाटीनिकुञ्ज-  
क्रीडासंसक्तविद्याधरनिकरवधूगीतरुद्रावदानः ।  
तारैर्हेरन्वनादैस्तरलितनिनदत्तारकारातिकेकी  
कैलासः शर्वनिर्वृत्यभिजनकपदं सर्वदा पर्वतेन्द्रः ॥ १ ॥  
यस्य प्राहुः स्वरूपं सकलदिविषदां सारसर्वस्वयोगं  
यस्येपुः शार्ङ्गधन्वा समजनि जगतां रक्षणे जागरूकः ।  
मौर्वी दर्वीकराणामपि च परिवृढः पूञ्जयी मा च लक्ष्यं  
सोऽव्यादव्याजमस्मानशुभभिदनिशं नाकिनां श्रीपिनाकः ॥ २ ॥  
आतङ्कावेगहारी सकलदिविषदामङ्घ्रिपद्माश्रयाणां  
मातङ्गाद्युग्रदैत्यप्रकरतनुगलद्रक्तधाराक्तधारः ।  
कूरः शूरायुधानामपि च परिभवं स्वीयभासा वितन्व-  
न्वोराकारः कुठारो दृढतरदुरिताख्याटवीं पाटयेन्नः ॥ ३ ॥  
कालारतेः कराग्रे कृतवसतिरुरःशाणशातो रिपूणां  
काले काले कुलाद्रिप्रवरतनयया कल्पितस्त्रेहलेपः ।  
पायाद्वः पावकाचिःप्रसरसखमुखः पापहन्ता नितान्तं  
शूलः श्रीपादसेवाभजनरसजुषां पालनैकान्तशीलः ॥ ४ ॥  
देवस्याङ्गाश्रयायाः कुलगिरिदुहितुर्नेत्रकोणप्रचार-  
प्रस्तारानत्युदारान्पिपठिषुरिव यो नित्यमत्यादरेण ।  
आधत्ते भङ्गितुङ्गैरनिशमवयवैरन्तरङ्गं समोदं  
सोमापीडस्य सोऽयं प्रदिशतु कुशलं पाणिरङ्गः कुरङ्गः ॥ ५ ॥

कण्ठप्रान्तावसज्जत्कनकमयमहावण्टिकाघोरघोषैः

कण्ठारवैरकुण्ठैरपि भरितजगच्चक्रवालान्तरालः ।

चण्डप्रोदण्डशृङ्गः ककुदकवलितोत्तुङ्गकैलासशृङ्गः

कण्ठेकालस्य वाहः शमयतु शमलं शाश्वतः शाक्रेन्द्रः ॥ ६ ॥

निर्यद्दानाम्बुधारापरिमलतरलीभूतरोलम्बपाली-

ङ्कारैः शंकराद्रेः शिखरशतदरीः पूरयन्भूरिघोषैः ।

शार्वः सौवर्णशैलप्रतिमपृथुवपुः सर्वविघ्नोपहर्ता

शर्वाण्याः पूर्वसूनुः स भवतु भवतां स्वस्तिदो हस्तिवक्रः ॥ ७ ॥

यः पुण्यैर्देवतानां समजनि शिवयोः श्लाघ्यबीजैकमत्या-

द्यन्नास्ति श्रूयमाणे दितिजभटघटा भीतिभारं भजन्ते ।

भूयात्सोऽयं विभूत्यै निशितशरशिखापाटितक्रौञ्चशैलः

संसारागाधकूपोदरपतितसमुत्तारकस्तारकारिः ॥ ८ ॥

आरूढः प्रौढवेगप्रविजितपवनं तुङ्गतुङ्गं तुरङ्गं

चेलं नीलं वसानः करतलविलसत्कौण्डकोदण्डदण्डः ।

रागद्वेषादिनानाविधमृगपटलीभीतिकृद्भूतभर्ता

कुर्वन्नाखेटलीलां परिलसतु मनःकानने मौमकीने ॥ ९ ॥

नृत्तारम्भेषु हस्ताहतसुरजधिमिद्धिं कृतैरत्युदारै-

श्चित्तानन्दं विधत्ते सदसि भगवतः संततं यस्य नन्दी ।

चण्डीशाद्यास्तथान्ये चतुरगुणगणप्रीणितस्वामिसत्का-

रोत्कर्षोद्यत्प्रसादाः प्रमथपरिवृढाः पान्तु संतोषिणो वः ॥ १० ॥

अम्भोजाभ्यां च रम्भारथचरणलताद्वन्द्वकुम्भीन्द्रकुम्भै-

र्विम्बेनेन्द्रोश्च कम्बोरुपरि विलसता विद्रुमेणोत्पलाभ्याम् ।

अम्भोदेनापि संभावितमुपजनिताडम्बरं शम्बरारैः

शभोः संभोगयोग्यं किमपि धनमिदं संभवेत्संपदे नः ॥ ११ ॥

१. शाकरो वृषभः. २. 'चण्डकोदण्ड' इति पाठः. ३. शास्ता नाम शिवस्य तृतीयः पुत्रस्तन्त्रप्रसिद्धः, तत्स्वरूपवर्णनमेतत्.



वेणीसौभाग्यविस्मापिततपनसुताचारुवेणीविलासा-  
 न्वाणीनिर्धूतवाणीकरतलविधृतोदारवीणाविरवान् ।  
 एणीनेत्रान्तभङ्गीनिरसननिपुणापाङ्गकोणानुपासे  
 शोणान्ग्राणानुदृढप्रतिनवसुषमाकन्दलानिन्दुमौलेः ॥ १२ ॥  
 मुक्तामाणिक्यजालैः परिकलितमहासालमालोकनीयं  
 प्रत्युत्पन्नवर्षरत्नैर्दिशि दिशि भवनैः कल्पितं दिक्पतीनाम् ।  
 उद्यनैरद्विकन्यापरिजनवनितामाननीयैः परीतं  
 हृद्यं हृद्यस्तु नित्यं मम भुवनपतेर्ग्राम चन्द्रार्धमौलेः ॥ १३ ॥  
 स्तम्भैर्जम्भारिरत्नप्रकरविरचितैः संभृतोपान्तभागं  
 शुम्भत्सोपान्तमार्गं शुचिमणिनिचयैर्गुम्फितानल्पशिल्पम् ।  
 कुम्भैः संपूर्णशोभं शिरसि सुवटितैः शातकौम्भैरकम्पैः  
 शंभोः संभावनीयं सकलमुनिजनैः स्वैस्तिदं स्यात्सदो नः ॥ १४ ॥  
 न्यस्तो मध्ये सभायाः परिसरविलसत्पादपीठभिरामो  
 हृद्यः पादैश्चतुर्भिः कनकमणिमयैरुज्ज्वलैरुज्ज्वलात्मा ।  
 वासोरत्नेन केनाप्यधिकमृदुतरेणास्तृतो विस्तृतश्रीः  
 पीठः पीडाभरं नः शमयतु शिवयोः स्वैरसंवासयोग्यः ॥ १५ ॥  
 आसीनस्याधिपीठं त्रिजगदधिपतेरङ्घ्रिपीठानुषक्तौ  
 पाथोजाभोगभाजौ परिसृदुलतरोल्लासिपञ्चादिरेखौ ।  
 पातां पादाद्युभौ तौ नमदमरकिरीटोल्लसच्चारुहीर-  
 श्रेणीशोणायमानोच्चतनखदशकोद्भासमानौ समानौ ॥ १६ ॥  
 यन्नाद्रो वेदवाचां निगदति निखिलं लक्षणं पक्षिकेतु-  
 लक्ष्मीसंभोगसौख्यं विरचयति ययोश्चापरे रूपभेदे ।  
 शंभोः संभावनीये पद्कमलममासङ्गतस्तुङ्गशोभे  
 मङ्गल्यं नः समग्रं सकलमुखकरे नूपुरे पूरयेताम् ॥ १७ ॥

१. वेणी केशपाशो नदीप्रवाहश्च. २. 'प्रवरपरिचितैः' इति पाठः. ३. 'शुंभ दीप्तौ'  
 ४. 'शातदं' इति पाठः. ५. 'उच्चकैः' इति पाठः.

अङ्गे श्रृङ्गारयोनेः सपदि शलभतां नेत्रवह्नौ प्रयाते  
 शत्रोरुद्धृत्य तस्मादिषुधियुगमघो न्यस्तमेतत्पदाश्रे ।  
 इत्थं शङ्कां नतानाममरपरिषदामन्तरङ्करयत्त-  
 त्संघातं चारुजङ्घायुगमखिलपतेरंहसः संहरेन्नः ॥ १८ ॥  
 जानुद्वन्द्वेन मीनध्वजनृवरसमुद्रोपमानेन साकं  
 राजन्तौ राजरम्भाकरिकरकनकस्तम्भसंभावनीयौ ।  
 ऊरू गौरीकराम्भोरुहसरससमामर्दनानन्दभाजौ  
 चारू दूरीक्रियेतां दुरितसुपचितं जन्मजन्मान्तरे नः ॥ १९ ॥  
 आमुक्तानर्घरत्नप्रकरकरपरिष्वक्तकैल्याणकाञ्ची-  
 दाम्ना वद्धेन दुग्धद्युतिनिचयमुषा चीनपट्टाम्बरेण ।  
 संवीते शैलकन्यासुचरितपरिपाकायमाणे नितम्बे  
 नित्यं नर्नर्तुं चित्तं मम निखिलजगत्स्वामिनः सोममौलेः ॥ २० ॥  
 संध्याकालानुरज्यद्दिनकरसरुचा कालधौतेन गाढं  
 व्यानद्धः स्निग्धसुग्धः सरसमुदरबन्धेन वीतोपमेन ।  
 उद्दीपैः स्वप्रकाशैरुपचितमहिमा मन्मथारेरुदारो  
 मध्यो मिथ्यार्थसध्यङ्गम दिशतु सदा संगतिं मङ्गलानाम् ॥ २१ ॥  
 नाभीचक्रालवःलान्नवनवसुषमादोहदश्रीपरीता-  
 दुद्गच्छन्ती पुरस्तादुदरपथमतिक्रम्य वक्षः प्रयान्ती ।  
 श्यामा कामागमार्थप्रकथनलिपिवद्भासते या निकामं  
 सा मा सोमार्धमौलेः सुखयतु नितरां रोमवल्लीमतल्ली ॥ २२ ॥  
 आश्लेषेष्वाद्रिजायाः कठिनकुचतटीलिप्तकाश्मीरपङ्क-  
 व्यासङ्गादुद्यदर्कद्युतिभिरुपचितसुधामहृद्यम् ।  
 दक्षारतेरुद्धप्रतिनवमणिमालावलीभासमानं  
 वक्षो विक्षोभिताघं सततनतिजुषां रक्षतादक्षतं नः ॥ २३ ॥

वामाङ्गे विस्फुरन्त्या करतलविलसच्चारुरक्तोत्पलायाः  
 कान्ताया वामवक्षोरुहभरशिखरामर्दनव्यग्रभेकम् ।  
 अन्यांस्त्रीनप्युदारान्वरपरशुमृगालंकृतानिन्दुमौलि-  
 र्बाहूनावद्भहेमाङ्गदमणिकटकानन्तरालोकयामः ॥ २४ ॥  
 संभ्रान्तायाः शिवायाः पतिविलयभिर्था सर्वलोकोपतापा-  
 त्संविशस्यापि विष्णोः सरभसमुभयोर्वारणप्रेरणाभ्याम् ।  
 मध्ये त्रैशङ्कवीयामनुभवति दशां यत्र हालाहलौष्मा  
 सौऽयं सर्वापदां नः शमयतु निचयं नीलकण्ठस्य कण्ठः ॥ २५ ॥  
 हृद्यैरद्रीन्द्रकन्यामृदुदशनपदैर्मुद्रितो विद्रुमश्री-  
 रुद्योतन्त्या नितान्तं धवलधवलया मिश्रितो दन्तकान्त्या ।  
 मुक्तामाणिक्यजालव्यतिकरसदृशा तेजसा भासमानः  
 सद्योजातस्य दद्यादधरमणिरसौ संपदां संचयं नः ॥ २६ ॥  
 कर्णालंकारनानामणिनिचयरुचां संचयैरञ्चितायां  
 वर्ण्यायां स्वर्णपद्मोदरपरिविलसत्कर्णिकासंनिभायाम् ।  
 पद्धत्यां प्राणवायोः प्रणतजनहृदम्भोजवासस्य शंभो-  
 नित्यं नश्चित्तमेतद्विरचयतु सुखेनासिकां नासिकायाम् ॥ २७ ॥  
 अत्यन्तं भासमाने रुचिरतररुचां संगमात्सन्मणीना-  
 मुद्यच्चण्डांशुधामप्रसरनिरसनस्पष्टदृष्टावदाने ।  
 भूयास्तां भूतये नः करिवरजयिनः कर्णपाशावलम्बे  
 भक्तालीभालसज्जनिमरणलिपेः कुण्डले कुण्डले ते ॥ २८ ॥  
 याभ्यां कालव्यवस्था भवति तनुमतां यो मुखं देवतानां  
 येषामाहुः स्वरूपं जगति मुनिवरा देवतानां त्रयीं ताम् ।  
 रुद्राणीवक्रपङ्केरुहसततविहारोत्सुकैर्दिन्दिरेभ्य-  
 स्तेभ्यस्त्रिभ्यः प्रणामाङ्गलिमुपरचये त्रीक्षणस्येक्षणेभ्यः ॥ २९ ॥

१. 'भयात्' इति पाठः. २. 'विगलत्' इति पाठः. ३. पुस्तकस्थाधिकलिपि-  
 निरासार्थं कुण्डलाकारं चिह्नं क्रियते.

वामं वामाङ्गगाया वदनसरसिजव्यालगद्रुहभाया  
 व्यानभ्रेष्वन्यदन्यत्पुनरलिकभवं वीतनिःशेषरौक्ष्यम् ।  
 भूयो भूयोऽपि मोदान्निपतदतिदयाशीतलं चूतबाणे  
 दक्षारेरीक्षणानां त्रयमपहरतादाशु तापत्रयं नः ॥ ३० ॥  
 यस्मिन्नेन्दुमुग्धद्युतिनिचयतिरस्कारनिस्तन्द्रकान्तौ  
 काश्मीरक्षोदसंकल्पितमिव रुचिरं चित्रकं भाति नेत्रम् ।  
 तस्मिन्नुल्लीलचिल्लीनटवरतरुणीलास्यरङ्गायमाणे  
 कालरेः फालदेशे विहरतु हृदयं वीतचिन्तान्तरं नः ॥ ३१ ॥  
 स्वामिन्नाङ्गामिवाङ्गीकुरु तव शिरसा मामपीत्यर्थयन्तीं  
 धन्यां कन्यां खरांशोः शिरसि वहति किं न्वेष कारुण्यशाली ।  
 इत्थं शङ्कां जनानां जनयदतिघ्ननं कैशिकं कालमेघ-  
 च्छायं भूयादुदारं त्रिपुरविजयिनः श्रेयसे भूयसे नः ॥ ३२ ॥  
 श्रृङ्गाराकल्पयोग्यैः शिखरिवरसुतासत्सखीहस्तलूनैः  
 सूनैरावद्धमालावलिपरिविगलत्सौरभाकृष्टभृङ्गम् ।  
 तुङ्गं भाणिक्यकान्त्या परिहसितसुरावासशैलेन्द्रश्रृङ्गं  
 संघं नः संकटानां विघटयतु सदा कौङ्कटीकं किरीटम् ॥ ३३ ॥  
 वक्राकारः कलङ्गी जडतनुरहमप्यङ्घ्रिसेवानुभावा-  
 दुत्तमत्वं प्रयातः सुलभतरघृणास्यन्दिनश्चन्द्रमौलेः ।  
 तत्सेवन्तां जनौघाः शिवमिति निजयावस्थयैव ब्रुवाणं  
 वन्दे देवस्य शंभोर्मुकुटसुवटितं मुग्धपीयूषभानुम् ॥ ३४ ॥  
 कान्त्या संफुलमल्लीकुसुमधवलया व्याप्य विश्वं विराज-  
 न्वृत्ताकारो वितन्वन्मुहुरपि च परां निर्वृतिं पादभाजाम् ।  
 मानन्दं नन्दिदोष्णा मणिकटकवता बाह्यमानः पुरारेः  
 श्वेतच्छत्राख्यशीतद्युतिरपहरतादापदस्तापदा नः ॥ ३५ ॥

१. 'भूयोऽपि मोदात्' इति पाठः २. 'द्युतिमिर' इति पाठः. ३. चिल्ली भूः.  
 ४. 'नतानां' इति पाठः. ५. कङ्कटीकः शिवः.

दिव्याकल्पोज्ज्वलानां शिवगिरिसुतयोः पार्श्वयोराश्रितानां  
रुद्राणीसत्सखीनां मदतरलकटाक्षाञ्चलैरञ्चितानाम् ।

उद्वेलद्वाहुवल्लीविवलनसमये चामरान्दोलिनीना-

मुद्भूतः कङ्कणालीवलनकलकलो वारयेदापदो नः ॥ ३६ ॥

स्वर्गौकःसुन्दरीणां सुललितवपुषां स्वामिसेवापराणां

वल्गद्भूषाणि वक्राम्बुजपरिविगलन्मुग्धगीतामृतानि ।

नित्यं नृत्यान्युपासे भुजविधुतिपदन्यासभावावलोक-

प्रत्युद्यत्प्रीतिमाद्यत्प्रमथनटनटीदत्तसंभावनानि ॥ ३७ ॥

स्थानप्राप्त्या स्वराणां किमपि विशदतां व्यञ्जयन्मञ्जुवीणा-

स्वानावच्छिन्नतालक्रमममृतमिवास्वाद्यमानं शिवाभ्याम् ।

नानारागातिहृद्यं नवरसमधुरस्तोत्रजातानुविद्धं

गानं वीणांमहर्षेः कलमतिललितं कर्णपूरायतां नः ॥ ३८ ॥

चेतोजातप्रमोदं सपदि विदधती प्राणिनां वैणिनीनां

पाणिद्वन्द्वग्रजाग्रत्सुललितरणितस्वर्णतालानुकूला ।

स्वीयारावेण पाथोधररवपटुना नादयन्ती मयूरी

मौयूरी मन्दभावं मणिमुरवभवा मूर्जना मार्जयेन्नः ॥ ३९ ॥

देवेभ्यो दानवेभ्यः पितृमुनिपरिषत्सिद्धविद्याधरेभ्यः

साध्येभ्यश्चारणेभ्यो मनुजपशुपतज्जातिकीटादिकेभ्यः ।

श्रीकैलासप्ररूढास्तृणविटपिसुखाश्चापि ये सन्ति तेभ्यः

सर्वेभ्यो निर्विचारं नतिमुपरचये शर्वपादाश्रयेभ्यः ॥ ४० ॥

ध्यायन्नित्यं प्रभाते प्रतिदिवसमिदं स्तोत्ररत्नं पठेद्यः

किं वा ब्रूमस्तदीयं सुचरितमथवा कीर्तयामः समासात् ।

संप्रजातं समग्रं सदसि बहुमतिं सर्वलोकप्रियत्वं

संप्राप्यायुःशतान्ते पदमयति परब्रह्मणो मन्मथारेः ॥ ४१ ॥

इति श्रीमच्छंकराचार्यविरचितं शिवपादादिकेशान्तवर्णनस्तोत्रं समाप्तम् ।

१. 'उद्वेगात्' इति पाठः. २. नारदस्य. ३. नर्तकीनाम्. ४. 'मौयूरी मदर्याति  
मूर्जना मनांसि' इति मालविकाग्निमित्रम्, प्रथमोऽङ्कः. ५. मार्जना सुरजध्वनिः.  
६. इत्थं ध्यायन्' इति पाठः.

श्रीशंकराचार्यविरचितं

शिवकेशादिपादान्तवर्णनस्तोत्रम् ।

देयालुर्मूर्ध्नि राजत्सरससुरसरित्पारपर्यन्तनिर्य-

त्प्रांशुस्तम्बाः पिशङ्गास्तुलितपरिणतारक्तशालीलता वः ।

दुर्वारापत्तिगर्तश्रितनिखिलजनोत्तारणे रज्जुभूता

घोराघोर्वीरुहालीदहनशिखिशिखाः शर्म शार्वाः कपर्दाः ॥ १ ॥

कुर्वन्निर्वाणमार्गप्रगमपरिलसद्वूप्यसोपानशङ्कां

शक्रारीणां पुराणां त्रयविजयकृतस्पष्टरेखायमाणम् ।

अव्यादव्याजमुच्चैरलिकहिमधराधित्यकान्तस्त्रिधोद्य-

ज्जाह्नव्याभं मृडानीकमितुरुडुपरुक्पाण्डुरं वस्त्रिपुण्ड्रम् ॥ २ ॥

क्रुध्यद्वैरीप्रसादानतिसमयपदाङ्गुष्ठसंक्रान्तलाक्षा-

विन्दुस्पर्धि सरारेः स्फटिकमणिदृषन्मग्नमाणिक्यशोभम् ।

मूर्धुद्यद्विव्यसिन्धोः पतितशफरिकाकारि वो मास्तकं स्ता-

दस्तोकापत्तिकृत्त्यै हुतवहकणिकामोक्षरूक्षं सदाक्षि ॥ ३ ॥

भूत्यै दग्भूतयोः स्याद्यदहिमहिमरुग्बिम्बयोः स्निग्धवर्णो

दैत्यौघध्वंसशंसी स्फुट इव परिवेषावशेषो विभाति ।

सर्गस्थित्यन्तवृत्तिर्मथि समुपगतेऽतीव निर्वृत्तगर्व

शर्वाणीभर्तुरुच्चैर्युगलमथ दधद्विभ्रमं तद्भुवोर्वः ॥ ४ ॥

युग्मे रुक्माब्जपिङ्गे ग्रह इव पिहिते द्राग्ययोः प्राग्दुहित्रा

शैलस्य ध्वान्तनीलाम्बररचितवृहत्कञ्चुकोऽभूत्प्रपञ्चः ।

ते त्रैनेत्रे पवित्रे त्रिदशवरवटामित्रजैत्रोग्रशस्त्रे

नेत्रे नेत्रे भवेतां द्रुतमिह भवतामिन्द्रियाश्चान्नियन्तुम् ॥ ५ ॥

चण्डीवक्रार्पणेच्छ्रोस्तदनु भगवतः पाण्डुरुक्पाण्डुगण्ड-

प्रोद्यत्कण्डूं विनेतुं वितनुत इव ये रत्नकोणैर्विवृष्टिम् ।

चण्डार्चिर्मण्डलाभे सततनतजगद्धान्तखण्डातिशौण्डे

चाण्डीशे ते श्रिये स्तामधिकमवनतारखण्डले कुण्डले वः ॥ ६ ॥

खट्वाङ्कोदग्रपाणेः स्फुटविकटपुटो वक्ररन्ध्रप्रवेश-  
 प्रेप्सूदञ्चत्फणोरुश्रसदतिधवलाहीन्द्रशङ्कां दधानः ।  
 युष्माकं कम्भवक्राम्बुरुहपरिलसत्कर्णिकाकारशोभः  
 शश्वन्नाणाय भूयादलमतिविमलोत्तुङ्गकोणः स घोणः ॥ ७ ॥  
 क्रुध्यत्यद्धा ययोः स्वां तनुमतिलसतोर्विम्बितां लक्षयन्ती  
 भर्त्रे स्पर्धातिनिघ्ना मुहुरितरवधूशङ्कया शैलकन्या ।  
 युष्मांस्तौ शश्वदुच्चैरवहुलदशमीशर्वरीशातिशुभ्रा-  
 वव्यास्तां दिव्यसिन्धोः कमितुरवनमल्लोकपालौ कपोलौ ॥ ८ ॥  
 यो भासा भात्युपान्तस्थित इव निभृतं कौस्तुभो द्रष्टुमिच्छ-  
 न्सोत्थस्त्रेहात्रितान्तं गलगतगरलं पत्युरुच्चैः पशूनाम् ।  
 प्रोद्यत्प्रेम्णा यमार्द्रा पिबति गिरिसुता संपदः सातिरेका  
 लोकाः शोणीकृतान्ता यदधरमहसा सोऽधरो वो विधत्ताम् ॥ ९ ॥  
 अत्यर्थं राजते या वदनशशधरादुद्गलञ्चारुवाणी-  
 पीयूषाम्भःप्रवाहप्रसरपरिलसत्फेनविन्द्यावलीव ।  
 देयात्सा दन्तपङ्क्तिश्चिरमिह दनुदायाददौवारिकस्य  
 द्युत्या दीप्तिन्दुकुन्दच्छविरमलतरप्रोन्नताग्रा मुदं वः ॥ १० ॥  
 न्यकुर्वन्नुर्वराभृन्निभघनसमयोद्दुष्टमेघौघघोषं  
 स्फूर्जद्वाधुर्युत्थितोरुध्वनितमपि परब्रह्मभूतो गभीरः ।  
 सुव्यक्तो व्यक्तमूर्तेः प्रकटितकरणः प्राणनाथस्य सत्याः  
 प्रीत्या वः संविदध्यात्फलविकलमलं जन्मनादः स नादः ॥ ११ ॥  
 भासा यस्य त्रिलोकी लसति परिलसत्फेनविन्द्वर्णवान्त-  
 र्याभिन्नेवातिगौरस्तुलितसुरसरिद्वारिपूरप्रसारः ।  
 पीनात्मा दन्तभाभिर्भृशमहहकारातिभीमः सदेष्टां  
 पुष्टां तुष्टिं कृषीष्ट स्फुटमिह भवतामदृहासोऽष्टमूर्तेः ॥ १२ ॥

१. बाणासुरद्वारपालस्य शिवस्य. २. अदो वो जन्म फलविकलं स नादो न संविदध्यात्. सफलं जन्म कुर्यादिति भावः.

सद्योजातारुयमाप्यं यदुविमलमुदगृत्ति यद्दामदेवं  
 नाम्ना हेन्ना सदक्षं जलदनिभमघोराह्वयं दक्षिणं यत् ।  
 यद्वालार्कप्रभं तत्पुरुषनिगदितं पूर्वमीशानसंज्ञं  
 यद्दिव्यं तानि शंभोर्भवदभिलषितं पञ्च दद्युर्मुखानि ॥ १३ ॥  
 आत्मप्रेम्णो भवात्याः स्वयमिव रचिताः सादरं सांवनन्या  
 मप्या तिस्रः सुनीलाञ्जननिभगररेखाः समाभान्ति यस्याम् ।  
 आकल्पानल्पभासा भृशरुचिरतरा कम्बकल्पाम्बिकायाः  
 पत्युः सात्यन्तमन्तर्विलसतु सततं मन्थरा कंधरा वः ॥ १४ ॥  
 वक्त्रेन्दोर्दन्तलक्ष्म्याश्चिरमधरमहाकौस्तुभस्याप्युपान्ते  
 सोत्थानां प्रार्थयन्त्यः स्थितिमचलभुवे वारयन्त्यै निवेशम् ।  
 प्रायुङ्क्तेवाशिषो यः प्रीतिपदममृतत्वे स्थितः कालशत्रोः  
 कालं कुर्वन्गलं वो हृदयमलमलं क्षालयेत्कालकूटः ॥ १५ ॥  
 प्रौढप्रेमाकुलाया दृढतरपरिरम्भेषु पर्वेन्दुमुख्याः  
 पार्वत्याश्चारुचामीकरवलयपदैरङ्कितं कान्तिशालि ।  
 रङ्गनागाङ्गदाढ्यं सततमविहितं कर्म निर्मूलयेत्त-  
 द्दोर्मूलं निर्मलं यद्दृदि दुरितमपास्यार्जितं धूर्जटेर्वः ॥ १६ ॥  
 कण्ठाश्लेषार्थमाप्ता दिव इव कमितुः स्वर्गसिन्धोः प्रवाहाः  
 क्रान्त्यै संसारसिन्धोः स्फटिकमणिमहासंक्रमाकारदीर्घाः ।  
 तिर्यग्बिष्कम्भभूतास्त्रिभुवनवसतेभिन्नदैत्यैभदेहा  
 बाहा वस्ता हरस्य द्रुतमिह निवहानंहसां संहरन्तु ॥ १७ ॥  
 वक्षो दक्षद्विषोऽलं सारभरविनमद्दक्षजाक्षीणवक्षो-  
 जान्तानिक्षिप्तशुम्भन्मलयजमिलितोद्भासि भस्मोक्षितं यत् ।  
 क्षिप्रं तद्दूक्षचक्षुः श्रुतिगणफणरत्नौघमाभीक्ष्णशोभं  
 युष्माकं शश्वदेनः स्फटिकमणिशिलामण्डलाभं क्षिणोतु ॥ १८ ॥

१. उविमलं मुक्ताफलशुभ्रम्. उशब्दो मुक्ताफलवाचकः. २. वशीकारिण्या.  
 संवननं वशीकरणम्. ३. मनोहरा. ४. 'प्रतिपति' इति पाठः. ५. 'रिङ्गन्' इति पाठः.  
 ६. 'प्रसभं' इति पाठः. ७. भुजाः.



मुक्तामुक्ते विचित्राकुलवलिलहरीजालशालिन्यवाञ्च-  
 ब्राभ्यावर्ते विलोठञ्जुजगवरयुते कालशत्रोर्विशाले ।  
 युष्मच्चित्तत्रिधामा प्रतिनवरुचिरे मन्दिरे कान्तिलक्ष्म्याः  
 शेतां शीतांशुगौरै चिरतरमुदरक्षीरसिन्धौ सलीलम् ॥ १९ ॥  
 वैयाघ्री यत्र कृत्तिः स्फुरति हिमगिरेर्विस्तृतोपत्यकान्तः  
 सान्द्रावश्यायमिश्रा परित इव वृता नीलजीमूतमाला ।  
 आवद्धाहीन्द्रकाञ्चीगुणमतिपृथुलं शैलजाक्रीडभूमि-  
 स्तद्वो निःश्रेयसे स्याज्जघनमतिघनं बालशीतांशुमौलेः ॥ २० ॥  
 पुष्टा वष्टम्भभृतौ पृथुतरजघनस्यापि नित्यं त्रिलोक्याः  
 सम्यभृत्तौ सुरेन्द्रद्विरदवरकरोदारकान्तिं दधानौ ।  
 सारावूरु पुरारेः प्रसभमरिघटाघस्सरौ भस्मशुभ्रौ  
 भक्तैरत्यार्द्रचित्तैरधिकमवनतौ वाञ्छितं वो विधत्ताम् ॥ २१ ॥  
 आनन्दायेन्दुकान्तोपलरचितसमुद्गायिते ये सुनीनां  
 चित्तादर्शं निधातुं विदधति चरणे ताण्डवाकुञ्चनानि ।  
 काञ्चीभोगीन्द्रमूर्ध्ना प्रतिमुहुरुपधानायमाने क्षणं ते  
 कान्ते स्तामन्तकारेर्घ्यतिविजितसुधाभानुनी जानुनी वः ॥ २२ ॥  
 मञ्जीरीभूतभोगिप्रवरगणफणामण्डलान्तर्नितान्त-  
 व्यादीर्घानर्घरत्नद्युतिकिसलयिते स्तूयमाने ह्युसद्भिः ।  
 विभ्रत्यौ विभ्रमं वः स्फटिकमणिवृहद्वण्डवद्भासिते ये  
 जङ्घे शङ्खेन्दुशुभ्रे भृशमिह भवतां मानसे शूलपाणेः ॥ २३ ॥  
 अस्तोकस्तोमैशखैरपचितिममलां भूरिभावोपहारैः  
 कुर्वद्भिः सर्वदोचैः सततमभिवृतौ ब्रह्मविद्वेवलद्यैः ।  
 सम्यक्संपूज्यमानाविह हृदि सरसीवानिशं युष्मदीये  
 शर्वस्य क्रीडतां तौ प्रपदवरवृहत्कच्छपावच्छभासौ ॥ २४ ॥  
 याः स्वस्यैकांशापातादतिवहलगलद्रक्तवक्रं प्रणुन्न-  
 प्राणं प्राक्रोशयन्प्राङ्ङिजमचलवरं चालयन्तं दशास्यम् ।

पादाङ्गुल्यो दिशन्तु द्रुतमयुगदृशः कल्मषप्लोषकल्याः

कल्याणं फुल्लमाल्यप्रकरविलसिता वः प्रणद्धाहिवल्लयः ॥ २९ ॥

प्रहप्रौचीनवर्हिप्रमुखसुरवरप्रस्फुरन्मौलिसक्त-

ज्यायोरैत्नोत्करोस्त्रैरविरतममला भूरिनीराजिता या ।

प्रोद्ग्राग्रा प्रदेयात्ततिरिव रुचिरा नारकाणां नितान्तं

नीलग्रीवस्य पादाम्बुरुहविलसिता सा नखाली सुखं वः ॥ २६ ॥

सत्याः सत्याननेन्दावपि सविधगते ये विकासं दधाते

स्वान्ते स्वां ते लभन्ते श्रियमिह सरसीवामरा ये दधानाः ।

लोलं लोलम्बकानां कुलमिव सुधियां सेवते ये सदास्तां

भूत्यै भूत्यैणपाणेर्विमलतररुचस्ते पदाम्भोरुहे वः ॥ २७ ॥

येषां रागादिदोषाक्षतमति यतयो यान्ति मुक्तिं प्रसादा-

द्ये वा नम्रात्ममूर्तिद्युसदृषिपरिषन्मूर्ध्नि शेषैयमाणाः ।

श्रीकण्ठस्यारुणोद्यच्चरणसरसिज्ज्योत्थितास्ते परागा

युष्मान्संतारयेयुश्चिरतरवितताज्जन्मसंसारपारात् ॥ २८ ॥

भूम्ना यस्यास्तभूम्ना भुवनमनुसृतं यत्परं धाम धाम्नां

साम्नामाम्नायतत्त्वं यदपि च परमं यदुणातीतमाद्यम् ।

यच्चांहोहन्निरीहं गहनमिति मुहुः प्रादुरुच्चैर्महान्तो

माहेशं तन्महो मे महितमहरहर्मोहरोहं निहन्तु ॥ २९ ॥

इति श्रीमच्छंकराचार्यविरचितं शिवकेशादिपादान्तवर्णनस्तोत्रं समाप्तम् ।

श्रीनीलकण्ठदीक्षितविरचितः

शान्तिविलासः ।

वंशे कस्मिन्नजनिषि कयोः पुत्रतामग्रहीषं

कत्यश्रौषं तदपि कतिधा तच्च सञ्च्यः कतिभ्यः ।

किं नाद्राक्षं व्यसनमपि वा किं सुखं नान्वभूव

नोपारंसीत्तदपि हृदय कीदृशो मे विपाकः ॥ १ ॥

पादौ मे स्तः परमचतुरौ कीकटानेव गन्तुं  
 वागप्यास्ते निभृतमनृतान्येव वक्तुं वचांसि ।  
 मीमांसन्ते मम च मतयो दोषदृष्टौ परेषां  
 पङ्कर्मकः पशुरपि भवाभ्यात्मनीने तु कृत्ये ॥ २ ॥  
 यामाराद्धं न गणितमिदं जीवितं वा धनं वा  
 यस्याः प्रीतिर्मनसि कलिता ज्यायसी मोक्षतोऽपि ।  
 सैवैदानीं वयसि चलिते संप्रहीणे च वित्ते  
 तूलायापि त्रिपुरहर मां मन्यते नैव भार्या ॥ ३ ॥  
 कृत्वा पापान्यपि खलु मया पोषिताः शैशवे ये  
 निद्राहारावपि विजहता शिक्षिता ये कलासु ।  
 प्रादुर्भूताः स्वयमिव हि ते प्राक्तनादृष्टलब्ध-  
 प्रज्ञोन्मेषा इव च तनया न स्मरन्त्यात्मनोऽपि ॥ ४ ॥  
 दाराः पुत्राः परमसुहृदो बान्धवाः किंकरा वा  
 स्वप्नावस्थास्वपि च विरहं ये मया न क्षमन्ते ।  
 अद्यासन्ने तपनतनयस्याज्ञया दूतवर्गे  
 तेष्वेकोऽपि स्मरहर न मे गन्तुमन्वस्ति जन्तुः ॥ ५ ॥  
 राज्ञो भृत्या यदि परिचिता देशिकस्यैष लाभो  
 राजद्वारे यदि खलु गतं नैमिषं तत्प्रविष्टम् ।  
 राजा दृष्टोऽथ च यदि परं ब्रह्म साक्षात्कृतं त-  
 त्यक्तो देहो यदि नृपकुले मादृशां सोऽपवर्गः ॥ ६ ॥  
 यत्तीर्थानामटनमथ यत्पूजनं देवताना-  
 मिष्टापूर्तव्यसनमपि यद्यच्च दाक्ष्यं कलासु ।  
 अर्थप्राप्त्यौपयिकमखिलं जायते मादृशां त-  
 त्ते चाप्यर्था धरणिशरणा भूमिभृत्सात्कृता वा ॥ ७ ॥  
 आ कौमाराद्गुरुचरणशुश्रूषया ब्रह्मविद्या-  
 स्वास्थायास्थामहह महतीमर्जितं कौशलं यत् ।

निद्राहेतोनिशि निशि कथाः शृण्वतां पार्थिवाना  
 कालक्षेपौपयिकमिदमप्याः कथं पर्यणंसीत् ॥ ८ ॥  
 छाया तोयं वसतिरशानं वाहनं दीपिका वा  
 क्रेतुं यस्मिन्किल न सुलभं किञ्चिदप्येषु मर्त्यैः ।  
 तस्मिन्दूरे पथि तनुभृतां सर्वथैवाभिगम्ये  
 प्रस्थानार्हं कमपि तु विधिं घस्सरा न स्सरामः ॥ ९ ॥  
 आकर्ष्यन्ते तपनतनयग्रामसंलापघोषा  
 मन्दं मन्दं ग्रसति नियतः कालपाशोऽपि कण्ठे ।  
 आपृच्छद्यन्ते कृतजिगमिषासंभ्रमाः प्राणवाता  
 नैवेदानीमपि विषयवैमुख्यमभ्येति चेतः ॥ १० ॥  
 चक्षुष्यन्धे चलति दशने इमश्रुणि श्वेतमाने  
 सीदत्यङ्गे मनसि कलुषे कम्पमाने कराग्रे ।  
 दूतैरेतैर्दिनकरभुवः शश्वदुद्धोध्यमाना-  
 स्नातुं देहं तदपि भिषजामेव सान्त्वं वदामः ॥ ११ ॥  
 शान्तो वह्निर्जठरपिठरे संस्थिता कामवार्ता  
 धावं धावं दिशि दिशि शनैरिन्द्रियाश्वा निपेतुः ।  
 एवं दैवादुपरमगादेष मे वैरिवर्ग-  
 श्वेतस्त्वेकं न वशमयते किं करोमि क्व यामि ॥ १२ ॥  
 नानोपायैर्दिशि दिशि धनान्यर्जयित्वा व्ययित्वा  
 सम्यक्संपादितमिदमिह स्थौल्यमेकं शरीरे ।  
 श्रुत्वा श्रुत्वा बहुजनमुखादायुषैतावतापि  
 प्राप्तं दर्शावधितिमिरवद्गाढमज्ञानमेकम् ॥ १३ ॥  
 केक्षन्ते मां क्वचन शयितं किंकरा दण्डपाणे-  
 रीक्षन्तां वा तदपि मयि किं कुर्युरुद्दामवृत्ते ।  
 कुर्युः किञ्चित्प्रसभमपि वा घातयिष्यामि राज्ञे-  
 त्यन्तर्धैर्यं परमिह वहन्नन्तकं न स्सरामि ॥ १४ ॥

वेदा वा स्युर्विंतथवचना विसरेदीश्वरो वा  
 धर्माधर्मस्थितिविरचनामन्तको वा मृषा स्यात् ।  
 नित्यो वा स्यामहमिति बहूनुल्लिखन्तः समाधी-  
 न्मेदोवृद्ध्या मुदितमनसः सर्वतो निर्वृताः स्मः ॥ १९ ॥  
 यामे यामे गलति वपुषः खंसते संधिवन्धः  
 श्वासे श्वासेऽपि च विचलति क्षीयते दीर्घमायुः ।  
 भुक्ते भुक्तेऽपि च सुखलवे लुप्यते पुण्यराशिः  
 कृत्ये कृत्ये निरवधि पुनर्वर्धते पातकं नः ॥ १६ ॥  
 गन्तव्योऽध्वा सकलदुरवस्थानसंपातभूमि-  
 र्गत्वा दृश्यस्त्रिभुवनजनापुष्कलान्तः कृतान्तः ।  
 दृष्ट्वा लभ्या निरयजनिता यातनानेकभेदा  
 विस्मृत्येदं निखिलमपि तु व्यर्थमायुर्नयामः ॥ १७ ॥  
 काले काले न किमुपनतं भुञ्जते भोज्यजातं  
 गृह्णन्त्यम्भो न किमथ न किं संविशन्ति क्षपासु ।  
 पुष्णन्ति स्वान्न किमु पृथुकान्त्रीषु किं नो रमन्ते  
 कृत्याकृत्यव्यपगतधियां कस्तिरश्वां च भेदः ॥ १८ ॥  
 कृच्छ्रालब्धं धनमपि शतांशाधिकप्राप्तिलोभा-  
 त्पत्रे किंचिल्लिखितमुपलभ्यैव सर्वं त्यजामः ।  
 शास्त्रैः सिद्धे बहुशतगुणाधिक्यलाभे परत्र  
 व्यर्थं शङ्काकलुषमनसो नोत्सृजामोऽर्थलेशम् ॥ १९ ॥  
 जीर्णे रुग्णे विकलकरणे शत्रुभिर्वा गृहीते  
 स्वस्मिन्कोऽर्थो भवति सुखदः कश्च कामप्रसङ्गः ।  
 मा भूदेतत्सकलमथवा स्वायुषः किं प्रमाणं  
 निश्चित्यैवं दुरितनिचयश्चीयते निर्विशङ्कैः ॥ २० ॥  
 आयान्त्यग्रे ननु तनुभवा उत्तमर्णा इवेमे  
 शय्यालम्नाः फणभृत इवाभान्ति दारा इदानीम् ।

कारागेहप्रतिममधुना मन्दिरं दृश्यते मे

तत्र स्थातुं प्रसजति मनो न क्षणं न क्षणार्धम् ॥ २१ ॥

जातं जातं गतमपि गतं बाल्यतो लौल्यतो वा

नेतः स्थेयं क्षणमपि गृहे मुञ्चतः को मुहूर्तः ।

इत्यत्यन्तव्यवसितधियो निःसरन्तोऽपि गोहा-

दावर्तन्ते झटिति रुदतां सान्त्वहेतोः शिशूनाम् ॥ २२ ॥

नैव ब्रूमो वयमतिथयोऽभ्यागता बन्धुवर्गा

दीनानाथाः सुहृद् इति ये तेषु कार्या दयेति ।

यं त्वं पोष्यं मनसि कुरुषे नित्यमात्मानमेकं

जन्मन्यस्मिन्निव विभृहि तं सर्वदेत्युल्लपामः ॥ २३ ॥

को नु व्यासः क इव स मनुः को न्वसौ याज्ञवल्क्यो

यैरुद्बुष्ट हितमसकृदस्मासु पित्रेव पुत्रे ।

पश्यामस्ताञ्जिरुपधिकृपासागराँल्लोकबन्धू-

न्पश्यामोऽस्माञ्जिरवधितमःक्षमाधरान्ब्रह्मबन्धून् ॥ २४ ॥

यत्तामित्ते नरककुहरे यद्बहिश्चक्रवाला-

द्यत्पाताले यदपि धरणौ वार्षिकीषु क्षपासु ।

रूढं गाढं तम इति समस्तं च तच्चिन्त्यमानं

नास्माकान्तः करणतमसो दासभावेऽपि योग्यम् ॥ २५ ॥

सर्वानर्थप्रथमकरणे सर्वभावैर्जिहास्ये

देहे मोहो यदि परिणतः पोषणीयो मयेति ।

आस्तामेवं वपुरिदमिवागामि चास्माकमेवे-

त्पेषाप्यास्तां मतिरिति परं धर्मशास्त्रेषु घोषः ॥ २६ ॥

कामी कामव्रणपरिगतः कामिनीरेव हित्वा

भुङ्क्ते पश्चादपगतभयं कामिनीनां सहस्रम् ।

इत्थंकारं विषयसुखभोगैकतानैर्निरैर-

प्यस्मिन्देहे कतिपयदिनान्येष भोगो विवर्ज्यः ॥ २७ ॥

दुष्पाण्डित्यादपहृतमतिर्यः पुनः संशयात्मा  
 कस्मै तस्य प्रभवतु वृथा काकवद्दीर्घमायुः ॥ ३४ ॥  
 अर्था न स्युर्यदि विजहिमो धर्ममर्थैकसाध्यं  
 कायक्लेशैः कतिकतिविधः साधनीयो न धर्मः ।  
 कायः श्रान्तो यदि भवति कस्तावता धर्मलोप-  
 श्चित्तं दत्त्वा सकृदिव शिवे चिन्तितं साधयामः ॥ ३५ ॥  
 स्वनैवोक्तं निगमवचसा बोधनीयास्तु जीवा  
 जीवैरेवेत्यपि च मुनिभिः कारितं धर्मशास्त्रम् ।  
 उत्पश्यन्तु स्वयमिति भवो दारुणश्चात्यतेऽस्ता-  
 वद्यापि स्मो यदि खलु जडाः किं विधत्तां शिवोऽपि ॥ ३६ ॥  
 येनाचान्ताः सलिलनिधयो येनै सृष्टा प्रतिघ्नौः  
 शास्त्राप्यन्त्राण्यपि कवलितान्येकया यस्य यष्ट्या ।  
 कस्तादृक्षः प्रभवतु जनो देवभूदेववर्गे  
 कालः कीटानिव कवलयामास तानप्ययत्नम् ॥ ३७ ॥  
 कायस्थैर्यं करणपटुतां बन्धुसंपत्तिमर्थं  
 चातुर्यं वा किमिव हि बलं विभ्रतो निर्भराः स्मः ।  
 अन्त्यः श्वासः किमयमथवोपान्त्य इत्यामृशन्तो  
 विस्मृत्येशं निमिषमपि किं वर्तितुं पारयामः ॥ ३८ ॥  
 अभ्यस्यादौ श्रुतिमथ गृहं प्राप्य लब्ध्वा महार्था-  
 निष्ठा यज्ञैर्जनिततनयः प्रव्रजेदायुषोऽन्ते ।  
 इत्याचष्टे य इह स मनुर्याज्ञवल्क्योऽपि वा मे  
 तावत्कालं प्रतिभवति चेदायुषस्तत्प्रमाणम् ॥ ३९ ॥  
 अन्नं धान्यं वसु वसुमतीत्युत्तरेणोत्तरेण  
 व्याकृष्यन्ते परमकृपणाः पामरा यद्वदित्थम् ।

भूमिः खं द्यौर्द्विहिणगृहमित्युत्तरेणोत्तरेण  
 व्यामोह्यन्ते विमलमतयोऽप्यस्थिरेणैव धाम्ना ॥ ४० ॥  
 प्रायश्चित्तं सकृदुपनते वा प्रमादात्कृते वा  
 भूयो भूयोऽप्यवहितरैः साधिते कः समाधिः ।  
 कारुण्याब्धिर्यदि पुरहरः सत्सु कामं दयेत  
 भ्रष्टे मादृश्यपि स दयते चेत्क्षतो धर्मसेतुः ॥ ४१ ॥  
 साध्या शंभोः कथमपि दयेत्यप्यसाध्योपदेशः  
 कोपं तस्य प्रथममपनुद्यैव साध्यः प्रसादः ।  
 को वा वर्णाश्रमनियमिताचारनिर्लङ्घनोत्थं  
 शान्तिं नेयः स कथमधुनाप्यव्यवस्थाप्रवृत्तेः ॥ ४२ ॥  
 इष्टापूर्तैर्निगमपठनैः कृच्छ्रचान्द्रायणाद्यैः  
 स्वामिन्नन्यैरपि तव मनः काममावर्जयेत् ।  
 मध्ये मध्ये यदि न निपतेत्कर्मणां चोदितानां  
 ज्ञानं श्रद्धेत्युभयमपि नो जातिवैर्यग्लेव ॥ ४३ ॥  
 निर्मर्यादः परमचपलौ निःसमाज्ञानराशि-  
 र्मादृक्षोऽन्यः क इति भुवने मार्गणीयस्त्वयैव ।  
 ईदृक्षेऽपि क्वचिदपि दयेयेति कौतूहलं चे-  
 त्स्वामिन्विश्वेश्वर तव भवं निस्तरेयं तदाहम् ॥ ४४ ॥  
 पश्चात्तप्ताः कथमपि विधेः किंकरीभूय कुर्मः  
 सेवां शंभोरिति च नियमं वापि संकल्पयामः ।  
 आयुः किं मे किमिव करणं दुस्तरे संकटेऽस्मि-  
 न्स्वामिन्गौरिरमण शरणं नस्त्वमेव त्वमेव ॥ ४५ ॥  
 सम्यङ्मुक्तास्त्रिभिरपि मलैश्चिद्विकासैकरूपा-  
 स्त्वन्निध्यानप्रवणमनसः सूरयस्त्वत्पुरे ये ।



तेषां संदर्शयितुमपरिज्ञातपूर्वं कदाचि-

जन्तुं मुग्धं शिव नयसि किं विश्वपारं पुरं माम् ॥ ४६ ॥

दिष्टया लब्धं द्विजवरकुले जन्म तत्रापि दिष्टया

धर्माधर्मस्थितिरवगतैव प्रसादाद्गुरूणाम् ।

जन्मन्यस्मिन्नपि यदि न मे संभवेदास्तिकत्वं

निस्तारः किं निरयभवनात्सर्वमोक्षेऽपि लभ्यः ॥ ४७ ॥

भव्ये देहे पटुषु करणेष्वालये श्रीससृद्धे

कौमारान्ते वयसि कथमप्यप्रवृत्ते च दुःखे ।

प्रत्यक्पुष्पीप्रसवविधया यस्य पुंसो निसर्गा-

त्प्रत्यग्वक्त्रं भवति हृदयं कस्ततोऽप्यस्ति धन्यः ॥ ४८ ॥

नाहं याचे पदमुडुपतेर्नाधिकारं मघोनो

नापि ब्राह्मीं भुवनगुरुतां का कथान्यप्रपञ्चे ।

अन्यस्यान्यः श्रियमभिलषन्नस्तु कस्तस्य लोको

मह्यं शंभो दिश मसृणितं मामकानन्दमेव ॥ ४९ ॥

आ गर्भादा कुलपरिवृढादा चतुर्वक्त्रतोऽपि

त्वत्पादाब्जप्रपदनपरान्वेत्सि नश्चन्द्रमौले ।

मायायाश्च प्रपदनपरेष्वप्रवृत्तिं त्वमात्थ

स्वामिन्नेवं सति यदुचितं तत्र देवः प्रमाणम् ॥ ९० ॥

दण्डं धत्ते सकलजगतां दक्षिणो यः कृतान्तो

नामाप्यस्य प्रतिभयतनोर्नोपगृह्णीमहीति ।

प्राप्ताः सस्तं निगमवचसामुत्तरो यः कृतान्तो

यद्वा तद्वा भवतु न पुनस्तस्य पश्येम वक्त्रम् ॥ ९१ ॥

इति श्रीमदप्यदीक्षितसोदर्यश्रीमदाच्चादीक्षितपौत्रेण नारायणदीक्षितात्मजेन

श्रीनीलकण्ठदीक्षितेन कृतः शान्तिविलासः ।

महाकविश्रीलोष्टकनिर्मितं  
दीनाकन्दनस्तोत्रम् ।

चुण्ठीजलैरिव सुखैः परिणामदुःखै-

रास्वादितैरपि मनागविलुप्ततृष्णः ।

श्रान्तोऽस्मि हा भवमरौ सुचिरं चरित्वा

तच्छायया चरणयोः शिव मां भजेथाः ॥ १ ॥

दुर्वारसंस्तितुरुजाभृशकादिशीक-

स्त्वामोषैधीपतिभृतं सुकृतैरवाप्य ।

आवेद्यामि यदहं तव तन्निदानं

तत्रावधेहि मृड मा कुरु मय्यवज्ञाम् ॥ २ ॥

दुर्वासनाशतवशादशुचित्वमीक्ष्य

या मे हठात्कृतवती मनसि प्रवेशम् ।

१. अयं रम्यदेवसूनुर्लोष्टककविः कश्मीरेषु ख्रिस्ताब्दीपद्मादशशतकपूर्वार्धे आसीत्, यतस्तत्कालोद्भूतेन श्रीमङ्गलेन श्रीकण्ठचरितस्यान्तिमे सर्गे रम्यदेवलोष्टदेवयोर्वर्णनं कृतमस्ति. एतस्तोत्रमपहायान्यः कोऽपि ग्रन्थोऽस्य कवेरद्यापि नोपलब्धः. श्रीकण्ठचरितान्तिमसर्ग एव कतिचन श्लोका लोष्टदेवप्रणीताः समुपलभ्यन्ते. अथ च तत्रैव लोष्टदेववर्णने 'वाग्देवतालिनोलीलाधुतपक्षतिचातुरीम् । वदनाम्बुरुहे यस्य भाषाः षडधिशेरते ॥ खलानां यत्प्रबन्धेषु दृढव्युत्पत्तिवर्मसु । प्रोद्यच्चौद्यमया दूरे कुण्ठिता इव पत्रिणः ॥' इति पद्यद्वयमस्ति. एतेन सन्ति केचन प्रबन्धा लोष्टदेवप्रणीता इति प्रतीयते. जह्णसंकलितसूक्तिमुक्तावलौ च 'प्रकृत्यैवातिवक्त्रेण गुणैर्दिव्यं वितन्वता । मया शरासनेनेव बाणो दूरं निरस्यते ॥' अयं श्लोको लोष्टदेवनाम्ना समुद्धृतो वर्तते. अन्तिमावस्थायामयं कविर्वाराणस्यां गत्वा यतित्वं स्वीकृतवान्. प्रणीतवांश्च तत्रैवेदं दीनाकन्दनस्तोत्रमिति स्तोत्रसमाप्तौ स्फुटमस्ति. अस्य दीनाकन्दनस्तोत्रस्य पुस्तकद्वयं पुण्यपत्तनतौ विद्वन्मूर्धन्यभाण्डारकरोपाह्वश्रीरामकृष्णशर्मभिः कृपयास्मभ्यं प्रहितम्. तदाधारेणैतन्मुद्रणमारभ्यते. तत्र प्रथमं नागराक्षरलिखितं पञ्चपत्रात्मकं क-चिद्विहितम्. अपरं शारदालिपिसमुद्भूतं विंशतिपत्रात्मकं ख-चिद्विहितम्. पुस्तकद्वयमपि नवीनं काश्मीरलिखितं चास्ति. ख-पुस्तके विंशतिश्लोकपर्यन्तं स्वल्पं टिप्पणमप्यस्ति. २. लतावितानसंछन्नःशिलाकीणोऽकृत्रिमो जलाशयश्चुण्ठी. ३. 'ओषधीपतिशिवामणिमाश्रितोऽस्मि' इति क-पाठः.

सानेकजन्ममरणावटपातनेन  
 मां राक्षसीव बहु नाथ तुदत्यविद्या ॥ ३ ॥  
 घोरे क्षणं विनिपतन्नरके क्षणं च  
 पुण्यं पदं दिविपदां सहसाधिरोहन् ।  
 भोहेन कन्दुकदशामिव नीयमानः  
 स्वामिन्सहे किमवधीनि गतागतानि ॥ ४ ॥  
 का मे गतिर्विशति नैव मनो विवेकः  
 स्वप्नेऽपि पङ्कणमिव प्रवरो द्विजानाम् ।  
 रुद्धेऽपि तत्र न स रोडुमलं सुहृते  
 विश्वेश मौक्तिकमिनोपरिदर्पणस्य ॥ ५ ॥  
 पित्रोर्जघन्यरसविन्दुयुगं गृहीत्वा  
 हन्तासकृत्पतितवानधिगर्भवासम् ।  
 तद्दुःखमन्वभवमीश गभीरकुम्भी-  
 पाको वराक इति यस्य पुरो गृणन्ति ॥ ६ ॥  
 तत्र स्थितस्तदनु तत्तदनेकपूर्व-  
 जन्मान्तरस्मरणविस्मयदुःखितात्मा ।  
 अस्मान्निसृत्य पुनरुद्भवभङ्गहेतो-  
 श्चेतो विधास्य इति चाकरवं प्रतिज्ञाम् ॥ ७ ॥  
 तेनाध्वनाथ निसृतोऽस्मि ततः स्मृतेऽपि  
 यस्मिन्निकाममभिमानधनास्त्रपन्ते ।  
 संस्पर्शतस्तु शतशः शितिकर्मवायोः  
 प्रायो निगूढदृढमूढदशामवापम् ॥ ८ ॥  
 तिर्यग्दशामिव शनैरविवेकसेका-  
 द्दर्षाण्यवाप्य परमेश्वर पञ्चषाणि ।

तत्तत्कृतं पतदपि स्मृतिसीम्नि यद्य-  
 त्सद्यो द्वियं जडधियोऽपि हृदि प्रसूते ॥ ९ ॥  
 आसाद्य यौवनमथो बहुभिः प्रकरैः  
 शृङ्गारभङ्गचनुगुणैर्गुणिताविवेकः ।  
 जातोऽस्मि घोरनरकावहकर्मयोगा-  
 ङ्गोशाशया प्रशमितोभयलोकशुद्धिः ॥ १० ॥  
 मोहात्कृतः परिणयोऽप्यनयो महीया-  
 न्मूलं समस्तभवबन्धनदुर्गतीनाम् ।  
 यस्मादुदेत्य दुरपत्यजनेन सृष्ट-  
 स्नेहोऽस्मि वैष्टित इवोत्कटनागपाशैः ॥ ११ ॥  
 तत्पोषणाय विदुषापि मया समस्त-  
 मौचित्यमुज्झितवतात्तवता कुकृत्यम् ।  
 द्वारि श्ववल्लडितमेव कदीश्वराणां  
 सोढावमानशतविक्रवमानसेन ॥ १२ ॥  
 प्राणाधिकैरथ वियोगमवाप्य तैस्तै-  
 रिष्टैररुंतुदविषादवशंवदेन ।  
 स्त्रीवन्मया विलपितं विहितं न किञ्चि-  
 त्कृत्यं सतां समुचितं हहहा हतोऽस्मि ॥ १३ ॥  
 सांसारिकेषु विषयेषु निपत्य राग-  
 द्वेषैकनिष्ठहृदयो भगवन्नभूवम् ।  
 आसीददन्तकभयप्रतिकूलवृत्ति  
 किञ्चिन्मैया न रचितं विदितं न वापि ॥ १४ ॥  
 इत्थं न किं व्यवहृतं न किमुक्तमात्तं  
 किं वा न किं न केलितं ललितं न वापि ।

१. 'विकारैः' इति क-पाठः. २. 'समुचितमहहा' इति ख-पाठः. ३. 'मया विर-  
 चितं' इति ख-पाठः. ४. 'वलितं' इति क-पाठः.

सर्वत्र तत्र शरणं कृपणस्य मे त्व-  
 मेह्येहि देहि चरणं शिरसीन्दुमौले ॥ १९ ॥  
 याः प्रोक्तकटा भ्रुकुटयो यमकिकराणां  
 पीडाश्च या नवनवा नरकावनीषु ।  
 ताश्चिन्तिता अपि भयाय ममाधुनैव  
 सोढास्मि ताः कथमहो विषमो विपादः ॥ १६ ॥  
 भीतोऽस्मि दुर्गततमोऽस्मि कदर्थितोऽस्मि  
 पापोऽस्मि विस्मृतसदध्वपरिग्रहोऽस्मि ।  
 तत्केन केन न पथास्मि कृपास्पदं ते<sup>१</sup>  
 मत्वेति शंकर यथोचितमाचरेथाः ॥ १७ ॥  
 नो यत्र बन्धुरथ नैव पिता न माता  
 नो वा सुहृद्भृतिमुपेत्य विधातुमीष्टे ।  
 तास्वेत्य नाथ मम नारकभूषु कुर्या-  
 स्त्राणं त्वमेव हि जगत्सु दयार्द्रचेताः ॥ १८ ॥  
 भ्रष्टोऽस्मि यद्यपि सतां चरितात्तथापि  
 मां त्रातुमर्हसि कृतान्तभिया श्रयन्तम् ।  
 प्रह्वेषु विह्वलतया शरणागतेषु  
 नो साधवो विदधते सदसद्विवेकम् ॥ १९ ॥  
 येष्वन्धकारनिकरेण करालिता भू-  
 र्यत्र ज्वलन्ति नरकेष्वनिशं हुताशाः ।  
 धामत्रयीनयन निर्जरसिन्धुमूर्ध-  
 स्तत्रेतरस्त्वमिव कः शरणं नराणाम् ॥ २० ॥  
 प्राग्यावदिन्द्रियगणः पटुशक्तिरासी-  
 त्स्वामिन्स तावद्गमद्विषयेषु निष्ठाम् ।

१. 'प्रोक्तकटभ्रुकुटयो' इति क-पाठः. २. 'मां' इति क-पाठः. ३. 'कृतान्तभियं'  
 इति ख-पाठः.

शक्तिक्षयेऽद्य स कथं भजते भवन्तं  
 जन्मेति मे विफलमीश किमाः करोमि ॥ २१ ॥  
 नादायि दानमथ नैव तपो व्यधायि  
 नासेवि तीर्थदिगसाध्यतरः समाधिः ।  
 तत्कापरत्र गतिरस्त्यनवासपुण्य-  
 ज्ञानस्य मे भव भवत्स्मृतिमन्तरेण ॥ २२ ॥  
 कालान्न मे भयमथो कनके न लिप्सा  
 नैवास्मि शैशववशेन पयः पिपासुः ।  
 त्वद्दर्शनाय तु शिव स्पृहयामि लोभा-  
 तत्रापि किं तव न वा सुकरः प्रकारः ॥ २३ ॥  
 यज्जन्म दुर्लभमुशान्ति मनुष्यलोके  
 तत्प्राप्तमप्यतनुपूर्वशुभप्रभावात् ।  
 जातं वृथैव मम यत्र मुहुः कदापि  
 नैवान्वभावि भवदर्चनभक्तिसौरुह्यम् ॥ २४ ॥  
 जातिर्महेश्वरं सुजंगमपुंगवानां  
 स्तुत्या वरं भवदलंकृतिवाहकृत्यैः ।  
 मानुष्यकं तु मम धिक्कलया कयापि  
 यन्नोपयोगमगमत्त्वयि मच्छरीरम् ॥ २५ ॥  
 शश्वद्भृशव्यसनितामपि मेऽवधार्य  
 धत्से कथं परमकारुणिकोऽप्यवज्ञाम् ।

१. अयं श्लोकः सुभाषितावलौ कर्तव्यमाराहितो बलभवेन समुद्धृतः. २. 'तीर्थदि-  
 गसाधि न वा समाधिः' इति क-पाठः. ३. 'भावस्य' इति क-पाठः. ४. श्वेताख्य-  
 राजपिवत्. स च कृतान्तभयात्परमेश्वरेण मोचितः. ५. मरुत्तनृपतिवत्. मरुत्त-  
 पस्तुष्टेन श्रीशिवेन सप्तदिनपर्यन्तं तस्पुरे सुवर्णवर्षणमकारि. ६. उपमन्युवत्. परम-  
 शिवभक्तायोपमन्युनात्रे मुनिकुमाराय दुग्धं पिपासते परमकारुणिकेन भगवता क्षीरा-  
 च्छिरेव समपितः. ७. सर्पाणां वृषभस्य च. ८. 'धिक्कलयापि शंभो' इति क-पाठः.  
 ९. 'यन्नोपयोगमगमत्त्वयि नो शरीरम्' इति पाठः.

किं नाथ पश्यसि न यत्परिहृत्य शङ्का  
 लग्नोऽनिशं शिव शिवेति मम प्रलापः ॥ २६ ॥  
 रक्ताद्र्चर्मवसनाय महाश्मशान-  
 धाम्नेऽस्थिभूषणवते फणिकङ्कणाय ।  
 रक्षःपिशाचसचिवाय बलिं प्रयामो  
 रूपाय ते हर युगान्तनिशाचराय ॥ २७ ॥  
 दिव्योत्तरीयभृति कौस्तुभरत्नभाजि  
 देवेऽपरे दधतु लुब्धधियोऽनुबन्धम् ।  
 रूपं दिगम्बरमखण्डनमुण्डचूडं  
 भावत्कमेव तु वतेश मम स्पृहायै ॥ २८ ॥  
 जीवामि चेदथ पृथुप्रियविप्रयोग-  
 रोगादयो नरकदुःखभियोऽन्यथापि ।  
 न्नन्त्येव मामुभयथाप्यसुखोऽहमित्थ-  
 मत्रोचितं हर चरस्व कृपालुतायाः ॥ २९ ॥  
 यत्रेन्द्रियाणि विरमन्ति निजक्रियाभ्यो  
 यात्यान्तरोऽपि करणप्रसरोऽवसादम् ।  
 प्राणाक्लृटन्ति च समस्तनिराशभूतं  
 मामेत्य शंकर कुंतोऽपि तदा दयेथाः ॥ ३० ॥  
 स्वाशेषपूर्वदुरितस्मरणादुदेति  
 यत्रासमं भयमसुप्रशमप्रसङ्गे ।  
 कः कांदिशीकमनसः शरणं तदा मे  
 स्वामिस्तवैव समयः स कृपालुतायाः ॥ ३१ ॥  
 अद्यैव यामि शरणं परमेश्वर त्वां  
 शंक्ष्यामि किं ननु तदाहतसर्वशक्तिः ।

१. 'भूषणभृते' इति ख-पाठः. २. विष्णौ. ३. 'भावत्कमेव भवतीश' इति क-  
 पाठः. ४. मरणेऽपि. ५. 'तदापि कुंतो' इति ख-पाठः. ६. 'शंक्ष्यामि' इति क-पाठः.

मृत्युर्यदा मम भयाय पतत्यकस्मा-  
 दन्धस्य वक्र इव हस्ततलप्रहारः ॥ ३२ ॥  
 आर्तिक्षणे सपदि विस्सर तात मात-  
 रित्यादिकं च विफलं क्लृपणप्रलापम् ।  
 शर्वशा शंकर शिवेति नुति भ्रंजस्व  
 जिह्वे यतो विघटतेऽखिलदुःखभारः ॥ ३३ ॥  
 स्वास्थ्ये मदात्कति न दुश्चरितानि नाम  
 नाथ व्यथां गतविवेकतया विशङ्कः ।  
 संस्मृत्य मृत्युभयमद्य तु विह्वलोऽस्मि  
 श्रीकण्ठ भोक्तुमपि येन न पारयामि ॥ ३४ ॥  
 पूर्वं न चेद्विरचिता तैव देव सेवा  
 तेनैव नैव दयसे श्रयतो ममार्तिम् ।  
 किं प्रागसंस्तुत इति प्रतिपन्नमूल-  
 च्छायं गतश्रमरुजं न तरुः करोति ॥ ३५ ॥  
 ज्ञानप्रकाशसुलभं शिव दर्शनं ते  
 जात्यन्धतैव च परं मम तद्वियोगात् ।  
 तत्तां त्वमेव किल कामपि देहि युक्ति  
 व्यक्ति यथैष्यसि मम श्रममन्तरेण ॥ ३६ ॥  
 प्राप्येदृशीमपि मनुष्यदशां न पुण्ये  
 ज्ञानेऽथवा विधिहतोऽप्यगमं प्रतिष्ठाम् ।  
 सामग्र्यसावथ कुतः पुनरप्यतो मां  
 स्वामिन्नधन्यमनुकम्पितुमर्हसि त्वम् ॥ ३७ ॥

१. 'पतेदकस्मा' इति क-पाठः. २. 'रित्यादिकोक्तिविफलं' क-पाठः. ३. 'मुखर-  
 प्रलापम्' इति ख-पाठः. ४. 'श्रयस्व' इति क-पाठः. ५. 'नादशतानि नाम' इति  
 क-पाठः. ६. 'त्वयि' इति क-पाठः. ७. 'किं तेन नैव' इति क-पाठः. ८. 'देहयुक्ति'  
 इति क-पाठः. ९. 'यथैष्यति' इति क-पाठः.



लीनेन भूरिविषयाध्वनि सौख्यलोभा-  
 त्रामापि मोहितधिया कलितं न मृत्योः ।  
 आसीदतः सपदि तद्भयतो मया किं  
 शक्यं विधातुमहहा महदाकुलोऽस्मि ॥ ३८ ॥  
 या विक्रिया यमभटभ्रुकुटिच्छदानां  
 पीडैश्च या नवनवा नरकावनीषु ।  
 ता निर्विशन्भव कथं भवितास्म्यमुत्र  
 कुत्र ब्रजामि शरणं कैतरं प्रपद्ये ॥ ३९ ॥  
 स्मृत्वाप्यहो रविजकिंकृतहुंकृतीनां  
 मुह्यामि यामि विलयं भयविद्वलात्मा ।  
 आसन्नमेवमहहा विषमं पुरस्ता-  
 त्तत्का गतिर्मम कुकर्मनिमैन्नवृत्तेः ॥ ४० ॥  
 आसन्नपापशतसंभृतघोरपीडः  
 क्रन्दाभ्यनन्यगतिकत्ववशात्पुरस्ते ।  
 तस्मात्कथं न द्यसे त्वरितं कुतश्चि-  
 दौगत्य विश्रमय सान्त्वय मां वराकम् ॥ ४१ ॥  
 पश्यन्समानवयसोऽपि यवीयसोऽपि  
 नक्तंदिनं यमभटैरपि नीयमानान् ।  
 आत्मन्यभूवमजरामरताभिमानी  
 यद्विप्लवादकरवं न शुभं कदाचित् ॥ ४२ ॥  
 द्वारे लुठामि करुणं प्रलपामि शंभो  
 वाञ्छामि चुम्बितुमथो परिरभ्य च त्वाम् ।

१. 'विधेयमहहा' इति ख-पाठः. २. 'या यातनाश्च विषमा नरकावनीषु' इति  
 क-पाठः. ३. 'कतरत्' इति क-पाठः. ४. 'हुंक्रियाणां' इति क-पाठः. ५. 'निमग्न-  
 मूर्तेः' इति क-पाठः. ६. 'उद्गत्य' इति क-पाठः. ७. 'यमभटैरपनीयमानान्' इति  
 ख-पाठः.

वातूलतामुपगतोऽस्मि तवानुरागा-

द्धा दुःसहस्त्वयि ममैष दृढोऽनुरागः ॥ ४३ ॥

कण्ठेऽर्पयत्युरगपाशमसूयया मे

यामिन्यधीशाशिख यत्समये कृतान्तः ।

नूनं तदा मुहुरुपैमि फणीन्द्रहार

त्वत्तुल्यतामिति भजे मरणेऽपि हर्षम् ॥ ४४ ॥

चित्तं न पारदमिव क्षणमुज्झतीदं

चाञ्चल्यविप्लवमयुक्तिविदः प्रभो मे ।

तस्मात्कथं भवति भक्तिरसस्य सिद्धिः

कैस्तां विना च भवघोरविपद्विनाशः ॥ ४५ ॥

स्वामिन्ननुद्गतविवेकलवोऽकृतात्मा

तिर्यग्भवेव दिवसानतिवाहयामि ।

नेता क्षणाच्च वशमन्तकसौनिको मा-

माशैव तन्मम कुतः सुगतिप्रसक्त्यै ॥ ४६ ॥

दुःस्वप्न एष विषमो भवदुःखनामा

स्वामिन्कथं त्यजति मां विगतप्रबोधम् ।

यस्मान्ममानवरतश्रुतभूरिशास्त्र-

तूर्यस्वनैरपि न शाम्यति मोहनिद्रा ॥ ४७ ॥

कृत्वा पापमसावपोप्यत निजः कायो न दीनो जनो

वैवश्याल्लुठितं चिरं चरणयोः स्त्रीणां गुरूणां न तु ।

लोभोऽकारि मया धने न सुकृते तेनानुतप्ये मह-

त्किं शक्यं मम तत्र कर्तुमधुना नाथ त्वमेका गतिः ॥ ४८ ॥

१. 'वातूलतामिव गतोऽस्मि' इति ख-पाठः. २. 'त्वत्तुल्यतामिव' इति क-पाठः.

३. 'पारतमिव' इति पुस्तकद्वयेऽपि पाठः. काश्मीरकाः 'पारद' इत्यस्य स्थाने 'पारत'

इत्येव सर्वत्र पठन्ति. ४. 'कस्त्वा' इति क-पाठः. ५. 'विरामः' इति क-पाठः. ६. 'स्व-

गति' इति ख-पाठः. ७. 'वैवश्याल्लुठितं' इति क-पाठः. ८. 'तत्र संप्रति पुनर्नाथ'

इति क-पाठः.

अहं पापी पापक्षपणनिपुणः शंकर भवा-  
 नहं भीतो भीताभयवितरणे ते व्यसनिता ।  
 अहं दीनो दीनोद्धरणविधिमज्जस्त्वमितर-  
 न्न जानेऽहं वक्तुं कुरु सकलशोच्ये मयि दयाम् ॥ ४९ ॥  
 ईति परिहृतवान्स्वकाव्यशिल्पप्रकटनमाकुलितो भवव्यथाभिः ।  
 व्यधित गिरिश रम्यदेवजन्मा तव पुरतो हठदैन्यतः प्रैलापान् ॥ ५० ॥  
 एतत्तीव्रं व्रतमुपचितं सैकते सिद्धसिन्धो-  
 वीराणस्यां शमदमदृशोरेष गाढोऽनुबन्धः ।  
 दीनाक्रन्दं प्रति पशुपतेरुद्यमश्चाटुकानि  
 त्यक्त्वा राज्ञां वत मम शुभैस्तन्यते धन्यतेयम् ॥ ५१ ॥  
 अश्लेषे जन्म वंशे सुमहति विहितो वाङ्मयाब्धौ हनूम-  
 त्संरम्भो दानभोगौ तदनु च रचितौ किञ्चिदौचित्यरीत्या ।  
 ज्ञात्वा तत्त्वं यतित्वं श्रितमथ मथिता संसृतिर्दुर्निवारा  
 वाराणस्यां प्रसन्ना स्थितिरिति कृतिनः किं न मे नाम सिद्धम् ॥ ५२ ॥  
 ईर्ष्यायै परवादिनां कविकलाकान्ता यतिं मामियं  
 यञ्चुस्त्वधुनापि तन्मयि भवत्यब्रह्मचर्यं न किम् ।  
 एतावत्स्खलितं क्षमस्व भगवन्भूयोऽपि तुभ्यं शपे  
 श्रीविश्वेश्वर देव नैव भवितास्म्यस्या रहस्यातिथिः ॥ ५३ ॥  
 नामत्यव्यतिरेकतोऽक्षरमपि प्रायुङ्क्त यद्भारती  
 नैवान्यत्परबाधतो यदसकृत्संचिन्तितं चेतसा ।  
 नौकृत्यादितरत्र गात्रमतनोच्चेष्टां यथेष्टां च य-  
 त्सर्वत्रापि मया त्वमेव शरणं तत्राश्रितो धूर्जटे ॥ ५४ ॥  
 इति लोष्टकभट्टविरचितं दीनाक्रन्दनस्तोत्रं समाप्तम् ।

१. ख-पुस्तकेऽस्य श्लोकस्याग्रिमस्य च पौर्वापर्यमस्ति. २. 'देवरम्यजन्मा' इति  
 ख-पाठः. ३. 'प्रलापम्' इति ख-पाठः. ४. 'एतत्तीव्रव्रत' इति क-पाठः. ५. 'शमद-  
 मदिशो' इति ख-पाठः. ६. ख-पुस्तकेऽस्य श्लोकस्याग्रिमस्य च पौर्वापर्यमस्ति. ७. 'प्र-  
 सिद्धा' इति ख-पाठः. ८. 'नु' इति क-पाठः. ९. 'नौचित्यादितरत्र' इति क-पाठः.  
 १०. 'तत्राश्रिता जाहवि' इति ख-पाठः. ११. 'पण्डितभट्टलोष्टकविरचितं' इति क-पाठः.

भट्टश्रीकृष्णवल्लभकविप्रणीतं

काव्यभूषणशतकम् ।

हेरम्बस्य कपोलसीम्नि मलिनां मालामलीनां वना-  
 मालोक्य प्रतिविम्बितां हरशिरोगङ्गातरङ्गोपरि ।  
 न्यस्तानेन कलिन्दजापि शिरसीतीर्ष्याकुलया मरु-  
 द्रलगत्कोकनदच्छदच्छविभृतो देव्या दृशः पान्तु वः ॥ १ ॥  
 श्रीकृष्णे सत्यभामाकुचकलशभुवि स्फीतमातङ्गकुम्भो-  
 तुङ्गायां पारिजातस्रजमुपनयति प्रेमभाजा करेण ।  
 तस्मिञ्जम्भाभियातिद्विरदकरधिया विस्मृतेप्यारिसाया  
 रुक्मिण्याः क्लान्तभङ्गावलिललितरुचः पान्तु दृग्भङ्गयो वः ॥ २ ॥  
 नालीकस्य प्रणालीं कलयति नयनं निहुते चान्द्रमस्याः  
 शोभायाः सान्द्रमस्या वदनमपि मदं गोधिरेर्धेन्दुरोधी ।  
 संविभ्राते भ्रुवावप्यसमशरधनुर्विभ्रमं भासि भव्या  
 सौभरव्याः स्तनश्रीर्नवजलदलतापेशलः केशपाशः ॥ ३ ॥  
 तत्पाणिप्रतिषिध्यमानरभसाक्षेपस्वलन्मत्कर-  
 व्यापारप्रथमानकङ्कणमणत्काराभिरामोदयः ।  
 आविर्भावलोहसत्कुचरुचिप्रस्तारविस्तारित-  
 प्रस्तावव्यतिरेकविद्युदुदयो लभ्येत सम्यः क्षणः ॥ ४ ॥  
 श्रीखण्डान्वयभाजि वाति मरुति प्रत्यङ्गनाभिः समं  
 पश्यन्तीषु सखीषु दैववशतो नेदीयसि प्रेयसि ।  
 उद्धाहोर्ग्रहणेच्छया सुमनसां वामभ्रुवः संभ्रमा-  
 द्रक्षोजावरणस्य यत्प्रकरणं तर्त्कि गिरां गोचरः ॥ ५ ॥  
 पथेच्चकेशपाशं चलदलकलतं मन्दविस्पन्दतारं  
 स्वेदाम्भोबिन्दुजालस्तवकितपुलकोच्छ्वासिताम्यत्कपोलम् ।

श्वासावेगानुवारोच्छ्वसितकुचतटव्यस्तहस्तं जिघृक्षा-  
 भूमीभूतोत्तरीयं वरयुवतिवपुर्धन्यमात्रानुभाव्यम् ॥ ६ ॥  
 नाभौ स्थितिस्पृशि महासरसीसनाभौ  
 मुक्तावलावपि सुपर्वतरङ्गवत्याम् ।  
 लावण्यसारजलधौ कलधौतगात्रि  
 चक्षुस्तृषां मम मृषा न कृशां करोषि ॥ ७ ॥  
 दृग्भङ्गे श्रवणेन साकमरुणे योगं समासेदुषि  
 प्रत्यामृष्टदरस्फुटत्पुटकिनीपत्रान्तरालेऽनिलि ।  
 यो वेणीमवगाहते वरतनोः सर्वात्मना श्रेयसां  
 तस्य व्याहरणे बिलेशैयपतिः किं लेशतोऽपि क्षमः ॥ ८ ॥  
 मधौ सन्माधुर्ये तरुणि विपिने फुल्लतरुणि  
 प्रसूनैः सामोदे मरुति रुतिमातन्वति पिके ।  
 प्रशस्ते प्रस्तावे रतिरमणवाणत्रणगण-  
 प्रणेये प्राणेशे नमति परुषा मा भव रुषा ॥ ९ ॥  
 तादात्म्यानुभवात्स्तनस्तबकयोः सौहित्यमप्राप्तुव-  
 न्मुक्तादामनि मेरुरेष सरसं ग्रीवां समालिङ्गति ।  
 रत्यावेशविवर्तविभ्रमवशाद्दृक्षोजमालिङ्गति  
 व्यक्तं नायकसंगतादवयवादन्यत्र संयुज्यते ॥ १० ॥  
 बालामुक्ताकलापग्रथनगुणशिखोपाग्रयुग्मस्य योग-  
 ग्रन्थौ गारुत्मतोऽयं मणिररुणगुणोदग्रगुच्छश्चकास्ति ।  
 धम्मिल्लव्यालहालाहलगरलसभास्वादनास्वादितेन  
 प्रादुर्भूतेन तापज्वलदनलशिखाजालकेनेव युक्तः ॥ ११ ॥  
 तव श्रवणभूषणं कुवलयं विहाय क्षणा-  
 दतिश्चसितसौरभं व्यवसितः समासादितुम् ।  
 प्रमोदभरमन्थरः प्रियतमाधरद्वारक(?) -  
 त्वदीयनयनाञ्जनच्छलमलिः समालम्बते ॥ १२ ॥

ज्योत्स्नीं कुन्तलभारबन्धघटनामुक्ताफलस्त्रकञ्जला-

च्छ्यामां न्यस्य विभावरिं च कवरीभारापदेशात्त्वयि ।

सर्वस्वेऽपहृते सुपर्वभिरयं क्षीणः कलानां निधि-

स्त्वद्वक्रद्युतिसंचयादवयवं गृह्णाति संपूर्तये ॥ १३ ॥

राजीवस्य विधीयते रुचिभरैराजीवनं शोचत-

स्ताराजीवितवल्लभस्य महत्मां राजी पराजीयते ।

मालिन्याकृतिसंविदर्पणविधावानीयते दर्पणः

कदर्पः क्रियते त्रिलोकविजये दर्पस्पृगास्येन ते ॥ १४ ॥

पुष्पेषोर्धनुषि भ्रुवोर्द्वयमसामञ्जस्यमासञ्जय-

त्यङ्गीकारयति प्रथां च वितथां भङ्गिर्दृशोराशुगाम् ।

वेणी सुन्दरि चञ्चरीकमदसंकोचं चरीकर्त्यसा-

वालापः पिकपञ्चमस्य नयते लोपं चमत्कारिताम् ॥ १५ ॥

कामोत्तमं मरकतमहाग्रावहारो गर्भरे

मग्नं नाभीसरसि हृदयं जग्रसेऽनेकपं मे ।

लीलावेशप्रचलितकरः कोऽप्यहीनारिकेतु-

स्तद्भङ्गेन प्रतिविधिमिहैवानुरूपं व्यतानीत् ॥ १६ ॥

पादाङ्गुष्ठशिरैकसंश्रितधरं प्रत्युल्लसद्वेपथु

ग्रीवाग्रोन्नमनप्रयत्नबहलक्षामायमाणत्रिकम् ।

दौरुक्षेपणजायमानवलयकणं कुरङ्गीदृशो

माकन्दाग्रिमञ्जरीग्रहदशासंस्थानमत्यद्भुतम् ॥ १७ ॥

प्रत्यग्राभासि भास्वत्सुभगसुभयतो लग्नलग्नालकाग्रं

वालाभालान्तराले विलसति तिलकं नागरे नागरेणोः (?) ।

स्वर्भानोः केशभारात्कवलितगलितं मण्डलं चण्डरश्मे-

भूयस्तत्रैव संवेशयितुमभिमतं सूत्रयन्त्रानुषङ्गात् ॥ १८ ॥

कपोलव्यालोलश्रवणनवमाकन्दकलिका-

मरन्दव्यामिश्रास्तव वरतनु स्वेदपृषतः ।

रतिव्यत्यासस्य श्रममपलपेयुर्यदि भवे-

दभेदोपक्रान्तकणितरशनादाम जघनम् ॥ १९ ॥

प्रभायामध्वर्यो रतिदयित आवाति पवने

गृहीत्वा होतारं भ्रमरकलमुद्गातरि पिके ।

सति प्राणाभीष्टे सुरुचिरतदीक्षे वलयज-

प्रणादः पुण्याहध्वनिमिव तरुण्या विहितवान् ॥ २० ॥

अङ्गं रङ्गस्थलं ते कुवलयनयने मन्मथः सूत्रधारो

द्वीभारः स्थापकोऽयं तरलितवलयकाणभङ्गिश्च नान्दी ।

द्रष्टा केलिप्रदीपस्तरुणिमललितं नाटनीयं वसन्तः

सध्वयद् व्यस्यन्नुरोजावरणजवनिकां नायकोऽयं प्रविष्टः ॥ २१ ॥

केलीभिः कलहायमानवलयं सारावहारावलि

प्रेङ्खच्छृङ्खलमेखलाकलकलं शिञ्जानमञ्जीरकम् ।

व्यालोलालकमव्यलीकपुलकं स्वेदान्भसां जालकै-

रामीलत्तिलकं कलेवरमलंकारायते केवलम् ॥ २२ ॥

निःश्वासानिलसंगमाविलचलन्नासाग्रमुक्ताफलं

लीलाविचक्षुरणक्रमप्रचुरतापन्नकणनूपुरम् ।

मुक्तादामलतानिकामजनितप्रक्षोभवक्षोरुहं

बालेऽङ्गं किल ते विलक्षणमिलत्कौतूहलं केलिभिः ॥ २३ ॥

स्तने बृहतिकारणद्वृहतिकाञ्चलेनावृते

भृशं मम दृशि स्पृहास्पृशि वरोरु जाता रुजा ।

विलिखविषयीभवद्विचकिले तु मन्दानिले

समुत्थितमुदारया बत मुदा रयापन्नया ॥ २४ ॥

दलानां विश्लेषं कुवलयकुलानामनुवनं

सृजन्तः कौकानां ध्रुवमवयवानां रतिसुवः ।

नभस्वन्तोऽत्यन्तं निधुवनपरिक्लान्तयुवती-

जनस्वेदोद्भेदोपहतिषु वहन्ति प्रतिभुवः ॥ २५ ॥

हेलाविध्वस्तमध्वाकुलबकुलकुलाश्चम्पकोत्कम्पकोष-

प्रत्यामर्शासितर्षाः परिमिलितदलन्मल्लिकावल्लिकायाः ।

कुन्दावस्कन्दमन्दा बहुविहितपरिस्यन्दमाकन्दवृन्दाः

स्वेदाम्भोविन्दुसान्द्रं तव नवपवना देहमाह्लादयन्तु ॥ २६ ॥

भुजो विसचये नवे किसलये च बिम्बाधरो

वरोरु हसितं विधो रुचि सरोरुहे लोचनम् ।

भ्रुवौ मदनकार्मुके रजनिकार्मुके ते सुखं

दिशन्ति कुसुमे घृणामवयवाः सुमरौ कुचौ ॥ २७ ॥

माकन्दप्रसवोल्लसत्परिमलप्रस्यन्दिमन्दानिल-

व्यस्तैकाञ्चलयापि कञ्चुलिकया विखस्तसंदानितौ ।

त्वद्वक्षोरुहजातरूपकलशौ रम्भोरु संभावितौ

साकल्येन विलोकनादपि चमत्कारं दधाते दृशोः ॥ २८ ॥

विभ्राणे विभ्रमेणोद्वलितललिततामञ्जनासञ्जनेन

व्यञ्जाने खञ्जनादप्यधिकमधुरतां कञ्जवन्मञ्जुभूते ।

मय्युत्खेदे निदाघात्प्रतियुवतिरतिभ्रान्तिभाराद्भ्रजन्त्या

भुग्भीभावं भ्रुवा ते वरतनु नयने कौतुकं मे सुवाते ॥ २९ ॥

दृगञ्चलवशंवदो कमल(?)शम्बरद्वेषिणो

गुणत्वपदशालिनः पुनरिहोभयत्रालिनः ।

कचैरसुवचैः समं तव तुलार्थिनो वातुला-

श्चिरेण मदिरेक्षणे जगदिरे द्विरेफा इति ॥ ३० ॥

त्वदोष्ठे वर्तिष्णावरुणिमनि मैत्रावरुणिना-

प्यवाच्या बिम्बाभा तरुणिममहस्युत्तरुणिते ।

गिरा जीवस्यापि प्रचरति पराजीवनकृता

तुला सम्राजीव क्व तव दृशि राजीवसमता ॥ ३१ ॥

धाराबाहिकबाह्यनिर्गतसं दृग्गुग्ममभ्यन्तरा-

वच्छिन्नाग्निशिखान्वयं च हृदयं दूरं भवत्यागते ।



किं वा पल्लवयामि वाचमधुना वामभ्रुवो जीवित-  
श्रासाभ्यामपि कण्ठहृद्गततया स्थानं विपर्यासितम् ॥ ३२ ॥  
अगुच्छरुचिरौ कुचौ पदमसत्तुलाकोटिकं  
विभाति जघनस्थलं न रशनाध्वनेर्गोचरः ।

निरूपणपथातिगं निरूपमत्वमाजानिकं  
भवद्विरहतो भवत्यवयवेषु तस्याः स्फुटम् ॥ ३३ ॥

कोऽङ्गं त्वत्पक्षपातं भृगुभुवि रचयन्त्यासि यत्पक्षपातं  
स्वं कोऽताप्सीत्कृशानूनभि यदमिलनात्त्वं कृशा नूनमेवम् ।

कः स्नातो राजसूयावभृथजलभरैः साभ्यसूयासि यस्मि-  
न्केनाराद्धः कपाली तव समधिगता तन्वि येनाङ्गपाली ॥ ३४ ॥

को वा भीष्मसुवं व्यगाढ हृदयं यद्भव्यगाढक्रमं  
प्रादात्को नु धरां चलं सुतनु ते नेत्राञ्चलं यं प्रति ।

कः स्नातोऽभैरकण्टकाम्भसि यदाशिश्चिक्षया कण्टकाः  
केनाराधि स राधिकापतिरसि स्मेराधिकारे यतः ॥ ३५ ॥

मुखं तावद्राकाकुमुदसुहृदो दर्पदलनं  
स्तनौ हेमग्रावद्युतिमदसमग्रावनतिदौ ।

परीक्षायामूरु करिकरचमूरुपजयिनौ

दृशोर्भङ्गी दुग्धोदधिलहरिरुग्धोरणिनिधिः ॥ ३६ ॥

कुचौ जम्भारातिद्विपकरटसंभाव्यसुषमौ

मतावूरु रम्भारुचिनिचयदम्भापहतया ।

प्रशस्तप्रारम्भाभ्यधिकसुभगं भानुकतया

मृगाक्षि त्वं रम्भावयवपरिरम्भादरहरी ॥ ३७ ॥

माणिक्याभरणं चकोरशिशुके कर्षत्यलातभ्रमा-

द्विम्बभ्रान्तिवशेन दन्तवसनं केलीशुके चुम्बति ।

आकारोऽयमभिन्नवत्तव दृशोर्नासाग्रविन्यस्तयो-

राचष्टे हृदयस्य बाह्यविषयव्यावृत्तिमात्यन्तिकीम् ॥ ३८ ॥

कर्पूरायितसैकताय शिशिरक्षोदायमानातप-  
 व्यूहाय व्यजनानिलायितमहाङ्गञ्जामरुद्रंहसे ।  
 असै तन्वि निदाघवासरवयोमध्याभिसारक्रमो-  
 त्साहात्युत्सवसाहसाय महते सौहार्दमीहामहे ॥ ३९ ॥  
 निसाने सरसं कपोलफलकं विम्बाधरं बाधय-  
 त्याश्लिष्यत्यपि संमतिं विमतिमप्याहत्य नैव व्यनक् ।  
 नीवीं जीवितवल्लभे शिथिलयत्युद्गीविकां तन्वती  
 सप्रीची जनरूपणाय मृगदृक्प्रत्यग्रमन्वग्रहीत् ॥ ४० ॥  
 रागस्तादृश एव दन्तवसने तादृक्स्तने स्थासको  
 धम्मिल्लोऽपि तथाविधो विसदृशं नो वा दृशोरञ्जनम् ।  
 किं त्वन्तः प्रचलायितं दरचलच्छोणाञ्जसंवर्तिका-  
 कारं चक्षुरनक्ति वल्लभसमास्वादावतीर्णामिमाम् ॥ ४१ ॥  
 आदाय स्वयमेतदीयविषयं नासाग्रदेशं दृशौ  
 तन्मुक्ताफलकं कपोलफलके पर्यस्यद्भ्रुच्छलात् ।  
 सोऽप्येवं परिगृह्य पाणिशिखरं वामभ्रुवो विभ्रमा-  
 तन्मुद्रागतपद्मरागमनयोरेवोपरि न्यस्तवान् ॥ ४२ ॥  
 अत्याक्षीत्करमाशु कम्बुवलयो जातं विहस्तं मन-  
 स्तत्कामेन शरैः क्षतं नयनयोरासीत्पुनः सास्त्रता ।  
 ते स्वान्तर्गतमञ्जनं व्यजहतां काञ्ची बभूवाध्वनिः  
 सा प्रौञ्जजघनं बभावजघनस्तापस्तु तस्यास्तनौ ॥ ४३ ॥  
 वक्षोजद्वयकुम्भसीम्नि करयोर्यूनोर्विसंवादिनो-  
 र्भङ्गे दामनि पद्मरागगुलिका व्याकीर्यमाणा बभुः ।  
 आचार्यप्रवरेण नव्यवयसा सूत्रेण गर्भीकृता  
 नीता भाष्यकृता सरेण बहुतां हृद्रागभावा इव ॥ ४४ ॥  
 नवतरुणिमा सोद्रेकोष्मा महांस्तपवासरः  
 कचमयतनुर्धम्मिल्लोऽसावकालबलाहकः ।

अभिमतमरुद्गधाधूतोऽयं विमुञ्चति मल्लिका-  
 मुकुलकरका दृष्टिद्रोणीदलप्रसरच्छिदः ॥ ४९ ॥  
 तावत्सारघधीप्रसारघटना तावन्मिलिक्षा बला-  
 दिक्षावस्तु (?) वितायतामथ सितास्वादेऽपि तावद्ग्रहः ।  
 तावद्भ्रातु सुधारसेऽपि बहुधा जन्मस्पृहां वीरुधां (?)  
 यावत्तावक एष वाधरहितं बिम्बाधरः पीयते ॥ ४६ ॥  
 अरुणदरुणः स्वस्यायोगं रसेन मधुद्विषा  
 स्थितमविरतं सक्तं यस्मिन्दधाति मनोभवः ।  
 अजनि जनभृच्छोभा मुक्ताफलेन सुधारुचा  
 वद दिविषदः कस्याकाङ्क्षास्पदं न रदच्छदः ॥ ४७ ॥  
 भृतायां सिन्दूरैस्तव तरुणि सीमन्तसरणा-  
 वियं वल्ली कापि स्फुरति नवमुक्ताफलमयी ।  
 निपीतार्काभीषावुदरभुवि धम्मिलतमसो  
 रुचीनां चान्द्रीणामुपरि पतयालुस्ततिरिव ॥ ४८ ॥  
 भवन्ति करका इमा यदि पयोधरौ तौ स्वयं  
 द्विपेन्द्रकरटौ यदि स्वयममूस्तदा मुक्तिकाः ।  
 मरन्दमयविप्रुषो यदि सरोजगुच्छावमू  
 वरोरु यदि भूधरौ तदुदविन्दवो नैर्झराः ॥ ४९ ॥  
 गात्राणामनुलेपनाद्यवहितः स्वाभाविकः श्रीभरो  
 विन्यासेन विभूषणस्य विहतं साकल्यतो दर्शनम् ।  
 आमुक्तैरथ दामभिः सुमनसां तत्सौरभं मिश्रितं  
 प्रावारेण तनूरुचां प्रसरणं किञ्चिद्विपर्यासितम् ॥ ९० ॥  
 वदनं करतोयया वरुद्धं नयनं च स्थितिमाप नासिकायाम् ।  
 न तनुर्विषयग्रहं व्यतानीद्विमुक्तैकसरःस्थितस्तदात्मा ॥ ९१ ॥  
 तत्कालापहृत्तारुणांशुकतया जाताकुला पद्मिनी  
 व्यक्तिं प्राप तमिखमुल्लसिततां लेभे सुधादीधितिः ।

सद्योऽकम्पत कोकयोर्युगमभूद्विस्फारभृत्तारको

भेजे का कुमुदावली न हसितं ..... ॥ ९२ ॥

रागस्यातिशयोऽन्तरुच्छ्वसितता ग्लानिर्बहिर्मात्रभूः

संभोगे सति वल्लभस्य युगपद्विस्वाधरे त्वय्यपि ।

मानस्यातिशयोदये कठिनता वक्षोजयो रम्भया

सादृश्यं पुनरूरुसीम्नि सरसीभावोऽभिनाभि स्थितः ॥ ९३ ॥

भूमीभृत्सुतनु स्तनस्तव वरारोहा त्वमुद्रीयसे

मध्यं ते गगनं कलावति महामानं पुनस्ते मनः ।

रम्भारूपभृदूरुर्निन्दुवदने सारालकेशोद्भव-

प्रीतिर्मूर्धनि भाति साभ्रमलिकं कान्ते नुतोयान्वयः (?) ॥ ९४ ॥

आभोगः स्तनयोर्महत्यतिमहान्मुक्ताखजं भायुरो

माहात्म्यावहितप्रभूतसुमनोवाणोऽपि तेऽन्तः स्थितः ।

भालं स्वच्छविरोचनं बलिरसावप्यास्त एवोदरे

रोम्णां विक्रियया युवत्वभवया विन्ध्यावली वर्तते ॥ ९५ ॥

प्रतीतेयं नाभीसरसि तव शैवाललतिका

वलम्ने त्वाकाशे नवजलदलेखा विलसति ।

स्तने मेरौ जम्बूरसलहरिका रोमवितति-

र्झरी कालिन्द्यास्तु स्फुरति मधुरायां त्वयि भृशम् ॥ ९६ ॥

स्तनः प्रभवितस्तया यदि वितस्तया रेवया

मुखं विहितसेवयाप्यवहारेव यात्यन्वयम् ।

तनौ भवति गोदया सह मिलत्तरङ्गोदया

सदारुणसुतासुदारुणतदा रुणद्धि ज्वरम् ॥ ९७ ॥

अलिन्दे चेत्कालिन्ध्यसरयुता द्वारि सरयूः

कपोलान्तर्गोलाप्युरसि सुरसिन्धुः स्फुरति चेत् ।

वितस्ता विन्यस्ता हृदि कुचभरे वा विनिहिता

भवेद्रेवा जह्याद्रुजमियमसह्यामपि तदा ॥ ९८ ॥

पूरो वैवस्वतस्य स्वयुरुरसिशयः सर्वदैव स्वतः स्या-  
 प्राप्तामोदा वरीवर्त्यपि च यदि तनूसीम्नि गोदावरी सा ।  
 संजज्ञे भीष्मसूर्यद्यवयवनिचये श्रीष्मसूर्यप्रभास्त-  
 तापाः संतानवन्तस्तव परविरहो यात्यलं तानवं तत् ॥ ९९ ॥  
 भिनत्ति जलनीलिका नवपिपीलिकापङ्क्तिव-  
 द्विभाति हिर्मवालुकाप्यहिमवालुकायोगवत् ।  
 करालति मृणालकं बहलजालहालाहलं  
 निशाकरकरावली वहति हा पिशाचीदशाम् ॥ १० ॥  
 अभिनववधूरीषन्मात्रं हृदाविवरीषया  
 परिशिथिलितं यावत्प्रावारकं समुदीक्षते ।  
 सरभसतरं तावत्तिर्यङ्घ्रिवर्तनयन्त्रण-  
 द्रुतविदलितग्रन्थौ कूर्पासके विजितं मया ॥ ११ ॥  
 विदूरे शिशिक्षा शयननिविविक्षां न तनुते  
 विहारस्यागाराज्जिगमिषति कान्तेऽपि मिषति ।  
 करस्पर्शेऽपीन्दोरिव मम निकोचं रचयति  
 प्रसूनाकाराणामियमवयवानां कमलिनी ॥ १२ ॥  
 संप्रेरिता कुसुमसायकवैभवेन  
 व्रीडेन नूतनवधूर्विनिवर्त्यमाना ।  
 अत्योन्यसंमुखविसृत्वरतुल्यवेग-  
 वातद्वयान्तरगता नलिनीव भाति ॥ १३ ॥  
 करयोः कलहायमानयोरुभयोरेव पयोधरोपरि ।  
 वलयावलयो बलाबलं बहुबलं पतयालवो जगुः ॥ १४ ॥  
 व्यापारप्रचयः पयोधरतिरोधानानुकूलो मृगी-  
 नेत्रायाः करयो रवं (?) प्रियकरं रोद्धुं न पर्याप्तिमान् ।  
 इच्छां स्वस्य फलोपधानमवधीकृत्याप्यनास्वादित-  
 स्वात्मानं गमयन्ब्रवीति मदनापेक्षां द्वियो हीनताम् ॥ १५ ॥

आकाशमानसविगाहनराजहंसं  
नारीजनग्रहिलतानलिनीमहेभम् ।

आघ्रायमानरतिनायकसंप्रदाय-

दीक्षागुरुं दृशि निवेशय सुन्दरीन्दुम् ॥ ६६ ॥

कुसुमविशिखप्राजापत्यक्रतुयुवतीजना-

न्तरकरणभूर्मानग्रन्थविमोचनकार्मणम् ।

नवरतिकलानाट्यप्रस्तावनाकुसुमाञ्जलिः

कुमुदसुहृदो देवस्यासावुदेति रुचां चयः ॥ ६७ ॥

सर्वस्वं भुवनस्य विभ्रमततेरुज्जीवनं भावना-

वल्लीनां प्रमदावनं निधुवनक्रीडासमालम्बनम् ।

आयुष्यं सवनं स्मरस्य ललितस्योद्गावनं कामिना-

मेकं संवननं दृशां विजयते वामभ्रुवो यौवनम् ॥ ६८ ॥

किमप्याविर्भूते वयसि परिचुम्बत्यवयवा-

न्प्रियाया राजीवस्तवककमनीयं कुचयुगम् ।

उपन्यस्तः सज्जलुपरि परिकर्मप्रकरणे

मुखावच्छेदेन स्पृशति सुकृती नायककरः ॥ ६९ ॥

आरब्धा किमु केतकीकिसलयैर्माला किमायामिनी-

कपूरस्य परम्परा मलयजक्षोदस्य लेखाथवा ।

धारा वैबुधसैन्धवी नु विसरत्याहो हिमानीमयी

वृष्टिः पञ्चशरस्य तावकदृशोर्भङ्गी कथं गीयते ॥ ७० ॥

ज्योत्स्नाभिः स्नप्यमानाः सुरभिरजनयः कोकिलानां कलापः

केलीकोलाहलेनाकुलयति ककुभो जाग्रदेवास्त्यनङ्गः ।

दृग्भङ्गानुग्रहाय स्पृहयति दयितः काकुवश्या वयस्याः

सध्रीचीने नवीने वयसि नयसि किं त्वं वृथा वासराणि ॥ ७१ ॥

श्लथीभूतं नैव स्तनमयमिदं पद्ममुकुलं

दृशौ मुग्धे रोमावलितिमिरवीथी प्रसरति ।

सविस्तारं ताराललितमवलम्बेऽतितनुता

मृगाक्षि त्वं श्यामा मनसिजनिदाघस्य घटसे ॥ ७२ ॥

अयं जयति खञ्जनोपमदृशः समासञ्जय-

मृगीमदनषट्करः स्तनभुवोऽभितः श्यामताम् ।

स्फुरत्कनककुण्डलभ्रमभयादहंपूर्विका-

वशाद्युगपदापतन्निव मधुव्रतानां व्रजः ॥ ७३ ॥

सामस्त्येन विधीयमानघुसृणालेपे भवत्याः स्तने

तदूषेण चकास्ति चूचुकगतं रूपं पराभूतवत् ।

कस्तूरीभिरुपस्कृते तु सहसा विस्तारिणा तद्भुवा

रूपेणैव तदीयरूपमुदितव्यत्यासमाभासते ॥ ७४ ॥

संयोगे यत्र साध्ये सति बहुगणनं द्रव्यमेवास्ति पक्षो

बाहुर्वाकं(?) प्रमाया घटितविषयतासाधनं कंचिदर्थम् ।

किं चासौजन्यरूपं गमयति सरसवृत्त्यसामान्यधर्मः

सा व्याप्तिप्रक्रियैव भ्रमयति हृदयं भूयसा वारसुभ्रुः ॥ ७५ ॥

यन्नीहारकलङ्कितोत्पलदलावस्थानदुःस्थे दृशौ

श्वसो वेपथुमातनोति कुचयोरन्तर्निरुद्धो बलात् ।

यत्स्तम्बेरममृद्यमाननलिनीतुल्या दशेयं तनो-

स्तत्कल्याणि किमीरयाणि हृदयं कान्तः समाक्रान्तवान् ॥ ७६ ॥

स्वाभोगेन मलीमसत्वमतुलं कृत्वा विहाय स्तनौ

विस्रस्तापघने रसत्यपि मनाक्श्रोत्रप्रियंभावुकम् ।

म्लानेयं रजसापि संस्कृतिमनापन्ना तनुस्तावकी

बाले नोज्जति वाँलवायजदृषलेखेव सोल्लासताम् ॥ ७७ ॥

किमञ्जनशलाकया जितबलाकया मौक्तिक-

स्रजाप्यलमथानया रशनया फलं किं भवेत् ।

रुचां न पदमास्पदं किमु विना तुलाकोटिना

मधूनि मधुरान्तरैः (?) कथमुपक्रियेरन्प्रिये ॥ ७८ ॥

आयातेऽर्थिनि गोत्रभिद्यभिमतं कर्णोऽमुचत्कुण्डलं  
 कामास्त्रं किल भूरिलोचनयुगं तस्मिन्समासज्जताम् ।  
 नन्वेतत्कुरुनायकस्य हृदयं तस्मात्समाधीयतां  
 संभूतस्तपसो भयो रतिरसो मापार्थतो हीयताम् ॥ ७९ ॥  
 एकेयं रसना न शब्दमभजद्भेजेऽनुवारं परा  
 नेत्रं किञ्चिदनूरुसङ्गमभवजातोरुसङ्गं परम् ।  
 रागः कश्चन निर्जगाम हृदयात्तस्थौ तथैवापरो  
 बाह्ये सत्पुलकोऽन्तरे विपुलको जातोऽङ्कभूसंभ्रमः ॥ ८० ॥  
 पश्यामि द्विजराजमश्रुतिमितं स्वर्भानुमास्थान्वितं  
 चन्द्रं प्रत्यरुचिं चकोरमलिनैर्माणिक्यमुन्म्लानकम् ।  
 चन्द्रं हस्तगमालिराशिविहितामोदं सुमेरुं पुनः  
 कौसुम्भावरणेन हीनमधुना किं स्यादिति त्रस्यते ॥ ८१ ॥  
 यत्तित्याजयिषां बभूव सहसा विन्ध्याचलो बन्धुना  
 पद्मानां विहितं परिक्रमममुं तत्सत्यताशङ्कया ।  
 यत्रासीन्नपया मलीमसमुखो मेरुस्तिरश्चीनतां  
 तत्कालीनमवैमि तं तव कुचावामेवकच्चुचुकौ (?) ॥ ८२ ॥  
 उल्लासोऽधरपल्लवस्य तनुते पर्याप्तमस्याः स्मिते  
 विन्यासो नयनाञ्चलस्य गमयत्युत्साहवत्साहसम् ।  
 रत्यागारपथामुखीनगमकं वैजात्यकक्षावधिः  
 पर्यङ्के पदरोपणं पुनरपर्यन्ता विपर्यस्तता ॥ ८३ ॥  
 प्रिये तस्या नेदीयसि द्रुगुपरागोऽप्यसुकरो  
 भुजावीरुहन्धं नयति वलयादप्यतिनयम् ।  
 प्रसह्य प्रावारं हरति रुचिरप्यङ्गरुचिरो  
 रहस्याविरुह्याता विलिखति न सख्यामपि पदम् ॥ ८४ ॥  
 बन्धं त्यक्तवती विशेषकवरी श्यामा स्वयं न त्वियं  
 हारात्प्रास्थितनायको न तु ततोऽप्येषा विहारस्थितात् ।



चित्रं प्रास्थत भाग्यवैभवभुवो भालात्र हृद्वलभा-  
 व्यत्यासं रतिराससाद सुदृशो बाह्यैव नाभ्यन्तरी ॥ ८९ ॥  
 सद्वक्षोजा मनोजो वरतनुरतनुर्मानदृञ्चीनकेतु-  
 र्जन्मस्थानं रतीनां रतिपतिरसमा जिह्मगाः पञ्चबाणाः ।  
 रम्भोरू रम्भयोरुर्मधुरमधुभुवं बिभ्रती तद्वयस्यो  
 वामाक्षि त्वं च कामोऽपि च कथय कथं सर्वदैवानुकूलौ ॥ ८६ ॥  
 नीतं प्रागितरेतराभिमततामुद्दिश्य कुञ्जस्थलं  
 संप्राप्यावसरं चिरेण रजनावागच्छतोः कामिनोः ।  
 आशङ्काशतशालिनोर्विधिवशान्मध्येऽध्वनि श्लिष्यतो-  
 र्जातोऽर्कद्रुम एव शैलगमनोद्युक्तस्य मध्वागमः ॥ ८७ ॥  
 मध्येकञ्चुलिकं करं प्रियतमे विन्यस्यति त्रस्यति  
 ग्रन्थि तस्य विधित्सति श्लथमथ व्यायन्तुमायस्यति ।  
 वक्षोजं स्पृशतीवदव्यवनम(?)त्युन्मुद्रति द्राग्दृशौ  
 सुभ्रूर्मुद्रयति क्षतं वितरति व्यङ्गोऽभितः कण्टकान् ॥ ८८ ॥  
 अन्वञ्चद्विटपाय सज्जदसितप्रावारकोपान्तकं  
 रोलम्बैरभिचुम्ब्यमानसिकतं कस्तूरिकासौरभात् ।  
 भ्रश्यत्कौसुमदामशङ्खवलयच्छेदैरदो मिश्रितं  
 श्रेयः पुञ्जविजृम्भितस्य गमकं यूनोर्निकुञ्जस्थलम् ॥ ८९ ॥  
 आसन्ना नन्दिनी वा पतिरतिगृहभूरस्तु दैनन्दिनी वा  
 निर्वाहं मैहिकं वा परिहरतु महो मैहिकाभावनं वा ।  
 घूत्कारानम्बुकाकाः सहचरि परितस्तन्वतां जम्बुका वा  
 साक्ष्ये मे पद्मिनी वा भवतु कुमुदिनी संप्रामादधि नीतिम् ॥ ९० ॥  
 संरब्धं बहु मौलयेन मरुता प्रोद्धाटितं पाटवं  
 भूयः पाटलया कदम्बकुसुमैराडम्बरश्चुम्भितः ।  
 मध्येपद्मवनं मरालयुवभिर्नक्तं दिवं क्रन्दितं  
 नैवं सत्यपि किं नृशंसहृदये योगं प्रति स्नेहवान् ॥ ९१ ॥

कृत्वा शान्तनवावगाहरभसं प्राग्ज्योतिषे भास्वतो  
 दत्त्वा निग्रहमोजमां द्विजपतेराधाय हार्नि गुरोः ।  
 अत्युद्दामपृषत्कवृष्टिनिवहैराधेय भूयो मदं  
 निर्मायापिहितं पयोदविजयो जेता न शल्यं कुतः ॥ ९२ ॥  
 दैवात्सत्यपि विप्रिये तव समालोके न यामि प्रिये  
 तस्यामेव न लज्जसे तव कथं कामं तदा वर्तयन् ।  
 किं कुर्मो हतवेधसा त्वयि परा सीमा गुणानां परं  
 मत्सख्यामधिका न्यधीयत तथा सार्धं विशेषज्ञता ॥ ९३ ॥  
 मलयजरजोजालास्फालाविलो गमितोऽनिलो-  
 ऽनुमतसुमनोगुम्फाः शेफालिका विनिभालिताः ।  
 वृतमपि घनस्तोमैर्व्योभिक्षितं विषमच्छद-  
 द्रुमकुसुममप्यालिरुयन्तां किमालि मनोरथाः ॥ ९४ ॥  
 बध्नाति गन्धफलिकोत्कलिकोपबन्धं  
 शेफालिकां शवल्यन्ति सखि द्विरेफाः ।  
 उल्लाघयत्यतिभिदाघनतां निदाघ-  
 श्वन्द्रानने रचय तन्मिलने रुचं द्राक् ॥ ९५ ॥  
 नैवातप्यत किं चतुर्भिरनलैर्ध्वान्तद्विषत्पञ्चमै-  
 नासान्द्रीयत वृष्टिभिः किमु कृशश्चान्द्रायणैः किं न सः ।  
 यस्मिन्सस्मितमाननं विदधती दृग्भङ्गिभङ्गीकृतं  
 श्रोत्रोत्तंससहस्रपत्रमहसं व्यापारयस्यादरात् ॥ ९६ ॥  
 उद्यत्तारुण्यवारुण्यतिशयितमदोच्छ्वासचारुण्यतीव  
 प्रोदञ्चत्पञ्चबाणप्रचुररुचिरदृक्चञ्चरीकप्रपञ्चे ।  
 मन्दश्रीश्चन्द्रमास्ते सति सुतनु मुखे प्रोच्छ्वसत्तन्द्रमास्ते  
 हीनं शोभाभिरम्भोरुहमपि रजनौ नैति रम्भोरु हासम् ॥ ९७ ॥

लीला कापि न शीलितापि न मनाविभ्राजते विभ्रमो  
 नो किञ्चित्कलकिञ्चितं परिचितं वेला विलासस्य का ।  
 उल्लासेन कुशेशयस्य कलिकां संभावितां भाविनो  
 रोलम्बा इव निर्विलम्बितमिमां चुम्बन्ति यूनां दृशः ॥ ९८ ॥  
 बलादाली कालीयकमुपदधाति स्तनभुवि  
 प्रभूतायामम्भोरुहमुकुलदम्भो.....लि भिदि ।  
 स्वरूपेणाजेयः स किल वनितायाः स्तनभुवा  
 सरोजाताभाया हृदयदयिते नस्वपनयः (?) ॥ ९९ ॥  
 आलिङ्गति सौरभानवयवान्बिम्बाधरं पाटलं  
 चुम्बन्नाकलयन्पयोधरतटीं शृण्वन्रुतं हांसकम् ।  
 पश्यन्वानिशमायतां दृशसुपस्कुर्वलवङ्गीरसं  
 बालायां सकलर्तुसंगमसुखं धन्यः परं मन्यते ॥ १०० ॥  
 अहानि प्रोल्लासं दधुरतिघना नन्वपघना  
 बभूवुः सर्वाशा हिमकरकराप्यायमिलिताः ।  
 दृगञ्जश्रीवन्धुः श्रवणमतिचक्राम नितरां  
 भवत्यामासन्नः कुसुमसमयो वामनयने ॥ १०१ ॥  
 अर्धेन्दुः क्षतमर्दितस्तमकृत प्रस्थानकस्थासकं  
 विश्लिष्टावरणं रदव्रणगणैः साबाधविम्बाधरम् ।  
 स्वेदाम्भः पृषताभिमृष्टतिलकं स्वस्तोरुयुग्मं जय-  
 त्यामीलन्नयनाञ्चलं परिगलद्धम्मिल्लकं तद्रूपुः ॥ १०२ ॥  
 विद्वद्वृन्दकमौलिभूषणलसत्पाण्डित्यलीलाञ्चित-  
 श्रीमच्छ्रीधरभट्टसुरमलप्रज्ञाधराराधितः ।  
 भट्टश्रीयुतकृष्णवल्लभसुधीर्वर्षे शरेष्वष्टभू (१८९९)-  
 माने काव्यविभूषणाभिधमिदं काव्यं व्यधादद्भुतम् ॥ १०३ ॥  
 इति श्रीकृष्णवल्लभकविविरचितं काव्यभूषणशतकम् ।

श्रीश्रीनिवासाचार्यविरचितं

जानकीचरणचामरम् ।

मुक्तावल्लिमतल्लितारकततिश्रीलक्ष्मवक्षःस्थली-

सूत्रामोपलदर्पणप्रतिफलत्सीतास्यशीतद्युतिः ।

अङ्कालंकृतिमैथिलीस्मितसमुन्मीलत्कपोलस्थली-

रत्नादर्शविशत्यसन्नवदनो देवः प्रसन्नोऽस्तु वः ॥ १ ॥

आयान्ती स्फुरदङ्गुलीयकहरिन्माणिक्यरश्मिच्छटा-

दूर्वाचर्वणजातकौतुकमृगीपोतानुकम्पाकुला ।

मन्दस्मेरमुखाञ्जलुब्धमधुकृज्जम्बूफलाकर्षिणा

खेलन्ती मणिवन्धकीरशिशुना सीता कदा लक्ष्यते ॥ २ ॥

स्वर्वालाञ्जलिमुक्तमौक्तिकफलैर्जातालवालां सुधा-

संपृक्तैः सुरसिन्धुनिर्झरशतैः सिक्ताङ्घ्रिमूलामहो ।

अश्रान्तं सरयूतटीसुरतरोरङ्के कृतालंकृतिं

कांचित्काञ्चनकल्पवल्लिमवनेरुन्मीलितामाश्रये ॥ ३ ॥

स्मेरेन्दीवरसुन्दरां परिवृतामस्तोककोकश्रिया

राजच्छैवलमञ्जरीं जलरुहैरालोहितैर्मोहिनीम् ।

इन्दूत्तुन्दिलदुग्धसिन्धुविहरन्मौधुर्यसिन्धून्मुखीं

कामप्याकलये निरङ्कुशादयाकैवल्यकल्लोलिनीम् ॥ ४ ॥

उन्मीलत्कमलोपरिस्थकमलश्रीविभ्रमं विभ्रतीं

हंसोत्सवतंसहंसकचमत्कारेण चेतोहराम् ।

१. अयं श्रीनिवासाचार्यः कश्चन रामानुजो द्रविडोऽर्वाचीनश्च भाति. एतदप्रणीतस्या-  
स्य जानकीचरणचामरस्यैकं सटीकं पुस्तकं प्रायः शुद्धं नवीनं सप्तपञ्चाशत्पत्रात्मकं वा-  
राणसीतः पण्डितश्रीविजयानन्दशर्मभिः प्रहितम्. तत्र सारस्वतभूसुरकुलमण्डनायमानसु-  
प्रसिद्धदिलारामात्मजरामङ्गणापरनामकाकारामपण्डितैः १९०४ मिते विक्रमाब्दे  
प्रणीता टीकास्ति. अस्माभिस्तु नात्युपयुक्तत्वाटीकामुद्रणमुपेक्ष्य टिप्पणमात्रमेव तत  
उद्धृतम्. २. श्रीवत्सचिह्नम्. ३. माधुर्यसिन्धुः श्रीरामः. ४. मुखकमलोपरि नयनक-  
मले. श्रीरपि हस्तकमले कमलं धारयति.

गङ्गासंगतगङ्गाया कृतपरिष्वङ्गैस्तरङ्गैः स्थिरां  
 कामत्तामरसोलसद्रसधुनीं कामप्यवेशामहे ॥ ५ ॥  
 अङ्कोन्मुक्तमृगाङ्गमण्डलगलत्पीयूषपानव्रतं  
 हित्वा यस्य रसं रसज्ञतिलकाः स्वैरं धिया गृह्णते ।  
 कौशल्यासुकृतेक्षुपाकसचिवः सर्वसहास्वर्गवी  
 पुण्यक्षीरविपाक एष भजते जीवस्य जीवातुताम् ॥ ६ ॥  
 यस्मिन्शैलसुतालिकेन्दुकलिका कल्याणमाल्यायते  
 वाग्देवीकवरीविभूषणमणिग्रामः फलस्तोमति ।  
 नासामौक्तिकरश्मयः सरसरोजाक्ष्यास्तुषारन्त्यहो  
 मैथिल्याश्चरणांशुपल्लवचयः शय्यास्तु मञ्चेतसः ॥ ७ ॥  
 मन्दाकिन्यवगाहनामलसुरीवन्दारुमौलिस्खल-  
 न्मन्दारादिमधूनि यस्य पदयोरिच्छन्ति मन्दानिलम् ।  
 विन्दानीति स वक्ति यं प्रति रसाद्भातारविन्दासनः  
 किंदास्येन लभेऽरविन्दनिलयापादारविन्दासवम् ॥ ८ ॥  
 नमद्वाणीन्द्राणीप्रमुखसुमुखीनां शिरसि यं  
 सुपूरं सिन्दूरं कतिचन विदू रङ्गरसिकाः ।  
 अवन्त्या नन्दिन्यास्त्रिभुवनजनन्याश्चरणयोः  
 परागो मे रागोदयकृतपॅरागो विधुनुताम् ॥ ९ ॥  
 रुचिं तावच्चिन्तामणिसदसि चिन्ताध्वनि गता  
 धुनीते ध्येया या मुनिभिरभिधेया श्रुतिशतैः ।  
 मया सानायासापरिणतधिया साधु गदितुं  
 न शक्या जानक्याश्चरणनखमाणिक्यसुषमा ॥ १० ॥  
 स्वभाले बालेन्दुं यदकलयदेकस्त्रिनयन-  
 स्तदन्येषां तेषामपि तदभिलाषः प्रववृधे ।

१. कस्य दास्येन. २. लक्ष्मीरूपायाः सीतायाः. ३. रङ्गो भक्तिसंज्ञः प्रेमा. ४ पर-  
 मुक्कष्टमागोऽपराधः.

तदानीं जानीमो जनकतनयापन्नखशिखा-  
 स्तदालीभिर्लूनाः किल तिलकयन्ति स्म निटिले ॥ ११ ॥  
 विराजन्ते चिन्तामणिसदसि लक्ष्मीपदनख-  
 प्रतिच्छायाशर्छायापतय इव दर्शेन्दुसहिताः ।  
 प्रजल्पेदल्पज्ञस्तव कविरिभामस्सदुपमां  
 तदा मन्तुः क्षन्तुं समुचित इति क्षोणिलुठिताः ॥ १२ ॥  
 सकारुण्यारुण्या नखमणय एते चरणयो-  
 र्हरन्तोऽपि ध्वान्तं न खमणय इत्थं व्यवसिताः ।  
 पुरस्तादेतेषामनिमिषदृग्भोजपरिष-  
 न्निमेषादुन्मेषं कथमितरथा मुञ्चति रमे ॥ १३ ॥  
 चकोराणां प्राणान्यदवति नवेन्दुच्छविमर्ति  
 वितन्वन्कोकानामपि निशि नवीनातपधियम् ।  
 मिलिन्दानां हेमाश्वुजघनरजःप्रेम पदयो-  
 र्निखानामारुण्यं तव जननि केषां न शरणम् ॥ १४ ॥  
 उदञ्चन्मन्दारस्वलितकुरविन्दाङ्कितमुखै-  
 रपूर्वस्वर्वापीकनकनलिनापीडितदलैः ।  
 सवर्णां सौवर्णाश्वुजहृदि निषण्णां कथममी  
 वयं विद्मः पद्मानुपमपदपद्माङ्गुलिततिम् ॥ १५ ॥  
 मृणालश्रेणीयं अदिममहिमालोचनपथे  
 शिलाशीला लीलानलिनमैलिनः कण्टकसमम् ।  
 नवोच्चीतं पङ्कीभवति नवनीतं तदतुलं  
 परामर्शादर्शे प्रतिफलतु लक्ष्मीपदतलम् ॥ १६ ॥  
 नखश्रेणीमेणीदृश उपनिषद्विश्रुतिजुष-  
 स्तव क्षोणीशोणीकरणकुशलामप्यविकलाः ।  
 यदेता लाक्षाभिः स्मरजननि साक्षात्पिदधते  
 तदुल्लेखालक्ष्मीकृतनयनदोषापहृतये ॥ १७ ॥

न मृद्वी माणिक्यावलिरपि सरोजं न विरज-

श्विरं के कङ्केल्लेस्तरुणरुचयः पल्लवचयाः ।

किमु स्यादेतस्याश्चरणसदृशं पद्मवसते-

रिति प्रेक्षे यावत्तदनुफलनं तावदमृशम् ॥ १८ ॥

त्वमेव त्वन्मूर्तिं मृदुभिरभिनिर्माय जैनकैः

कैलाकारैर्हीरैर्मुखजटितमाणिक्यशकलैः ।

पदाङ्गुल्यावत्योर्नखदशकमस्याः सृजसि चे-

त्तदोदन्वत्कन्ये तुलितमिव मन्ये तव नखम् ॥ १९ ॥

चतुर्णां वर्णानां वरदमिदमेव स्मृतमहो

चतुर्णां वेदानां विशदमिदमेव स्तुतिपदम् ।

चतुर्णामर्थानां प्रकटमिदमेवार्पकमिति

ध्रुवं ब्रूते राकाविधुमुखि पैताका तव पदे ॥ २० ॥

उपासाभिः कश्चित्कलयतु विलासाय तनिमा-

दिमाः सिद्धीः सिद्धीभवतु मितबुद्धेरपि पुरः ।

अनङ्के सृण्यङ्कस्तव स पदपङ्केरुहतले

समाजः सिद्धीनां तव चरण एवेति वदति ॥ २१ ॥

त्रिलोक्य त्रैलोक्यस्थितललितमाणिक्यमखिलं

परिश्रान्तो मातर्मुनिशरणयोस्त्वच्चरणयोः ।

अपश्यन्सादृश्यं क्वचिदपि न दृश्यं मम तदा

तयोरेवान्योन्यं समजनि समत्वव्यवसितिः ॥ २२ ॥

स्थलीं चुम्बच्चम्पाचटुलसुकुलश्रेणियुगली-

मुषान्ते निष्क्रान्ता निभृतविदलद्वाडिमदलात् ।

भजेद्द्वीजश्रेणी यदि रसमुखी तत्प्रियसखी

भवेदुर्वीजाते तव पदसरोजाङ्गुलिततिः ॥ २३ ॥

१. अशोकस्य. २. तदीयप्रतिबिम्बमेव. ३. शरीरारम्भकैः. ४. निर्मलाकारैः.  
५. सामुद्रिकप्रसिद्धिशिबुविशेषः. ६. अणिमायाः. ७. हे निर्दोषे. ८. अङ्गुशचिह्नम्.  
९. रक्तवर्णा.

पदाम्भोजे भोजे<sup>१</sup> तव कुलिशचिह्नस्य मिषैतः  
 सदीकारद्वन्द्वं कमलदलमृद्वङ्गि निवसत् ।  
 श्रुतीनामाद्यन्तस्थितमभिमुखं बाह्वयमुखं  
 किमासां सर्वासामिह वदति तात्पर्यमिति नो ॥ २४ ॥  
 दशोमाः प्रेमास्यै त्वदमलपदाग्रे श्रुतिशिखा  
 निमग्ना जानीमः किल नखशिखापङ्क्तिमिषतः ।  
 नकारोऽयं काकुं ध्वनयति खकारस्तु खैगुणं  
 शिखाशब्दः शीर्षं कविरिति परंतु स्मरतु मे ॥ २५ ॥  
 समाजैः सम्राजां स्मृतमजरसां सर्वभुवना-  
 म्बुजानां साम्राज्यं भजदुपनतच्छन्नललितम् ।  
 अलंकुर्यात्तन्मे हृदयकमलं तेऽङ्गिकमले  
 लैलामं यत्कामं कमलनयनार्धाङ्गि कमलम् ॥ २६ ॥  
 सकम्पा शम्पा न त्यजति जलदालीजवनिकां  
 न संभ्रान्तार्थानादुचितमपरं ध्यायति पुनः ।  
 विमुञ्चन्त्यारुण्यं तरुणिकिरणास्तूर्णमनघे  
 तवालीक्य श्लोक्याश्चरणनखचिन्तामणिरुचः ॥ २७ ॥  
 सदाशास्ते यस्त्वैत्परिचरणशीलाचरणतः  
 प्रहारं प्राग्भारं कमपि कुसुमानां कलयितुम् ।  
 अशोकस्य स्तोकोद्गतकिसलयं तस्य विदुषां  
 रसज्ञा सर्वज्ञे कथयतु कथं त्वत्पदसमम् ॥ २८ ॥  
 सुभोदग्रोदञ्चद्रससुरतरोश्चिह्निकिसलये  
 सुमस्तोमे प्रेमात्मनि यदि कलङ्केन विकलाः ।  
 कलाः प्रालेयांशोः किल मधुलिहस्त्वत्पदपुन-  
 र्भवानां दृष्टान्तं दधतु वसुधानन्दिनि तदा ॥ २९ ॥

१. रुक्मिणीरूपेण भोजवश्ये. २. व्याजेन. ३. दशोपनिषदः. ४. शब्दम्. वेदमिति यावत्. खशिखा वेदशीर्षाण्युपनिषदः किं न, अपि तु सन्त्येव. ५. चिह्नम्. ६. छत्रा-  
 कारचिह्नसहितं कमलाकारं चिह्नम्. ७. जन्मान्तरे त्वदाराधनेन लब्धसौन्दर्यादिगुणा  
 युवातिस्तस्याश्चरणतः पादेन. ८. चिदात्मकदलविशिष्टे.



मणीमुद्रोद्गच्छत्किरणपटलच्छत्रविशदः

प्रदेशिन्या श्लिष्टः शंशिवदनया रागघनया ।

धनुष्पाणेः प्राणेश्वरि भवतु ते(?) रौजति भव-

त्पदाङ्गुष्ठो जुष्टश्चतुरमुनिभिः प्राणचमरैः ॥ ३० ॥

कृपारूपे चापायुधविधुमुखि त्वत्पदनखा-

त्कृपास्रोतश्चोद्यात्यनिशमिदमुद्घोतकपटात् ।

जितेन्दुर्यद्विन्दुः सृजति सुखसिन्धून्सपदि ता-

न्यदूर्मौ निर्मज्जन्यहह निखिला मुंक्तिमहिलाः ॥ ३१ ॥

चकोरश्चन्द्रांशुं चुलकयति चिद्रूपिणि यथा

तथा चन्द्रोऽपि त्वच्चरणनखचन्द्रांशुनिचयम् ।

चकासत्स्वच्चिन्ताचरणचणचण्डीशचिकुरे

क्षयाचान्तोऽप्यञ्चत्ययमुपचयं तेन चतुरः ॥ ३२ ॥

यदम्भोदम्भोलिर्दुरितगिरिदूर्पोपशमने

शिरः शंभोरम्भोरुहनयनरम्भोरु भजते ।

सदङ्गा सा गङ्गा त्वंदिनसमरङ्गासनतला-

नुपङ्गात्त्वत्तुङ्गाङ्घ्रिजरुचितरङ्गान्वहति के ॥ ३३ ॥

करं डिम्भः शंभोरमरसरिदम्भोरुहधिया

सुधास्रोतःप्रोतस्मृतिरहिपतिः सर्वरसनाः ।

विरञ्चेर्विश्वञ्चुं विसचयरसाञ्चञ्चलयति

त्विषां पूरे दूरादमृतनिधिपुत्रीपदरुहाम् ॥ ३४ ॥

द्युगङ्गागङ्गेयाम्बुजगणरजःपिञ्जरतनू-

र्प्रवालास्यैरालम्बितर्नखैर्मृणालाङ्कुरलवान् ।

१. राजमहिषीतुल्ययेति भावः. २. नखश्चैत्येन. ३. लौहित्येनानुरागेण च. ४. राजवदाचरति. ५. सालोक्यादिमुक्तिरूपाः. ६. त्वदीयध्यानेन प्रसिद्धस्य महादेवस्य मस्तके. ७. त्वदीयमिनसमरङ्गं रत्नप्रभया सूर्यसमं यदासनं सिंहासनं तस्य तलेनानुपङ्गात्संबन्धात्. ८. जले. ९. विः पक्षी. हंस इति यावत्. १०. सुवर्णकमलसमूहरजसा. ११. विद्रुमतुल्यैर्मुखैः. १२. नखतुल्यानां मृणालानामङ्कुरलेशान्.

मरालानां बालाननुसरति किं तावकपदा-  
 ङ्गुलीनां मालयं गतिजितमरालेऽञ्जनिलये ॥ ३९ ॥  
 इयं लाक्षा साक्षात्कृतसुकृतकल्पद्रुमफला  
 शिलापट्टे पिष्टा ज्वलदनलकल्लोलितजले ।  
 परिक्षिप्त्वा व्यक्तीभवदतुलरक्तिः श्रुतिशिरो-  
 विमृग्यं सौभाग्येश्वरि तत्र पदं रञ्जयति या ॥ ३६ ॥  
 सखीपक्षमप्रक्षालितभवदलक्ताङ्घ्रिसलिलं  
 दयाङ्घ्रिन्ने ऋचां विरचयति यां कामपि महीम् ।  
 अहं तस्याः पांसुः कथमहह भूयासमथवा  
 कुतो न स्यां मन्त्रैर्यदि कुलिशपत्रैश्च(?)दलनम् ॥ ३७ ॥  
 सुरैर्मुक्ता मुक्तास्तवकनिकरास्त्वच्चरणयोः  
 पुरः सोमस्तोमा इव सपदि तत्तद्भुवनतः ।  
 उपेतास्त्वामेते शरणममले त्वत्पदसुह-  
 त्सरोजानामोजः क्षपणकृतमागः क्षपयितुम् ॥ ३८ ॥  
 किमेतौ लौहित्याम्बुधिसमुदितौ विद्रुमतरू  
 प्रवालावाहोखिलवणिमरसालस्य सरसौ ।  
 प्रसत्तिस्वर्वापीकमलमुकुलौ किंस्विदतुलौ  
 हरेराह्लादिन्याः किमुत चरणौ सर्वकरुणौ ॥ ३९ ॥  
 यदग्रे प्रत्यग्रं जलजर्मजतामेव रसना-  
 प्रसिद्धः संनद्धो नवकिसलयः पैल्लवतया ।  
 यदस्यैतस्यैर्वरसमपि तवैकापि न तुला  
 तदप्येतल्लप्यं कथमपि तुलाकोटिकलितम् ॥ ४० ॥  
 स्पृशन्ती यां शक्रोपलशकलचक्रांशुलहरी-  
 सवर्णेयं वेणी कलयति वलच्छैवलरुचिम् ।

१. गच्छताम्. बहुवारं पश्यतामिति यावत्. २. उपमानीभवितुमुद्यतः. ३. पदः  
 पादस्य लवतया लेशत्वेन रसनाप्रसिद्धो जिह्वारूढः. ४. एतंरसमेवंविधम्. ५. 'वेणी  
 दीर्या प्रशस्यते' इत्युक्तेः पाणिनि स्पृशन्तीत्युक्तम्.

स्पृशन्त्यङ्कं प्रेमोद्धितविरचितं कुङ्कुममयं  
 प्रिये विष्णोः पार्ष्णिः कनकनलिनीकन्द इव ते ॥ ४१ ॥  
 मदग्रे माध्वीकव्रजमदरवः किं पिकवधू-  
 कलः किं वल्लक्याः कणितमपि किं पङ्कजदशाम् ।  
 कणन्त्येवं देवि ध्वनयितुमिमाः सर्वनमतां  
 शरप्ये किङ्किण्यस्तव चरणयोः किंकिमिति किम् ॥ ४२ ॥  
 त्रयीचूडाक्रीडन्निदशतटिनीस्वर्णनलिनी-  
 सभोत्तंसो हंसः स्पृशति न शुचिं त्वत्पदगतित्म् ।  
 मदान्योऽयं पुष्पंधयनिचयसंबन्धमलिनः  
 स्पृशेदम्ब स्तम्बैरमकुलमणिस्तां तव कथम् ॥ ४३ ॥  
 बहिर्द्वारि द्वैमातुरसुरपतिप्रख्यमखभु-  
 क्कदम्बे संबद्धाञ्जलिवलितमौलि स्थितवति ।  
 चकोरीभूर्यासौ किमवनिकिशोरीचरणयो-  
 न्निखेन्दूनामंशून्सयतु वसन्दूरमजिरात् ॥ ४४ ॥  
 महःसिन्धू पङ्केरुहकुमुदबन्धू त्रिभुवन-  
 प्रदीपौ यदीसौ भवत इव खद्योतपृथुकौ ।  
 अशेषस्थानेषु ध्रुवसुखविशेषं विदधती  
 विचित्रोर्वीपुत्रीपदरुहततिर्मङ्गलमयी ॥ ४५ ॥  
 सुधाफेनच्छायाखचितसिचयेन प्रियसखी-  
 शतैर्या पर्यङ्कान्तिकमुपसृता केसरधियम् ।  
 स्पृशन्ती स्मेरं ते वदनमवलोक्यार्नमति सा  
 पदे रेखाराजी तव जयति राजीवनयने ॥ ४६ ॥

१. विष्णोरङ्कं स्पृशन्तीति पार्ष्णिविशेषणम्. २. प्रेमोद्धितानि प्रेमलिखितचित्ररु-  
 पाणि विरचितानि यस्मिन्नङ्के. ३. केसरद्रवव्याप्तम्. ४. माध्वीका भ्रमराः. ५. किं  
 किमिति किङ्किणीशब्दानुकरणम्. ६. त्रयी वेदः शंभुरूपस्तच्छूडायाम्. ७. परोक्षतामा-  
 पन्नो मञ्जीवः. ८. भवतीति शेषः. ९. उपनीता. महतां पादन्यासाय पादस्थाने उत्तम-  
 ज्ञातीयवस्त्रं निदधति तद्भक्ताः. १०. प्रणामसदृशीमधोगतिं भजते.

त्रपावश्या पश्यस्त्यजति ननु गीः कोशलपते-  
 र्सूर्यपश्यायाः पदकिसलयस्नानमलिलम् ।  
 भवेद्योगे नद्यो हिमवदहिमांशुप्रभवयो-  
 निलीना सेदानीमपि न पदवीं रोहति दृशोः ॥ ४७ ॥  
 स्फुटः स्यां चेद्याचेद्वितरणशुणं स्वं मणिगणः  
 स्वयं स्वर्गोद्वर्गः कुलमपि सुपर्वक्षितिरुहाम् ।  
 कविर्वा कुर्वीत प्रतिममितरैर्मीमिति भृशं  
 विमृश्यादृश्यत्वं तव भजति गुल्फः किसु रमे ॥ ४८ ॥  
 मिलिन्दत्वं विन्दे यदि वसुमतीनन्दिनि तदा  
 त्वदीयाङ्घ्रिच्छायार्पितसरसमालयस्य रजसा ।  
 परिष्वक्तः शैश्वद्वतिरहह यां यां दिशमिया-  
 दहं तस्यां तस्यां दिशि तदनुगः स्यामनुयुगम् ॥ ४९ ॥  
 पटीरः स्यां कस्यामपि भुवि यदि क्षीरधिसुते  
 तदा केचिद्धन्याः शुभपरशुभिः खण्डश इमम् ।  
 सृजेयुर्मा धैर्मावृति दृषदि सजेयुरपरे  
 दधीरन्वा धीरं तव पदरुहै केऽपि कृतिनः ॥ ५० ॥  
 निलिम्पस्त्रीहस्ताङ्गुलिकलितशक्राश्मशकलो-  
 मिकालोकस्तोकेतरमधुपसंपर्कमधुरम् ।  
 विहारक्षमाहीरच्छविकुलमुधापल्वलनिभ  
 मदीयं वैदेहीचरणनलिनद्वन्द्वमैखिलम् ॥ ५१ ॥  
 यदुन्मेषे भूषास्त्यजति गिरिजाजानिरुद्धुपः  
 कैलङ्कं पय्यङ्कं नलिननयनः पत्रमनिलः ।

१. जानक्या गीर्वाणी पश्यन्ती परादिवाग्भेदेषु द्वितीया भवति. सा च चरणप्रक्षालनजलमजति गच्छति. तत्र प्रविशतीति यावत्. इत्थं त्रपावश्यायाः परम्परागमनात्प्रयोगे तिरोहिता सरस्वती भवेत्. प्रयुञ्जते हि लोकाः—अयं तत्र लज्जया जलभावं गत इति. गङ्गायमुनयोर्मध्ये जानकी वाणीरूपा सरस्वती लज्जया तिरोहिता तिष्ठतीति भावः. २. वायुः. ३. धर्मस्य यागहोमादेरावृदनुष्ठानं तस्यां योजयेयुः. ४. सर्वस्वभूतम्. ५. सर्परूपाणि भूषणानि तद्वनिश्रवणलोभेन क्षुब्धानि धारयितुं न शक्नोति. ६. मृगरूपम्. ७. शेषनागरूपम्. ८. मृगरूपं वाहनम्.

स मञ्जीर्यान्संजीवयतु जगतां मातुरुपसि  
 व्रजन्त्या मञ्जीरध्वनिरशरणं जीवहरिणम् ॥ १२ ॥  
 भ्रमन्त्यास्त्वच्चिन्तामणिगृहसमन्ताद्यदुदये  
 विषञ्ची स्वं चोर्लं प्रविशति विरञ्चेर्मुग्दशः ।  
 शुकोऽप्यस्याः पश्यत्यभिमुखमहो पञ्जरमुखं  
 जगन्मातुः(त): प्रातः स जयति भवञ्चूपुररवः ॥ १३ ॥  
 यदप्याशाधीशास्त्व दश लभन्तेऽङ्घ्रिजशिखाः  
 शनैर्नूनं लूनास्तदपि वरुणस्तत्र कैरुणः ।  
 दिशि स्वस्यां यस्तां प्रमुदितसमस्तां प्रकटय-  
 त्यपूर्वेन्दुं सर्वेऽप्यभिदधति यां निर्वृतिमयीम् ॥ १४ ॥  
 मणीनेकैकस्यां दशदश फणीशो वहति य-  
 त्फणायां विच्छायीकृतनवदिनेशानवनिजे ।  
 नखायां ध्यानाय प्रतिफणमयं तत्प्रतिकृतीः  
 प्रतीमः सप्रेमा कलयत इमास्त्वच्चरणयोः ॥ १५ ॥  
 तपःस्फूर्जन्सुखलनखकुलं तेऽङ्घ्रिकमलं  
 मुनिः कश्चित्सच्चिन्मपि शिरसि दध्यौ प्रतिपलम् ।  
 स एष श्रीशेषः शिरसि शिरसि त्वच्चरणयोः  
 प्रपेदे सारूप्यं दश दश मणीन्विभ्रति शुभान् ॥ १६ ॥  
 चिवाहे वैदेह्याः पदरुहमहःपाटलकलाः  
 कृशानौ संक्रान्तास्तदवधि किलायं दैशकलः ।  
 प्रविश्यासुं क्षामच्छविरपि रविर्धाम लभते  
 नवीनं दीनेन्दुः खमिदमनुसृत्य प्रसरति ॥ १७ ॥  
 तृणमन्यश्चिन्तामणिमपि मुनिर्यः कलयति  
 प्रियं प्राणात्पृथ्वीदुहितरिदमङ्घ्रेस्तव नखम् ।

१. अतिशयेन मञ्जुः. २. दीनो बालो यथा फलविशेषं लब्ध्वा तं सर्वेभ्यो दर्शयति  
 तथा. ३. वहेर्दश रवेर्द्विदश चन्द्रस्य षोडश कलाः सन्तीति तान्त्रिकाः. ४. अग्निप्रवे-  
 शमकुर्वाणोऽत एव दीनस्तेजोहीनो विधुः खमनुसृत्याकाशतुल्यवर्णो भूत्वा धावति.

कथं तन्माणिक्यप्रमित(तिम)मिति शक्यं कथयितुं

किमारोपस्थानी द्युमणिरपि यस्यैककिरणे ॥ १८ ॥

ससंकोचाः सिञ्चन्त्यमरललनाः कुङ्कुमरसै-

र्नमच्छंभुं संभावयति च कुसुम्भाक्तसिचयैः ।

पिधत्ते या पिष्टातकपटलतो दिङ्मुखमियं

श्रियं दिश्यालक्ष्मीचरणरुहलौहित्यलहरी ॥ १९ ॥

विरिञ्चाद्यैरर्च्यै तव चरणयोरर्चनकृते

शुभैः पुष्पैः शोभाजुपि मरकताकाशचषके ।

चकास्तीदं चन्द्रोज्ज्वलनमखिलामोदजनकं

ससंकोचं नो चेत्कथमममुकयोः स्पर्धि कमलम् ॥ ६० ॥

कुरुक्षेत्रं क्षेत्रं कुरु चरणयोः सञ्चरणयोः

सरस्वत्या कान्त्याङ्गुलिवलयशक्रोपलरुचा ।

समुद्यत्कालिन्द्याजनजननि वृन्दावनमिदं

नखाग्रप्रत्यग्रद्युतिगगनधुन्या सुखवनम् ॥ ६१ ॥

दरोन्मीलत्कल्पद्रुमकुसुमसौरभ्यलहरी-

धुरीणैर्धम्मिल्लैः सुरयुवतिभिर्धूतरजसी ।

त्रिलोकीनिःशोकीकरणनिपुणे रामरमणी-

पदत्राणे प्राणेशितुरिव रतेनैमि शरधी ॥ ६२ ॥

स्फुरामि द्युस्वामिप्रमुखहृदयान्तर्ध्रुवमहं

मदन्तः सीतायाः स्फुरति वसुमत्याः पदमिदम् ।

अमुष्यान्तः किं किं न सुखमिति किङ्किण्यनुरण-

त्कृतैरैङ्कित्राणं भणति धरिणीनन्दिनि तव ॥ ६३ ॥

वनं म्लानीकर्तुं विभृशति हिमानी वनरुहा-

मियं सेना तेषां खलु मधुलिहामम्बुजधिया ।

झटित्यावां धावेदिति किमु पदाभ्यां तव धृते

पदावन्यावन्यादृशमणिधरे प्रेयसि हरेः ॥ ६४ ॥

प्रणामं कुर्वाणः पदकमलयोस्ते विमलयो-

स्त्रयाणां त्राणाय प्रभवति मनोजाम्ब जगताम् ।

प्रवीणे तत्राणे नमयति शिरो यः कृतिवरः

स कां सिद्धिं विद्यादिह बहुतरां मुह्यति मनः ॥ ६९ ॥

पदस्वेदामोदप्रसरणसमाहृतमधुपे

विमुक्ते मञ्जुस्याक्रमणसमये भूमिसुतया ।

पदत्रे सुत्रामद्रुमकिसलयप्रक्षथनव-

प्रसूने केनेमे शिरसि सरसं न प्रणिहिते ॥ ६९ ॥

न साक्षादस्प्राक्षीन्मृगारिपुमृगाक्षीपदयुगं

तदप्येतां चिन्तां वरमकृत चिन्तामणिकुलम् ।

विना याञ्छां वाचामविषयफलं दातुमुचिते

यदासक्तं नक्तं दिवमवनिजापैत्रयुगले ॥ ६७ ॥

स्वशोणिन्ना निम्नानमरमणिमौलीन्विदधती

सुखोद्योते हेतू बत नयनयोरभ्युदयदे ।

जगद्वन्द्ये संध्ये इव सकुरुविन्दे त्रिजगतः

सवित्रि त्वत्पत्रे परमनुसृते तारकवरैः ॥ ६८ ॥

अमी नूनं चामीकरतनुगुणैः पूर्णनिपुणैः

प्रणीताः पत्राणे तव नवतराः कल्पतरवः ।

प्रयच्छन्तो वाञ्छोपरि विदधते लैञ्छनधुरं

पुराणं गीर्वाणद्रुमगणमलित्रातकपटात् ॥ ६९ ॥


मृशामः सुत्रामद्युमणिवरुणास्त्वत्पदवर्णां

समर्थाः स्पष्टं न व्यवसितपुमर्थास्तदपि ते ।

वसन्त्योतप्रोता यदिह मिथिलाधीशतनये

शचीशप्रावाणस्तरणिमणयो मौक्तिकगणाः ॥ ७० ॥

१. कल्पवृक्षपुष्पांचिते. २. मृगो मारीचस्तद्रिपू रामः. ३. पादत्राणयुग्मे. ४. कल-  
ङ्गभारसहितम्. ५. पादत्राणिकाम्.



त्रिवेणीयं चित्रा त्वदमलपदत्राणजटिता-  
 रुणश्वेताश्वेताद्भुतमणिमयूखैः परिणता ।  
 गिरां देवी यस्यामपि सुरसरिद्भास्करसुता  
 जनानां धुन्वाना सकलशमलं मञ्जतितराम् ॥ ७१ ॥  
 यद्दीहन्ते हन्त श्रवणकुहरेऽनाहतरुता-  
 नुसंधानं हित्वाद्भुतमुखनिधानं शमधनाः ।  
 दिवो गव्याः स्तव्यं सुरमणिरणन्नूपुरनुतं  
 मम प्राणः क्षोणीदुहितृचरणत्राणरणनम् ॥ ७२ ॥  
 दयानन्ते चिन्तामणिमपि पैदस्यावनि मृदु-  
 स्वनैः कर्णे कुर्वन्त्यमृतरससर्वस्वमधुना ।  
 सग्वीहस्तन्वस्तोभयकरतलां स्निग्धसरलां  
 दृशोरध्वानं मे गमय कमलामात्तकमलाम् ॥ ७३ ॥  
 दयाशीले लीलापरिषदि शुकः स्यां तव तदा  
 चलच्चञ्चुश्रुम्बन्पदकवचयोस्ते कवचितम् ।  
 मणिग्रामं कामं विदलविदलद्वाडिमधिया  
 करोमि सैरां त्वां सह सहचरीभिर्मुहुरहम् ॥ ७४ ॥  
 अये रामक्षामोदरि मयि कृपां कल्पय तथा  
 सदासौ त्वत्सौधावनिषु हरिणीभूय विहरन् ।  
 यथा दूर्वापूर्वाङ्कुरचयधिया चुम्बति भव-  
 त्पदत्राणप्रोतत्रिदशपतिमाणिक्यकिरणान् ॥ ७५ ॥  
 पदाङ्गुल्यस्तुल्यांस्तव कुसुमशस्त्रस्य विशिखा-  
 ङ्गज्जिष्णूञ्जैतुं कथमकलयन्वज्रकवचम् ।  
 अनायासावासं स्मृतिमयमैयं वर्म कलय-  
 न्सुजिह्वब्रह्मास्त्राण्यपि विफल्यत्यम्ब शतशः ॥ ७६ ॥



ईलालीलोन्मीलत्कुतुकलतिकापत्रजरजः

कृपावीरः कश्चिद्वितरति समीरः सकृदपि ।

विमुक्तिकामाङ्गीवदनकमलामोदलहरी-

मुरीकर्तुं को वा सृहयतु तदा क्ष्वेडलहरीम् ॥ ७७ ॥

पदत्रेऽस्मिन्मुक्ताखिलकलुषमुक्ताफलमिषा-

त्कविर्देहव्यूही निवसति बल्लेरष सचिवः ।

कथं नो चेद्वैरोचनिरनिमिषाधीशानगरी-

मुरीकुर्याद्भूयो दनुजदमनप्राणदयिते ॥ ७८ ॥

कृती वंशोत्तंसः स किल नलिनाक्षस्य महिले-

ऽखिलैर्मुक्तेत्युक्ता कवचयति यत्संततिरियम् ।

चिरं चित्ते चिन्त्यं चरणकवचं तेऽभिदधती

नियुक्तं मुक्तानामपि सुखविधानेष्विदमिति ॥ ७९ ॥

कृपायुक्ते मुक्तामयभवदुपानत्प्रसृमर-

प्रभापूरक्षीराम्बुधिरयमगम्यो मम गिराम् ।

लभन्ते ध्यायन्तोऽप्यमितममृतं यं सकृदपि

श्रियोऽसंख्याः संख्यावदभिमतदिव्या अंधिगवीः ॥ ८० ॥

परित्यज्य प्राज्यानपि मखभुजो मय्यवनिजा

पदाभ्यामभ्यस्या वसतिरिति पद्माहिनि मदम् ।

जहीहि त्रायेथामिति कथयतः कापि समये

न किं हित्वापि त्वां मम वसतिमायास्यत इमे ॥ ८१ ॥

द्विजोत्तंसैर्हसैरविरतमुपास्याम्बुधिसुता-

पदावन्यावेते कनककमलिन्यावनुपमे ।

यदुदामेन्द्राश्मद्युतिविततनालेषु दिविष-

द्विशालाक्षीरिङ्गत्करकमललक्षं विजयते ॥ ८२ ॥

१. भूमिसुतापादजाणसमुद्भूतं रजः. २. भृगुः. ३. मुक्ताफलोत्पत्तिस्थानं वेणुश्रेष्ठः.  
४. गोभ्यः कामधेनुभ्योऽधिकाः.

विदूराद्वन्दारुत्रिदशवरकोटीरशिखर-  
 स्फुरद्भीरक्षीरोज्ज्वलकरसहस्रद्युसरितः ।  
 यदिन्द्राश्मश्रेणीकिरणवरुणागारशरणा  
 विराजन्ते सन्तः स्सरत तदिलाजाङ्घ्रिकवचम् ॥ ८३ ॥  
 सुखब्रह्मब्रह्मप्रमुखसुरकोटीरशिखर-  
 स्फुरद्भीरक्षीरच्छविहरमहःपूरनिवहः ।  
 यदिन्द्राश्मश्रेणीकिरणनिकरे सागर इव  
 प्रवाहः स्वर्वाप्यास्तदवतु सविन्ध्यङ्घ्रिकवचम् ॥ ८४ ॥  
 ससुद्रान्तर्निद्राप्रवणभगवच्चन्द्रवदना-  
 पदाधारोद्गारी स्फुटपुरटपीठोद्भवतटात् ।  
 पटुप्रेमप्रह्वामरकमुकुटोद्दृष्टकटा-  
 तुदञ्चद्भिः पुञ्जैः कनकरजसां पिञ्जरमुखः ॥ ८५ ॥  
 पदावन्योर्धन्ये तव वितरणं वेत्यनिमिष-  
 द्रुमाली त्वल्लीलावनमुपगता नन्दनवनात् ।  
 भवत्यां खेलन्त्यामुपवनसरस्यां यदनयो-  
 स्तैलस्थेये प्रेम्णा सृजति कुसुमैरर्चनमियम् ॥ ८६ ॥  
 अजस्रं यः स्तंसत्यभिनवभवत्पत्कवचयोः  
 समन्तात्सीमन्ताभरणनवसिन्दूरशवलः ।  
 तमेव स्वर्वासासुरभिकबरीमात्यरजसां  
 कदम्बं हेरम्बः शिरसि कुरुते लम्बकरतः ॥ ८७ ॥  
 पिधत्तस्त्वपत्रे चरणशतपत्रे तव जग-  
 त्प्रसिद्धे सिद्धीशे सुरतरुसुमौघः पुनरिमे<sup>०</sup> ।  
 इमं तावद्भावग्रहिलविवुधोत्तंसमहिला-  
 कवर्यस्ता एताश्चतुरमधुकर्यः पिदधते ॥ ८८ ॥

१. मुखे ब्रह्म वेदो येषाम्. २. गङ्गायाः. ३. भक्तो भवतीति शेषः. ४. सुरद्रुमाधो-  
 देशस्थितौ सत्याम्. ५. शुण्डादण्डेनादाय. ६. भवदीयपादत्राणे. ७. पादत्राणे.

जगद्योगक्षेमौ जनकजगतीजानितनये  
 त्वदीये पादाब्जे वहत ईमके रत्नकवचे ।  
 मम प्रेमप्राणावपि वहत एते पुनरहं  
 वहाम्येतौ तस्मादिह मम समानोऽस्तु कतमः ॥ ८९ ॥  
 बहिर्मुक्ते लीलागृहगमनवेलासु वसुधा-  
 दुहित्रैत्यङ्घ्रिने निजविकलतां मा कलयताम् ।  
 विना वां किं वास्याः पदकिसलयौ द्रष्टुमधिको-  
 त्सुकानां लोकानां जनयतु विनोदं नयनयोः ॥ ९० ॥  
 परिष्वक्ते मुक्तावलिभिरभितस्तेऽङ्घ्रिकवचे  
 नमन्तो दूरेण प्रणयरसपूरेण तरलाः ।  
 सुपर्वाणः के नो पशुतरुविशेषान्यतरतां  
 सुवन्तो निन्दन्ति त्रिदशपदवीं रामदयिते ॥ ९१ ॥  
 उषस्तीरोत्तीर्णत्रिदशपुरपूर्णेन्दुवदना-  
 ङ्गलितस्तस्वर्णाम्बुजनवरजस्यर्णवसुते ।  
 त्वदङ्घ्रिस्पृक्पीठाङ्घ्रिषु परिधिभूते घृणिरयं  
 लुठित्वा तद्रागं जगति सविभागं वितरति ॥ ९२ ॥  
 पुरःपश्चात्पार्श्वे प्रणमदमरान्तर्गतगजा-  
 ननापर्णापर्णारमणतिलकार्धेन्दुकिरणैः ।  
 चतुःश्रोतःपूर्णं तव सँविधुरत्नासनमये  
 सवर्णं स्वर्णाद्रेः स्ववदमरसिन्धोः प्रतिदिशम् ॥ ९३ ॥  
 पुरो नम्रान्कम्रोत्तमरमणपत्पद्मसुषमा-  
 समुद्रामग्नं ते स्पृशतु हृदयं मा स्पृशतु वा ।  
 परं त्वेतानन्तस्तव चरणपीठं मणिमयं  
 स्पृशत्येव स्तुत्ये प्रसरदनुरागोर्मिनिकरम् ॥ ९४ ॥

१. इमे पादाब्जे. २. युवां विना किं वस्तु विनोदं जनयतु. ३. सूर्यः. ४. चन्द्रका-  
 न्तखचितम्.

दरोदञ्चत्पञ्चद्रुमसुमचयो यच्चरणयो-

र्न सीम्नि स्थेमानं वहति सहसोच्चीत ईतरैः ।

सुनासानां तासामपि शयपुटैश्चुम्बितरुचो

जयन्त्युर्वीजाते तव चरणपीठस्य चरणाः ॥ ९९ ॥

तपस्तप्तं पद्मैः पयसि गलितं केवलहिमे

दुरापा तत्राप्ता सुरपुरवधूपाणिपदवी ।

सुरद्रूणां पुष्पैरहह सहवासश्च विहितः

पुटीभूतैः स्पृष्टास्तदुपरि भवत्पीठचरणाः ॥ १०० ॥

श्रियो लीलाहर्म्यात्पदकमल उन्मीलति मना-

ङ्किमीलत्यालीनामुपसि करनालीकनिकरः ।

निमीला कीलालाशयशतदलैर्यत्कुवलथै-

र्द्वृतं मुक्ता युक्तं तदपि शशिकृत्यं विमृशताम् ॥ १०१ ॥

समस्तो विन्ध्यस्तस्तव चरणयोः प्रेमरसिकै-

र्भरोऽमूभ्यां मूल्योज्झितमणिनिर्षद्योपरि पुनः ।

तयात्मीयान्नायाङ्घ्रिषु च त इमे दुर्वहतमं

पुमर्थानां भारं ददति नमतो मूर्धनि बलात् ॥ १०२ ॥

अयः स्पर्शस्पर्शात्कनकमिव मुक्ताकवचितं

पदस्पर्शात्पीठं तव भवति माणिक्यमनघम् ।

विमुक्तं यन्मुक्तामयमिव पुनर्भाति स भव-

त्पदाभ्यां विश्लेषाद्धवल्लिमविशेषोऽस्य वरदे ॥ १०३ ॥

सहस्रेणाप्यक्षणां तव चरणयोर्वीक्षणविधा-

वतृप्तः संसद्यामिन्नैरमणि द्वैवसंभवति ते ।

महेन्द्रो मायाभिः पुरुवपुरभूद्धृत्यु च वहं-

स्त्वदङ्गी संक्रान्तौ बहिरपि गिरां पश्यति बहिः ॥ १०४ ॥

१. दूरीकृतः. २. पुष्पार्पकभिन्नैः सेवकैः. ३. ताः कराञ्जलीकुर्वन्तीत्यर्थः. ४. सिं-  
हासनोपरि. ५. स्पर्शां नाम पाषाणविशेषो यत्स्पर्शाङ्घ्रौहस्य सुवर्णभावः. ६. सभायाम्.  
७. इनः प्रभू रामः. ८. इन्द्रो नेत्ररूपो भवति.

सुमोल्लोचस्यूतायतसितसहस्रच्छदलता-  
 सहस्रं संक्रान्तं मणिमयभवन्मण्डपभुवि ।  
 सहस्रं शेषाणामिव धरणिमूलोन्नतशिरः-  
 सहस्राणां स्तोतुं तव पदमिदं कौतुकनिधे ॥ १०१ ॥  
 अहो पूर्वापूर्वामरगुरुयुगं तेऽङ्घ्रियुगलं  
 न शक्नोति स्तोतुं कलियुगजनेः कात्र गणना ।  
 प्रलापं श्रुत्वा मे तदपि नखकोटीन्दुशकल-  
 प्रभाजालव्याजाद्भसति मुदितं वत्सलमिदम् ॥ १०२ ॥  
 मनोभूवामाक्षीस्मयहरसृगाक्षीपरिषदो  
 दृशः सक्ता नक्तं दिवमवनिजे त्वैल्लियदृशोः ।  
 तयोस्तावद्भावस्तव नयनयोस्त्वन्नयनयो-  
 स्तवैवाङ्घ्रयोस्तस्मान्मम हृदयमत्रैव रमते ॥ १०३ ॥  
 चिदानन्दां मन्दस्मितदमितराकेन्दुशतकां  
 मुकुन्दाङ्गे लग्नां घुसृणरसमग्नाम्बरधराम् ।  
 स्फुरन्नासामुक्तामुरसि नवहारेण मधुरां  
 तडित्काञ्चीं कांचित्सरत चतुराश्चारुचरणाम् ॥ १०४ ॥  
 दुकूलेनाचूडामणि पिहितमानूपुरमहि  
 स्वरूपं तेऽनन्ते चरणयुगलं मुक्तमतुलम् ।  
 नखज्योतिःस्रोतः सुरमुकुटरत्नांशुनिकरा-  
 त्परावृत्तं रत्नांशुकमिव विधत्ते पुनरिदम् ॥ १०५ ॥  
 शरज्जोत्स्नाजालोज्ज्वलमपि दुकूलं विजयते  
 यदङ्गानां सङ्गात्सपदि रँजनीरञ्जितमपि ।  
 पुनर्यस्या हास्यैरँमृतसरसीकेन सदृशं  
 श्रियः पश्याम्यस्याश्चरणकिरणैर्विश्वमरुणम् ॥ १०६ ॥

१. सुमोल्लोचः पुष्पमयवितानम्. २. मुक्तालतासहस्रमित्यर्थः. ३. पूर्वामरा देव्याः,  
 अपूर्वामरा देवाः. ४. रामचन्द्रनयनयोः. ५. रामनयनयोः. ६. हरिद्रा. ७. चन्द्रेण.

सुधावीचीनीचीकरणनिपुणापाङ्गकरुणा-

तरङ्गैरुत्तुङ्गैश्चरणशरणं सिञ्च कृपणम् ।

मम प्रज्ञावापीप्रभवनवकाव्याम्बुजवने

पदन्यासं कुर्याः सरसिजनिवासव्यसननि ॥ १०७ ॥

वितानाधस्तानाः शतदशकमुक्तामयलताः

सभायामाभान्ति त्रिदशसरिदोषा इव तव ।

प्रभाभिर्वीचीभिस्तव नखमयूखासृतनिधे-

विलोलैः कल्लोलैः सह परिमिलन्त्यो रसनिधे ॥ १०८ ॥

सुराः सर्वे खर्वास्तव चरणमूले सुरतरो-

स्त्वमासीना मूलेऽनुचितमिति मत्वा सुरतरुः ।

भवन्मञ्चाधस्ताद्भुवि विविधरत्नेषु बहुधा

विशन्प्रायश्चित्तं चरति बहुरूपैः परतरे ॥ १०९ ॥

कपिद्वारा वारामुपरि जलधेः सेतुतरणि-

र्वथोद्वारा धाराधरसुरुचिरामेण रचिता ।

मैया द्वारा नारायणविधुमुखीपङ्कतिरियं

भवोद्गारा सौराश्रयहृदयरामेण विहिता ॥ ११० ॥

प्रकृत्या भृत्योऽहं श्वसन इह सामन्ततिलको

मनश्छत्रं पीठं हृदयशतपत्रं विकसितम् ।

सुमानां सम्राजोर्जगद्दहमहंपूर्वभवतो-

र्वचः स्फीतं सीतारुणचरणयोश्चामरमिदम् ॥ १११ ॥

प्रेमरत्नरचिताक्षरहैमदण्डमण्डितमुपासकगुह्यैः ।

गुह्यतां दशमुखप्रतिमल्लवल्लभाचरणचामरमेतत् ॥ ११२ ॥

इति श्रीमद्रामचरणचन्द्रिकाचकारायमाणश्रीमारुतिसिद्धान्तविहरमाणविद्वदुरीण-

कौन्तेयाचार्यसूनुश्रीनिवासाचार्यविरचितं सीताचरणचामरस्तोत्रम् ॥

## महाकविश्रीक्षेमेन्द्रविरचितं

## दर्पदलनम् ।

प्रथमो विचारः ।

प्रशान्ताशेषविघ्नाय दर्पसर्पापसर्पणात् ।

सैत्यामृतनिधानाय स्वप्रकाशविकासिने ॥ १ ॥

संसारव्यतिरेकाय हृतोत्सेकाय चेतसः ।

प्रशामामृतसेकाय विवेकाय नमो नमः ॥ २ ॥ (युग्मम्)

क्षेमेन्द्रः सुहृदां प्रीत्या दर्पदोषचिकित्सकः ।

स्वास्थ्याय कुरुते यत्नं मधुरैः सूक्तिभेषजैः ॥ ३ ॥

कुलं वित्तं श्रुतं रूपं शौर्यं दानं तपस्तथा ।

प्राधान्येन मनुष्याणां सप्तैते मदहेतवः ॥ ४ ॥

अहंकाराभिभूतानां भूतानामिव देहिनाम् ।

हिताय दर्पदलनं क्रियते मोहशान्तये ॥ ५ ॥

कुलं कुलं कलयतां मोहान्मिथ्याभिमानिनाम् ।

लग्नः कोऽयं न जानीमः स्तब्धग्रीवाग्रहग्रहः ॥ ६ ॥

कुलस्य कमलस्यैव मूलमन्विष्यते यदि ।

दोषपङ्कप्रसक्तान्तस्तदावश्यं प्रकाशते ॥ ७ ॥

यथा जात्यतुरंगस्य न शक्यज्जात्य(?)मुच्यते ।

तथा गुणवतः सूनूर्निर्गुणस्तत्कुलोद्भवः ॥ ८ ॥

१. पुस्तकद्वयमस्य दर्पदलनस्य कश्मीरमहाराजाश्रितैरस्मत्सुहृत्समैर्ज्योतिर्वित्तमश्री-  
विश्वेश्वरशर्मभिः प्रहितम्. पुस्तकद्वयमपि काश्मीरलिखितं नवीनं नातिशुद्धं च. तत्र  
प्रथमं ३४ पत्रात्मकं क-संज्ञकम्, द्वितीयं ३३ पत्रात्मकं ख-संज्ञकं त्रैयम्. तृतीयमपि  
पुस्तकं जयपुर एव राजगुरुभट्टलक्ष्मीदत्तसूनुभट्टश्रीदत्तसंग्रहादुपलब्धम्. तत्तु जुटितप्र-  
थमपत्रं तृतीयविचारपर्यन्तमेव वर्तते. मध्ये मध्ये च जलादिदोषेण शीर्णतामुपगत-  
मस्ति. तत्तु ग-संज्ञकम्. अत्र क-पुस्तके सर्वत्र विचारान्ते 'नीतिपद्धतौ' इति ग्रन्थस्य  
नामोपलभ्यते. ख-ग-पुस्तकयोस्तु दर्पदलनमिति. २. 'नमः शमनिधानाय' ख. ३.  
'प्राधान्यतः' ख. ४. 'नीतिपद्धतौ' क. ५. 'मिथ्यामोहाभिमानिनाम्' क. ६. 'दोष-  
पङ्कप्रसक्तान्तोस्तदा' क. 'दोषः पङ्कप्रसक्तान्ता...दा' ख. ७. 'प्रदश्यते' ख. ८. 'श-  
क्यज्ञातमुच्यते' क. ९. 'तद्गुणोद्भूतः' ख.

एकश्चेत्पूर्वपुरुषः कुले यज्वा बहुश्रुतः ।

अपरः पापकृन्मूर्खः कुलं कस्यानुवर्तताम् ॥ ९ ॥

लोके कुलं कुलं तावद्यावत्पूर्वसमन्वयः ।

गुणप्रभावे विच्छिन्ने समाप्तं सकलं कुलम् ॥ १० ॥

\* कुलाभिमानः कस्तीपां जघन्यस्थानजन्मनाम् ।

कुलकूलंकषा येषां जनन्यो निम्नगाः स्त्रियः ॥ ११ ॥

कुलीनस्य कुलीनस्य नवदारिद्र्यलज्जया ।

किं कुलेनाकुलीनाग्रे याच्ञादैर्न्यप्रलापिनः ॥ १२ ॥

\* गुणवत्कुलजातोऽपि निर्गुणः केन पूज्यते ।

दोष्प्रीकुलोद्भवा धेनुर्वन्ध्या कस्योपयुज्यते ॥ १३ ॥

स्वयं कुलकृतस्तस्माद्विचार्य त्यज्यतां मदः ।

\* गुणाधीनं कुलं ज्ञात्वा गुणेष्वाधीयतां मतिः ॥ १४ ॥

मूलान्वेषणचिन्त्यमानमनिशं नास्त्येव पुंसां कुलं

स्त्रीणां यत्र परम्परैव तनुते संतानतन्तुक्रमम् ।

एतासां कृतकप्रपञ्चरचनालज्जावतीनां पुरः

संसक्तस्मररूढगूढचरितं तत्त्वेन जानाति कः ॥ १५ ॥

कुलाभिमानाभरणस्य माता पितामही वा प्रपितामही वा ।

योषित्स्वभावेन यदि प्रदुष्टा तदेष दोषः कुलमूलघातः ॥ १६ ॥

सूर्यवंशे त्रिशङ्कुर्यश्रृण्डालोऽभूमहीपतिः ।

दिलीपरघुरामाद्याः क्षितिपास्तकुलोद्भवाः ॥ १७ ॥

भूभुजां सोमवंश्यानां यः पूर्वपुरुषो बुधः ।

गुरुतल्पे स चन्द्रस्य जातो जगति विश्रुतः ॥ १८ ॥

\* कन्यायास्तनयः कर्णः क्षेत्रजाः पाण्डुनन्दनाः ।

सामान्यकुलचर्चाभिः किमन्याभिः प्रयोजनम् ॥ १९ ॥

१. 'सूनुश्च पापकृत्' ख. २. 'जनानां स्थान' ख. ३. भूमौ लीनस्य. ४. 'पर-  
स्परैव' क-ख. ५. 'संसक्ता स्मररूढरूढ' ख. ६. कुलाभिमानिन इत्यर्थः. ७. 'यत्' क.



मथुरायामभूत्पूर्वं ब्राह्मणः श्रीमतां वरः ।  
 यज्वा श्रुतनिधिर्नाम श्रुतिमान्विश्रुतश्रुतः ॥ २० ॥  
 तस्य मुक्कालता नाम प्रांशुवंशसमुद्भवा ।  
 बभूव बल्लभा पत्नी लावण्यललिताकृतिः ॥ २१ ॥  
 तस्यां तस्याभवत्कान्तः सुवृत्तः सैगुणाग्रणीः ।  
 पुत्रस्तेजोनिधिर्नाम विद्याविमैलदर्पणः ॥ २२ ॥  
 स धीमान्वेदविद्वादी कविः सर्वकैलालयः ।  
 सभासु विदुषां चक्रे लज्जयावनतं शिरः ॥ २३ ॥  
 तं दर्पदोषज्वरितं ग्रीवास्तम्भयुतं रहः ।  
 प्रशमाय पिता स्नेहात्पथ्यं वक्तुं प्रचक्रमे ॥ २४ ॥  
 पुत्र मिथ्याभिमानेन किं प्रयातोऽसि मूढताम् ।  
 यन्मदद्विरदारूढः पूज्यपूजासु लज्जसे ॥ २५ ॥  
 नास्त्युपायः स संसारे दर्पश्चभ्रनिपातिनाम् ।  
 मूढानां क्रियते येन क्षणं हस्तावलम्बनम् ॥ २६ ॥  
 कैष्टं केनोपदिष्टस्ते विनष्टविनयस्मृतेः ।  
 मदः साधुजनानिष्टः कुलविद्याधनोद्भवः ॥ २७ ॥  
 ✕ अस्थिरः कुलसंबन्धः सदा विद्याविवादिनी ।  
 मंदो मोहाय मिथ्यैव सुहूर्तनिधनं धनम् ॥ २८ ॥  
 ✕ एतदेव कुलीनत्वमेतदेव गुणार्जनम् ।  
 यत्सदैव सतां सत्सु विनयावनतं शिरः ॥ २९ ॥  
 ✕ दैवैव विदिता विद्या सत्यमेवाक्षयं धनम् ।  
 अकलङ्कविवेकानां शीलमेवामलं कुलम् ॥ ३० ॥

१. 'समभवत्' ख. २. 'सुगुणाग्रणीः' क. ३. 'विपुल' ख. ४. 'सर्वगुणनिर्वादी'  
 ख. ५. 'कलामयः' ख. ६. 'विद्विषां चक्रे लज्जापुञ्जानतं' क. ७. 'कष्टः' क.  
 ८. 'प्रगल्भोऽयं कुलोद्भवः' क. ९. 'सुचिरः' क, 'सुशिरः' ख. १०. इदमुत्तरार्धं क-  
 पुस्तके नास्ति. ११. 'कुलार्जनम्' क. १२. 'कथैव' ख.

अभोगसुभगा भूतिरदैन्यधवलं कुलम् ।

अदर्पविशदा विद्या भवत्युन्नतचेतमाम् ॥ ३१ ॥

५ द्वेषः कस्य न दोषाय प्रीतिः कस्य न भूतये ।

दर्पः कस्य न पाताय नोन्नत्यै कस्य नन्नता ॥ ३२ ॥

५ त्याग्िना किं दरिद्रेण किं कुलीनेन पापिना ।

तुष्टेन किं कदर्येण दर्पान्धेन बुधेन किम् ॥ ३३ ॥

५ वैरायते सुहृद्भावः प्रदानं हरणायते ।

दर्पभूताभिभूतस्य विद्या मौर्ख्यशतायते ॥ ३४ ॥

५ गुणिनां मत्सरः शत्रुलुब्धानामतियाचकः ।

सर्व एव सदर्पाणां न कश्चित्प्रियवादिनाम् ॥ ३५ ॥

तस्मात्कार्यस्त्वया पुत्र नाहंकारः कदाचन ।

दर्पाद्भीवः किलोत्प्रेण मोहग्राहेण गृह्यते ॥ ३६ ॥

वंशेनोन्नतिशालिना गुणगणेनान्तश्चमत्कारिणा

रूपेणातिमनोहरेण महता वित्तेन वृत्तेन वा ।

रोहन्मोहमहातरुर्मदमयः संजायते यः सदा

तस्यादौ दृढरूढमूलदलने कार्योऽभियोगस्त्वया ॥ ३७ ॥

५ गुणेष्वनादरं पुत्र प्राप्तश्रीरपि मा कृथाः ।

संपूर्णोऽपि घटः कूपाद्गुणच्छिन्नः पतत्यधः ॥ ३८ ॥

५ कुलाभिमानं त्यज संवृताग्रं धनाभिमानं त्यज दृष्टनष्टम् ।

विद्याभिमानं त्यज पण्यरूपं रूपाभिमानं त्यज काललेह्यम् ॥ ३९ ॥

पुत्र प्रयत्नेन विबोधितोऽसि न सुञ्चसि त्वं यदि दर्पमोहम् ।

तदेष ते यास्यति शल्यभावं तीव्राभितापप्रसवोऽभिमानः ॥ ४० ॥

विभूतिनलिनीगजः सुजनमानभङ्गाशनि-

निपातपथदैशिकः सुकृतचित्रधूमोद्गमः ।

१. 'सौख्यं शिखायते' क. २. 'वृत्तेन वित्तेन' क. ३. अयं श्लोकः क-पुस्तके नास्ति. ४. 'संवृताग्रं' क, 'संवृताङ्गं' ख.

पराशयनवज्वरश्चरितचन्द्रबिम्बाम्बुदः

सदा समदचेतसां गुणविनाशहेतुर्मदः ॥ ४१ ॥

अनित्यतेयं यदि नित्यता स्यात्सर्वं न पाके विरसं यदि स्यात् ।  
कुलार्थविद्यादिकृतोऽभिमानस्तदैष ते स्यान्न विडम्बनीयः ॥ ४२ ॥

अहं वादी विद्यापरिचयगुरुः सर्वविदुषा-

महं मानी वाणीप्रसरपरिपाकेन सुकविः ।

अहं लीलैहंसः कुवलयदृशां मानसचरः

करोत्यन्तः पुंसामिति मदापिशाचः परिचयम् ॥ ४३ ॥

लक्ष्मीः क्षणक्षयवती परिरक्षितापि

कायोऽप्यपायनिचयस्य निकाय एव ।

संभोगयोगसुखसंगैतिरप्यतथ्या

मिथ्याभिमानकलनाघन एष शापः ॥ ४४ ॥

इत्युक्तोऽप्यसकृत्पित्रा लीलामीलितलोचनः ।

स ययौ मत्तहस्तीव वेगादगणिताङ्कुशः ॥ ४५ ॥

पादेन क्षितिमालिखन्ति समदाः कोपोष्णानिःश्रासिन-

स्तिर्यग्जिह्वानिरीक्षणैर्विदधति भ्रूभङ्गभीमं मुखम् ।

सस्वेदाङ्गुलिकन्दलीनिकषणैस्ताम्यललाटत्वचः

कम्पन्ते हितैमन्त्रवादसमये भूताभिभूता इव ॥ ४६ ॥

स कदाचिद्वराश्रेषु स्थितेषु जवकौतुकात् ।

प्रतस्थे खरमारुह्य वयस्यगृहमुत्सवे ॥ ४७ ॥

तेन तीक्ष्णप्रतोदेन चोद्यमानः पुनः पुनः ।

खरस्तीव्रव्यथार्तोऽभूत्प्रक्षरत्क्षतजोक्षितः ॥ ४८ ॥

सुंताश्रुः कथितक्लेशः स्वस्वनोचितसंज्ञया ।

सोऽवदत्संमुखायातां गर्दभीं जननीं निजाम् ॥ ४९ ॥

१. अयं पादः ख-पुस्तके नुटितः. २. 'हेलाहंसः' क. ३. 'सदृतिः' ख. ४. हि-  
तवादमन्त्र' क. ५. 'सुतासः' क, 'मुखासुः' ख. ६. 'स्वस्वरोचित' क.

मातर्ब्राह्मणपुत्रोऽयं पश्य मामधमाशयः ।  
 विदारयन्प्रतोदेन वैहन्तं हन्तुमुद्यतः ॥ ९० ॥  
 किं करोमि यमेनाहं लब्धोऽनेन दुरात्मना ।  
 अवटे पातयाम्येनं तनुं श्वश्रे क्षिपामि वा ॥ ९१ ॥  
 इत्यार्तराविणं पुत्रं साश्रुनेत्राथ गर्दभी ।  
 तमुवाच सैसंतापं स्नेहसंक्रान्ततद्यथा ॥ ९२ ॥  
 वहैनं दुर्मदं पुत्र सहस्र विषमां व्यथाम् ।  
 अस्य नास्त्येव हृदये दारुणे करुणाकणः ॥ ९३ ॥  
 रौद्रः शूद्रेण जातोऽयं ब्राह्मण्यां ब्रह्मवर्जितः ।  
 परदुःखं न जानाति चण्डं चण्डालचेष्टितः ॥ ९४ ॥  
 दयादरिद्रं हृदयं वचः क्रकचकर्कशम् ।  
 योनिःसंकरजातानामेतैत्रत्यक्षलक्षणम् ॥ ९५ ॥  
 नवनीतोपमा वाणी करुणाकोमलं मनः ।  
 एकबीजप्रैजातानां भवत्यवनतं शिरः ॥ ९६ ॥  
 रटति कटुकाटोपं कोपादकारणवैरवा-  
 न्प्रसृशति न दयां दैन्यापन्ने विजातितया शठः ।  
 क्षणरसिकतालोलः सेवाश्रितानवमन्यते  
 गुणेषु कुरुते गर्वोद्गारानखर्वगलः खलः ॥ ९७ ॥  
 इति दुःसहमाकर्ष्य गर्दभीवचनं द्विजः ।  
 सर्वप्राणिस्वनाभिज्ञः संमोहाभिहतोऽपतत् ॥ ९८ ॥  
 स लब्धसंज्ञः सुचिरान्मेरुशृङ्गादिव च्युतः ।  
 तत्याज सहसा दर्पं नष्टाखिलकुलोन्नतिः ॥ ९९ ॥  
 संमूर्च्छितो विषेणेव स गत्वा मातुरन्तिकम् ।  
 यथाश्रुतं निवेद्यास्यै सर्वं पप्रच्छ तां रहः ॥ १०० ॥

१. 'विहन्तु' ख. २. 'ससंतापा' क. ३. 'एतद्भवति' क. ४. 'प्रसृतानां भवत्येव'  
 ख. ५. 'खर्वोद्गर्जदखर्वगलः' क. ६. 'मोहशृङ्गात्' ख.

तनुत्यागप्रवृत्तेन पृष्टा सा तेन शापिता ।

अधोमुखी तमवदद्वैलक्ष्यलुलिताक्षरैः ॥ ६१ ॥

लज्जाकरमसत्कर्म कथं तत्कथयामि ते ।

संसारादपि साश्चर्यं गहनं स्त्रीविचेष्टितम् ॥ ६२ ॥

१ अपि कुञ्जरकर्णाग्रादपि पिप्पलपल्लवात् ।

अपि विद्युद्विलसिताद्विलोलं ललनामनः ॥ ६३ ॥

२ न बाध्यन्ते गुणैः पत्युर्न लक्ष्यन्ते परीक्षकैः ।

न धनेन निर्वार्यन्ते शीलत्यागोद्यताः स्त्रियः ॥ ६४ ॥

३ धनयौवनसंजातदर्पकालुष्यविप्लवाः ।

केनोन्नतपरिभ्रष्टा वार्यन्ते निम्नगाः स्त्रियः ॥ ६५ ॥

४ देहप्रदाः प्राणहरा नराणां भीरुस्वभावाः प्रविशन्ति वह्निम् ।

क्रूराः परं पल्लवपेशलाङ्गचो मुग्धा विदग्धानपि वञ्चयन्ति ॥ ६६ ॥

अहं पुरा रजःस्नाता काले कुसुमलाञ्छने ।

एकाकिनी पुष्पवने यौवनोन्मादिनी स्थिता ॥ ६७ ॥

व्रतदीक्षापरे पत्यौ सेष्येव विनतानना ।

उन्नतस्तनविन्यस्तहस्ता चिरमचिन्तयम् ॥ ६८ ॥

एताः श्वसनसोत्कम्पाः सजृम्भाः षट्पदस्वनैः ।

सोत्कण्ठमिव गायन्ति लताः पुष्परजस्वलाः ॥ ६९ ॥

उद्भिन्नयौवनाक्रान्ता प्रियभोगवियोगिनी ।

व्रतशेषजुषः पत्युर्दोषैणैवास्मि निष्फला ॥ ७० ॥

इति चिन्ताक्षणे तस्मिँल्लग्न्याभिमुखदर्पणः ।

नापितः परिहासारुयः शीलशत्रुरिवाययौ ॥ ७१ ॥

स मामेकाकिनीं दृष्ट्वा नष्टसंवृतिकातराम् ।

पस्यशोत्कम्पिनीं पाँदनखग्रहणलीलया ॥ ७२ ॥

१. 'ललिताक्षरैः' ख. २. 'विवार्यन्ते' क. ३. अयं श्लोकः ख-पुस्तके नास्ति.  
४. 'सोत्कण्ठा इव' क. ५. 'ममाभिमुखमाययौ' क. ६. 'शीलपाशः' क. ७. 'दृष्टः  
पादग्रहणहेलया' क.

तत्राहं वृत्तकर्तव्या नीचसंगमलज्जया ।  
 अधोमुखी च्युतं शीलं वीक्षमाणेव मूर्छिता ॥ ७३ ॥  
 अविदूरे चरन्ती सा खरी सर्वं ददर्श तत् ।  
 गूढगर्भप्रदं चैतत्कर्म मे कुलपातकम् ॥ ७४ ॥  
 आस्तां किमनया पुत्र गुप्तवृत्तान्तचर्चया ।  
 संवृतान्येव शोभन्ते शरीराणि कुलानि च ॥ ७५ ॥  
 इति मातुर्वचः श्रुत्वा यातः स सहसान्वताम् ।  
 जातिमानावपतनान्निर्जीवित इवाभवत् ॥ ७६ ॥  
 अथ गत्वा निराहारः स कैलासाट्टहासिनीम् ।  
 आशां ब्राह्मण्यवद्धाशश्चचार सुचिरं तपः ॥ ७७ ॥  
 तस्योग्रतपसा तुष्टः स्वयमेव शतक्रतुः ।  
 ब्राह्मण्यं याचमानस्य न ददौ दुर्लभं भुवि ॥ ७८ ॥  
 पुनः पुनः स तपसा संतापितजगत्रयः ।  
 सहस्राक्षवरात्प्राप देवत्वं न तु विप्रताम् ॥ ७९ ॥  
 लन्दोदेवाभिधानोऽथ सोऽभवद्भुवि विश्रुतः ।  
 प्रत्यब्दमेकदिवसे ह्यर्चनीयो मृगीदृशाम् ॥ ८० ॥  
 संमोहपातालविशालसर्पस्तस्मान्न कार्यः कुलजातिदर्पः ।  
 शमक्षमादानदयाश्रयाणां शीलं विशालं कुलमामनन्ति ॥ ८१ ॥  
 माता न यस्यास्त्यविवेकराशिः पुनर्भवाब्धिर्जनको न यस्य ।  
 यस्य प्रसक्ता दयिता न तृष्णा स एव लोके कुशली कुलीनः ॥ ८२ ॥  
 इति श्रीव्यासदासापराख्यक्षेमेन्द्रविहिते दर्पदलने कुलविचारः प्रथमः ।

द्वितीयो विचारः ।

धनेन दर्पः किमयं नराणां लक्ष्मीकटाक्षाञ्चलचञ्चलेन ।  
 यत्कंधरावैद्धमपि प्रयाति नैकं पदं कालगतस्य पश्चात् ॥ १ ॥

१. 'सहसान्वताम्' ख-ग. २. 'यस्यास्ति विवेकराशेः' क. ३. 'इति नीतिपद्धतौ  
 कुलविचारः प्रथमः' क. ४ 'बन्धमपि' क.

सुरक्षितं तिष्ठति निर्निमित्तमरक्षितं तिष्ठति दैवयोगात् ।

स्थितं कदर्यस्य न चोपयुक्तमुन्मत्तनृत्तोपममेव वित्तम् ॥ २ ॥

कर्माक्तिर्नर्मनिर्माणैः प्रातः प्रातः प्रधावताम् ।

धनं धनं प्रलपतां निधनं विस्मृतं नृणाम् ॥ ३ ॥

विच्छाययोर्निर्व्यययोः कष्टक्लिष्टकलत्रयोः ।

विशेषः क्लेषदोषस्य कः कदर्यदरिद्रयोः ॥ ४ ॥

ये धनादानसंनद्धा नेक्षन्ते निधनावधिम् ।

निन्दन्तो लुब्धतां तेषामन्तेऽन्ये भुञ्जते धनम् ॥ ५ ॥

उक्तं परस्यामिषतामनुक्तं यात्यदृश्यताम् ।

हृदये शल्यतां धत्ते निधने धनिनां धनम् ॥ ६ ॥

धनेन जीवितेनेव कण्ठस्थेन निरीक्षते ।

पर्यन्तेऽप्यप्रकाशेन बन्धूनां मुखमातुरः ॥ ७ ॥

यदर्जितं परिक्लेशैरर्जितं यन्न भुज्यते ।

विभज्यते यदन्तेऽन्यैः कस्यचिन्मास्तु तद्धनम् ॥ ८ ॥

विद्या विवादाय धनं मदाय प्रज्ञाप्रकर्षः परवञ्चनाय ।

अत्युन्नतिलोकपराभावाय येषां प्रकाशस्तिमिरं हि तेषाम् ॥ ९ ॥

अंशान्तान्तस्तृष्णा धनलवणवारिव्यतिकरै-

र्गतच्छायः कायश्चिरविरसरूक्षाशनतया ।

अनिद्रा मन्दोऽग्निर्नृपसलिलचौरानलभया-

त्कदर्याणां कष्टं स्फुटमधनकष्टादपि परम् ॥ १० ॥

श्रावस्त्यां सार्थवाहोऽभूर्दर्थनाथ इवापरः ।

नन्दो नाम निरानन्दः कीर्तनेनार्थिनामपि ॥ ११ ॥

स कदर्यः सदा सर्वजनस्योद्वेगदुःसहः ।

मूर्धशायी निधानानां कालव्याल इवाभवत् ॥ १२ ॥

१. 'मर्म' ख. २. इतःप्रभृति श्लोकत्रयं ग-पुस्तके नास्ति. ३. 'तिमिराय तेषाम्'  
क-ख. ४. अयं श्लोको ग-पुस्तके नास्ति. ५. 'इति धृतः' क.

कृत्वा समस्तं दिवसं धनानां निधानकुम्भीगणनाविधानम् ।  
 स लाजपेयापलमानशीलमश्नाति रात्रावुदरं सशूलम् (?) ॥ १३ ॥  
 निर्व्यञ्जनं निर्लवणं विनष्टमैमृष्टपाकं विनिविष्टकष्टम् ।  
 अदृष्टहासं व्ययसंनिरोधात्तस्याभवद्वेश्म संशोकमूकम् ॥ १४ ॥  
 विच्छायं निःसुखानन्दं निर्दीपं जलवर्जितम् ।  
 तस्य कष्टं कदर्यस्य परलोकमभूद्गृहम् ॥ १५ ॥  
 सै भक्तसंचये नित्यमभक्तः संतताभयैः ।  
 सुवर्णवान्विवर्णोऽभूत्संपूर्णाश्विन्तया कृशः ॥ १६ ॥  
 पुण्यप्राप्त्या मतिर्नाम धनद्विरिव रूपिणी ।  
 भार्याभूत्तदयोग्यस्य तस्य दैवविपर्ययात् ॥ १७ ॥  
 सदा प्रच्छाद्य सा भर्तुश्चकारातिथिसत्क्रियाम् ।  
 तेन व्ययविवादिषु शोषिता कलहाग्निना ॥ १८ ॥  
 तस्यां तस्याभवत्सूनुः सगुणश्चन्द्रनाभिधः ।  
 पित्रा लोभान्धकारेण नीतः पद्म ईवान्यताम् ॥ १९ ॥  
 कदाचित्स्वगृहद्वारि दृष्ट्वा लब्धान्नमर्थिनम् ।  
 चकार कलहं नन्दः पत्न्या शोणितपातनम् ॥ २० ॥  
 सोऽवदत्कोपदष्टौष्टः श्रसन्भार्यामधोमुखीम् ।  
 तत्स्पर्शपापं स्तनयोः क्षालयन्तीमिवाश्रुभिः ॥ २१ ॥  
 मम दास्यति को भिक्षां त्वत्पाणिक्षीणसंपदः ।  
 दारिद्र्यजननी यस्य स्थिता त्वं दुर्भगा गृहे ॥ २२ ॥  
 स्त्रियो यत्र प्रगल्भन्ते भर्तुराच्छाद्य कर्तृताम् ।  
 गृहं भवत्यवश्यं तदास्पदं परमापदाम् ॥ २३ ॥  
 गृहमेकं गृहस्थस्य गृहाणां शतमर्थिनः ।  
 भार्याभर्जितवित्तस्य नष्टा गृहपतेर्गतिः ॥ २४ ॥

१. 'पलपारशीलं मृद्राति' क. २. 'उदरे' ग. ३. 'अपृष्टपाकं' क, 'असृष्टपाकं'  
 ख. ४. 'सशोकशूलम्' क. ५. 'असुखानन्दं' ख. ६. अयं श्लोकः क-पुस्तके  
 नास्ति. ७. 'इवालपताम्' क, 'इवान्धताम्' ग. ८. 'तद्वयितं' क.



- ४१ तृप्तिदं दर्शनेनापि जन्तोर्जीवितजीवितम् ।  
 द्रविणं येन रक्षन्ति स्वकायं भक्षयन्ति ते ॥ २९ ॥  
 ४२ जीवन्नप्यक्रियो निःस्वः शवोऽप्यर्थेन सक्रियः ।  
 ४३ दारिद्र्यं मरणं लोके धनमायुः शरीरिणाम् ॥ २६ ॥  
 ४४ एतदेवार्थसामर्थ्यं प्रत्यक्षेणोपलक्ष्यते ।  
 यत्स्कन्धबन्धे जीवद्भिः शवः शिबिकयोद्धते ॥ २७ ॥  
 प्रयच्छसि किमर्थिभ्यस्त्वमन्नं क्लेशसंचितम् ।  
 दीयते यत्किल प्राप्त्यै तत्राप्तं किं न रक्ष्यते ॥ २८ ॥  
 ४५ पुत्रदारादिसंबन्धः पुंसां धननिबन्धनः ।  
 क्षीणोत्पुत्राः पलायन्ते दारा गच्छन्ति चान्यतः ॥ २९ ॥  
 ४६ पण्डिताः कवयः शूराः कलावन्तस्तपस्विनः ।  
 वैद्यस्येव सवित्तस्य धीक्षन्ते मुखमातुराः ॥ ३० ॥  
 इति तस्य वचः श्रुत्वा कृपणस्यार्थनिष्कृपम् ।  
 सा तमूचे समुचितं सत्त्वस्याभिजनस्य च ॥ ३१ ॥  
 ४७ सन्तः कुर्वन्ति यत्नेन धर्मस्यार्थं धनार्जनम् ।  
 ४८ धर्माचारविहीनानां द्रविणं मलसंचयः ॥ ३२ ॥  
 ४९ र्यैत्करोत्यरुचिं क्लेशं तृष्णां मोहं प्रजागरम् ।  
 न तद्धनं कदर्याणां हृदयव्याधिरेव तैत् ॥ ३३ ॥  
 ५० वर्धते यो धनव्याधिः सुखभोगवियोगकृत् ।  
 तस्याशु शैमनं पथ्यं राजवैद्यचिकित्सया ॥ ३४ ॥  
 लोभान्नाभूद्रूहे यस्य कदाचित्कश्चिदुत्सवः ।  
 नृत्यन्ति पटहैस्तस्य निधने धनभागिनः ॥ ३५ ॥  
 कैणाचामनुषाङ्गारान्यत्नेन परिरक्षसि ।  
 मूषकापहृतं कोषे रत्नराशिं न पश्यसि ॥ ३६ ॥

१. एतत्पद्यद्वयं ग-पुस्तके नास्ति. २. 'क्षीणाः' ख-ग. ३. 'पत्न्यः' ख. ४. अयं श्लोको ग-पुस्तके नास्ति. ५. 'सः' क. ६. 'गमनं' ख. ७. अयं श्लोको ग-पुस्तके नास्ति.

- धनेन दर्पः को नाम यत्क्षणेन विनश्यति ।  
 रक्ष्यमाणं व्ययेनैव भक्ष्यमाणमुपप्लवैः ॥ ३७ ॥
- ५५ विचार्यमाणस्तत्त्वेन दैवाधीनतया नृणाम् ।  
 न कस्यांचिदवस्थायां धनलोभः प्रशस्यते ॥ ३८ ॥
- ५६ कलौ काले खले मित्रे पुत्रे दुर्व्यसनान्विते ।  
 तैस्करेषु प्रवृद्धेषु लुब्धे राज्ञि धनेन किम् ॥ ३९ ॥
- क्रान्तिकैः कलहैर्नित्यमच्छिन्नगणनागतेः ।  
 दानद्विषोऽनपत्यस्य मन्दाग्नेश्च धनेन किम् ॥ ४० ॥
- ५७ सहसासादितार्थस्य राजद्रोहादिपातकैः ।  
 भयादव्ययशीलस्य शल्येनेव धनेन किम् ॥ ४१ ॥
- घोरप्रतिग्रहग्रामग्रस्तोद्ग्रगुणौजसः ।  
 तद्विभागानभिज्ञस्य धूर्तास्य धनेन किम् ॥ ४२ ॥
- रात्रिसेवावसन्नस्य शीतवातातपस्थितेः ।  
 प्रभुदृष्टिप्रहृष्टस्य कष्टार्हस्य धनेन किम् ॥ ४३ ॥
- प्रभूतलाभलोभेन प्रयुक्तार्थस्य सर्वतः ।  
 भूर्जदृष्टेन तुष्टस्य नष्टबुद्धेर्धनेन किम् ॥ ४४ ॥
- मलशीलस्य वणिजस्थूतकृतस्य जुगुप्सया ।  
 लशुनस्याशुचेः पाकगन्धेनेव धनेन किम् ॥ ४५ ॥
- ५८ ५९ कौञ्चितेनाप्यलब्धेन भोगार्हे नवयौवने ।  
 जराजीर्णशरीरस्य भारेणेव धनेन किम् ॥ ४६ ॥
- प्रब्रज्यात्यक्तगेहस्य जनगौरवपूर्जया ।  
 धनसंघटितार्थस्य बन्धनेनेव धनेन किम् ॥ ४७ ॥

१. 'भक्ष्यमाणं व्ययेनैव रक्ष्यमाणं' क-ख. २. अयं श्लोकः ग-पुस्तके नास्ति.  
 ३. 'प्रशाम्यति' क. ४. 'पिशुनेषु' क. ५. अयं श्लोकः क-पुस्तके नास्ति. ६. 'क-  
 लहः' ग. ७. अयं श्लोकः क-पुस्तके नास्ति. ८. 'वसक्तस्य' क-ग. ९. इतः प्रभृति  
 श्लोकपञ्चकं ग-पुस्तके नास्ति, गणनापत्रमात्रे विलोकितेनायेनेति भावः. १०. 'मानशी-  
 लस्य' क. ११. 'सीतकृतस्य' क. १२. 'पूज्यया' क. १३. 'बन्धनेन' ख.

शिशोरङ्कुशशून्यस्य पातितस्यापथे विटैः ।

क्षणक्षयोपयोगेन स्वप्नेनेव धनेन किम् ॥ ४८ ॥

भार्यया स्वैरचारिण्या ग्रामस्थस्य नियोगिनः ।

प्रसभं भुज्यमानेन पौपाप्सेन धनेन किम् ॥ ४९ ॥

शिष्यसंपादिताशेषभोगवस्त्रादिसंपदः ।

गुरोर्दम्भेन सिद्धस्य संचितेन धनेन किम् ॥ ५० ॥

राजकोषनियुक्तस्य चौर्यचिह्नेन केवलम् ।

व्ययेन शङ्कनीयस्य वधेनेव धनेन किम् ॥ ५१ ॥

अज्ञातभाविचौरादिदोषैर्नित्यविनाशिना ।

हास्यैकहेतुना लोके गणकस्य धनेन किम् ॥ ५२ ॥

पिटकस्येव पूर्णस्य पीडनीयस्य भूभुजा ।

निर्पैकाकशाकभोज्यस्य ग्रामीणस्य धनेन किम् ॥ ५३ ॥

कलमाक्रान्तविश्वस्य मर्षीकृष्णस्य भोगिनैः ।

आसन्नबन्धनस्यान्ते दिविर्रस्य धनेन किम् ॥ ५४ ॥

गृहिणीविग्रहोग्रस्य मुहुस्तृण उपेक्षया (?) ।

कोपोपवासनिःश्वाससंतप्तस्य धनेन किम् ॥ ५५ ॥

१ मलिनस्य कुवस्त्रस्य स्वल्पाशनपरस्य च ।

दारिद्र्याधिककष्टस्य कदर्यस्य धनेन किम् ॥ ५६ ॥

२ निर्धनाः सुखिनो दृष्टाः सधनाश्चातिदुःखिताः ।

सुखदुःखोदये जन्तोर्देवाधीने धनेन किम् ॥ ५७ ॥

समानेषु व्यतीतेषु स्वजने शून्यचेतसः ।

३ विरसासारसंसारविरक्तस्य धनेन किम् ॥ ५८ ॥

४ र्थवाप्तोपयुक्तार्थनिश्चिन्तस्य विपश्चितः ।

५ अल्पपरितुष्टस्य संतुष्टस्य धनेन किम् ॥ ५९ ॥

१. 'भोग्येन' क. २. 'पापान्तेन' ख. ३. 'चौर' क. ४. 'विशेषशाकभोगस्य' क.  
५. 'रोगिणः' क. ६. 'कायस्थस्येत्यर्थः'. ७. 'मुहुस्तृणजनुपेक्षया' क. ८. 'संतापित' ख.  
९. 'जनेषु' क. १०. 'विविधस्य' क. ११. 'अथवा' क. १२. 'अल्पारप' क. 'अलौल्य' ख.

बालस्तृणे च कनके च समानदृष्टि-  
 रिष्टं न वेत्ति विषयेष्वविशेषबुद्धिः  
 वित्तेन कोषपरिपोषसहेन तस्मि-  
 न्काले विवेकविकलो वद किं करोति ॥ ६० ॥

५५ प्राणाधिकस्य सुहृदस्तरुणीजनस्य  
 पुत्रस्य वा गुणनिधेः सहसा वियोगे ।  
 शोकेन शोचति यदा विवशः शरीरी  
 रत्नाचलैरपि तदा वद किं करोति ॥ ६१ ॥  
 नार्थं शृणोति न पुनः स्थितिमीहते वा  
 स्पर्शं न वेत्ति न रसं न तथाधिवासम् ।  
 वृद्धः प्रयाति पवनेन यदा जडत्वं  
 भोगैर्धनेन च तदा वद किं करोति ॥ ६२ ॥  
 रोगार्दितः स्पृशति नैव दृशापि भोज्यं  
 तीव्रव्यथः स्पृहयते मरणाय जन्तुः ।  
 सर्वौषधेषु विफलेषु यदा विरौति  
 धान्यैर्धनेन च तदा वद किं करोति ॥ ६३ ॥

निद्राच्छेदसखेदवान्धवजनः सोद्वेगवैद्योऽङ्गितः  
 पाकक्वाथकैर्दार्थितः परिजनैस्तन्द्गीभयात्क्षोभितः ।  
 भग्नस्वास्थ्यमनोरथः प्रियतमावष्टब्धपादद्वयः  
 पर्यन्ते वैपुषः करोति पुंरुषः किं शल्यतुल्यैर्धनैः ॥ ६४ ॥  
 अलङ्कृतः काञ्चनकोटिमूल्यैर्महार्हरत्नैर्गजवाजिवाहैः ।  
 निमेषमात्रं लभते न जीवं कालेन काले शिखया गृहीतः ॥ ६५ ॥  
 ५६ निश्चेतनः काष्ठसमानकायस्त्यक्तः क्षणात्पुत्रकलत्रमित्रैः ।  
 शुभाशुभप्राक्तनकर्मभागी र्थत्वात्तरत्नैर्वद किं करोति ॥ ६६ ॥

१. 'विषयेषु समान' क. २. 'कथादितः' ख. ३. 'प्रपतनावष्टब्ध' ख. ४. 'वि-  
 वशः' क. ५. 'विवशः' ख. ६. 'यत्नात्' क.

तस्मात्प्रभूतविभवोद्भवविभ्रमेण

भूताभिभूत इव मा भव साभिमानः ।

एताः श्रियः प्रबललोभघनान्धकार-

विद्युलतापरिचितः सहसैव यान्ति ॥ ६७ ॥

नष्टे लज्जितवित्तनाथविभवे साम्राज्यभोगे पुरा

श्रूयन्ते नलरामपाण्डुतनयाः कष्टं प्रविष्टा वनम् ।

शक्रः श्रीविरहे विवेश नलिनी नालान्तरालं द्विया

कस्यास्था विविधावधानविधिना निःसंनिधाने धने ॥ ६८ ॥

इत्युक्तोऽप्यसकृत्पत्न्या खलोभान्न चचाल सः ।

स्वभावः सर्वभूतानां सहजः केन वार्यते ॥ ६९ ॥

ततः स काले लोभेन भिषग्भैषज्यवर्जितः ।

कोषे निधानकुम्भेषु लीनैर्पृष्ठो व्यपद्यत ॥ ७० ॥

अदत्तभुक्तमुत्सृज्य धनं सुचिररक्षितम् ।

मूषका इव गच्छन्ति कदर्याः स्वक्षये क्षयम् ॥ ७१ ॥

तस्य यातस्य निरयं निनाय नृपतिर्धनम् ।

पर्यन्ते राजगामिन्यो लुब्धानां धनसंपदः ॥ ७२ ॥

तत्सूनोश्चन्दनस्याथ शेषार्थेनापि भूयसा ।

वभूव भूरिसंभारभोगव्ययमहोत्सवः ॥ ७३ ॥

मा कश्चिन्नाम नन्दस्य मन्दाग्नेरिह भाषताम् ।

भोगभङ्गभयेनेति प्रातस्तत्राब्रवीज्जनः ॥ ७४ ॥

धिग्धिग्धनं कुनिधनं नन्दस्येवात्मवाधनम् ।

दीयतां भुज्यतां सर्वमित्युचुः पुरवासिनः ॥ ७५ ॥

ततः काले गते बाह्यकोष्ठद्वारान्तवासिनी ।

वृद्धान्वा सुषुवे पुत्रं चण्डाली खण्डिकाभिधा ॥ ७६ ॥

१. 'साम्राज्यदीनाः' क. २. 'लीनः पृष्ठे' ख. ३. 'भूरिसंभारः' ख. ४. 'स काचित्' ग. ५. 'इति तत्रावदज्जनः' क. ६. 'गोष्ठ' ख.

अन्यः कुब्जः कृशः खञ्जः कुंष्ठी स्थूलगलग्रहः ।  
 समूह इव दुःखानां स तस्यास्तनयोऽभवत् ॥ ७७ ॥  
 तदपुण्यैः परिक्षीणे मातुः क्षीरे स निश्चलः ।  
 कृपया बान्धवस्त्रीभिः शुनीक्षीरेण वर्धितः ॥ ७८ ॥  
 एतदेव विरुद्धानां वैचित्र्यं पूर्वकर्मणाम् ।  
 कृच्छ्रावसन्ना जीवन्ति विपद्यन्ते यदीश्वराः ॥ ७९ ॥  
 व्रणैः स पूतिकलिलह्णाम्यत्कृमिकुलैर्वृतः ।  
 पक्वणे कुणपाकारस्तस्थौ क्लिन्नतृणास्तरे ॥ ८० ॥  
 तस्मिन्नप्यतिवात्सल्यात्पुत्रास्थां जननी स्थिराम् ।  
 बबन्ध वासनालीनः स्नेहमोहो हि दुःसहः ॥ ८१ ॥  
 स वर्धमानः शनकैः स्मशानाङ्गारधूसरः ।  
 पक्वणोऽपिशाचानामप्युद्वेगकरोऽभवत् ॥ ८२ ॥  
 यष्टीनिषण्णगमनः कुष्ठक्रेदजुगुप्सितः ।  
 स जगाम पथा येन प्रययौ तेन नापरः ॥ ८३ ॥  
 अत्रान्तरे चन्दनस्य पितुः श्राद्धदिने महान् ।  
 बभूवार्थिसमूहान्नदाने कलकलस्वनः ॥ ८४ ॥  
 ततः कर्परमादाय स चण्डालशिशुः शनैः ।  
 आचामयाचकः कृच्छ्राद्वाराग्रभुवमाययौ ॥ ८५ ॥  
 तं दृष्ट्वा चन्दनः सौधाद्विप्राणां मार्गदूषणम् ।  
 निवार्यतामयं प्राप्तस्तूर्णमित्यवदत्कुधा ॥ ८६ ॥  
 प्रभुभ्रूमङ्गभीतेन लगुडेनाहतस्ततः ।  
 द्वारपालेन सावर्तः स कपोत इवाभवत् ॥ ८७ ॥  
 स निर्भिन्नललाटास्थिप्रक्षरत्क्षतजोक्षितः ।  
 क्षणं संमूर्च्छितः प्राप क्लेशभोगाय जीवितम् ॥ ८८ ॥  
 अदूरवर्तिनी श्रुत्वा चण्डाली तद्व्यथारवम् ।  
 उपसृत्य शुशोचार्ता स्पृशन्ती तस्य शोणितम् ॥ ८९ ॥

१. 'स्थूलमूलगलग्रहः' ख. २. 'तृणान्तरे' ख. ३. आचामो मण्डः. ४. 'कपोतः' क.

केन निष्करुणेनेदं दर्शितं वृत पौरुषम् ।  
 प्रक्लिन्नकायविकले येनास्मिन्सुभटायितम् ॥ ९० ॥  
 कायापापमयीं दुःखदशां दृष्ट्वास्य दुःसहाम् ।  
 वैराग्यावसरे केन क्रौर्यमेवंविधं कृतम् ॥ ९१ ॥  
 आर्तिमेवंविधामस्य हृदयक्लेदिनीमिमाम् ।  
 विलोक्य कुर्यात्कः पापं पापं हि पदमापदाम् ॥ ९२ ॥  
 यद्यनेन महत्पापं न कृतं पूर्वजन्मनि ।  
 तदुच्यतां स्फुरत्कष्टा दृष्टा कस्येदृशी दशा ॥ ९३ ॥  
 ये दृश्यन्ते विपत्क्लेशविशेषविषमव्यथाः ।  
 त एव गुरवः पापवापस्य (?) करणे नृणाम् ॥ ९४ ॥  
 \* करुणार्हेषु शूराणामुपकारिषु वैरिणाम् ।  
 वञ्चकानामपापेषु पापसंख्यां करोति कः ॥ ९५ ॥  
 तारं रोदिषि किं पुत्र सहस्वाघातजां रुजम् ।  
 \* अशर्मकर्मनिर्माणं मर्मच्छेदि शरीरिणाम् ॥ ९६ ॥  
 इति तस्यां प्रलापिन्यां प्रेक्षवाप्ते जने जिनः ।  
 अनाथबन्धुः करुणासिन्धुस्तेनाययौ पथा ॥ ९७ ॥  
 भवभ्रमासक्तपरिश्रमाणां रागादिदोषैरुपतापितानाम् ।  
 आश्वासनेनामृतसोदरेण लिम्पन्निव द्यां द्युतिचन्दनेन ॥ ९८ ॥  
 दृष्ट्वा तमापद्रुतमुग्ररोगभ्रंशं निमग्नं व्यसने विविग्नम् ।  
 व्यलम्बतार्द्रैः करुणारसेन तत्तापशान्त्यै भगवाञ्जिनेन्द्रः ॥ ९९ ॥  
 तत्संनिधानेन मुहूर्तमात्रं स निर्व्यथः स्वास्थ्यमिवाससाद् ।  
 निहन्ति पापं कुशलं प्रसूते संदर्शनं सत्त्वहिताशयानाम् ॥ १०० ॥  
 ज्ञात्वाथ चन्दनः प्राप्तं भगवन्तं तथागतम् ।  
 विकसत्कुसुमस्मेरां पूजामादाय निर्ययौ ॥ १०१ ॥

१. 'तव' ग. २. 'पापवापकस्वकरे' क. ३. 'अपकारिषु' ख. ४. 'जिनः स्वयम्'  
 ग. ५. 'द्युतिसोदरेण' ग. ६. 'भिन्नं—विलग्नम्' ग. ७. 'मयाशयानाम्' ख-ग.

भगवानपि साश्चर्यप्रभावादुद्धृतं भुवः ।

हैमं कमलमारुह्य तस्थौ पर्यङ्कलीलया ॥ १०२ ॥

प्रणतं चरणालीनं पूजाव्यग्रकरं पुरः ।

वभाषे भगवान्प्रीतो भिक्षुसंसदि चन्दनम् ॥ १०३ ॥

किमयं याचमानोऽपि वराकस्ताडितः क्रुधा ।

कृतं न कृपणे कस्मात्करुणाकोमलं मनः ॥ १०४ ॥

\* दयार्द्राः सर्वसत्त्वेषु भवन्ति विमलाशयाः ।

एवंविधानां दुःखानां कारणं कलुषं मनः ॥ १०५ ॥

\* कृतक्रूरापकारेषु विद्वेषपरुषेष्वपि ।

भवन्ति सन्तः क्लेशोष्मशोषितेषु न कर्कशाः ॥ १०६ ॥

क्लिष्टैः कष्टं कदर्योऽयं लोभेनापरजन्मनि ।

अप्रदानोद्यतेनाद्य कायक्लेशेन पीडितः ॥ १०७ ॥

एष नन्दस्तव पिता पूर्णार्थमलसंचयात् ।

आवृतः पापरोगेण चण्डालत्वमुपागतः ॥ १०८ ॥

जन्मान्तरेऽप्यतोऽन्यस्मिन्नरोगयोगान्मुमूर्षणा ।

सुवर्णं दत्तमेतेन तेनायं सघनोऽभवत् ॥ १०९ ॥

अन्त्यक्लेशदशायां यन्मुमूर्षुः संप्रयच्छति ।

तैच्चाभोग्यं भवत्यस्य लोभादन्येषु जन्मसु(?) ॥ ११० ॥

दत्तं न वित्तं करुणानिमित्तं लोभप्रवृत्तं कृतमेव चित्तम् ।

यैः संचयोत्साहरसैः प्रवृत्तं शोचन्ति ते पातकमात्मवृत्तम् ॥ १११ ॥

इत्युक्त्वा भगवान्पुण्यां विदधे धर्मदेशनाम् ।

यया क्लेशप्रहाणार्हमर्हत्त्वं प्राप चन्दनः ॥ ११२ ॥

तस्मान्न दर्पः पुरुषेण कार्यः प्रवर्धमानेन धनोदयेन ।

अदानभोगोपहतं हि वित्तं पुंसां परत्रेह च दुर्निमित्तम् ॥ ११३ ॥

इति श्रीव्यासदासापराख्यक्षेमेन्द्रविहिते दण्डलने धनविचारो द्वितीयः ।

१. 'प्रीत्या' क. २. 'क्लिष्टकष्टः' ख. ३. 'मुमुक्षुणा' क. ४. 'तदभोग्यं' क. ५.

'रसात्' क. ६. 'नीतिपद्धतौ' क.



दृतीयो विचारः ।

संसारदोषप्रशमकहेतुः करोति विद्या यदि दर्पमोहम् ।

तदन्धकराय भवत्यवश्यं साध्रे नभस्यंशुमतोऽशुमाला ॥ १ ॥

शिक्षाभ्यासेन सुव्यक्तं पठन्त्यपि विहंगमाः ।

क एष विद्यया दर्पः कष्टप्राप्तैकदेशया ॥ २ ॥

सा विद्या या मदं हन्ति सा श्रीर्यार्थिषु वर्षति ।

धर्मानुसारिणी या च सा बुद्धिरभिधीयते ॥ ३ ॥

यो विद्यागुरुरायाति लघुतां शीलविह्वलात् ।

तस्मै पण्डितमूर्खाय विपरीतात्मने नमः ॥ ४ ॥

विद्यां प्राप्य कृतं येन विद्वेषकलुषं मनः ।

तेनान्मा हन्त मूर्खेण स्नात्वा पांसूत्करैर्वृतः ॥ ५ ॥

विद्या श्रीरिव लोभेन द्वेषेणायाति निन्द्यताम् ।

भाति नम्रतयैवैषा लज्जयेव कुलाङ्गना ॥ ६ ॥

स्पृहणीया सतां तावद्विद्या संतोषशालिनी ।

यावन्न पार्थिवास्थानपण्यस्थाने प्रसारिता ॥ ७ ॥

सद्गुणाः शुचयस्तावद्यावद्वादेन शोधकैः ।

प्रक्षाल्य न परीक्ष्यन्ते खलैर्भूपालसंसदि ॥ ८ ॥

अश्माप्यहृदयो यस्य गुणसारं परीक्षते ।

उचितैव सुवर्णस्य तस्याग्निपतने रुचिः ॥ ९ ॥

कविभिर्नृपसेवासु चित्रालंकारहारिणी ।

वाणीवेश्येव लोभेन परोपकरणीकृता ॥ १० ॥

वादिभिः कलहोदकतर्कसंपर्ककर्कशा ।

वाणी क्रकचधारेव धर्ममूले निपातिता ॥ ११ ॥

साधुतेजोवधायैव तार्किकैः कर्कशीकृता ।

वाणी विवादिभिः क्रूरैः सौनिकैरिव कर्तरी ॥ १२ ॥

१. 'अंशुमदंशुमाला' क. २. 'हस्तिमूर्खेण' क. ३. 'चोदकैः' क. ४. 'परोपका-  
रिणी' ख-ग. ५. 'कलुषोदक' क-ग. ६. अयं श्लोकः ख-ग-पुस्तकयोर्नास्ति.

शीलं नैव विभर्ति कीर्तिविमले धत्ते न धर्मं धियं  
 मात्सर्येण मनीषिणां प्रतनुते पारुष्यदोषं गिरा ।  
 तर्कोक्त्या परलोककर्म नयति प्रायेण संदिग्धतां  
 यस्तस्याफलशास्त्रपाटनपटोर्मूढस्य किं विद्यया ॥ १३ ॥  
 ये संसत्सु विवादिनः परयशःशल्येन शूलाकुलाः  
 कुर्वन्ति स्वगुणस्तवेन गुणिनां यत्नाद्गुणाच्छादनम् ।  
 तेषां रोषकषायितोदरदृशां द्वेषोष्णनिःश्रामिनां  
 दीप्ता रत्नशिखेव कृष्णफणिनां विद्या जनोद्वेगभूः ॥ १४ ॥  
 शोच्यतां यात्यशीलेन विद्वेषेणापवित्रताम् ।  
 दर्पशापहता विद्या नश्यत्येव सहायुषा ॥ १५ ॥  
 तपोवने मुनिवरौ मान्यौ मुनिमनीषिणाम् ।  
 पुरा रैभ्यभरद्वाजौ सुहृदौ चक्रतुः स्थितिम् ॥ १६ ॥  
 पुत्रावभूतां रैभ्यस्य विद्याविमलदर्पणौ ।  
 स्पृहणीयौ गुणज्ञानां सर्वावलुपरावसू ॥ १७ ॥  
 भरद्वाजस्य पुत्रोऽभूच्चवक्रीताभिधः सुताः ।  
 भवन्त्यविद्याः प्रायेण पितृप्रणयलालिताः ॥ १८ ॥  
 स युवा रैभ्यतनयौ सर्वत्र श्रुतिविश्रुतौ ।  
 पश्यन्नात्मनि सासूयः पश्चात्तापाकुलोऽभवत् ॥ १९ ॥  
 स गत्वा जाह्नवीतीरं निराहारकृशश्चिरम् ।  
 चचार निश्चलतनुस्तीव्रं विद्याप्तये तपः ॥ २० ॥  
 तं तपस्तापितात्मानं स्वयमेत्य शतक्रतुः ।  
 उवाच मिथ्याननिर्वन्धः कोऽयं ते मुनिपुत्रक ॥ २१ ॥  
 × × अनधीता गुरुमुखात्कथं विद्याधिगम्यते ।  
 अनभ्यासेन पाण्डित्यं नभःकुसुमशेखरः ॥ २२ ॥  
 अधुना विद्यया किं ते विद्यार्हं शैशवं गतम् ।  
 यत्फलं किल विद्यायास्तस्मिन्नवहितो भव ॥ २३ ॥

शीलं परहितासक्तिरनुत्सेकः क्षमा धृतिः ।  
 अलोभश्चेति विद्यायाः परिपाकोज्ज्वलं फलम् ॥ २४ ॥  
 विवेकरहिता विद्या द्वेषरोषो<sup>१</sup>पमशोषिता ।  
 दर्पाशनिनिपातेन हता वल्लीव निष्फला ॥ २५ ॥  
 एतदर्थं श्रुते बुद्धिं करोति द्वेषदूषितः ।  
 यद्विवादैः करिष्यामि मानभ्लानि मनीषिणाम् ॥ २६ ॥  
 त्यक्त्वा प्रशमसंतोषौ विद्यायाः प्रथमं फलम् ।  
 नानाविपर्ययपथैर्गच्छन्त्यर्थफलार्थिनः ॥ २७ ॥  
 उपकाराय या पुंसां न परस्य न चात्मनः ।  
 पत्रसंचयसंभारैः किं तथा भारविद्यया ॥ २८ ॥  
 अन्यायः प्रौढवादेन नीर्यते न्यायतां यया ।  
 न्यायश्चान्यायतां लोभार्तिकं तथा क्षुद्रविद्यया ॥ २९ ॥  
 स्वजिह्वास्तुतिभिर्नित्यं पत्नीवोद्धाटितांशुका ।  
 क्रियते या सभामध्ये किं तथा धृष्टविद्यया ॥ ३० ॥  
 अनुष्ठानेन रहिता पाठमात्रेण केवलम् ।  
 रञ्जयत्येव या लोकं किं तथा शुक्रविद्यया ॥ ३१ ॥  
 गोप्यते या श्रुतज्ञस्य मूर्खस्याग्रे प्रकाश्यते ।  
 न दीयते च शिष्येभ्यः किं तथा शैठविद्यया ॥ ३२ ॥  
 परोत्कर्षं समाच्छाद्य विक्रयाय प्रसार्यते ।  
 या मुहुर्धनिनामग्रे किं तथा पण्यविद्यया ॥ ३३ ॥  
 न तीर्यते यया घोरः संसारर्मकराकरः ।  
 नित्यं चित्तानुबन्धिन्या किं तथा मोहविद्यया ॥ ३४ ॥  
 नित्याभ्यासप्रयासेन जीवितं क्षीयते यया ।  
 त्रिवर्गस्योपरोधेन किं तथा कष्टविद्यया ॥ ३५ ॥

१. 'दोषोष्म' क. २. 'अन्य' क. ३. 'अन्यायाः' ग. ४. 'नीयन्ते' ग.  
 ५. 'कष्ट' क-ख; 'दृष्ट' ग. ६. 'लोकान्' ग. ७. 'शाठ्य' ग. ८. 'मकरालयः' ग.  
 ९. इतः प्रभृति श्लोकद्वयं क-पुस्तके नास्ति. १०. 'प्रसङ्गेन' ग.

न विवेकोचितां बुद्धिं न वैराग्यमयं मनः ।  
 संपादयति या पुंसां किं तथा जडविद्यया ॥ ३६ ॥  
 शौचाशौचविवादेन त्यक्त्वा(?) श्रोत्रियता यया ।  
 मिथ्याभिमानयोगिन्या किं तथा दम्भविद्यया ॥ ३७ ॥  
 परमात्सर्यशक्त्येन व्यथा संजायते यया ।  
 सुखनिद्रापहारिण्या किं तथा शूलविद्यया ॥ ३८ ॥  
 परसूक्तापहारेण स्वसुभाषितवादिना ।  
 उत्कर्षः ख्याप्यते यस्या किं तथा चौरविद्यया ॥ ३९ ॥  
 अनभ्यासहतोत्साहा परेण परिभूयते ।  
 या लज्जाजननी जाड्यार्तिकं तथा मन्दविद्यया ॥ ४० ॥  
 लोभः प्रभूतवित्तस्य रागः प्रव्रजितस्य च ।  
 न यया शान्तिमायाति किं तयालीकविद्यया ॥ ४१ ॥  
 यया भूपतिमाश्रित्य परेषां गुणनिन्दकः ।  
 दानमानोन्नतिं हन्ति किं तथा दोषविद्यया ॥ ४२ ॥  
 गृहे धैराधिह्रुदापि सभायां न प्रवर्तते ।  
 प्रतिभाभङ्गसङ्गाद्या किं तथा मूकविद्यया ॥ ४३ ॥  
 चण्डं पिण्डार्थिनां द्वेषपिशुनानां शुनामिव ।  
 यया संजायते युद्धं किं तथा वधविद्यया ॥ ४४ ॥  
 विस्मृता यावल्लिप्तस्य कण्ठे कृतगतागता ।  
 जीववृत्तिरिव क्षीणा किं तथा मृतविद्यया ॥ ४५ ॥  
 रसायनी जराजीर्णश्चिररोगी यया भिषक् ।  
 धातुवादी दरिद्रश्च किं तथा हास्यविद्यया ॥ ४६ ॥ •

१. अयं श्लोको ग-पुस्तके नास्ति. २. 'वादिनः' ख-ग. ३. 'प्राप्यते' क.  
 ४. 'दाराभिरूपापि' क. ५. 'मूढ' क. ६. अयं श्लोकः ख-ग-पुस्तकयोर्नास्ति.  
 ७. अयं श्लोको ग-पुस्तके नास्ति. ८. 'धर्मवादी' क.

- यया मुग्धमृगाः कूटैः पीड्यन्ते तीव्रमार्गिणैः ।  
 आंशापाशावलम्बिन्या किं तया लुब्धविद्यया ॥ ४७ ॥  
 परोपतापः क्रियते वैश्यादिकुहकैर्यया ।  
 यन्त्रतन्त्रानुसारिण्या किं तया व्याजविद्यया ॥ ४८ ॥  
 गुरुर्गर्वात्कविर्द्वेषाद्यतिर्भोगपरिग्रहात् ।  
 नृपः पापाद्विजः क्रोधात्सा विद्या वार्यते यया ॥ ४९ ॥  
 विद्यागुणास्ते विदुषां ये विवेकनिबन्धनम् ।  
 स्वल्पशिल्पकलातुल्याः शेषा जीवितहेतवः ॥ ९० ॥  
 \*१ वीणेव श्रोत्रहीनस्य लोलाक्षीव विचक्षुषः ।  
 व्यसोः कुसुममालेव विद्या स्तब्धस्य निष्फला ॥ ९१ ॥  
 \*२ द्वेषदर्पहता विद्या कामक्रोधहता मतिः ।  
 लोभमोहहता वृत्तिर्येषां तेषां किमायुषा ॥ ९२ ॥  
 दूरे व्याकरणं कुरुष्व विषमं धातुक्षयक्षोभितं  
 मीमांसा विरसा न शोषयति किं तर्कैरलं कर्कशैः ।  
 न क्षीवः पतति स्मरभ्रमकरैः किं नव्यकाव्यासवै-  
 स्तस्मान्नित्यहिताय शान्तमनसां वैराग्यमारोग्यदम् ॥ ९३ ॥  
 इत्युक्तः सुरराजेन निश्चयान्न चचाल सः ।  
 \*३ अभिमानगृहीतानां दुर्निवारो हि दुर्ग्रहः ॥ ९४ ॥  
 अथ वृद्धद्विजो भूत्वा सिकतामुष्टिभिः शनैः ।  
 शक्रः प्रचक्रमे कर्तुं गङ्गायां सेतुबन्धनम् ॥ ९५ ॥  
 तं दृष्ट्वा निष्फलकेशविफलोद्योगनिश्चलम् ।  
 मुनिसूनुः कृपाविष्टः पप्रच्छाभ्येत्य सस्मितः ॥ ९६ ॥  
 ब्रह्मन्क एष निर्बन्धस्तव बन्ध्यसमुद्यमे ।  
 \*४ निष्फलं विपुलायासं न प्राज्ञाः कर्म कुर्वते ॥ ९७ ॥

१. 'यत्र मार्गिणैः' ख. २. अयं श्लोको ग-पुस्तके नास्ति. ३. 'वैश्यादि' क.

अस्मिन्कुटिलकल्लोलदोलाविक्षोभितेऽम्भसि ।  
 हास्यहेतुः कथं सेतुः सिकतामुष्टिभिर्भवेत् ॥ ९८ ॥  
 इत्युक्ते मुनिपुत्रेण ब्राह्मणस्तमभाषत ।  
 अहो परोपदेशेषु सर्वो भवति पण्डितः ॥ ९९ ॥  
 अनधीतां बलाद्विद्यां तपसा प्राप्नुमिच्छसि ।  
 यथा त्वं निष्फलारम्भस्तथाहमपरो जडः ॥ १०० ॥  
 एतद्विजवचः श्रुत्वा र्थथार्थं स्थगितोत्तरः ।  
 तथापि दृढसंकल्पः स्वकृत्यान्न चचाल सः ॥ १०१ ॥  
 अथास्य तीव्रतपसा शक्रः प्रादाद्वरं वरम् ।  
 सर्वविद्यानिधिर्येन सहसैव बभूव सः ॥ १०२ ॥  
 प्राप्तविद्यः स सोत्साहस्तूर्णं गत्वा स्वमाश्रमम् ।  
 निजां तपःफलवासिकथां पित्रे न्यवेदयत् ॥ १०३ ॥  
 तं मेदाक्रान्तमश्रान्तवृत्तसंस्कृतवैादिनम् ।  
 भरद्वाजः प्रमोदेऽपि खेदाकुल इवावदत् ॥ १०४ ॥  
 पुत्र प्राप्ता त्वया विद्या तपस्तापात्किमुच्यते ।  
 किं त्वागामिभयादेतन्न युक्तं प्रतिभाति मे ॥ १०५ ॥  
 इतः समीपे रैभ्यस्य कोपनस्य तपोवनम् ।  
 विद्यामदान्यौ तत्पुत्रावर्वावसुपरावसू ॥ १०६ ॥  
 तावश्रान्तश्रुतोन्मादौ त्वं चाभिनवपण्डितः ।  
 तत्संगमे द्वेषमयः सदा संनिहितः कलिः ॥ १०७ ॥  
 ग्रीवास्तम्भभृतः परोन्नतिकथामात्रे शिरःशूलिनः  
 सोद्वेगभ्रमणप्रलापविपुलक्षोभाभिभूतस्थितेः ।  
 अन्तर्द्वेषविषप्रवेशविषमक्रोधोष्णानिःश्वासिनः  
 कष्टा नूतनपण्डितस्य विकृतिर्भीमज्वरारम्भभूः ॥ १०८ ॥

१. 'यथात्वं' क-ग. २. 'सदाक्रान्तविश्रान्तवृत्तसंस्थित' क. ३. 'भाषिणम्' ग.  
 ४. 'नूनमपण्डितस्य' इति शार्ङ्गधरपद्वृत्तिधृतः पाठः.

तव तत्र प्रयातस्य युक्तायुक्तविवादिनः ।  
 भविष्यति मुनेः शापादवश्यं मदनिग्रहः ॥ ६९ ॥  
 शुक्तिकारजतज्ञाननीलपीतादिदर्शनैः ।  
 उन्मादं जनयत्येव विद्यादर्पिशाचिका ॥ ७० ॥  
 एष विद्योपदेशेन विनाशः प्रार्थितस्त्वया ।  
 रैभ्याश्रमो न गन्तव्यः कर्तव्यं यदि मद्भवः ॥ ७१ ॥  
 इत्युक्तोऽप्यसकृत्पित्रा स गत्वा रैभ्यपुत्रयोः ।  
 व्यधाद्विवादानिर्वेदैः सदा विद्यामदक्षितिम् ॥ ७२ ॥  
 तं दर्पमत्तं साकोपभीमभ्रूभङ्गदुर्मुखौ ।  
 तावूचतुर्भनःसक्तविद्याविद्वेषशूलिनौ ॥ ७३ ॥  
 कनीयानावयोर्यस्माद्वयसा त्वं श्रुतेन च ।  
 करोषि वादैराक्षेपं तस्मादायुःक्षयोऽस्तु ते ॥ ७४ ॥  
 इत्युक्तोऽपि क्रुधा ताभ्यां न दर्पाद्विरराम सः ।  
 न प्रसन्नं न च क्रुद्धं गणयन्ति मदोद्धताः ॥ ७५ ॥  
 अत्रान्तरे भ्रमद्भृङ्गमालाभ्रूभङ्गविभ्रमः ।  
 कालः प्रोषितकान्तानां पुष्पकालः समाययौ ॥ ७६ ॥  
 क्षिप्तपत्राः सुमनसां रजःकलुषितेक्षणाः ।  
 सद्देषा इव विद्वांसश्चेरुर्मलयमारुताः ॥ ७७ ॥  
 माधुर्यललितोदारवाणीविलसितैर्मुहुः ।  
 कवीनामिव संघर्षः कोलिलानामजायत ॥ ७८ ॥  
 रैभ्ये प्रयाते पुत्राभ्यां सह स्नातुं सरित्तटम् ।  
 भरद्वाजात्मजोऽभ्येत्य प्रविवेश तदाश्रमम् ॥ ७९ ॥  
 तत्र पुष्पोच्चयव्यग्रां धर्मपत्नीं परावसोः ।  
 सोऽपश्यत्सुप्रभां नाम रूपदर्पापहां रतेः ॥ ८० ॥  
 उटजाङ्गनसक्तानां हरिणीनां विलोकने ।  
 विलासदीक्षां कुर्वाणां तरलापाङ्गभङ्गिभिः ॥ ८१ ॥

तां दृष्ट्वा चन्द्रवदनां मदनानन्ददेवताम् ।  
 वभूवोत्क्रान्तमर्यादः सहसैव मुनेः सुतः ॥ ८२ ॥  
 स ब्रह्मचारी कामेन नवेन तरलीकृतः ।  
 अभिलाषोचितं वक्तुमनभिज्ञोऽप्युवाच ताम् ॥ ८३ ॥  
 उन्मादनमिदं रूपमनुरूपं मनोभुवः ।  
 समुत्सिक्तमिवासक्तं करोति मम मानसम् ॥ ८४ ॥  
 विद्याविनयमुत्सृज्य संत्यज्य गुरुयन्त्रणाम् ।  
 त्वयि प्रवृत्तं चित्तं मे प्राग्जन्मप्रेमबन्धनम् ॥ ८५ ॥  
 जानामि यत्कृतस्यास्य विपाके कर्मणः फलम् ।  
 तथाप्यभिमतं धर्तुं न शक्नोमि करोमि किम् ॥ ८६ ॥  
 न श्रुतेन न वित्तेन न वृत्तेन न कर्मणा ।  
 प्रवृत्तं शक्यते रोद्धुं मनोभवपथे मनः ॥ ८७ ॥  
 इत्युक्त्वा तां भयोद्भ्रान्तनयनामाश्रमोन्मुखीम् ।  
 गन्तुं प्रवृत्तां सोऽभ्येत्य जग्राहांशुकपल्लवे ॥ ८८ ॥  
 कदली कुञ्जरेणैव तरसा तेन निर्जने ।  
 कृष्णमाणा तमवदत्सा निषेधचलाङ्गुलिः ॥ ८९ ॥  
 मा मा मलिनय स्वच्छं शीलं मम तथात्मनः ।  
 विद्याया निरवद्यायाः किमेतदुचितं फलम् ॥ ९० ॥  
 शीलशुक्लांशुकां त्यक्त्वा लज्जां निजवधूमिव ।  
 गृह्णासि परनारीणां पाणिना पटपल्लवम् ॥ ९१ ॥  
 किमेतदित्यनुचितं दृष्ट्वा नूनं कमण्डलुः ।  
 उद्धीवः कौतुकेनेव सुखं तव निरीक्षते ॥ ९२ ॥  
 विभ्रतोऽन्तर्गततरसां कुसुमेषुर्लचि नवाम् ।  
 जटावल्कलभारस्ते तरोरिव न शान्तये ॥ ९३ ॥  
 पापसंकल्पमात्रेण त्रपयाधोमुखी तव ।  
 पतिता स्पर्शभीत्यैव कम्पलोलक्षमालिका ॥ ९४ ॥



आसनाब्जे सरस्वत्या जपलोलरदच्छदे ।  
 दुर्नयोक्तिर्न युक्तेयं मुखे तव मनीषिणः ॥ ९५ ॥  
 इयं तपोवनमही विवेकजननी कथम् ।  
 जनयत्यभिलाषं ते जननीवाजितात्मनः ॥ ९६ ॥  
 दुर्मदो(दुर्मदो) यौवनभरस्तुरङ्ग इव हारकः ।  
 सर्वथा शिथिलात्मानमवटे क्षिपति क्षणात् ॥ ९७ ॥  
 अधिगिघ्यं किं विवेकेन दूरे विश्राम्यतु श्रुतम् ।  
 धार्यते यैर्न संसारविकारस्खलितं मनः ॥ ९८ ॥  
 क्व विद्या विदिताशेषकार्यकार्यविमर्शधीः ।  
 मूढता क्व च दुष्कर्ममहापापकुटुम्बिनी ॥ ९९ ॥  
 इत्युच्यमानोऽपि यदा न स तत्याज दुर्ग्रहम् ।  
 शीलापहारसंनस्ता सा तदा समचिन्तयत् ॥ १०० ॥  
 किं करोम्यजने लब्धा विवशाहं प्रमादिना ।  
 उत्सृष्टधर्मनियमाः किं न कुर्वन्त्यवारिताः ॥ १०१ ॥  
 अयं स्मरातुरस्तावद्वचसा न निवर्तते ।  
 वक्ष्यन्ते सान्त्ववादेन कामक्रोधमदोद्धताः ॥ १०२ ॥  
 इति ध्यात्वा तमवदत्सा शनैर्मृदुवादिनी ।  
 गच्छ त्वं स्वयमेप्यामि निशि शून्यलतागृहे ॥ १०३ ॥  
 स्नात्वा सपुत्रः कालेऽस्मिन्नायाति श्वशुरो मम ।  
 ज्वलज्वलनतुल्यस्य तस्याग्रे किं करिष्यसि ॥ १०४ ॥  
 इत्युक्तः स तथा प्रायात्सत्यं विज्ञाय तद्वचः ।  
 दुष्प्रापमपि मन्यन्ते सुलभं काममोहिताः ॥ १०५ ॥  
 रैभ्यं ततः समायातमश्रुयागाराग्रतः स्थितम् ।  
 स्तुषा प्रोवाच कोपाग्निधूमेनेवाश्रुवर्षिणी ॥ १०६ ॥  
 भरद्वाजात्मजस्तात पापस्तव सुहृत्सुतः ।  
 ममाद्य विजने शीलविप्लवेऽभ्यर्थितां गतः ॥ १०७ ॥

१. 'वार्यते' क. २. 'दुष्कर्ममाता' क, 'दुष्कर्ष' ख. ३. 'भाषिणी' ग.

स मया दुर्ग्रहग्रस्तः समेष्यामीति वञ्चितः ।  
 विमुच्ये नान्यथा हस्तात्तस्य स्वस्तिमती सती ॥ १०८ ॥  
 एतदाकर्ण्य सहसा प्रज्वलन्मन्युना मुनिः ।  
 बभूव दुर्निमित्तोल्कापातक्रूर इवांशुमान् ॥ १०९ ॥  
 विद्यावतां स्फुरत्यन्तर्विवेकः स्वस्थचेतसाम् ।  
 विकारकाले संमोहश्चित्ते विद्या च पुस्तके ॥ ११० ॥  
 स निःश्वसन्नथ क्रोधज्वरारम्भारुणक्षणः ।  
 अभिचारजपेनेव कम्पमानाधरोऽभ्यधात् ॥ १११ ॥  
 अहो वत भरद्वाजः पुत्रस्याध्ययने व्यधात् ।  
 धर्मोपदेशं यत्नेन नञीकर्तुं पराङ्गनाः ॥ ११२ ॥  
 इत्युक्त्वामर्षसंरम्भादपरं वक्तुमक्षमः ।  
 स प्रविश्याग्निमदनं प्रतीकारपरोऽभवत् ॥ ११३ ॥  
 उत्पाद्य विकटाटोपकोपः प्रौढाग्निपिङ्गलाम् ।  
 स जुहाव जटां वैह्वी क्रूरक्रोधसटामिव ॥ ११४ ॥  
 द्वितीययां हुतायां च शूलभृद्धोरराक्षसः ।  
 कृत्यासखः समुद्भूतः प्रोवाच प्रणतो मुनिम् ॥ ११५ ॥  
 किं करोमि मुने कस्य विनाशायाम्नि निर्मितः ।  
 त्रैलोक्यमपि निर्दग्धुं संनद्धोऽहं त्वदाज्ञया ॥ ११६ ॥  
 इति ब्रुवाणं तं रैभ्यः क्रूराकारमभाषत ।  
 भरद्वाजसुतं गच्छ कैवलीकुर्वपण्डितम् ॥ ११७ ॥  
 इति तेन समादिष्टः स व्रजन्कम्पितावनिः ।  
 अर्धशौचं मुनिसुतं दृष्ट्वा दूरात्समाद्रवत् ॥ ११८ ॥  
 तस्मिन्नाभिद्रुते वेगाद्दीप्तशूले निशाचरे ।  
 भयभग्गतिः प्राप शरणं न मुनेः सुतः ॥ ११९ ॥

१. 'ऽभ्यधात्' ख-ग. २. 'अमौ' क. ३. 'द्वितीयस्यां' क. ४. 'संदग्धुं' ग.  
 ५. 'शकलीकुर' ख-ग.

पलायमानः संप्राप्तः स जवात्पितुराश्रमम् ।  
 अग्न्यागारं विशन्कृद्धः शूद्रेणाशौचदूषितः ॥ १२० ॥  
 दासस्पृष्टः स निःशौचः पतितः संभ्रमात्क्षितौ ।  
 रक्षः शूलहतः पश्चात्सहसा भस्मसादभूत् ॥ १२१ ॥  
 अत्रान्तरे भरद्वाजः प्रविशन्निजमाश्रमम् ।  
 विध्वस्तच्छायमालोक्य सोद्वेगैः समचिन्तयत् ॥ १२२ ॥  
 मम पुष्पफलादानप्रत्यावृत्तस्य वह्नयः ।  
 सदोत्तिष्ठन्ति पुरतस्तेऽद्य किं निश्चला इव ॥ १२३ ॥  
 इति संचिन्त्य दृष्ट्वाग्रे भस्मीभूतं सुतं मुनिः ।  
 श्रुत्वा च दासकथितं वृत्तान्तं न्यपतद्भुवि ॥ १२४ ॥  
 स लब्धसंज्ञः शनकैरवदद्वाष्पगद्गदम् ।  
 रैभ्योऽपि विद्वान्कालेन प्राप्नोतु स्वसुताद्वधम् ॥ १२५ ॥  
 हा पुत्र रक्षितेनापि क्षणक्षयनिपातिना ।  
 न जीवामि सदोषेण कायेनेव त्वया विना ॥ १२६ ॥  
 इत्युक्त्वा पुत्रशोकेन चिताग्निमविशन्मुनिः ।  
 महत्स्वपि नवोत्सेकादभग्नप्रसराः शुचः ॥ १२७ ॥  
 अथ याते शनैः काले बृहद्युम्नस्य भूपतेः ।  
 याजकौ जग्मतुर्गेहमर्वावसुपरावसू ॥ १२८ ॥  
 प्रवृत्ते विधिवत्तस्य दीर्घसत्रे पृथुश्रियः ।  
 दानमानोदयः कोऽपि तयोर्याजकयोरभूत् ॥ १२९ ॥  
 कदाचिद्दिनपर्यन्तसंध्यायां निजमाश्रमम् ।  
 परावसुः समागच्छन्दृष्ट्वा पितरमग्रतः ॥ १३० ॥  
 कृष्णाजिनोत्तरासङ्गं दण्डेन मृगशङ्कया ।  
 जघान शापविवशः स तेनाभूद्विचेतनः ॥ १३१ ॥

१. 'कृद्धः' ख-ग. २. 'शूलेन' ख-ग. ३. 'निश्चेष्टः' क. ४. 'सोद्वेगं' क. ५. 'दृष्ण्या' ख-ग.

जनकं हतमालोक्य ब्रह्महत्याभयाकुलः ।  
 गत्वा यज्ञभुवं भ्रात्रे स तमर्थं न्यवेदयत् ॥ १३२ ॥  
 अर्वाविसुस्तमवद्भ्रातः किं क्रियते विधेः ।  
 भवन्ति यस्य संकल्पादेवंरूपा विपर्ययाः ॥ १३३ ॥  
 धर्मार्थी पापमाप्नोति शीलार्थी शीलविप्लवम् ।  
 विधौ विधुरतां याते द्रविणार्थी दरिद्रताम् ॥ १३४ ॥  
 ब्रह्महत्याव्रतं तीव्रं भवतोऽर्थे चराम्यहम् ।  
 त्वमस्य कुरु भूर्भुतुः संपूर्णा याजनक्रियाम् ॥ १३५ ॥  
 उक्त्वेत्यर्वाविसुभ्रातुः पापशान्त्यै धृतव्रतः ।  
 चैकार सर्वतीर्थेषु तीव्रनिष्कृतिपारणम् ॥ १३६ ॥  
 तं समाप्तव्रतं प्राप्तं राज्ञो यज्ञवसुंधराम् ।  
 दूरात्परावसुर्जात्वा पितृघ्नः समचिन्तयत् ॥ १३७ ॥  
 अयं मे दक्षिणाकाले भागहर्ता समागतः ।  
 मदभाग्यैश्चिरं तीव्रव्रतक्लिष्टोऽपि जीवति ॥ १३८ ॥  
 इति संचिन्त्य सोऽभ्येत्य प्रोवाच पृथिवीपतिम् ।  
 लोभमात्सर्ययोरङ्गे पतितः पातकेच्छया ॥ १३९ ॥  
 राजन्यज्ञमहीमेष किल्बिपी ब्रह्महृत्यया ।  
 प्रविशत्यविकल्पेन मद्भ्राता वार्यतामितः ॥ १४० ॥  
 इत्युक्तस्तेन नृपतिः कृतघ्नेन विपर्ययात् ।  
 तस्य प्रवेशमज्ञानान्निष्पापस्य न्यवारयत् ॥ १४१ ॥  
 अन्धा इव न पश्यन्ति योगयायोग्यं हिताहितम् ।  
 पथा तेनैव गच्छन्ति नीयन्ते येन पार्थिवाः ॥ १४२ ॥  
 मिथ्यापवाददानेन नैव भ्रात्रे चुकोप सः ।  
 निकरे कारणं दैवं मन्यन्ते हि मनीषिणः ॥ १४३ ॥  
 तेन तस्यानृशंस्येन निर्विकारतया तथा ।  
 तुष्टाः क्रतुसमासीनास्तमूचुस्त्रिदिवौकसः ॥ १४४ ॥

प्रशमेन तवानेन प्रसन्नास्ते वयं मुने ।  
 वराहोऽसि वराचार गृह्यतां प्रवरो वरः ॥ १४९ ॥  
 इत्युक्तः स सुरैः प्रीत्या तानुवाच कृताञ्जलिः ।  
 यदि युष्मद्वराहोऽहं दीयतां यन्ममेप्सितम् ॥ १४६ ॥  
 मत्पित्रा योऽभिचारेण भरद्वाजात्मजो हतः ।  
 स जीवत्वस्मृतकूरनिकारः स च तत्पिता ॥ १४७ ॥  
 अस्मत्पिता मृगधिया यः परावसुना हतः ।  
 सोऽपि विस्मृततत्कोपः स्वस्थः प्रामोऽनु जीवितम् ॥ १४८ ॥  
 इत्यर्थिते वरे तेन तथेत्याख्यायि तैः सुरैः ।  
 यवक्रीतभरद्वाजरैभ्याः प्रापुः स्वजीवितम् ॥ १४९ ॥  
 इत्येते मुनयोऽपि दर्पविफले याते श्रुते शोच्यतां  
 क्रोधान्धयेन पुनः प्रनष्टविर्मलालोके विवेके च्युते ।  
 शीले रागमहोष्मणा विगलिते द्वेषेण नाशं गताः  
 कस्यान्यस्य घनाभिमानमलिना विद्या विधत्ते गुणम् ॥ १९० ॥  
 चेतैः शान्त्यै द्वेषदर्पोऽज्जितेन यत्नः कार्यः सर्वथा पण्डितेन ।  
 विद्यादीपः कामकोपाकुलाक्षणां दर्पान्धानां निष्फलालोक एव ॥ १९१ ॥  
 १. अलोभः परमं वित्तमहिंसा परमं तपः ।  
 अमाया परमा विद्या निरवद्या मनीषिणाम् ॥ १९२ ॥  
 शुकस्य विद्या धनदार्थहर्तुर्मायाप्रपञ्चोपचितस्य शोच्या ।  
 कचस्य वाचस्पतिजन्मनोऽपि व्याजेन विद्या विफलीवभूव ॥ १९३ ॥  
 स्पृशति मतिं नहि तेषां द्वेषविषः कलिसर्पः ।  
 यदि शैमविमलमतीनां स्वमनसि भवति न दर्पः ॥ १९४ ॥  
 इति श्रीव्यासदासापराख्यक्षेमेन्द्रविहिते दर्पदलने विद्याविचारस्तृतीयः ।

१. 'विफलालोके' ग. २. 'अशीलेन' ख-ग. ३. 'शान्त्यै तस्माद्द्वेष' क.  
 ४. 'यदि विमलतममतीनां' ख-ग. ५. 'गुणिनां न भवति' क.

चतुर्थो विचारः ।

पद्मोपमानां दिनसुन्दराणां कोऽयं नृणामस्थिररूपदर्पः ।  
 रूपेण कान्तिः क्षणिकैव येषां हारिद्ररागेण यथांशुकानाम् ॥ १ ॥  
 पर्यन्तरेखाङ्गविभागहीनचित्रोपमं बालवपुः प्रकृत्या ।  
 तद्यौवनेनैव विकासमेति चैत्रोत्सवेनेव शिरोपपुष्पम् ॥ २ ॥  
 अलोमशं पूर्णशशाङ्कशोभं सुखं तु यूनां कतिचिद्दिनानि ।  
 जाते ततः श्मश्रुविशालजाले शेवाललीनाञ्जतुलां विभर्ति ॥ ३ ॥  
 धूमेन चित्रं तुहिनेन पद्मं तमिस्रपक्षेण सुधांशुविश्वम् ।  
 शीतं निदाघेन न भाति तोयं जैरावतारेण च चारुरूपम् ॥ ४ ॥  
 रूपं क्षणस्वीकृततरक्तमांसग्रासप्रसक्ताकृतकामदोषा ।  
 केशैग्रहेणैव जरा जनानां वेश्येव वित्तं कवलीकरोति ॥ ५ ॥  
 पाकक्रमेणैव विचित्रकर्मा प्रतिक्षणं देहभृतामलक्ष्यः ।  
 करोति कालः परिणामशक्त्या रूपं विरूपं चतुरप्रवाहः ॥ ६ ॥  
 न लक्ष्यते कालगतिः स्ववेगचक्रभ्रमभ्रान्तिविधायिनीयम् ।  
 ह्यो यः शिशुः स स्फुटयौवनोऽद्य प्रातर्जराजीर्णतनुः स एव ॥ ७ ॥  
 पुंसामवस्थान्त्रितयन्त्रिभागे रूपप्रदं यौवनमेव नान्यत् ।  
 तस्मिन्मदोन्मादगदाङ्गभङ्गव्यङ्ग्यादिदोषोपहते क्व रूपम् ॥ ८ ॥  
 यदा नरः शोचति दुःखतप्तस्स्यंक्ताशनः शोकविवर्णवक्त्रः ।  
 न स्नाति नोत्तिष्ठति नैव शेते तदा क्व रूपं क्व च यौवनश्रीः ॥ ९ ॥  
 यदा स्थितः प्रेत इवास्थिशेषः कारागृहे धूसरितोर्ध्वकेशः ।  
 प्रकीर्णयूकामलकालकायस्तदा क्व रूपस्य गतोऽभिमानः ॥ १० ॥  
 यदा सदाङ्गीकृतदैन्यदुःखसैवाप्रवासेन विनष्टकायः ।  
 नित्यप्रवासभ्रमभ्रमजानुर्न रूपलुब्धस्य तदास्ति रूपम् ॥ ११ ॥

१. 'शोभि' ग. २. 'तमालजाले' क. ३. 'जरावतारे न च' ख-ग. ४. 'भोगग्र-  
 हेणैव' ख. ५. 'पापक्रमेण' ख-ग. ६. 'चतुरं' क. ७. 'कालमतिः' ग. एता-  
 वत्पर्यन्तमेव ग-पुस्तकं वर्तते. ८. 'स्म वेग' क. ९. 'जीर्णशरीर एव' ख. १०. 'ल-  
 क्ताशयः' ख. ११. 'नैवास्ति न चैव' ख.

यदा प्रहारैर्दलिताखिलाङ्गः खण्डोष्ठनासः स्फुटिताक्षिदन्तः ।  
 युवा पिशाचत्वमिवोपयाति तदापि रूपं विगतस्वरूपम् ॥ १२ ॥  
 यदा न धीमानरिषु प्रमाथी न वाक्पटुश्चित्रमनुप्यतुल्यः ।  
 तदा सुरूपादविचाररम्याद्वरं विरूपः स्पृहणीयरूपः ॥ १३ ॥  
 यदा दरिद्रः परिधानहीनस्त्रपानिलीनः कुरुतेऽतियाच्चाम् ।  
 कपोलसंजातवलीविकारस्तदा सुरूपोऽपि परं विरूपः ॥ १४ ॥

विद्वत्संसदि वादिभिः कविवरैर्भाषानभिज्ञः परं  
 मूर्खः शंकरवाहनस्तुतिपदैर्यः संज्ञया हस्यते ।

विक्रीतः परदेशपण्यसदने धूर्तैरिवानुत्तरः

पुंसश्चित्रमयूरचारुवपुषः किं तस्य रूपश्रिया ॥ १५ ॥

कालं मुहूर्ताङ्गुलिर्मण्डलेन दिनत्रियामाञ्जलिना पिवन्तम् ।  
 रूपं विलोक्यैव वपुश्च केषां भङ्गेन नाङ्गान्यलसीभवन्ति ॥ १६ ॥  
 रूपं वयः शौर्यमनङ्गभोगं प्रज्ञाप्रभावं विभवं वपुश्च ।  
 अश्नाति कालध्रमरः समन्तात्पुंसां हि किञ्जल्कमिवाम्बुजानाम् ॥ १७ ॥

कदाचित्सह गन्धर्वैः समास्थाने शचीपतिम् ।

नृत्तेनाप्सरसः सर्वा गीतेन च सिषेविरे ॥ १८ ॥

तासां मध्ये बभौ कान्ता वृत्तीनामिव कैशिकी ।

उर्वशी स्वमुखे मैत्रीं वदन्तीवैन्दुपद्मयोः ॥ १९ ॥

शक्रसेवागतास्तत्र तां दृष्ट्वेन्दुमुखीं सुराः ।

मेनिरे धन्यमात्मानं शृङ्गारस्याङ्गतां गतम् ॥ २० ॥

नृत्यन्ती सा बभौ हारमध्यरत्नेषु विम्बिता ।

युगपत्प्रविशन्तीव हृदयानि दिवौकसाम् ॥ २१ ॥

लीना देवविमानेषु हंसास्तद्गतिनिर्जिताः ।

तत्कटाक्षजितश्चक्रे निद्रां चैन्द्रे मृगः क्षणम् ॥ २२ ॥

१. 'शंकरवाहनः' क. शंकरवाहनो वृषभः. २. 'मण्डनेन' ख. ३. 'कौशिकी' क.  
 ४. 'लज्जिताः' क. ५. 'चन्द्रमृगः' ख.

तस्याः सेर्ष्याप्सरोनेत्रमालेव पतिता वभौ ।

स्तनयोः शैखरस्तु नीलोत्पलदलावली ॥ २३ ॥

उत्साहोद्धतविभ्रमभ्रमरकव्यावृत्तहारान्तर-

त्रुद्यत्सूत्रविमुक्तमौक्तिकभरः सक्तः स्तनोत्सङ्गयोः ।

वक्त्रेन्दुच्युतसंततामृतकणाकारश्चकार क्षणं

तस्या नृत्तरसश्रमोदितघनस्वेदाम्बुबिम्बश्रियम् ॥ २४ ॥

तस्या नृत्तविलोकने पुलकितं दृष्ट्वा रतिर्मन्मथं

निःश्वासाञ्चितचारुरूप(?)रजसा चक्रे पुरस्तात्पटम् ।

उद्वीक्ष्याक्षिपरम्परामपि हरेस्तत्रावसन्ना शची

कोपान्दोलितकेलिपद्मधुपैर्मध्येऽन्धकारं व्यधात् ॥ २५ ॥

विघ्नं न चक्रुर्ननु नृत्तलीलासंद्दर्शने पुण्यवतां नराणाम् ।

तत्रोर्वशीरूपवशीकृतानां निमेषशून्यानि विलोचनानि ॥ २६ ॥

देवयोरश्विनोस्तत्र रूपमाधुर्यधुर्ययोः ।

मिथः कथा समभवत्तद्गुणाकृष्टचित्तयोः ॥ २७ ॥

एकोऽब्रवीदहो रूपमस्यास्तरलचक्षुषः ।

निमीलन्नियमा येन मुनयोऽप्याकुलीकृताः ॥ २८ ॥

अस्यां संसदि कस्यास्ये पतन्त्येताः सुजन्मनः ।

स्मरसंभोगसंवादलज्जाकुटिलिता दृशः ॥ २९ ॥

वृत्तसंगमयोरेव परस्परविलोकने ।

न्यासं शृङ्गारसर्वस्वमनङ्गेनापितं रहः ॥ ३० ॥

रणोत्सृष्टतनोः कण्ठे सोत्कण्ठा भुजवन्धनम् ।

कस्येयं तरलापाङ्गा रङ्गोत्तीर्णा करिष्यति ॥ ३१ ॥

इति ब्रुवाणमपरः सस्मितस्तमभापत ।

अहो नु विस्मृतः किं ते भूतलेन्दुः पुरुरवाः ॥ ३२ ॥

विक्रमाभरणं दिक्षु लावण्यतिलकं भुवः ।

उर्वशीभोगसुभगं यस्यैतद्दीयते यशः ॥ ३३ ॥



तेन रूपगुणोत्साहैरुर्वशीयं वशीकृता ।  
 पुरः स्थितापि शक्रस्य मनसा तत्र तिष्ठति ॥ ३४ ॥  
 रूपसाम्येन शीतांशुवंशे जातः स लज्जते ।  
 न करोति रतेरग्रे तत्कथां मत्सरी स्मरः ॥ ३५ ॥  
 न जाने वैत हेवाकः कोऽयं कुसुमधन्वनः ।  
 नैवार्पयति यत्पाणौ तस्यैव शरपञ्चकम् ॥ ३६ ॥  
 भुवः समस्ताम्बुधिभेखलाया वोढारमाजानुविलम्बिबाहुम् ।  
 लीलागुरुं तं हृदये वहन्ती तन्वी कथं नृत्यति नैव विद्मः ॥ ३७ ॥  
 द्रष्टव्यः स नृपस्तावदप्रस्तावेऽपि यत्नतः ।  
 को वेत्ति तद्विधं रत्नं पुण्यैरास्ते कियच्चिरम् ॥ ३८ ॥  
 इत्युक्त्वा तौ कृतक्षोणीपतिदर्शननिश्चयौ ।  
 नृत्ते निवृत्ते जम्भारिं प्रणम्य ययतुर्भुवम् ॥ ३९ ॥  
 राजधानीं समासाद्य तौ पुरुरवसः क्षणात् ।  
 अवारितौ विविशतुर्वेत्रिभिः सुरगौरवात् ॥ ४० ॥  
 तौ तं दृष्टशतुः स्नानविहिताभ्यङ्गसंगमम् ।  
 पीयूषनवनीतेन लैग्रस्नेहमिवोड्डुपम् ॥ ४१ ॥  
 स्नानोत्तारितकेयूरमहार्हमणिकंकणम् ।  
 लावण्याभरणं तस्य विरराजोर्जितं वपुः ॥ ४२ ॥  
 शून्यश्रवणपाशस्य तस्य कण्ठः समाययौ ।  
 निर्भूषणनिवेशोऽपि विशेषरमणीयताम् ॥ ४३ ॥  
 विचार्य तस्या मर्यादं सौन्दर्योदार्यमश्विनौ ।  
 प्रशशंसतुराश्चर्यनिर्माणातिशयं विधेः ॥ ४४ ॥  
 स तौ कृताञ्जलिः प्रीत्या कृतासनपरिग्रहौ ।  
 पप्रच्छ स्वच्छहृदयस्त्वरगमनकारणम् ॥ ४५ ॥

१. 'शीतांशुवंशे जाते महीपतिः' क. २. 'वृत्त' ख. ३. 'क्षीरस्नेह' क.  
 ४. 'विशेषोऽपि' क.

तावूचतुः क्षितिपते महीकुसुमधन्वनः ।  
 त्रैलोक्याभरणं रूपं तवावां द्रष्टुमागतौ ॥ ४६ ॥  
 निर्सर्गेण जगत्सर्गनिरर्गलगुणादरात् ।  
 कौतुकालोकसारेव दृष्टा सृष्टिः प्रजापतेः ॥ ४७ ॥  
 विलोकितस्त्वं वसुधासुधांगुः पूर्णमण्डलः ।  
 रूपपीयूषपानेन प्राप्ता प्रीतिः किमुच्यते ॥ ४८ ॥  
 इत्युक्तः प्रणयात्ताभ्यां किञ्चित्कुसुमितस्मितः ।  
 तावूचे नृपतिर्मान्यमानेनाभ्यधिकादरः ॥ ४९ ॥  
 भवत्संदर्शनेनाहमस्म्यनुग्रहभाजनम् ।  
 द्रष्टव्या द्रष्टुमायान्ति पुण्यपण्येन केवलम् ॥ ५० ॥  
 तीर्थाप्तिः साधुसंपर्कः पूज्यपूजामहोत्सवः ।  
 अस्मिन्विरसनिःसारे संसारे सारसंग्रहः ॥ ५१ ॥  
 स्नानाभ्यक्तेन न मया युवयोरुचितः कृतः ।  
 पुण्यसाफल्यनिःशल्यकल्याणायार्चनादरः ॥ ५२ ॥  
 अग्न्यागारान्तरे तावन्सुहृते क्रियतां स्थितिः ।  
 कृतस्नानः समेप्यामि पूजाप्रणयपात्रताम् ॥ ५३ ॥  
 इत्युक्तौ तेन ययतुस्तौ हुताशनमन्दिरम् ।  
 स्नातं विभूषितं भूपं द्रक्ष्याव इति कौतुकात् ॥ ५४ ॥  
 अथ राजा कृतस्नानः सर्वाभरणभूषितः ।  
 पुरोहितेन सहितस्तत्समीपमुपाययौ ॥ ५५ ॥  
 तौ दृष्ट्वा पृथिवीपालं तारहारं किरीटिनम् ।  
 क्षणं नैवोचतुः किञ्चिद्विषण्णौ विनताननौ ॥ ५६ ॥  
 कृतार्चने नरपतौ तौ पप्रच्छ पुरोहितः ।  
 अकस्माद्भुवयोः कस्मादप्रसाद इवेक्ष्यते ॥ ५७ ॥

१. 'निसर्गजगदुत्सर्ग' क. २. 'दृष्टिदृष्टिः' क, 'दृष्टा दृष्टिः' ख. ३. 'भवद्भयां दर्शनेनाहं विहितानुग्रहः स्वयम्' क.

विनयातिक्रमोऽस्माकं यातः कच्चिन्न हेतुताम् ।  
 पृष्टौ पुरोहितेनेति तौ शनैस्तमभाषताम् ॥ ९८ ॥  
 आवयोर्नाप्रसन्नत्वं न युष्माकमतिक्रमः ।  
 किं तु कालगलत्सर्वभावालोकनविस्मयः ॥ ९९ ॥  
 अधुनैव नरेन्द्रोऽयं दृष्टोऽभ्यङ्गेऽपि यादृशः ।  
 क्षणपाकेन कालस्य दृश्यते नैव तादृशः ॥ १०० ॥  
 दिनेन्धनवने नित्यं दह्यमानेऽर्कवह्निना ।  
 नीयते कालधूमेन रूपचित्रमचित्रताम् ॥ १०१ ॥  
 निश्चित्य सर्वभावानां नित्यमेतामनित्यताम् ।  
 रूपेऽभिमानं कः कुर्यात्स्वप्नचित्रपटोपमे ॥ १०२ ॥  
 जराजीर्णानि रूपाणि रोगार्तानि वपूंषि च ।  
 आयूंषि काललीढानि दृष्ट्वा कस्य भवेन्मदः ॥ १०३ ॥  
 योऽयं विलोक्यते लोकः स्फाराकारविकारवान् ।  
 उच्छूनतामुपगतास्त एते शुक्रबिन्दवः ॥ १०४ ॥  
 अहो कालस्य सूक्ष्मोऽयं कोऽप्यलक्ष्यक्रमः क्रमः ।  
 यत्पाकपरिणासेन सर्वं यात्यन्यरूपताम् ॥ १०५ ॥  
 राज्ञः स्नानक्षणे याभूह्लावण्यलहरी तनोः ।  
 पीता क्षणेन सा तेन प्रवृत्तान्यक्षणोचिता ॥ १०६ ॥  
 संपूर्णस्यायुषो मात्रा रूपस्य विभवस्य च ।  
 होरायन्त्राम्बुधारेव गलत्येवानिशं नृणाम् ॥ १०७ ॥  
 कलाकाष्ठासुहूर्तानां कालस्य व्रजतां जवात् ।  
 न लक्ष्यते विभागेन दीपस्येवाचिषां गतिः ॥ १०८ ॥  
 बालः प्रभाते मध्याह्ने तरुणः स्थविरोऽस्तगः ।  
 दिने दिने दिनेशोऽपि क्रियते काललीलया ॥ १०९ ॥  
 शुष्यन्त्यम्बुधयस्तरङ्गहर्गहनैरालिङ्गिताशाङ्गनाः  
 गच्छन्त्युद्गततुङ्गशृङ्गमुकुटोदग्रा गिरीन्द्राः क्षयम् ।

अश्यत्येव वसुंधरापि सहिता दिग्दन्तिभिर्यद्वशा-  
 त्सर्वाशी सततं प्रधावति महाकालः स कोऽप्याकुलः ॥ ७० ॥  
 इत्युक्ता नृपमाम्छ्य दिवं जग्मतुरश्विनौ ।  
 नृपश्च तद्वचश्चिन्ताशान्तरूपमदोऽभवत् ॥ ७१ ॥  
 तस्मान्न कार्यः सुधिया विचार्य साश्चर्यसौन्दर्यविलासदर्पः ।  
 संसारमोहप्रसरे धनेऽस्मिन्विद्युल्लताविस्फुरितं हि रूपम् ॥ ७२ ॥  
 प्रातर्वालतरोऽथ कुङ्कुलतया कान्ताकुचामः शनै-  
 र्हेलाहासविकाससुन्दररुचिः संपूर्णकोपस्ततः ।  
 पश्चान्म्लानवपुर्विलोलशिथिलः पद्मः प्रकीर्णोऽनिलै-  
 स्तस्मिन्नेव दिने स पङ्ककलिलक्लिन्नस्तटे शुष्यति ॥ ७३ ॥  
 वैरूप्यं सैहजं जराहृतरुचिर्यातो ययातिः पुरा  
 कान्त्या तर्जितकामकीर्तिरभवद्दुर्दर्शमूर्तिर्नलः ।  
 सौदासस्य मनोहरं वपुरभूत्संत्रासनं देहिनां  
 रूपे कस्य भविष्यति प्रतिदिनम्लायिन्यनित्ये धृतिः ॥ ७४ ॥  
 तस्मादस्थिररूपं विचार्य रूपं भवस्वरूपं च ।  
 अनुरूपमदनशमनं स्थिरपदसंप्राप्तये सुधियाम् ॥ ७५ ॥  
 इति श्रीव्यासदासापराह्यक्षेमेन्द्रविहिते दर्पदलने रूपविचारश्चतुर्थः ।

पञ्चमो विचारः ।

अहं शूरः क्रूरप्रतिभटघटापाटनपटु-  
 स्तरस्वी सेनायां ह्यर्गजघटानामधिपतिः ।  
 इति प्रौढः पुंसां निजभुजबलाक्रान्तजगतां  
 भवत्यन्तर्दर्पः परिभवपदं कालगलितः ॥ १ ॥  
 शौर्येण दर्पः पुरुषस्य कोऽयं दृष्टस्तिरश्रामपि शूरभावः ।  
 औचित्यहीनं विनयव्यपेतं दयादरिद्रं न वदन्ति शौर्यम् ॥ २ ॥

१. 'दिवसंधिभिः' ख. २. 'भूपं' क. ३. 'लीलाहंसविलास' ख. ४. 'सहसा' क.  
 ५. 'पदवीप्राप्तये' क. ६. 'गजरथानां' ख. ७. 'अन्ते' ख.

बालस्य शौर्यं कुसुमोपमस्य मातुः प्रहारे प्रणयस्सितेषु ।  
 वृद्धस्य शौर्यं शिथिलाङ्गसंधेः स्वश्लाघया पूर्वकथापथेषु ॥ ३ ॥  
 वयस्त्रिभागे तरुणस्य शौर्यं यदेव दर्पप्रभवाभिभूतम् ।  
 तच्चित्तवृत्तेर्विविधस्वभावात्पर्यायशो यात्यतिवैपरीत्यम् ॥ ४ ॥

चित्तस्य जात्यांनिलचञ्चलस्य नानागुणत्वात्क्रियते किमस्य ॥ ५ ॥  
 ह्यो येन भग्नाः पुरतोऽरिसेना भीतः स एवाद्य भवत्यधीरः ।  
 वृत्रेण शक्रः समरे निगीर्णः फेनेन शक्रः स जघान वृत्रम् ॥ ६ ॥

एकं समालिङ्गति दर्पलोला क्षीत्रेव वेश्या नहि राजलक्ष्मीः ॥ ७ ॥  
 यः कार्तवीर्यस्य च दोःसहस्रं चिच्छेद वीरो युधि जामदग्न्यः ।  
 स सायके रामकराधिरूढे ब्राह्मण्यदैन्यप्रणयी बभूव ॥ ८ ॥  
 रामोऽपि साहायकलाभलोभाच्चक्रे कपेः संश्रयदैन्यसेवाम् ।  
 शूरप्रतापः शिशिरर्तुनेव कालेन लीढस्तनुतामुपैति ॥ ९ ॥  
 वाली प्रसह्य लुवगः करेण सोल्लासकैलाससहं दशास्यम् ।  
 निक्षिप्य कक्षाञ्चलसंधिवन्धे सप्ताब्धिसंध्याविधिमन्वतिष्ठत् ॥ १० ॥  
 युद्धोद्धता भूपतयः प्रसिद्धा वद्धा जरासंधनृपेण पूर्वम् ।  
 सभीमसेनेन भुजायुधेन द्विधा कृतः संधिविदारणेन ॥ ११ ॥  
 भीमोऽपि कर्णेन विकीर्णधैर्यैः प्रमूढशक्तिः कृपया विमुक्तः ।  
 कर्णोऽर्जुनस्याततकार्मुकस्य क्षैणात्क्षणं याचकतां प्रयातः ॥ १२ ॥  
 त्यक्त्वार्जुनः कृष्णकलत्रवर्गं जगाम गोपालबलाभिभूतः ।  
 न ज्ञायते दैवपथानुयाता शौर्यस्य वृत्तिः करिकर्णलोला ॥ १३ ॥

भीरुः शूरत्वमायाति शूरोऽप्यायाति भीरुताम् ।  
 न क्वचिच्चपलस्यास्य शौर्यस्य नियता स्थितिः ॥ १४ ॥  
 बाणह्यक्षेण कंसारिचक्रधारापथातिथिः ।  
 आजन्मभक्तिप्रणयी रक्षणाहो न रक्षितः ॥ १५ ॥

१. 'पवनोपमस्य' ख. २. 'संध्याविधये चचार' ख. ३. 'क्षणक्षमा' ख. ४. 'बाण-  
 श्चक्रेण कंसारिचक्रे' क. ५. 'रक्षितो न तु शक्तिः' ख.

वेगात्ते कालयवने मुचुकुन्दमशिश्रियत् ।  
 शौरिः शयनपर्यङ्कतलसंकुचिताकृतिः ॥ १६ ॥  
 शिशुपालस्य शिरसि च्छिन्ने चक्रेण चक्रिणा ।  
 दृष्टिः कृता न चापेषु नृपैस्तत्पक्षपातिभिः ॥ १७ ॥  
 भीमनिष्पीयमाणासृग्दृष्टो दुर्योधनानुजः ।  
 अशस्त्राभिरिव स्त्रीभिर्द्रोणकर्णकृपादिभिः ॥ १८ ॥  
 स्फाराजगरसंरुद्धभुजद्वन्द्वो वृकोदरः ।  
 जननीकरुणाक्रन्दनिनादमुखरोऽभवत् ॥ १९ ॥  
 महतामपि पूर्वेषामेवंरूपा मदक्षितिः ।  
 सामान्यविक्रमोद्दामश्वाया केनाभिनन्द्यते ॥ २० ॥  
 अशक्ते रौद्रतातैक्ष्ण्यं तीव्रपापेषु धीरता ।  
 छद्मधीर्वाचि पारुष्यं नीचानां शौर्यमीदृशम् ॥ २१ ॥  
 निष्कारणनृशंसस्य शौर्यं हिंस्त्रत्वमुच्यते ।  
 यः सर्प इव संनद्धः प्राणवाधाय देहिनाम् ॥ २२ ॥  
 एतदेव परं शौर्यं यत्परप्राणरक्षणम् ।  
 नहि प्राणहरः शूरः शूरः प्राणप्रदोऽर्थिनाम् ॥ २३ ॥  
 न कश्चिद्बुद्धिहीनस्य शौर्येण क्रियते गुणः ।  
 पर्जन्यगर्जितामर्षी श्वभ्रे पतति केसरी ॥ २४ ॥  
 किं शौर्येण सरागस्य मदक्षीवस्य दन्तिनः ।  
 बन्धकीलाभलोभेन यः क्षिपत्यवटे तनुम् ॥ २५ ॥  
 शौर्यं विक्रीतकायस्य सेवकस्य किमद्भुतम् ।  
 मेषस्यैव वधो यस्य सूनाबद्धस्य निश्चितः ॥ २६ ॥  
 न दर्पविकृतं शौर्यं न मायामलिनं मनः ।  
 न द्वेषोष्णं श्रुतं येषां गण्यन्ते तद्गुणा बुधैः ॥ २७ ॥  
 कुलं कुतनयेनेव लोभेनेव गुणोदयः ।  
 ऐश्वर्यं दुर्नयेनेव शौर्यं दर्पेण नश्यति ॥ २८ ॥

प्रभावभवनस्तम्भ इव दम्भोद्भवोऽभवत् ।  
 सप्ताब्धिपरिखालेखामेखलायाः प्रभुर्भुवः ॥ २९ ॥  
 तस्य निःशेषितारातेः सदा युद्धमनोरथः ।  
 अप्राप्तप्रतिमल्लस्य ययौ हृदयशल्यताम् ॥ ३० ॥  
 स सुरासुरयुद्धाप्तदर्पदर्पितमानसः ।  
 कः कोऽस्ति शूरः संरम्भादित्यपृच्छत्सदाजनम् ॥ ३१ ॥  
 दर्पकण्डूलदोर्दण्डं पृच्छन्तं रभसेन तम् ।  
 सर्वावमानसंनद्धं जगादाभ्येत्य नारदः ॥ ३२ ॥  
 नास्ति त्वत्सदृशः शूरस्त्रैलोक्ये सत्यमुच्यते ।  
 किं तु जाने रणाहीं ते नरनारायणावृषी ॥ ३३ ॥  
 बदर्याश्रमसंसक्तौ तीत्रे तपसि निष्ठितौ ।  
 युद्धेच्छौ तौ यदि स्यातां तत्पूर्णस्ते मनोरथः ॥ ३४ ॥  
 नारदेनेत्यभिहिते स बदर्याश्रमं ययौ ।  
 विलोकयन्निजभुजौ प्रत्यासन्नरणोत्सवौ ॥ ३५ ॥  
 दृष्ट्वा तेजोनिधी तत्र नरनारायणौ नृपः ।  
 मनोरथपथाभ्यस्तं ययाचे युद्धमुद्धतः ॥ ३६ ॥  
 तं युद्धकामुकं तिर्यग्दृशा गम्भीरधीरया ।  
 विलोकयोवाच सौवज्ञस्मितदिग्धाधरं नरः ॥ ३७ ॥  
 महीपते निवर्तस्व न वयं युद्धकोविदाः ।  
 युक्तस्त्रैरेव सङ्ग्रामस्तव ये भूम्यनन्तराः ॥ ३८ ॥  
 इत्युक्तोऽपि यदा राजा न चचाल रणादरात् ।  
 तदा तं दृप्तमैषीकनिशितास्त्रैरपूरयत् ॥ ३९ ॥  
 प्रदीप्तज्वलनाकारैः शरैराकीर्णविग्रहः ।  
 विनष्टविग्रहरुचिर्नृपस्तत्याज धीरताम् ॥ ४० ॥

१. 'तापित' क. २. 'सर्वावसान' ख. ३. 'सर्वज्ञः स्मितलीलाधरो नरः' ख.  
 ४. 'ऐशीकनिस्स्रताथैरपूजयत्' क.

अकाण्डस्त्रण्डितोच्चण्डदर्पज्वरभरो नृपः ।  
 कृपणः प्राणरक्षायै तमेव शरणं ययौ ॥ ४१ ॥  
 वारितास्त्रस्ततस्तेन भग्नमानमनोरथः ।  
 लज्जाविकुण्ठकण्ठः स्वां राजधानीं ययौ नृपः ॥ ४२ ॥  
 इति मानस्य महतामपि धोराशानिर्मदः ।  
 लोहंस्य स्वमलेनेव क्षयो दर्पेण तेजसः ॥ ४३ ॥  
 तस्मात्सदा मानधनेन पुंसा दर्पः प्रयत्नेन निवारणीयः ।  
 दर्पोग्रवक्रस्य सुहृज्जनोऽपि सर्वात्मना तीव्रनिपातसज्जः ॥ ४४ ॥  
 अदर्पशौर्यस्यूहणीयसत्त्वा गोविप्ररक्षाक्षपितस्वदेहाः ।  
 प्रयान्ति वीराः सुकृतामृताद्रैर्यशःशरीरैरजरामरत्वम् ॥ ४५ ॥  
 इति श्रीव्यासदासापराख्यक्षेमेन्द्रविहिते दर्पदलने शौर्यविचारः पञ्चमः ।

षष्ठो विचारः ।

जगत्येको भद्रद्विरद इव दानार्द्रसरणि-  
 र्यशस्वी निःस्वानामहर्मभिमताशाफलतरुः ।  
 इति त्यागोदग्रं वहति किल दर्पं मनसि य-  
 स्तदुद्भूतं सर्वं सुकृतमपहाय व्रजति सः ॥ १ ॥  
 स्वर्गादिसंभोगफलाभिलाषात्पात्राय पूजां प्रतिपद्यते यः ।  
 धर्मार्थपण्यक्रयविक्रयोऽसौ कस्तेन दानप्रभवोऽभिमानः ॥ २ ॥  
 यद्विद्यादिगुणोत्कर्षविशेषपरितोषितैः ।  
 दीयते प्रीतिधनयोः सपण्यक्रयविक्रयः ॥ ३ ॥  
 लोकप्रसिद्धिसिद्धौ यः प्रयच्छति गुणस्तवैः ।  
 करोति वित्तयशसोः स सदा क्रयविक्रयम् ॥ ४ ॥  
 अवमानहतं यच्च दत्तमश्रद्धया धनम् ।  
 ऊषरे निष्फलं बीजं क्षिप्तमक्षिप्तमेव तत् ॥ ५ ॥



त्यागिनोऽन्यस्य संघर्षे कीर्त्युत्कर्षजिगीषया ।  
 दत्तं कारणभूतस्य तस्यैवान्ते फलप्रदम् ॥ ६ ॥  
 परार्तिशमनं वित्तमज्ञातमनुदीरितम् ।  
 अफलाकाङ्क्षया युक्तं प्रयात्यल्पमनल्पताम् ॥ ७ ॥  
 कुरुक्षेत्रादिदेशेषु कालेप्वर्कग्रहादिषु ।  
 आत्मोपकारमात्रेण पात्रे दानेन किं मदः ॥ ८ ॥  
 देशकालक्रियापात्राण्यविचार्यैव केवलम् ।  
 परेषामार्तिशमनं दयार्द्रं दानमुच्यते ॥ ९ ॥  
 रक्षायै संपदां पुत्रकलत्रसुखसिद्धये ।  
 दीयते यत्प्रयत्नेन लोभदानेन तेन किम् ॥ १० ॥  
 वादे खलैः खलीकृत्य वैधद्रुतपरीक्षया ।  
 दीयते यच्चिरक्लिष्टं कष्टदानेन तेन किम् ॥ ११ ॥  
 त्यक्त्वाशागतसत्पात्रं पूर्णायाम्यर्थ्यं दीयते ।  
 यत्तदुच्छ्वाससंतप्तं दग्धदानेन तेन किम् ॥ १२ ॥  
 अन्यदाभाषितं पूर्वं दत्तमन्यत्ततोऽल्पकम् ।  
 यत्सदोषमयोग्यं वा कूटदानेन तेन किम् ॥ १३ ॥  
 चिरसेवानुरोधेन लोभकृच्छ्रादनिच्छया ।  
 अप्रसादेन यद्दत्तं बलादानेन तेन किम् ॥ १४ ॥  
 यत्पुष्पधूपतिलकप्रतिपत्तिप्रदर्शितम् ।  
 दत्तमत्यल्पनिःसारं दम्भदानेन तेन किम् ॥ १५ ॥  
 प्रभूतभारसंभारं राजचौरादिविप्लवे ।  
 दत्त्वा यद्दृष्टमुं (?) दृष्टं शल्यदानेन तेन किम् ॥ १६ ॥  
 अनास्वाद्यमविक्रेयमनादेयमनीप्सितम् ।  
 दत्तं निरुपकारं यद्बन्ध्यदानेन तेन किम् ॥ १७ ॥  
 ऋणवच्चिरसंशोध्यं वचसा प्रतिपादितम् ।  
 यन्नित्ययाचनद्वेषं यैच्यदानेन तेन किम् ॥ १८ ॥

१. 'सन्निहत्यादिदेशेषु' क. २. अयं श्लोकः क-पुस्तके नास्ति. ३. 'वश्यदानेन' क.

एकस्मै पूर्णमन्यस्मै कृशं तुल्यगुणोदये ।  
 भेदाद्यदर्पितं रागद्वेषदानेन तेन किम् ॥ १९ ॥  
 ऋणदैः स्वजनैः पुत्रैर्लब्धक्षामप्रतिग्रहः ।  
 नित्यमायास्यते येन कलिदानेन तेन किम् ॥ २० ॥  
 न परस्यार्तिशमनं नात्मनः पुण्यकारणम् ।  
 दत्ताल्पमूल्येनाप्तं यत्स्वल्पदानेन तेन किम् ॥ २१ ॥  
 दुर्ग्रहेषु विरुद्धेषु दशापाकेऽतिदारुणे ।  
 दीयते दोषशान्त्यै यद्भयदानेन तेन किम् ॥ २२ ॥  
 मुमूर्षुस्त्यक्तसर्वाशः शयनस्थो ददाति यत् ।  
 मूर्च्छास्थानेन मनसा मोहदानेन तेन किम् ॥ २३ ॥  
 दत्तं प्रियवियोगोग्रशोकशल्यार्तिचेतसा ।  
 यत्पश्चात्तापजननं बाष्पदानेन तेन किम् ॥ २४ ॥  
 पुरोहिताय गुरवे शान्तिस्वस्तिविधायिने ।  
 दीयते यत्प्रसङ्गेन भृतिदानेन तेन किम् ॥ २५ ॥  
 यत्संत्यक्तफलस्पृहं यदुचितं सर्वस्वभूतं च य-  
 न्नान्यायेन यदर्जितं परधनस्पर्शेन शप्तं न यत् ।  
 दत्त्वा दुःखशतं न यत्स्ववचसा पश्चान्न यद्गण्यते  
 तद्दानं धनवीजवापनिपुणः शेषः प्रकारः कृपेः ॥ २६ ॥  
 प्राप्तुं स्वर्गविराङ्गनास्तनतटस्पर्शातिरिक्तं सुखं  
 दत्तो मेरुरपि प्रयाति तृणतामात्मोपकारेच्छया ।  
 आपन्नार्तिविलोकने करुणया श्रद्धा सुधापूरितं  
 सत्त्वोत्साहसमन्वितं तृणमपि त्रैलोक्यदानाधिकम् ॥ २७ ॥  
 युधिष्ठिरस्य भूमर्तुः पुरा कनकवर्षिणः ।  
 अश्वमेधे विधेनेन वर्तमाने महाक्रतौ ॥ २८ ॥

१. 'दत्त्वाल्पमूल्येनाल्पं' ख. २. 'भृत्यदानेन' क. ३. 'स्पर्शाभिषिक्तं' क. ४. 'नि-  
 धानाप्तं' क.

सज्जासु राजभोज्यासु विविधास्वन्नपालिषु ।  
 अनिशं रत्नपात्रेषु भुञ्जानेषु द्विजन्मसु ॥ २९ ॥  
 विप्रेषु पूर्यमाणेषु मणिकाञ्चनशासनैः ।  
 उच्छिष्टभूमिं नकुलः स्वविलात्समुपाययौ ॥ ३० ॥  
 दीप्तकाञ्चनवर्णेन पार्श्वेनैकेन शोभितः ।  
 अपरेणासुवर्णेन वितीर्णजनकौतुकः ॥ ३१ ॥  
 सोऽभ्येत्य तूर्णमुच्छिष्टहेमपात्रच्युतेऽम्भसि ।  
 लुलोठ शफरोत्फालपरिवर्तविवर्तनैः ॥ ३२ ॥  
 सुवर्णपार्श्वं नकुलं दृष्ट्वा सर्वे कुतूहलात् ।  
 मज्जन्तमुच्छिष्टजले क्षितिपाय न्यवेदयन् ॥ ३३ ॥  
 प्राप्तेन भूभुजा दृष्ट्वा दृष्ट्या पृष्ट इवेष्टया ।  
 सोऽवदद्विसयभुवा सुस्पष्टाक्षरया गिरा ॥ ३४ ॥  
 राजन्नस्यातिदानस्य न पर्याम्युचितं फलम् ।  
 अस्मात्प्रभूतसंभारार्त्सुकुपात्रं वरं परम् ॥ ३५ ॥  
 प्रवृत्तेऽस्मिन्महादाने महतस्ते महीपते ।  
 वित्ते वृत्ते च चित्ते च शुद्धिं को वेत्ति तत्त्वतः ॥ ३६ ॥  
 संभारोऽयं भुवनभवनव्याप्तिपर्याप्तभोगः  
 सर्वाशासु प्रततजनतापूरणेऽत्यन्ततुच्छः ।  
 आपन्नार्तिप्रशमनविधौ सत्त्वशुद्धिप्रदाने  
 संनद्धानामपि तृणकणः काञ्चनाद्रित्वमेति ॥ ३७ ॥  
 श्रूयतां यन्मया दृष्टं भूपते स्वयमद्भुतम् ।  
 उदेत्युदीरिते यस्मिन्काये रोमाञ्चकञ्चुकः ॥ ३८ ॥  
 शिलेञ्छवृत्तिना पूर्वं विप्रेण क्षेत्रचारिणा ।  
 उपासकृशेनाप्तं यवस्तोकं (?) कलत्रिणा ॥ ३९ ॥

१. 'विविधास्वादशालिषु' क. २. 'भुक्तवत्सु द्विजातिषु' ख. ३. 'भुक्तवत्सु च विप्रेषु पूर्यमाणेषु काञ्चनैः' क. ४. 'पृष्टो दृष्ट्या पृष्ट इवेष्टया' क. ५. 'सुव्यक्तक्षरया' ख. ६. 'सुकुपात्रं वरं वरम्' ख.

सक्तुर्पात्रे ततः सिद्धे कृतदेवपितृक्रियः ।  
 जायापुत्रविभागेन स्वं भागं भोक्तुमुद्ययौ ॥ ४० ॥  
 स प्राणाहुतितोयार्थी ददर्शातिथिमागतम् ।  
 क्षुत्क्षामकुक्षि संक्षिप्तसर्वाङ्गशिथिलाकृतिम् ॥ ४१ ॥  
 तस्मै विहितसत्कारः सप्रसादेन चेतसा ।  
 श्रद्धासुधावसिक्तं तत्स ददौ निजभोजनम् ॥ ४२ ॥  
 निगीर्णेऽतिथिना तस्मिन्नक्षीणक्षुद्रिकारिणा ।  
 तद्भार्याप्यादरवती तस्मै स्वमशनं ददौ ॥ ४३ ॥  
 तेनाप्यनृप्तिमालोक्य तत्सूनुः श्रद्धयातिथिम् ।  
 स्वभोजनेन विदधे संपूर्णाशननिर्वृतम् ॥ ४४ ॥  
 गते भुक्त्वातिथौ तस्मिन्नुपवासकृशो द्विजः ।  
 सत्त्वोत्साहयुतस्तस्थौ क्लान्तोऽपि निशि निर्व्यथः ॥ ४५ ॥  
 अथाहं सक्तुगन्धेन निर्गतः क्षुधितो विलात् ।  
 प्राप्तस्तत्पर्णपुटिकामुत्सृष्टोच्छिष्टवर्तिनीम् ॥ ४६ ॥  
 तत्राचमनतोयेन स्पृष्टमात्रस्य मे नृप ।  
 पश्य मे दक्षिणं पार्श्वं जातं हेममयच्छवि ॥ ४७ ॥  
 ततोऽहं वामपार्श्वस्य हेमच्छायाप्तये सदा ।  
 निर्निद्रश्चिन्तया यातः कृशतामेव केवलम् ॥ ४८ ॥  
 यद्यत्प्राप्नोति पुरुषः कर्मयोगात्समीहितम् ।  
 तत्तत्संपूरणायैव याति चिन्ताविधेयताम् ॥ ४९ ॥  
 अधुना वर्तमानेऽस्मिन्नश्वमेधे तव कृतौ ।  
 हेमपार्श्वशयायातो विप्रोच्छिष्टामहीमहम् ॥ ५० ॥  
 रत्नकाञ्चनपात्राभ्युसिक्तस्य लुठतश्चिरम् ।  
 मम कान्तिलवोऽप्यङ्गे न कश्चिदिह दृश्यते ॥ ५१ ॥  
 सर्वथा सत्त्वशुद्धाय दानायातिलधीयसे ।  
 नमो महाफलायैव न भोगाङ्गप्रसङ्गिने ॥ ५२ ॥

१. 'मात्रे' क. २. 'कुक्षिस्तं' क. ३. 'तास्मिन्क्षणेन' क. ४. 'सिक्तासूलुठतः' क.

इत्युक्त्वा नकुले याते तत्तथेति युधिष्ठिरः ।

विचिन्त्य संततोच्छ्वासः क्षणं स्तिमिततां ययौ ॥ ९३ ॥

तस्मात्सुवर्णाम्बररत्नभूमिदानैर्न दर्पः पुरुषेण कार्यः ।

भवत्युदारं करुणाद्रसत्त्वं दानं सदा कस्यचिदेव पुण्यैः ॥ ९४ ॥

इति श्रीव्यासदासापराख्यक्षेमेन्द्रविहिते दर्पदलने दानविचारः षष्ठः ।

सप्तमो विचारः ।

तपः सदा रागघनाभिमानमोहप्रहाणाय सतामभीष्टम् ।

तेनैव दर्पो यदि किं वृथैव त्यक्तो निकायः क्षपितश्च कायः ॥ १ ॥

सर्वात्मना शुद्धधिया विधेयः संसारदोषप्रशमाय यत्नः ।

कोपोपतप्तं घनरागदिग्धं करोति तीव्रं न तपः प्रशान्तिम् ॥ २ ॥

चित्तं विरक्तं यदि किं तपोभिश्चित्तं सरागं यदि किं तपोभिः ।

चित्तं प्रसन्नं यदि किं तपोभिश्चित्तं सकोपं यदि किं तपोभिः ॥ ३ ॥

कोपेन शापस्फुरिताधराणां कामेन कम्पस्फुरिताधराणाम् ।

स्वेदाम्भसा तुल्यसमुद्भवेन निस्तेजसां किं तपसा मुनीनाम् ॥ ४ ॥

भार्याप्यहल्या किल गौतमस्य क्रुद्धस्य शापेन शिला बभूव ।

नीतो वसिष्ठेन रुषाभिशाप्तश्चण्डालतां भूमिपतिस्त्रिशङ्कुः ॥ ५ ॥

भूमभ्रमूर्तिर्वररत्नलोभाद्विपाटयन्तीं नयने सुकन्याम् ।

तत्पाणिसंस्पर्शसुखादरेण सेहे निकारं च्यवनः सरागः ॥ ६ ॥

पाण्डुः प्रियाकण्ठविलम्बिबाहुर्ययौ स्तनन्यस्ततनुर्यदस्तम् ।

दग्धः परीक्षित्पाणिफूत्कृतैर्यत्तपस्विकोपस्य विजृम्भितं तत् ॥ ७ ॥

विसारसंसारतरोर्न येन निःशेषमुन्मूलितमेव मूलम् ।

शापोपतापप्रभुणा परेषां किं तेन मिथ्यातपसा मुनीनाम् ॥ ८ ॥

न राजसेवारजसा विलुप्तं न भूमिविद्यादिविवादतप्तम् ।

न दम्भदीक्षाकुहकाकुलं यत्कल्याणमिन्द्रं विमलं व्रतं तत् ॥ ९ ॥

ससंचयं गुप्तकलत्रपुत्रं पुनर्गृहीतव्यवहारभारम् ।

दम्भाभिमानोद्भवकष्टभूतं मिथ्याव्रतं जीवितवृत्त्युपायः ॥ १० ॥

१. 'प्रततोच्छ्वासः' क. २. 'विलम्ब' ख.

सरागरोगं बहुलप्रमोहं सरोगसंभारमखर्वगर्वम् ।

प्रद्वेषदोषोष्णममेयमायं संसारचिह्नं व्रतमेतदग्र्यम् ॥ ११ ॥

जटाक्षसूत्राजिनयोगपट्टकन्यादृढग्रन्थिनिपीड्यमानम् ।

विवेकहीनं विरतप्रकाशं व्रतं बृहद्वन्धनमामनन्ति ॥ १२ ॥

सरागकाषायकषायचित्तं शैलांशुकत्यागदिगम्बरं वा ।

लौल्योद्भवद्भ्रमैरप्रहासं व्रतं न वेषोद्भटतुल्यवृत्तम् ॥ १३ ॥

निःसङ्गयोगं घनभोगसङ्गं विलम्बिकङ्कालकपालमालम् ।

कोषाकुलं स्पर्शविवर्जनीयं भारव्रतं तत्कथयन्ति पौपम् ॥ १४ ॥

बालस्तपस्वी किमतोऽस्ति हास्यं युवा वनैषी किमतोऽस्त्ययोग्यम् ।

वृद्धः सरागः किमतोऽस्ति निन्द्यं मूर्खः प्रमाता किमतोऽस्ति शोच्यम् १९

क्षमा शमः शासनमिन्द्रियाणां मनः प्रसिक्तं करुणामृतेन ।

तपोऽर्हमेतत्सजने वने वा कायस्य संशोषणमन्यदाहुः ॥ १६ ॥

हिमाचले श्यामलदेवदारुवने पुरा निर्झरचौरुहास्ये ।

तपस्यतां शोषजुषां मुनीनां कालो ययौ वर्षसहस्रसंख्यः ॥ १७ ॥

ततः कदाचिद्भगवान्भवार्तिहारी विहाराय नभःपथेन ।

समं भवान्या वृषभाधिरूढः समाययौ शीतर्मयूखमौलिः ॥ १८ ॥

तस्योदितानां वदनप्रभाणां दीर्घीकृतानेकशशिप्रभाणाम् ।

विलासहास्येन नभो बभूव विभक्तिसंसक्तसितोत्तरीयम् ॥ १९ ॥

देवी विलोक्याथ तपःप्रयत्नतीव्रप्रयासप्रकटास्थिशेषान् ।

मुनीन्कृपावेशविषण्णचित्ता शशाङ्कलेखाभरणं बभाषे ॥ २० ॥

देव त्वदाराधननिश्चलानां संत्यक्तसर्वाग्रहनिर्ग्रहाणाम् ।

तपःक्रियाशोषितविग्रहाणां नाद्यापि मुक्तिः किमहो मुनीनाम् ॥ २१ ॥

कस्मादमी वर्षसहस्रलक्षशेखरावल्गनास्तनुशोषमग्नाः ।

भवत्पदं नित्यसुखाय नैव निरामयं तन्मुनयः प्रयान्ति ॥ २२ ॥

१. 'निषेव्यमाणः' ख. २. 'नीलांशुक' क. ३. 'भयप्रयासं व्रतं नवोद्भटकवृत्तितुल्यम्'  
ख. ४. 'स्पर्शविवर्जितं यत्' ख. ५. 'शापम्' ख. ६. 'प्रसव्या' क. ७. 'दीर्घ' क.  
८. 'मरीचि' ख. ९. 'छवीनाम्' ख. १०. 'विभक्तसंसिक्त' क. ११. 'विग्रहाणाम्' क.

पृथुः प्रसादः प्रथमागतेषु निरादरत्वं चिरसंश्रितेषु ।  
 स्वाच्छन्दलीलाविपुलावलेपादेषु स्वभावः सुलभः प्रभूणाम् ॥ २३ ॥  
 इति प्रियायाः प्रणयोपपन्नमाकर्ण्य वाक्यं गिरिशोऽब्रवीत्ताम् ।  
 कुर्वन्विषयामलकण्ठकान्तिं दन्तप्रभाभिः प्रतिभाविहीनाम् ॥ २४ ॥  
 देवि त्वयोक्तं दयया मुनीनां भक्तानुरोधादुचितं ममैतत् ।  
 एषां भवोल्लङ्घनविघ्नभूतौ शान्तिं गतौ किं तु न कामकोपौ ॥ २५ ॥  
 वनप्रवेशैर्नियमैरशेषैः क्रियाविशेषैः कृतकायशेषैः ।  
 न निर्विकारं पदमाप्नुवन्ति कोपेन कामेन च कृष्यमाणाः ॥ २६ ॥  
 प्रत्यक्षमेषां मनसो विकारं संदर्शयाम्येषु निषक्तमन्तः ।  
 तीव्रव्रतैः शुष्यति काय एव न वासनालीनघनप्रमोहः ॥ २७ ॥  
 संत्यक्तभोगाः स्पृहया विमुक्ताः स्नेहेऽप्यरागाः सुजनेऽप्यसङ्गाः ।  
 भेजन्त्यविक्लेशतपःप्रसक्ता युक्ताः प्रकामं पदमव्ययं तत् ॥ २८ ॥  
 उक्त्वेति शंभुर्वृषभात्सलीलं गिरेरिवाग्रादवतीर्य भूमिम् ।  
 क्षणाद्भूदद्भुतरूपराशिर्नग्नव्रतः कान्तिसुधावदातः ॥ २९ ॥  
 तस्यामराधीशकिरीटरत्नशोणप्रभार्द्राविव पादपद्मौ ।  
 प्रचक्रतुर्विद्रुमबालवल्लीनवप्ररोहाद्भुतगर्वमुर्व्याम् ॥ ३० ॥  
 सुस्पष्टजानु प्रचितोरुशोभि नाभीहृदावर्तविभक्तमध्यम् ।  
 तत्तस्य रूपं प्रविलम्बिवाहोः पीनांसमासीन्मुखपूर्णचन्द्रम् ॥ ३१ ॥  
 अनन्यलावण्यसुधाब्धिमध्यस्नातैरिवाङ्गैः स्फटिकावदातैः ।  
 चक्रे दशाशाः स पृथुप्रकाशा दिगम्बरत्वादिवा जातहासाः ॥ ३२ ॥  
 पाणिस्थितश्याममथूरपिच्छच्छायाच्छटाविच्छुरितोऽस्य कण्ठः ।  
 रराज लीनान्तरकालकूटविषाग्निनेवार्पितधूमलेखैः ॥ ३३ ॥  
 स लोचनाभ्यां पृथुपक्षमलाभ्यामारक्तपर्यन्तमनोहराभ्याम् ।  
 व्यधादिर्वानङ्गनवाङ्गसङ्गे दिगङ्गनानामनुरागदीक्षाम् ॥ ३४ ॥

१. 'च यथा' ख. २. 'कोपकामौ' ख. ३. 'हृत' ख. ४. 'संदर्शयिष्यामि' ख.  
 ५. 'विशन्ति' क. ६. 'यस्य' क. ७. 'रेखः' ख. ८. 'अनङ्गमनङ्गसङ्गे' क.

दृष्ट्वा त्रिलोकीकलिताभिलाषं वपुः सरारेर्जनितस्मरं तत् ।  
 पूर्वापकारस्मृतिजातलज्जं चक्षुः क्षणं कापि ययौ तृतीयम् ॥ ३९ ॥  
 बभौ स कान्तः कुटिलासितेन स्कन्धस्पृशा कुन्तलसंचयेन ।  
 अन्वेष्टुमिष्टां मुकुटेन्दुलेखां निशागणेनेव समागतेन ॥ ३६ ॥  
 लतावधूपल्लवपाणिमुक्तैः स्मितावदातैर्विवभौ स पुष्पैः ।  
 रूपान्तरे निहृतजहुकन्याफेनावशेषैरिव कीर्णकेशः ॥ ३७ ॥  
 तेनान्यरूपेण कृता नवैव कान्तिश्चकाशे निजरूपगुप्त्यै ।  
 जूटादिवेन्दुर्मृदितः कराभ्यां सर्वाङ्गमभ्यङ्गपदे नियुक्तः ॥ ३८ ॥  
 रूपं विरूपीकृतमन्मथस्य तत्तस्य कान्त्या कमनीयमासीत् ।  
 लज्जापहाराद्भनदेवतानां सविस्मयो येन नवाभिलाषः ॥ ३९ ॥  
 विवाससस्तस्य ससङ्गमङ्गे लज्जावतीनां स्पृहयैव पेतुः ।  
 नेत्राणि विद्याधरसुन्दरीणां लीलारविन्दार्धतिरस्कृतानि ॥ ४० ॥  
 नभःस्थितानां त्रिदशाङ्गनानां तद्गात्रसौन्दर्यवशीकृतानाम् ।  
 प्रकम्पशिञ्जानविभूषणानां नेत्रोत्सवोऽभूद्भूतिविघ्नभूतः ॥ ४१ ॥  
 सुसिद्धकन्याञ्जलिपल्लवाग्रविमुक्तनीलोत्पलपुष्पकुञ्जम् ।  
 अङ्गे जगल्लोचनवर्गमस्य सौन्दर्यसंसक्तमिवावभासे ॥ ४२ ॥  
 तद्दर्शने कौतुकनिश्चलानां कर्णावतंसीकृतलोचनानाम् ।  
 मृगाङ्गनानामपि सस्पृहाभूत्रितान्तमन्तःकरणप्रवृत्तिः ॥ ४३ ॥  
 तस्य प्रवेशे वदनाधिवासलोभभ्रमद्भ्रङ्गगणाञ्चितानाम् ।  
 अभूत्सजृम्भश्वसनाकुलानां मुहुर्लतानां कुसुमेषु कम्पः ॥ ४४ ॥  
 शनैः शनैराश्रमसंनिकर्षं तं यौवनं मूर्तमिवापतन्तम् ।  
 विलोक्य कान्तं मुनिकामिनीनां मनः प्रहर्षोच्छलितं बभूव ॥ ४५ ॥  
 तासां तदालोकननिर्निमेषा दृष्टिः परं कर्णपथप्रविष्टा ।  
 उत्सृष्टलज्जाविपुलाभिलाषादसूचयन्मुग्धमृगीविलासम् ॥ ४६ ॥  
 तासां तदचरारभसोत्थितानां स्वस्तांशुकोत्कम्पिघनस्तनीनाम् ।  
 नवेन कामेन खलीकृतानां जृम्भाभवोऽभूद्भुजयोर्विलासः ॥ ४७ ॥



तासां बभौ रोमलता मुखेन्दुभीता तमःश्रीः स्तनरक्षितैव ।  
 रागाग्निधूमप्रसराग्र्यलेखा तनीयसी नाभिविनिर्गतैव ॥ ४८ ॥  
 तस्याधरे चुम्बनलालसेव कण्ठे हठालिङ्गनसस्पृहेव ।  
 हृदि स्तनन्याससमुत्सुकेव पपात दृष्टिः सहसैव तासाम् ॥ ४९ ॥  
 भृङ्गस्वनैराहितहुंकृताभिः पुष्प्यत्प्रसूनैः प्रसृतस्मिताभिः ।  
 वाताञ्चितैः पल्लवपाणिभिस्ता निवार्यमाणा इव मञ्जरीभिः ॥ ५० ॥  
 संतर्ज्यमाना इव होमधूमलेखावलीभ्रूभ्रमणेन दिग्भिः ।  
 तस्यान्तिके शीलदुकूलमुक्तिसज्जा विलज्जाः प्रसमं बभूवुः ॥ ५१ ॥  
 निःश्वासिनीनां सरबाणपुङ्खपक्षान्तवातैरिव कम्पितानाम् ।  
 तासां विलोक्यैव मनोविकारं भ्रूभङ्गभीमा मुनिर्षदासीत् ॥ ५२ ॥  
 कोपोत्कटव्याघ्रविदीर्यमाणक्षमामृगीरक्तचितेव तेषाम् ।  
 आसन्नदोषागमवासरान्तसंध्यानिभाभूत्सहसैव दृष्टिः ॥ ५३ ॥  
 दृष्टाधराः कम्पविधूर्णमानाः स्वेदाद्र्देहा विषमं श्वसन्तः ।  
 ते भेजिरे रागसमुद्रतैर्प्याः कोपाकुलाः कामुकवृत्तमेव ॥ ५४ ॥  
 अन्तर्ज्वलत्कोपकृशानुधूमसंकाशकृष्णाजिनवद्भक्षः ।  
 त्रिदण्डमुद्यम्य जवेन कश्चिदभ्याद्रवन्नग्नतनुं वृषाङ्गम् ॥ ५५ ॥  
 वृसीं समुत्क्षिप्य सकम्पबाहुश्चिक्षेप कश्चित्क्षमया विहीनः ।  
 येनासनात्क्षमाविरहादिवाशु मोहे निरालम्बतनुः पपात ॥ ५६ ॥  
 कमण्डलुं कश्चिदकाण्डचण्डसंरम्भपिण्डीकृतकोपतुल्यम् ।  
 आदाय मोहेन पिनाकपाणेः पुरः प्रहाराभिमुखो बभूव ॥ ५७ ॥  
 तेषाममर्षाद्भृशमक्षमाणां सोढुं निकारं क्षणमक्षमाणाम् ।  
 प्रापुः प्रयाताः क्षितिमक्षमाला भ्रूभङ्गतां तस्य तपोवनस्य ॥ ५८ ॥  
 तत्संभ्रमादाश्रममञ्जरीणां कम्पाकुलानां कुसुमान्तरोत्थैः ।  
 आसीत्प्रमोहप्रतिमोऽन्धकारः शापाक्षराभैर्भ्रमरैर्भ्रमद्भिः ॥ ५९ ॥  
 ते प्रापुरीर्ष्यापदमन्धकारि वक्रं शशाङ्कोपममीक्षमाणाः ।  
 कण्ठस्थलालोकनकालकूटसंपूरिताक्षा इव मोहमूर्खाम् ॥ ६० ॥

ते तं स्मितप्रस्फुरिताधराग्रमुदग्रलावण्यविशेषतर्षाः ।  
 पत्नीविकारोऽग्रनिकारमूचुः ऋणान्तरश्वासविकीर्णवर्णाः ॥ ६१ ॥  
 कोऽयं विजातिर्विगुणः कलावान्नग्नो वृषाङ्कः प्रविशत्यलज्जः ।  
 प्रदूषिता येन महर्षिजुष्टा गङ्गेव शुद्धा ललनावलीयम् ॥ ६२ ॥  
 अनेन संसूचयता निगूढरूपेण दर्पादकुलीनभावम् ।  
 नीता पवित्रत्वमियं मुनीनां कापालिकेनेव वनान्तभूमिः ॥ ६३ ॥  
 अहो बतास्य प्रतिभा प्रसह्य सतीसमालिङ्गनससृहस्य ।  
 केनापि कामात्कुहकक्रमेण कान्तं कृतं रूपमनेन नूनम् ॥ ६४ ॥  
 उक्त्वेति तस्मै ससृजुः सकोपास्ते दण्डपाषाणवृषीशतानि ।  
 द्वेषावृताक्षणामविवेकजन्मा मोहः प्रमादे गुरुतामुपैति ॥ ६५ ॥

दूरे भवत्यथ शनैः शिशिरांशुमौलौ

तेषां प्रकोपविपुलानलतापितानाम् ।

तद्दर्शनानुसरणप्रसृतस्य यत्नः

पत्नीजनस्य सुतरां विनिवर्तनेऽभूत् ॥ ६६ ॥

अथ स भगवान्भर्गः स्वर्गापगापृथुनिर्झर-

प्रसृतहसितस्तस्माद्देशात्क्रमेण तिरोहितः ।

प्रशमविमलं व्योम व्याप्य प्रियामवदत्सय-

स्मितसितमुखीं दृष्टं देवि त्वया मुनिचेष्टितम् ॥ ६७ ॥

भस्मस्मेरशरीरता पृथुजटाबन्धः शिरोमुण्डनं

कुण्डी दण्डकमण्डलुप्रणयिता चर्माक्षसूत्रग्रहः ।

काषायव्यसनं निरम्बररुचिः कङ्कालमालाधृतिः

कामक्रोधवशाद्विशेषरुचिरं सर्वं वृथैव व्रतम् ॥ ६८ ॥

दर्पात्कोपात्परिणतजटासूत्रबन्धाच्च मोहा-

दन्तःसीदत्सरसविर्षयास्वादसंवादसङ्गात् ।

आशापाशव्यसननिचयाद्वासनालीनदोषा-

त्रैषां मुक्तिर्भवति तपसा कायसंशोषणेन ॥ ६९ ॥

इत्युक्तं त्रिपुरारिणा गिरिसुता श्रुत्वा यथार्थं वचो  
निश्चित्य व्रतमप्रशान्तमनसां मिथ्यैव कायक्षयम् ।  
संसारोपरमाय मोहरजसः शान्त्यै मुनीनां परं  
रागद्वेषविमुक्तये च दयया चक्रे हरस्यार्थनाम् ॥ ७० ॥

देव्यार्थितोऽथ भगवान्कृपया सरारि-

स्तेषामनुग्रहमयेन विलोकनेन ।

चक्रे स्मितस्त्रपितदिग्बदनो मुनीनां

लीनस्य मोहरजसः सहसैव शान्तिम् ॥ ७१ ॥

तपोविशेषैर्निशितप्रयत्नैस्तस्मान्न कार्यः पृथुमोहदर्पः ।

द्वेषेण रागेण महोदयेन तपः क्षयं याति सह स्मयेन ॥ ७२ ॥

प्रशान्तोऽन्तस्तृष्णाविषमपरितापः शमजलै-

रशेषः संतोषामृतविसरपानेन वपुषः ।

असङ्गः संभोगः कमलदलकीलालतुलया

भवारण्ये पुंसां परहितमुदारं खैलु तपः ॥ ७३ ॥

इति श्रीव्यासदासापराख्यक्षेमेन्द्रविहिते दर्पदलने तपोविचारः सप्तमः ।

समाप्तोऽयं ग्रन्थः ।

श्रीत्रिपाठिशिवरामप्रणीतो

रसरत्नहारः ।

तत्प्रणीतयैव लक्ष्मीविहाराख्यटीकया समेतः ।

सीताकराब्जमृदुलालितपादपद्मस्तस्या मुखं जलजसुन्दरमीक्षमाणः ।

रत्यन्वितस्य मदनस्य रुचिं दधानः श्रीमान्गुप्रभववंशपतिर्विरेजे ॥

ग्रन्थादौ कृतं मङ्गलं शिष्यशिक्षायै निबध्नाति—

निरीक्ष्य विष्णोश्चरणारविन्दनखेषु लक्ष्मीः प्रतिबिम्बमस्मात् ।

दशावतारादपि मन्यमाना स्वाधिक्यमास्ताद्विदुषां सुखाय ॥ १ ॥

१. 'वत तथा' क. २. 'सुदृशैव' ख. ३. 'च विस्मयेन' ख. ४. 'परमिदं' ख.  
५. 'सुखतमः' क. ६. पुस्तकद्वयमस्य रसरत्नहारस्यास्माभिः समासादितम्. तत्र प्रथमं  
डॉक्टर पीटर् पीटर्सन्महाशयेन मथुरातः समानीतमष्टादशपत्रात्मकं सटीकं प्रायः शुद्धं  
क-संज्ञकम्. द्वितीयं जयपुर एव नारायणशास्त्रिसंप्रदादधिगतम्, तदपि सटीकं नातिशुद्धं  
विंशतिपत्रात्मकं ख-संज्ञकं ज्ञेयम्.

विष्णोश्चरणारविन्दनखेषु स्वीयं प्रतिबिम्बं निरीक्ष्य दशावतारादप्यस्माद्विष्णोः स्वाधिक्यं मन्यमाना लक्ष्मीविदुषां सुखाय आ साकल्येन स्ताद्भवतु । विष्णोः पादसेवनं कुर्वाणा लक्ष्मीः पादनखेषु दशसु स्वीयं प्रतिबिम्बमीक्षमाणा । एकादशमात्मानं ज्ञात्वा विष्णोराधिक्यं मन्यमानेति भावः । स्त्रीस्वभावादियत्वेव धीः समुत्पन्ना न साम्यपर्यन्तम् । यद्वा भगवता तिर्यगादिषु योनिषु जन्म विदुष्यता दशावतारता संपादिता । मया तु वक्षःस्थलस्थितयैव स्वरूपादप्रच्युतया चेति स्वाधिक्यं मन्यमानेति भावः ॥

उद्भूयते सर्वविचक्षणानां प्रीत्यै मयायं रसरत्नहारः ।

गुणैरुपेतोऽखिललब्धवर्णकण्ठस्थितः स्याद्विदितो दिगन्ते ॥ २ ॥

सर्वविचक्षणानां प्रीत्यै मयायं रसरत्नहार उद्भूयते । गुणैरुपेतः । अखिललब्धवर्णकण्ठस्थितो दिगन्ते विदितः स्यात् । आशीरलंकारः । 'आशीर्नामाभिलषिते वस्तुन्याशंसनं यथा' इति दण्डी ॥

स्यात्स्थायिभावोऽत्र रसो विभावैस्तथानुभावैर्व्यभिचारिभिश्च ।

आरोप्यमाणः क्रमशः प्रकर्षं यथोचितैः सात्त्विकसंयुतैश्च ॥ ३ ॥

स्थायी चासौ भावश्च स्थायिभावः । 'भावो विकारश्चित्ते स्यान्निर्विकल्पे य आदिमः' इति । अमरसिंहोऽपि 'विकारो मानसो भावः' इति । विभावैरनुभावैर्व्यभिचारिभिर्बन्धायोग्यैः सात्त्विकैश्च संयुतैः क्रमशः प्रकर्षमारोप्यमाणो रसः स्यात् । तथा च भरतसूत्रम्—'विभावानुभावव्यभिचारिसंयोगाद्रसनिष्पत्तिः' इति । 'विभावैरनुभावैश्च सात्त्विकैर्व्यभिचारिभिः । आनीयमानः स्वादुत्वं स्थायी भावो रसः स्मृतः ॥' इति । वक्ष्यमाणस्वभावैर्विभावानुभावव्यभिचारिसात्त्विकैः काव्योपात्तैरभिनयोपदर्शितैर्यो श्रोतृप्रेक्षकाणामन्तर्विपरिवर्तमानो रसादिर्वक्ष्यमाणलक्षणः स्थायी स्वादगोचरतां नीयमानो रसः । तेन रसिकाः सामाजिकाः । काव्यं तु तथाविधानन्दसंविदुन्मीलनहेतुभावेन रसवत् । 'आयुर्धृतम्' इत्यादि व्यपदेशवत् । स्थायिलक्षणं दशरूपके—'विरुद्धैरविरुद्धैर्वा भावैर्विच्छिद्यते न यः । आत्मभावं नयत्यन्यान्स स्थायी लवणाकरः ॥' यदुक्तम्—'विरुद्धा अविरुद्धा वा यं तिरोधातुमक्षमाः । आनन्दाङ्कुरकन्दोऽसौ भावः स्थायिपदास्पदम् ॥' इति ॥

तदस्थ उद्दीपयते रसं य उद्दीपनाख्यः स भवेद्विभावः ।

रसस्य कार्यं ह्यनुभावसंज्ञं ज्ञेयाः सहाया व्यभिचारिणोऽत्र ॥ ४ ॥

'अनुभावो विकारस्तु भावसंसूचनात्मकः ।' स्थायिभावानुभावयन्तः सामाजिकान्भ्रूक्षेपकटाक्षादयो रसपोषकारिणोऽनुभावा व्यभिचारिणः । "विशेषादाभिमुख्येन चरन्तो व्यभिचारिणः । स्थायिन्युन्मग्ननिर्ममाः कल्लोला इव वारिधौ ॥" 'यथा वारिधौ सत्येव कल्लोला उद्भवन्ति विलीयन्ते च तद्वदेव रत्यादौ स्थायिनि सत्येवाविर्भावतिरोभा-

वाभ्यामाभिमुख्येन चरन्तो वर्तमाना निर्वेदादयो व्यभिचारिणो भावाः ॥” इति दशरूपके ॥

शृङ्गारवीरकरुणाद्भुतहास्यभयानकाः ।

रौद्रबीभत्सशान्ताख्याः काव्ये नवरसाः स्मृताः ॥ ९ ॥

ननु नव रसा इत्यनुपपन्नम् । शृङ्गारस्य लोके आस्वाद्यतायाः सर्वानुभवसिद्धत्वा-  
काव्ये गुणालंकारयोगेनाधिकास्वादगोचरतया रसत्वं युक्तम्, नेतरेषामिति केषांचित्सि-  
द्धान्त एव । तद्विन्नमतेनेयं संख्योक्तिः । नन्वेवमपि नवरसा इत्यनुपपन्नम् । भक्तिवा-  
त्सल्यश्रद्धाख्यैस्त्रिभिः सह द्वादशसंख्यात्वात् । तत्र भक्तिर्भगवति प्रसिद्धा । श्रद्धाप्या-  
स्तिक्यनिश्चयात्मिका वेदशास्त्रार्थविषया शिष्टानां प्रसिद्धैव । वात्सल्यं पुत्रादौ स्नेहाभि-  
धानमिति चेत्, न । भक्तिवात्सल्ययोर्भावान्तर्भावात्, श्रद्धायाश्च सुखात्मकत्वाच्चमत्का-  
रानुत्पादान्तरसत्वमिति नवसंख्योक्तिर्न विरुद्धा । दशरूपके—‘प्रीतिभक्त्यादयो भावा  
मृगयाक्षादयो रसाः । हर्षोत्साहादिषु स्पष्टमन्तर्भावात् कीर्तिताः ॥’ इति । नन्वेवमपि  
नवरसत्वं विरुद्धम् । नास्त्येव शान्तो रसः । आचार्येण विभावाद्यप्रतिपादनात् । अन्ये  
तु अनादिकालप्रवाहायातरागद्वेषयोरुच्छेदस्याशक्यत्वात् (अन्ये तु) वीरबीभत्सादावन्त-  
र्भावं वर्णयन्ति । अमरसिंहोऽपि—‘शृङ्गारवीरकरुणाद्भुतहास्यभयानकाः । बीभत्सरौद्रौ  
च रसाः’ इति चेत्, सत्यम् । मतान्तररीत्या नवसंख्येति बोध्यम् । ‘निर्वेदस्थायि-  
भावोऽस्ति शान्तोऽपि नवमो रसः ।’ इति काव्यप्रकाशे । ‘सम्यग्ज्ञानसमुत्थानः शान्तो  
निस्पृहनायकः ।’ इति वाग्भटालंकारे ॥

स्त्रीपुंसयोर्मिथो रागवृद्धिः शृङ्गार उच्यते ।

संभोगो विप्रलम्भश्चेत्येष स्याद्विविधो द्वयोः ॥ ६ ॥

उक्तं च—‘अनुकूलौ निषेवेते यत्रान्योन्यं विलासिनौ । दर्शनस्पर्शनादीनि स संभोगो  
मुदान्वितौ ॥’ भावो यदा रतिर्नाम प्रकर्षमधिगच्छति । नाधिगच्छति चाभीष्टं विप्रल-  
म्भस्तदोच्यते ॥ मनोनुकूलेष्वर्थेषु सुखसंवेदनं रतिः ।’ इति रसलक्षणम् ॥

संयुक्तयोः स्यात्संभोगो विप्रलम्भो वियुक्तयोः ।

प्रच्छन्नश्च प्रकाशश्च पुनरेष द्विधा र्मतः ॥ ७ ॥

[स्पष्टम् ॥]

स्वीये नायिकादिवर्णनप्रकरणे रसमञ्जरीव्यवहारो भानुना कृतश्चिन्त्य एव । नहि के-  
वलमालम्बनेन रसव्यवहारः । ‘विभावानुभाव—’ इत्यादिभरतसूत्रविरोधात् । ‘आल-  
म्बनविभावत्वेन तावन्नायिका निरूप्यन्ते’ इति सोऽपि चिन्त्य एव । आलम्बनविभावस्य  
नायिकानायकयोस्तुल्यत्वात् । किं च, ‘पूर्वं रक्ता भवेन्नारी पुमान्पश्चात्तदिद्वितैः’ इति  
नियमादादौ नायक(नायिका)वर्णनमुचितम् । स्वकृतौ त्विमं दोषं परिहरन्नाह—

१. ‘स्मृतः’ ख.

स्त्रीपुंसाविति निर्देशान्नायिका वर्ण्यते पुरा ।

स्वीया च परकीया च सामान्येति त्रिधा स्त्रियः ॥ ८ ॥

स्वकीयात्रोत्तमाचारा पतिमात्रानुरागिणी ।

मुग्धा मध्या प्रगल्भेति त्रिधाङ्कुरितयौवना ॥ ९ ॥

उदाहरणम्—‘अन्तरास्यं हास्यमक्ष्णोः सतीनां प्रपदे गतिः । प्रीत्यङ्कुशेन स्वप्नेऽपि रोषवारणवारणम् ॥’ यत्तु रसमञ्जर्याम्—‘गतागतकुतूहलं—’ इत्याद्युदाहरणं तत्रापान्ने-  
क्षणस्य परकीयाया अपि धर्मत्वाच्चिन्त्यम् ॥

तास्वाद्या सा द्विधाज्ञातयौवना ज्ञातयौवना ।

नवोढा सैव सुरतप्रतिरोधकलज्जया ॥ १० ॥

स्याद्विश्रब्धनवोढा च मनाञ्जन्दाक्षमान्द्यतः ।

आद्या मुग्धा । ‘मुग्धा नववयःक्रामा रतौ वामा मृदुः क्रुधि’ इति दशरूपके । सा द्वि-  
धा—अज्ञातयौवना ज्ञातयौवना च । आद्योदाहरणम्—‘दिने दिने दर्पणमीक्षमाणा कान्ति  
मुखेन्द्रोरुपचीयमानाम् । निरीक्ष्य नेत्राम्बुजयोर्विकारसं पप्रच्छ बाला मुकुरेऽभवत्किम् ॥’  
‘नीरात्तीरमुपागता’ इत्यत्र नेत्रस्य स्वतो दर्शनमसंभवि । तथा च सुवन्धुः—‘गुणिना-  
मपि निजरूपप्रतिपत्तिः परत एव संभवति । स्वमहिमदर्शनमक्ष्णोर्मुकुरतले जायते य-  
स्मात् ॥’ अतस्तदुदाहरणं चिन्त्यम् । ज्ञातयौवना यथा—‘बभूव किंस्वित्तव नो वयस्ये  
नवे वयस्येवमिति प्रलप्य । नताननेन्दुः क्षणमाजहार दिशः श्रियं पाशधरस्य मुग्धा ॥’  
यत्तु रसमञ्जर्याम्—‘अम्भोजलोचन—’ इत्यत्र ज्ञातयौवनत्वज्ञानार्थमर्थान्तरं कल्पयन्ति  
सा कुकल्पनैव । नवोढा यथा—‘पत्या सनाथममलं भवनं निरीक्ष्य बाला शशाक सहसा  
त्रपया न यातुम् । यातापि नाप शयने शरदभ्रशुभ्रे विशुल्लतेव कनकाभतनुः स्थिरत्वम् ॥’

ह्रीकामसाम्ये मध्या स्याद्वैर्ये सागसि नायके ॥ ११ ॥

वक्रोक्तिस्तद्वैपरीत्ये भवेत्परुषवार्मुषा ।

‘मध्योद्यद्यौवनानङ्गा मोहान्तसुरतक्षमा’ इति दशरूपके । ‘संप्राप्ततारुण्यक्रामा’  
इति च दशरूपके ॥

प्रीढा ह्यधिककंदर्पा पत्यावखिलकेलिकृत् ॥ १२ ॥

रतिप्रीतिर्यथा—‘वक्त्रेण वक्रमरविन्दविशालनेत्रा संयोज्य कापि हृदयं हृदयेन शेते ।  
कण्ठं भुजेन दयितस्य तद्रुर्युग्ममूरुद्वयेन वचनं वचनैः सहासम् ॥’ यत्तु रसमञ्जर्याम्—  
‘श्रवणयोर्नालोत्पलं निहुते’ इति, तच्चिन्त्यम् । भ्रमकमलकुमुदयोर्विकासादर्शनात् । ‘यौ-  
वनान्धा स्मरान्मत्ता प्रगल्भा दयिताङ्गके । विलीयमानेवानन्दाद्रातरम्भेऽप्यचेतना ॥’

रतारम्भेऽचेतना यथा—‘धन्यासि या कथयसि प्रियसंगमेऽपि विश्रब्धचाटुकशतानि र-  
तान्तरेषु । नीवीं प्रति प्रणिहिते तु करे प्रियेण सख्यः शपामि यदि किचिदपि स्मरामि॥’

एता ज्येष्ठा कनिष्ठेति द्वेषा स्नेहैकभाजनम् ।

भर्तुर्या सा भवेज्ज्येष्ठा कनिष्ठा तु ततोऽवरा ॥ १३ ॥

ज्येष्ठाकनिष्ठे यथा—‘दृष्टैकासनसंगते प्रियतमे पश्चादुपेत्यादरादेकस्या नयने निमील्य  
विहितक्रीडानुबन्धच्छलः । ईषद्विक्रितकंधरः सपुलकः प्रेमोळसत्साध्वसा(मानसा)मन्त-  
र्हासलसत्कपोलफलकां धूर्तोऽपरां चुम्बति ॥’ यत्तु रसमञ्जर्याम्—‘धैर्ये—’ इत्युदाहरणं  
तदसंभवि । मुग्धायास्तदसंभवात् । ‘कोपे माद्वैवम्’ इति मुग्धाचेष्टोक्तेः । ‘पुष्पस्याव-  
चयाय नम्रवदनाम्’ इत्यत्र स्पष्टमेव मुग्धात्वप्रतीतेः ॥

धीराधीरा तथा धीराधीरेति त्रिविधे स्त्रियौ ।

मध्याप्रगल्भिके मानावस्थायामुदिते बुधैः ॥ १४ ॥

धीराधीरे क्रमाद्यङ्गचाव्यङ्ग्यकोपप्रकाशिके ।

धीराधीरा क्रमाद्यङ्गचाव्यङ्ग्यकोपप्रकाशिका ॥ १५ ॥

प्रियं सोत्प्रासवक्रोक्त्या मध्याधीरा दहेद्बुधा ।

अधीरा परुषोक्त्याथ धीराधीरा तु रोदनैः ॥ १६ ॥

प्रगल्भा यदि धीरा स्याच्छन्नकोपाकृतिस्तदा ।

उदास्ते सुरते तत्र दर्शयन्त्यादरान्बहिः ॥ १७ ॥

धीराधीराथ सोल्लुण्ठभाषितैः खेदयेद्भवम् ।

तर्जयेत्ताडयेदन्येत्युक्तं साहित्यदर्पणे ॥ १८ ॥

धीरादिभेदाः स्वीयाया इति प्राचीनलेखनम् ।

नव्यैस्तु परकीयाया अपि ते स्युरितीरितम् ॥ १९ ॥

‘धीरा सोत्प्रासवक्रोक्त्या मध्या साधु कृतागसम् । खेदयेद्दयितं कोपादधीरा परुषा-  
क्षरम् ॥’ यथा—‘द्वीविषाणभरभुम्रशिरा मां हन्तुमेति कर्मितृषभ एषः । सख्यनाथ  
इति बन्धनमाशु प्रापणीय इतरोज्ज्वलगोष्ठे ॥’ प्रौढायाश्चेष्टा यथा—‘सावहित्यादरो-  
दास्ते रतौ धीरेतरा क्रुधा । संतर्ज्यं ताडयेत्कान्तं मध्याधीरेव तां वदेत् ॥’ तर्जनता-  
डनोदाहरणं यथा—‘कोपात्कोमललोलबाहुलतिकापाशेन बद्धा दृढं नीत्वा चात्मनिके-  
तनं दयितया सायं सखीनां पुरः । भूयोऽप्येवमिति स्वलत्कलगिरा संसूच्य दुश्चेष्टितं  
धन्यो हन्यत एव निहुतिपरः प्रयान्ददत्या हसन् ॥’ यत्तु रसमञ्जर्याम्—‘प्रतिफल-’  
इति, तदसंगतम् । देवविषये तथावर्णनस्यायोग्यत्वात् ॥

१. ‘कमितृ+ऋषभ इति संधिः. कामुकश्रेष्ठ इत्यर्थः.

स्वानूढा स्वानुरक्ता स्त्री परकीया निगद्यते ।

उत्तमार्धमभेदाभ्यां द्विविधा द्विविधा मता ॥ २० ॥

अलक्षितानुरागैषा स्वीयाकल्पोत्तमा भवेत् ।

तद्भिन्ना त्वर्धमा ज्ञेया विदग्धाद्यास्तु तद्भिन्नाः ॥ २१ ॥

स्वशब्देन वर्ण्यः । यत्तु रसमञ्जर्याम् । 'अप्रकट-' इति लक्षणं तत्र कन्यकायाः पद्युरभावात्परपुरुषानुरागस्यासंभवः । यदि भाविनं पतिमादाय परत्वं तर्हि तथैव परो-  
दात्वमेवास्तु । किं भेदद्वयवर्णनेन । यदि पित्राधीनतया परकीयात्वमिति, तदपि न ।  
लक्षणवाक्ये तस्यानुपयोगात् । अथ संज्ञायाः परस्येयं परकीयेत्यत्रोपयोग इति चेत्तर्हि  
'अप्रकट-' इत्याद्यनुपयुक्तम् । तद्भिन्ना इति 'षिद्भिन्नादिभ्योऽङ्' ॥

परोढाकन्यकाभेदाद्विविधैषा पराङ्गना ।

चेष्टैवास्या न प्रसिद्धोऽनुरागः कविभिः स्तुतः ॥ २२ ॥

परकीया यथा—'सूर्ति मुरारेः शिल्पस्य सीमानं निजनिर्मिताम् । अनन्यजवशाहूती  
प्रियां प्रादर्शयद्भसात् ॥' अप्रकटानुरागा यथा—'दृष्टिं हे प्रतिवेशिनि क्षणमिहाप्यस्मदृहे  
दास्यसि प्रायेणास्य शिशोः पिता न विरसाः कौपीरपः पास्यति । एकाकिन्यपि यामि  
तद्वरमितः स्रोतस्तमालाकुलं नीरन्ध्राः पुन(तनुं)रालिखन्तु जरठच्छेदा नलग्नन्थयः ॥'  
कन्यकौदाहरणं तु शाकुन्तलमालतीमाधवयोः स्पष्टम् ॥

विदग्धा मुदिता चैषानुशयानाथ लक्षिता ।

गुप्ता च कुलटा चेति षट्प्रकारोदिता बुधैः ॥ २३ ॥

विदग्धा वाक्रियाहेतुवैदग्ध्याभ्यां द्विधेष्यते ।

भाविस्वामीष्टबोधेन प्रहृष्टा मुदितोच्यते ॥ २४ ॥

क्रियाविदग्धा यथा—'श्वश्रूनिरुद्धोर्ध्वगतिविदग्धा मिषेण विक्षालितकेशहस्ता ।  
स्तनावधि स्वच्छनिबद्धवस्त्रा गौरी जगामोर्ध्वमपश्यदिष्टम् ॥'

नाशात्संकेतस्थलस्य भाविनोऽभावशङ्कया ।

स्वहीनप्रिययातस्य बोधाच्चानुशयस्त्रिधा ॥ २५ ॥

स्वहीनप्रिययातस्येति 'गत्यर्थाकर्मक-' इति भावे क्तः । प्रियस्य यातं गमनं तस्य  
बोधात् । यथा—'सा वाषिकोत्सवदिने सरसोरुहाक्षी मात्रा प्रसाधनमिषेण गृहे नि-  
रुद्धा । नद्याः समागतमवेक्ष्य गृहीतपद्मं कान्तं मुखं द्रुतमधत्त दिनेन्दुतुल्यम् ॥' यत्तु  
रसमञ्जर्याम्—'कर्णकल्पित-' इति, तच्चिन्त्यम् । 'निष्पतन्नयनवारिधारया' इत्यनेन चे-  
ष्टायाः स्पष्टत्वात्परकीयात्वासंभवः । न च सति स्वीयात्वे का क्षतिः । गुप्तादीनां पर-  
कीयायामेवान्तर्भावोक्तेः ॥



लक्षिता सा तु विज्ञेया या जनैर्ज्ञातरागिका ।

या गोपायति सा गुप्ता भूतं भावि भवद्रतम् ॥ २६ ॥

(गुप्ता यथा) भूतसुरतगोपना यथा—‘गृह्णन्त्या निष्कुटे श्रीफलदलमसद्गुक्षमूले भ्रमन्त्या पूजायै शंकरस्य श्रमजलमखिले वर्षमणि स्तम्भ उर्वोः । स्तुत्या किञ्चिद्विलम्बः क्षतमजनि कुचे कण्टकेनैव तस्य तत्पूजास्रग्धराहं हतसकलजनैरन्यथैव व्यतर्कि ॥’ वर्तमानसुरतगोपना यथा—‘आराममाब्दिददिनोचितदेवपूजाहेतोर्विचित्रकुसुमानयनाय यान्त्या । अत्रान्तरे महति मेऽनवधानभाजो अष्टाङ्गदं मृगयते सखि साधुरेपः ॥’ अपि च श्रुतराष्ट्रः कथं भीमं बभञ्जायसमित्यसौ । मया पृष्टो दर्शयति साधुः सर्वपुराणवित् ॥’ भाविसुरतगोपना यथा—‘निन्दन्तु पापमतयः सखि मानवा मां जानातु किञ्चिदपि चेतसि वल्लभश्च । गात्रं गतिश्रमभरालसमेतदस्तु यास्यामि किं न बत दैवतपूजनाय ॥’ यत्तु रसमञ्जर्याम्—‘त्रितयमपि—’ इत्यादि तत्तत्र श्लोके वृत्तवर्तिष्यमाणयोरेवं प्रतीतिश्चिन्त्यम् ॥

कुलटा बहुपुरागा वेश्यादेश्या प्रकाशतः ।

लोभेन सर्वपुरागा सामान्या कथिता बुधैः ॥ २७ ॥

कुलटा यथा—‘कांश्चिद्वचो वदति पश्यति कांश्चनेयं कांश्चिच्च दर्शयति संवृतमात्मनोऽङ्गम् । कांश्चि(केचि)द्व्रतेन च सुखं नयतेऽद्वितीयं नैकत्र हि प्रणयिता कुलटाजनस्य ॥’ लोभेनेति । यथा—‘आ दर्शनादर्थहरां वेश्यामर्थविशेषकैः । महाजनानां स्तुवतां साहसं को न वर्णयेत् ॥’ साधारणस्त्री गणिका कलाप्रगल्भा धौर्त्ययुक् । ‘छन्नकामसुखार्थोन्नस्वतन्त्राहंगुपण्डकान् । रक्तेव रञ्जयेदेतान्निःस्वान्मात्रा विमोचयेत् ॥’ छन्नं कामयन्ते छन्नकामाः श्रोत्रियवर्णिलिङ्गिप्रभृतयः । सुखार्थोऽप्रयासावाप्तधनः सुखप्रयोजनो वा । अज्ञो मूर्खः । स्वतन्त्रो निरङ्कुशः । अहंयुरहंकृतः । पण्डको वातपण्डादिः । एतान्बहुवित्तान् रक्तेव रञ्जयेदर्थार्थम् । तत्प्रधानत्वात्तदृत्तेः । गृहीतार्थान्कुट्टन्या निष्कासयेत् ॥

गर्विता चान्यसंभोगदुःखिता मानिनीस्त्रियः ।

गर्विता द्विविधा हेत्वोः प्रेमसौन्दर्ययोर्भिदा ॥ २८ ॥

तत्राद्या यथा—‘रात्रौ प्रियावियोगस्य धन्यः कोकोऽस्ति सासहिः । मामपश्यन्क्षणमपि प्रियो बहुर्मनायते ॥’ यत्तु रसमञ्जर्याम्—‘एताः षोडशापि—’ इति, तत्र्याख्यानं व्यङ्ग्यार्थकौमुद्याम्—‘मध्याप्रगल्भयोर्धीरादिषड्भेदानां ज्येष्ठाकनिष्ठाभ्यां द्वादश भेदाः । मुग्धा एकैव । एवं त्रयोदश । द्विधा परकीया । एका सामान्या । एवं षोडश ।’ इति, तच्चिन्त्यम् । भानूक्तज्येष्ठाकनिष्ठालक्षणस्य मुग्धायामपि सत्त्वात् । तस्या द्विविधत्वाच्च ॥

मानः कोपः स तु द्वेषा प्रणयेर्ष्योत्थभेदतः ।

द्वयोः प्रणयमानः स्यात्कोपो यः कारणं विना ॥ २९ ॥

यत्तु रसमङ्गयाम्—‘प्रियापराधसूचिका चेष्टा मानः ।’ इति, तत्र । ‘वाच्यस्त्वया मद्बचनात्स राजा बहौ विशुद्धामपि यत्समक्षम् । मां लोकवादश्रवणादहासीः श्रुतस्य किं तत्सदृशं कुलस्य ॥’ इत्यत्र दोषात् । नहि तत्र सीताया मानः । चेष्टा तु न केवलं शरीरव्यापारः किं तूक्तिरपि । ‘मानोऽन्यवनितासहादीर्घ्याविकृतिरुच्यते’ इति वाग्भट्टालंकारे ॥

पत्युरन्यप्रियासङ्गे दृष्टेऽप्यनुमिते श्रुते ।

ईर्ष्या मानो भवेत्स्त्रीणां तत्र त्वनुमितिस्त्रिधा ॥ ३० ॥

त(उ)त्स्वप्नायितभोगाङ्गगोत्रस्खलनतो भवेत् ।

साम भेदोऽथ दानं च नत्युपेक्षे रसान्तरम् ॥ ३१ ॥

तद्भङ्गाय पतिः कुर्यात्पडुपायानिमान्क्रमात् ।

तत्र प्रियवचः साम भेदः सख्युपरञ्जनम् ॥ ३२ ॥

दानं व्याजेन भूषादेः पादयोः पतनं नतिः ।

सामादौ तु परिक्षीणे स्यादुपेक्षावधीरणम् ॥ ३३ ॥

रभसत्रासहर्षादेः कोपभ्रंशो रसान्तरम् ।

इति मानविचारस्तु कृतः साहित्यदर्पणे ॥ ३४ ॥

मानो लघुर्मध्यमश्च गुरुश्चेति त्रिधा भवेत् ।

असाध्यस्तु रसाभास इति भानुकृतौ स्थितम् ॥ ३५ ॥

अपरस्त्रीदर्शिनोत्थो गोत्रस्खलनजस्तथा ।

अन्यस्त्रीसङ्गजनितः क्रमेण त्रिविधो भवेत् ॥ ३६ ॥

रसान्तरं यथा—‘समुत्क्षिपन्त्यः पृथिवीभृतां वरं वरप्रदानस्य चकार शूलिनः । त्रस-  
त्पारारद्रिसुताससंभ्रमस्वयंग्रहाश्लेषसुखेन निष्क्रयम् ॥’

विशेषा नायिकानां स्युः स्वाधीनपतिकादयः ।

अन्यत्र पौर्वापर्योक्तौ हेतुरूढ्यो मनीषिभिः ॥ ३७ ॥

स्वाधीनपतिकादय इति, ‘आसत्रायत्तरमणा हृष्टा स्वाधीनभर्तृका । मुदा वासकसज्जा स्वं मण्डयत्येष्यति प्रिये ॥ चिरयत्यव्यलीके तु विरहोत्कण्ठिता मता । उक्त्वैति शेषः । ज्ञातेऽन्यासङ्गविकृते खण्डितेर्ष्यासमाकुला ॥ कलहान्तरितामर्षाद्विधूतानुनयार्तियुक् । विप्रलब्धोक्तसमयमप्राप्तेऽतिविमानिता ॥ दूरदेशान्तरस्थे तु कार्यतः प्रीणितप्रिया । कामार्ताभिसरेत्कान्तं सारयेद्वाभिसारिका ॥’ इति दशरूपके ॥

स्वाधीनः स्यात्पतिर्यस्याः स्वाधीनपतिका हि सा ।  
 सुरतोचितवारज्ञा सुरतस्योपयोगिनीम् ॥ ३८ ॥  
 संपादयति सामग्रीं या सा वासकसज्जिका ।  
 सोत्का ध्यायति या भर्तुरनागमनकारणम् ॥ ३९ ॥  
 रतार्थिनी तु संकेतं याति या साभिसारिका ।  
 विप्रलब्धा प्रियं तत्रादृष्ट्वा संतापसंकुला ॥ ४० ॥  
 खण्डिता रतिचिह्नाढ्यो यस्या आयाति नायकः ।  
 कलहान्तरिता तप्ता यावमत्य प्रियं भवेत् ॥ ४१ ॥  
 प्रवासिनि प्रिये तप्ता ज्ञेया प्रोषितभर्तृका ।  
 प्रवत्स्यति प्रिये तप्ता प्रवत्स्यत्पतिकेप्यते ॥ ४२ ॥  
 कुर्वतोऽप्यहितं भर्तुर्हितकृद्योत्तमा हि सा ।  
 हिताहितं या चरति प्रियवन्मध्यमा च सा ॥ ४३ ॥  
 कुर्वत्यपि हितं पत्यावहितं कुरुतेऽधमा ।  
 इति तास्त्रिविधा ज्ञेयाः स्वभावप्रभवैर्गुणैः ॥ ४४ ॥

स्वाधीनपतिका यथा—‘क विधेयो मया मानः स विधेयोऽस्ति मे यतः । सविधे  
 वर्तते मे यः स विधेमम्यनुग्रहः ॥’ वासकसजा यथा—‘अनल्पं तल्पमाकल्प्य चेटिकां  
 वीटिकां स्रजम् । निवेश्य तस्य सविधे विधेयमभिकाङ्क्षति ॥’ उक्ता यथा—‘कार्यान्त-  
 रासक्ततया किमद्य नार्यन्तरासक्ततयाथवा माम् । न जीवितेशः स्मरतीति मत्वा न जी-  
 वितेशः स्मरतीति मन्ये ॥’ अभिसारिका यथा—‘विभ्राणा नाङ्गनाङ्गेषु भूषणं चन्दनं  
 स्रजम् । अनङ्गाभिसरा रात्रौ दिवेवायाति कानने ॥’ ज्योत्स्नाभिसारिका यथा—‘ओष्ठ-  
 हस्तपदारुण्यादाज्ञाय शयने प्रियाम् । चन्द्रिकायां निर्व्वार मुक्ताकृतविभूषणाम् ॥’ विप्र-  
 लब्धा यथा—‘पापीयसा प्रेयसाद्य विप्रलब्धा न केवलम् । लपता लाभमित्याह गणिका  
 गणकेन च ॥’ खण्डिता यथा—‘अधरे रदनक्षतं कपोले प्रिय पत्रावलिमक्षिण राक्तिमा-  
 नम् । अपनेतुमसि प्रभुर्न सद्यः परिवर्त्याशुकमागतो न किं स्याः ॥’ कलहान्तरिता  
 यथा—‘याते सरोषे दयिते तु मातर्नातः परं कश्चन दुःखहेतुः । स्थिरं न चेतो नयने  
 न शुष्के श्वासो न शीतोऽस्यधरो न चार्द्रः ॥’ प्रोषितभर्तृका यथा—‘कुसुमानि न के-  
 शेषु चन्दनं न कलेवरे । वरे विदेशे तन्वङ्गथा व्यङ्ग्यहीनं सुमाषितम् ॥’ प्रवत्स्यत्पतिका  
 यथा—‘अक्षेत्रीष्टिं प्रकुर्वाणां बाणासनकरो नरः । वर्षां प्रवेश्य (?) न ययावातिरम्यप-  
 योधराम् ॥’

विश्वासपात्रं विश्रामकारिणी पार्श्वचारिणी ।

सखी तस्याः कर्मशिक्षाभूषोपालम्भपूर्वकम् ॥ ४९ ॥

परिहासश्च दंपत्योर्मिथः सख्या कृतस्तथा ।

दूतव्यापारनिपुणा दूती संयोगकारिणी ॥ ४६ ॥

विरहादेर्जापिका च

‘दूती दासी सखी कारुधात्रेयी प्रातिवेशिका । लिङ्गिनी शिल्पिनी स्वं च नेतृमित्रगुणान्विताः ॥’ दासी परिचारिका । सखीस्नेहनिबद्धा । कारु रजकीप्रभृतिः । धात्रेयी धात्रीपुत्री । प्रातिवेशिका समीपगृहवर्तिनी । लिङ्गिनी भिक्षुक्यादिः । शिल्पिनी चित्रकारादिस्त्री । स्वयं चेति दूतीविशेषाः । नायकमित्राणां पीठमर्दादीनां निस्तृष्टार्थत्वादिना गुणेन युक्ताः । तथा च मालतीमाधवे कामन्दकीं प्रति—‘शास्त्रे च निष्ठा सहजश्च बोधः प्रागल्भ्यमभ्यस्तगुणा च वाणी । कालानुरोधः प्रतिभानवत्त्वमेते गुणाः कामदुष्याः क्ति-यासु ॥’ तत्र सखी यथा—‘मृगशिशुदृशस्तस्यास्तापं कथं कथयामि ते दहनपतिता दृष्टा मूर्तिर्मया नहि वैधवी । इति तु विदितं नारीरूपः स लोकदृशां सुधा तव शठतया शिल्पोत्कर्षो विधेव्रिघटिष्यते ॥’ यथा च—‘उपेक्षिता सा भवता नताङ्गी न तां समुद्दिश्य वदामि किञ्चित् । रागं तदीयं तव निर्दयत्वं स्तोष्यन्ति लोका इति मे विपादः ॥’ ‘सच्चं जाणइ ददुं सरिसम्मि जणम्मि जुजए राओ । मरउ न तुमं भणित्तं मरणपि सलाहणिजं से ॥’ स्वयंदूती यथा—‘ग्रामोऽतिदूरे रविरस्तमेति प्रयासि चेवाहि चिराय किं स्यात् । एकाकिनीं त्वां कथमुत्सृजेयमेवं मतिश्चेन्मदनः सहायः ॥’ दशरूपके सखी-कृतो नायिकापरिहासो यथा—‘नखक्षतं वीक्ष्य पयोधरान्ते सख्यैवमुक्ता स्मयते स्म बाला । अधित्यकायां समुदेति चन्द्रो नोपत्यकायां किमिदं वधूटि ॥’ पूर्वोक्तभेदातिरिक्तो गुरुजनभीताभेदः । स यथा—‘आयाति याति मद्द्वारि सखि वारिजलोचनः । एनं वद पराधीने दीने को वा तवाग्रहः ॥’ भुजंगभीताभेदोऽपि यथा—‘आरामे भ्रमतः कीशात्पुंसा रक्ष्याबला बलात् । इति श्रुत्वा द्रुतं यातो हीनवक्त्रप्रभः प्रभुः ॥’

वर्ण्यन्ते नायका अतः ।

पतिश्चोपपतिश्चैव वैशिकश्च क्रमात्रयः ॥ ४७ ॥

वोढा पतिः स्मृतो रक्तो नित्यं वेद्यासु वैशिकः ।

अन्यो वोढुश्चोपपतेर्यः स्त्रीणामाश्रयो रतेः ॥ ४८ ॥

रक्तानुरक्तोऽनुकूलः समः सर्वासु दक्षिणः ।

धृष्टः स्पष्टापराधोऽपि प्रिययापि निराकृतः ॥ ४९ ॥

निलज्जोऽस्यां समासक्तः शठः स्त्रीकपटे पटुः ।  
 यथासंभवमेतेषां भेदा ज्ञेया मनीषिभिः ॥ ९० ॥  
 मानी च चतुरश्रोभौ शठभेदौ प्रकीर्तितौ ।

‘नेता विनीतो मधुरस्त्यागी दक्षः प्रियंवदः । रक्तलोकः शुचिर्वाग्मी रूढवंशः स्थिरो युवा ॥ बुद्धगुत्साहस्मृतिप्रज्ञाकलाज्ञानसमन्वितः । शूरो दृढश्च तेजस्वी शास्त्रचक्षुश्च धार्मिकः ॥’ नेता नायकः । मधुरः प्रियदर्शनः । त्यागी सर्वस्वदायकः । दक्षः क्षिप्रकारी । स्थिरो वाङ्मनःक्रियाभिरचञ्चलः । बुद्धिज्ञानम् । प्रज्ञा गृहीतविशेषकारिणी । ‘भेदैश्चतुर्धा ललितशान्तोदात्तोद्धतैरयम् । निश्चिन्तो धीरललितः कलासक्तः सुखी मृदुः ॥’ मृदुः सुकुमारसत्त्वाचारः । ‘सामान्यगुणयुक्तश्च धीरशान्तो द्विजादिकः ।’ सामान्यगुणा विनयादयः । द्विजादिक इति विप्रवणिकसचिवाद्युपलक्षणम् । ‘महासत्त्वोऽतिगम्भीरः क्षमावानविकत्थनः । स्थिरो निगूढाहंकारी धीरोदात्तो दृढव्रतः ॥’ महासत्त्वः क्रोधाद्यनभिभूतः । अविकत्थनोऽनात्मरक्षाघनः । दृढव्रतोऽङ्गीकृतनिर्वाहकः । ‘दर्पमात्सर्यभूयिष्ठो मायाछद्मपरायणः । धीरोद्धतस्त्वहंकारी चलश्चण्डो विकत्थनः ॥’ ‘स दक्षिणः शठो धृष्टः पूर्वा प्रत्यन्यया हतः ।’ पूर्वा नायिकां प्रत्यन्यया नायिकयापहतचित्तः । ‘दक्षिणोऽस्यां सहृदयः’ अस्यां ज्येष्ठार्यां हृदयेन सह व्यवहरति । ‘गूढविप्रियकृच्छठः । व्यक्ताङ्गवैकृतो धृष्टोऽनुकूलस्त्वेकनायिकः ॥’ इति दशरूपके ॥

वाक्चेष्टाव्यङ्ग्यसंयोगनिपुणश्चतुरो मतः ॥ ९१ ॥

तेषां च नर्मसचिवः पीठमर्दो विटस्तथा ।

चेटो विदूषक इति चतुर्धा भानुनोदितः ॥ ९२ ॥

पीठमर्दः प्रकुपितस्त्रीप्रसादक उच्यते ।

विटः कामकलाभिज्ञश्चेटः संधानदक्षिणः ॥ ९३ ॥

अङ्गवाग्घेषवैकृत्यहास्यकारी विदूषकः ।

तेषां नायकानां नर्मसचिवः क्रीडासहायः । ‘मन्त्री सहायः सचिवः’ इत्यमरः । ‘पताकानायकस्त्वन्यः पीठमर्दो विचक्षणः ।’ प्रागुक्तप्रासङ्गिकेतिवृत्तविशेषः पताका । तन्नायकः पीठमर्दः प्रधानेतिवृत्तनायकस्य सहायः । (यथा) रामायणे सुग्रीवः । मालतीमाधवे मकरन्दः । ‘एकविधो विटश्चान्यो हास्यकृच्च विदूषकः । गीतादिविधानां नायकोपयोगिनीनामेकस्या विद्याया वेदिता विटः । इति दशरूपके । पीठमर्दो यथा—अधरयोः करयोः सखि पादयोररुणता विधिना रचितोचिता । समुचिता न च भामिनि सा दृशोरविधिकर्म न यच्छति सफलम् ॥’ चेटो यथा—‘मनो मनोभवस्तस्य सुदत्यतिदुदत्यहो । मा नोऽमानोऽस्ति ते याच्नामुररीकुरते नु कः ॥’ विदूषको यथा—‘न

नमनं मनसस्तव तोषकृन्मम मनोऽपहतं च न यच्छसि । इति निगद्य चुकूर्द विदूषकः  
प्रमदया कृतवि(सु)स्मितया हतः ॥

आद्यानुरागमानात्मप्रवासकरुणात्मकः ॥ १९ ॥  
चतुर्था विप्रलम्भः स्यात्पूर्वपूर्वो ह्ययं गुरुः ।  
नवावलोकाद्वंपत्योः कामवर्धितरागयोः ॥ १६ ॥  
पूर्वानुरागो विज्ञेयो ह्यपूर्णसृष्टहयोर्दशा ।  
मानप्रवासावुदितौ पञ्चत्वे करुणस्तयोः ॥ १७ ॥  
एकस्य तत्र वृत्तस्य वर्णनं क्रियते वुधैः ।

[स्पष्टम् ॥]

अथ स्त्रीणामलंकारा वर्णयन्ते शास्त्रदर्शिताः ॥ १८ ॥  
यौवने सत्त्वजास्तासामष्टाविंशतिरीरिताः ।  
अलंकारास्तत्र भावहावहेलास्त्रयोऽङ्गजाः ॥ १९ ॥  
शोभा कान्तिश्च दीप्तिश्च माधुर्यं च प्रगल्भता ।  
औदार्यं धैर्यमित्येते सप्तैव स्युरयत्नजाः ॥ ६० ॥  
लीला विलासो विच्छित्तिर्विव्वोकः किलकिञ्चितम् ।  
मोट्टायितं कुट्टमितं विभ्रमो ललितं मदः ॥ ६१ ॥  
विहृतं तपनं मौग्ध्यं विक्षेपश्च कुतूहलम् ।  
हसितं चकितं केलिरित्यष्टादशसंख्यकाः ॥ ६२ ॥  
स्वभावजाः स्युर्भावाद्या दश पुंसां भवन्त्यमी ।

‘यौवने सत्त्वजाः स्त्रीणामलंकाराश्च विंशतिः ।’ सत्वोद्भूता विंशतिरलंकाराः स्त्रीणां  
भवन्ति । तत्र भावहावहेलास्त्रयोऽङ्गजाः । शोभा कान्तिर्दीप्तिर्माधुर्यं प्रागल्भ्यमौदार्यं  
धैर्यमित्यत्नजाः सप्त । लीला विलासो विच्छित्तिर्विभ्रमः किलकिञ्चितं मोट्टायितं कुट्ट-  
मितं विव्वोको ललितं विहृतमिति स्वाभाविका दश । [इति दशरूपके] ॥

भावः—

भावो विकारश्चित्ते स्यान्निर्विकल्पे य आदिमः ॥ ६३ ॥

‘निर्विकारात्मकात्सत्त्वाद्भावस्तत्राविक्रिया ।’ तत्र विकारहेतौ सत्यप्यविकारकरं  
सत्त्वम् । यथा—‘श्रुताप्सरोगीतिरपि क्षणेऽस्मिन्हरः प्रसंख्यानपरो बभूव ।’ तस्मादवि-  
काररूपात्सत्त्वादायः प्रथमो यो विकारो भवति स बीजस्योच्छ्रानतेव भावः ॥

हावः—

नेत्रादिविकृतिद्योतो भावो हावो रतीच्छिकः ।

‘अल्पालापः सशृङ्गारो हावोऽक्षिभ्रूविकारकृत् ।’ प्रतिनियताङ्गविकारी शृङ्गारस्वभावविशेषो हावः ॥

हेला—

हेलात्यन्तसमालक्ष्यो हाव एवोदितः क्रमात् ॥ ६४ ॥

‘स एव हेला सुव्यक्तशृङ्गाररससूचिका ।’

शोभा—

रूपयौवनभोगाद्यैः शोभा स्यादङ्गभूषणे ।

‘रूपोपभोगतारुण्यैः शोभाङ्गानां विभूषणम् ।’ यथा—‘तां प्राङ्मुखीं तत्र निवेश्य वालां क्षणं व्यलम्बन्त पुरो निषण्णाः । भूतार्थशोभाद्वियमाणनेत्राः प्रसाधने संनिहितेऽपि नार्यः ॥’

कान्तिः—

मन्मथोन्मेषणा सैव विस्तृता कान्तिरुच्यते ॥ ६५ ॥

‘मन्मथाध्यासिता छाया सैव कान्तिरिति स्मृता ।’ शोभैव रागावतारयनीकृता कान्तिः । यथा—‘उन्मीलद्वन्द्वेन्दुदीप्तिविसरैर्दूरे समुत्सारितं भिन्नं पीनकुचस्थलस्य च रुचा हस्तप्रभाभिर्हतम् । एतस्याः कलविङ्ककण्ठकदलीकल्पं मिलत्कौतुकादप्राप्ताङ्गसुखं रूपेव सहसा केशेषु लम्बे तमः ॥’

दीप्तिः—

कान्तिरेवातिप्रकाशादीप्तिरित्यभिधीयते ।

‘दीप्तिः कान्तिश्च विस्तृतिः ।’ यथा—‘देवा पसिअ णिअत्तसु मुहससिजोहाविलुत्ततमणिवहे । अहिसारिआण विग्घं करेसि अण्णाण विहदासे ॥’

माधुर्यम्—

सर्वावस्थाविशेषेषु माधुर्यं रमणीयता ॥ ६६ ॥

‘अनुत्खणत्वं माधुर्यम् ।’ यथा—‘सरसिजमनुविद्धं शैवलेनापि रम्यं मलिनमपि हिमांशोर्लक्ष्म लक्ष्मीं तनोति । इयमधिकमनोज्ञा वल्कलेनापि तन्वी किमिव हि मधुराणां मण्डनं नाकृतीनाम् ॥’

प्रागल्भ्यम्—

निःसाध्वसत्त्वं प्रागल्भ्यं

‘निःसाध्वसत्त्वं प्रागल्भ्यं’ क्षोभपूर्वकोऽङ्गसादः साध्वसं तदभावः प्रागल्भ्यम् । यथा—‘तथा व्रीडाविधेयापि तथा मुग्धापि सुन्दरी । कलाप्रयोगचातुर्ये सभास्वाचार्यकं गता ॥’

औदार्यम्—

औदार्यं विनयः सदा ।

‘औदार्यं प्रश्रयः सदा ।’

धैर्यम्—

मुक्तात्मश्लाघना धैर्यं मनोवृत्तिरचञ्चला ॥ ६७ ॥

‘चापलाविहता धैर्यं चिद्वृत्तिरविकल्पना’ । चापलानुपहता मनोवृत्तिरात्मगुणाना-  
ख्यायिका धैर्यम् । यथा—‘ज्वलतु गगने रात्रौ रात्रावखण्डकलः शशी दहतु मदनः  
किं वा मृत्योः परेण विधास्यति । मम तु दयितः श्लाघ्यस्तातो जनन्यमलान्वया कुल-  
ममलिनं न त्वेवायं जनो न च जीवितम् ॥’

लीला—

अङ्गैर्वैषैरलंकारैः प्रेमाभिवचनैरपि ।

प्रतिप्रयोजितैर्लीलां प्रियस्यानुकृतिं विदुः ॥ ६८ ॥

‘प्रियानुकरणं लीला मधुराङ्गविचेष्टितैः ।’ यथा—‘तेनोदितं वदति याति यथात-  
थासौ—’ इत्यादि । भागवतेऽपि दशमस्कन्धे त्रिंशत्तमेऽध्याये—‘गत्यानुराग—’  
इत्यादिना ॥

विलासः—

यानस्थानासनादीनां मुखनेत्रादिकर्मणाम् ।

विशेषस्तु विलासः स्यादिष्टसंदर्शनादिना ॥ ६९ ॥

‘तात्कालिको विशेषस्तु विलासोऽङ्गक्रियादिषु ।’ दयितावलोकनादिकालेऽङ्गे क्रि-  
यायां वचने च सातिशयं विशेषोत्पत्तिर्विलासः । यथा—‘अत्रान्तरे किमपि वाग्विभववा-  
तिवृत्तवैचित्र्यमुल्लसितविभ्रममुत्पलाक्ष्याः । तद्भूरिसात्त्विकविकारविशेषरम्यमाचार्यकं  
विजयि मान्मथमाविरासीत् ॥’

विच्छित्तिः—

स्तोका माल्यादिरचना विच्छित्तिः कान्तिपोषकृत् ।

‘आकल्पपरचनारूपापि विच्छित्तिः कान्तिपोषकृत् ।’ यथा—‘कर्णापितो रोप्रकषा-  
यरुक्षे गोरौचनाभेदनितान्तगौरै । तस्याः कपोले परभागलाभाद्भवन्ध चक्षुषि यवप्र-  
रोहः ॥ रघुवंशे त्रयोदशे सर्गे—‘अयं सुजातोऽनुगिरं तमालः—’ इत्यादि ॥

विव्वोकः—

विव्वोकस्त्वतिगर्वेण वस्तुनीष्टेऽप्यनादरः ॥ ७० ॥

‘गर्वाभिमानादिष्टेऽपि विव्वोकोऽनादरक्रिया ।’ यथा—‘सव्याजं तिलकालकानवि-



रलं लोलाङ्गुलिः संस्पृशन्वारवारमुदञ्चयन्कुचयुगे प्रोदञ्चिनीलाञ्चलम् । यङ्गभङ्गतरङ्गि-  
ताञ्चितदृशा सावज्ञमालोकितस्तद्रवाँदवधीरितोऽस्मि न पुनः कान्ते कृतार्थाकृतः ॥<sup>१</sup>  
यत्तु माघः—'किं तावत्सरसि सरोजमेतदारादाहोस्विन्मुखमवभासते युवत्याः । संशय्य  
क्षणमिति निश्चिकाय कश्चिद्विष्वोकेर्बैकसहवासिनां परोक्षैः ॥' तन्न । विष्वोकस्य के-  
वलं मुखवर्तित्वाभावात् । यत्त्वमरासिंहः—'स्त्रीणां विलासविष्वोकविभ्रमा ललितं तथा ।  
हेलालीलैत्यमी हावाः क्रियाः शृङ्गारभावजाः ॥' इति तदपि न । आचार्यैः सर्वेषां भे-  
दवर्णनात् । 'माघो बभ्राम विष्वोके तत्रैवामरनामकः । ताभ्यां समो मया दृष्टः श्री-  
दृष्टः किलकिञ्चिते ॥'

किलकिञ्चितम्—

क्रोधश्रमत्रासहासशुष्करोदनसंकरम् ।

अभीष्टसंगजाद्धर्षादुदेति किलकिञ्चितम् ॥ ७१ ॥

'क्रोधाश्रुहर्षभीत्यादेः संकरः किलकिञ्चितम् ।' 'रतिक्रीडाद्युते कथमपि समासाद्य  
समयं मया लब्धे तस्याः कणितकलकण्ठार्धमधुरम् । कृतभ्रूभङ्गासौ प्रकटितविल-  
क्षार्धरुदितस्मितक्रुद्धोद्भ्रान्तं पुनरपि विदध्यान्मयि मुखम् ॥' यत्तु श्रीहर्षः—'त्वयि  
वीर विराजते परं दमयन्तीकिलकिञ्चितं किल । तरुणीस्तन एव दीप्यते मणिहाराव-  
लिरामणीयकम् ॥' इति तन्न । सङ्गाभावात् । भविष्यत्सामीप्ये वर्तमानवद्भाव इति व-  
दसि चेदृष्टान्तानुपपत्तिः ।

मोहायितम्—

तद्भावभाविते चित्ते वल्लभस्य कथादिषु ।

मोहायितमिति प्राहुः कर्णकण्डूयनादिकम् ॥ ७२ ॥

'मोहायितं तु तद्भावभावनेष्टकथादिषु ।' प्रियतमानुरागेण भावितान्तःकरणत्वम् ।  
'चित्रवर्तिन्यवि नृपे तत्त्ववेशेन चेतसि । व्रीडार्धवलितं चक्रे मुखेन्दुमवशैव सा ॥'

कुट्टमितम्—

केशस्तनाधरादीनां ग्रहे हर्षेऽपि संभ्रमात् ।

आहुः कुट्टमितं नेति शिरःकरविधूननम् ॥ ७३ ॥

'सानन्दान्तः कुट्टमितं कुण्पेकेशाधरग्रहे ।' 'दष्टेऽधरे प्रणयिना विधुताप्रपाणेः सी-  
त्कारशुष्करुदितानि जयन्ति नार्याः ॥'

विभ्रमः—

त्वरया रागहर्षादेर्दयितागमनादिषु ।

अस्थाने भूषणादीनां विन्यासो विभ्रमो मतः ॥ ७४ ॥

'विभ्रमस्त्वरया काले भूषास्थानविषयैः ।' यथा—'अभ्युदते शशिनि कोमलका-

न्तद्वृत्तिसंलापसंवलितलोचनमानसाभिः । अप्राहि मण्डनविधिर्विपरीतभूषाविन्यासहा-  
सितसखीजनमङ्गनाभिः ॥' भागवतेऽपि दशमस्कन्धे—'व्यत्यस्तवस्त्राभरणाः' इति ॥

ललितम्—

सुकुभारतयाङ्गानां विन्यासो ललितं विदुः ।

'सुकुमारोऽङ्गविन्यासो मसृणो ललितं भवेत् ।' यथा—'सभूभङ्गं करकिसलयावर्त-  
नैरालपन्ती सा पश्यन्ती ललितललितं यौवनस्याञ्चलेन । विन्यस्यन्ती चरणकमले  
लीलया स्वैरपातैर्नःसंगीतं प्रथमवयसा नर्तिता पङ्कजाक्षी ॥'

मदः—

मदो विकारः सौभाग्ययौवनाद्यवलेपजः ॥ ७९ ॥

विरु(ह)तम्—

वक्तव्यकालेऽप्यवचो व्रीडया विरु(ह)तं मतम् ।

'प्रातकालं न यद्भूयाद्व्रीडया विहृतं हि तत् ।' 'पादाङ्गुष्ठेन भूमिं किसलयरुचिना  
सापदेशं लिखन्ती भूयो भूयः क्षिपन्ती मयि सितशबले लोचने लोलतारे । वक्त्रं हीन-  
म्रमोषत्स्फुरदधरपुटं वाक्यगर्भं दधाना यन्मां नोवाच किञ्चित्स्थितमपि हृदये मानसं त-  
दुनोति ॥'

तपनम्—

तपनं प्रियविच्छेदे सरावेगोत्थचेष्टितम् ॥ ७६ ॥

मौग्ध्यम्—

अज्ञानादिव संपृच्छा प्रतीतस्यापि वस्तुनः ।

दयितस्य पुरः प्रोक्तं मौग्ध्यं तत्तत्त्ववेदिभिः ॥ ७७ ॥

विक्षेपः—

भूषाणामर्धरचना वृथा विष्वगवेक्षणम् ।

रहस्याख्यानमीषच्च विक्षेपो दयितान्तिके ॥ ७८ ॥

कुतूहलम्—

रम्यवस्तुसमालोके लोलता स्यात्कुतूहलम् ।

यथा रघुवंशे—'करेण वातायनलम्बितेन स्पृष्टस्त्वया चण्डि कुतूहलिन्या । आमु-  
ञ्चतीवाभरणं द्वितीयमुद्भिन्नविद्युद्दलयो घनस्ते ॥' इति ॥

हसितम्—

हसितं तु वृथा हासो यौवनोद्भेदसंभवः ॥ ७९ ॥

चकितम्—

कुतोऽपि दयितस्याग्रे चकितं भयसंभ्रमः ।

यथा—‘जस्यन्ती चलशफरीविघटितोरुर्वामोररतिशयमाप विभ्रमस्य । क्षुभ्यन्ति प्र-  
सभमहो विनापि हेतोर्लाभाभिः किमु सति कारणे रमण्यः ॥’ इति ।

केलिः—

विहारे सह कान्तेन क्रीडनं केलिरुच्यते ॥ ८० ॥

त्रयस्त्रिंशद्भिचारिण आह—

निर्वेदो ग्लानि शङ्के च मदोऽसूया श्रमोऽपि च ।

चिन्ता स्मृतिर्धृतिर्मोहो त्रीडालस्यं च दीनता ॥ ८१ ॥

चापल्यं हर्ष आवेगो विषादो जडता तथा ।

औत्सुक्यनिद्रागर्वाश्च वितर्कोऽपस्मृतिस्तथा ॥ ८२ ॥

सुप्तं विबोधोऽमर्षश्चाप्यवहित्थमथोग्रता ।

व्याधिर्मतिस्तथोन्मादो मरणं त्रास एव च ॥ ८३ ॥

‘तत्त्वज्ञानापदीर्घ्यादेनिर्वेदः स्वावमाननम् । तत्र चिन्ताश्रुनिःश्वासवैषण्योच्छ्वासदी-  
नताः ॥’ तत्त्वज्ञानानिर्वेदो यथा—प्राप्ताः श्रियः सकलकामदुघास्ततः किं न्यस्तं पदं  
शिरसि विद्विषतां ततः किम् । संप्रीणिताः प्रणयिनो विभवैस्ततः किं कल्पं स्थितं तनु-  
श्रुतां तनुभिस्ततः किम् ॥’ आपदा यथा—‘राज्ञो विपद्दन्धुवियोगदुःखं देशच्युतिर्दुर्ग-  
ममार्गखेदः । आस्वाद्यतेऽस्याः कटुनिष्फलायाः फलं मयैतश्चिरजीवितायाः ॥’ ईर्ष्यातो  
यथा—‘न्यक्कारो ह्ययमेव मे यदरयस्तत्राप्यसौ तापसः सोऽप्यत्रैव निहन्ति राक्षसकुलं  
जीवत्यहो रावणः । धिग्धिक्छक्रजितं प्रबोधितवता किं कुम्भकर्णेन वा स्वर्गप्राप्तिका-  
विलुण्ठनद्वयोच्छूनैः किमेभिर्भुजैः ॥’ वीरशृङ्गारयोर्व्यभिचारी निर्वेदो यथा—‘ये वा-  
हवो युधि न वैरिकठोरकण्ठपीठौच्छलद्गुधिरराजिविराजिताशाः । नापि प्रियापृथुपयोध-  
रपञ्चभङ्गसंक्रान्तकुङ्कुमरसाः खलु निष्फलास्ते ॥’ आत्मानुरूपं रिपुं तरुणीजनं वालभमा-  
नस्य निर्वेदादियमुक्तिः । एवं रसान्तराणामप्यङ्गभाव उदाहार्यः । रसानङ्गः स्वतन्त्रो  
निर्वेदो यथा—‘कस्त्वं भोः कथयामि दैवहतकं मां विद्धि शाखोटकं वैराग्यादिव वक्षि  
साधु विदितं कस्माद्यतः श्रूयताम् । वामेनात्र वटस्तमध्वगजनः सर्वात्मना सेवते न  
च्छायापि परोपकारकरिणी मार्गस्थितस्यापि मे ॥’ विभावानुभावरसाद्धानङ्गभेदादने-  
कशाखो निर्वेदो दर्शनीयः । अथ ग्लानिः—‘रत्याद्यायासत्तद्भुङ्क्ष्विद्विग्लानिनिर्घ्राणतेह च ।  
वैवर्ण्यकम्पानुस्ताहक्षामाङ्गवमनक्रियाः ॥’ निधुवनकलाभ्यासादिश्रमतथाशुद्धमनादिभि-  
निर्घ्राणतारूपा ग्लानिः । अस्यां च वैवर्ण्यकम्पादयोऽनुभावाः । यथा—‘लुलितनयन-  
ताराः क्षामवक्त्रेन्दुबिम्बा रजनय इव निद्राक्लान्तनीलोत्पलाक्ष्यः । तिमिरमिव दधानाः  
संसिनः केशपाशानवतिपतिगृहैभ्यो यान्त्यसुर्वारवध्वः ॥’ शेषं निर्वेदवद्व्यम् । अथ  
शङ्का—‘अनर्थप्रतिमा शङ्का परक्रौर्यात्स्वदुर्नयात् । कम्पशोकाभिवीक्षादिरत्र वर्णस्वरा-  
न्यता ॥’ तत्र परक्रौर्याद्यथा—‘द्विया सर्वस्यासौ हरति विदितास्मीति वदनं द्वयोर्दृष्ट्वालापं

कलयति कथामात्मविषयाम् । सखीषु स्मेरासु प्रथयति च वैलक्ष्यमसमं प्रिया प्रायेणास्ते हृदयनिहितातङ्कविधुरम् ॥' स्वदुर्नयाद्यथा—'दूराद्द्वीयो धरणीधराभं यस्ताटकेयं तृणव-  
द्वययूनात् । हन्ता सुवाहोरपि ताटकारिः स राजपुत्रो हृदि बाधते माम् ॥' अनया दिशान्य-  
दनुसर्तव्यम् । अथ मदः—'हर्षोत्कर्षो मदः पानास्खलदङ्गवचोगतिः । निद्रा हासोऽत्र रुदितं ज्येष्ठमध्याधमादिषु ॥' यथा—'हावहारि हसितं वचनानां कौशलं दृशि विकार-  
विशेषाः । चक्रिरे भ्रूशमृजोरपि वध्वाः कामिनेव तरुणेन मदेन ॥' इत्यादि । अयासूया—  
'परोत्कर्षाक्षमासूया गर्वदौर्जन्यमन्युजा । दोषोक्त्यवज्ञाभ्रुकुटिमन्युक्रोधेङ्कितानि च ॥' गर्-  
वजा यथा—'अर्थित्वे प्रकटीकृतेऽपि न फलप्राप्तिः प्रभोरप्युत द्रुह्यन्दाशरथिविरुद्धचरितो  
गुक्तस्तया कन्यया । उत्कर्षं च परस्य मानयशसोर्विस्त्रंसनं चात्मनः स्त्रीरत्नं च जगत्पतिर्द-  
शमुखो दसः कथं मृष्यते ॥' दौर्जन्यजा यथा—'यदि परगुणा न क्षम्यन्ते यतस्व गुणार्जने  
नहि परयशो निन्दाव्याजैरलं परिमार्जितुम् । विरमसि न चेदिच्छाद्वेषप्रसक्तमनोरथो दि-  
नकरकरान्पाणिच्छत्रैर्नुदञ्जश्रममेघ्यसि ॥' मन्युजा यथा—'पुरस्तन्व्या गोत्रस्खलनच-  
कितोऽहं नतमुखः प्रवृत्तो वैलक्ष्यात्किमपि लिखितुं दैवहतकः । स्फुटो रेखान्यासः क-  
थमपि स तादृक्परिणतो गता येन व्यक्तिं पुनरवयवैः सैव तरुणी ॥ ततश्चामिज्ञाय स्फु-  
रदरुणगण्डस्थलरुचा मनस्विन्या कोपप्रणयरभसाद्भद्रदगिरा । अहो चित्रं चित्रं स्फुट-  
मिति निगद्याश्रुकुलुषं रुषा ब्रह्मास्त्रं मे शिरसि निहितो वामचरणः ॥' अथ श्रमः—  
'श्रमः खेदोऽध्वरत्यादेः स्वेदोऽस्मिन्मर्दनादयः ।' अध्वतो यथा—'अलसललितमुग्धा-  
न्यध्वसंपातखेदादाशिथिलपरिरम्भैर्दत्तसंवाहनानि । परिमृदितमृणालीदुर्बलान्यङ्गकानि  
त्वमुरासे मम कृत्वा यत्र निद्रामवाप्ता ॥' रतिश्रमो यथा—'प्राप्य मन्मथरसादतिभूमिं  
दुर्वहस्तनभराः सुरतस्य । शश्रमुः श्रमजलाद्रैललाटश्लिष्ठकेशमसितायतकेरयः ॥' इत्या-  
द्युत्प्रेक्ष्यम् । अथ चिन्ता—'ध्यानं चित्तेहितानाप्तेः शून्यताश्चासतापकृत् ।' यथा—  
'पक्ष्माग्रप्रथिताश्रुबिन्दुनिकरैर्मुक्ताफलस्पर्धिभिः कुर्वत्या हरहासहारिहृदये हारावली-  
भूषणम् । बाले बालमृणालनालवलयालंकारकान्ते करे विन्यस्याननमायताक्षि सुकृती  
कोऽयं त्वया स्मर्यते ॥' यथा वा—'अस्तमितविषयसङ्गा मुकुलितनयनोत्पला बहुश्व-  
सिता । ध्यायति किमप्यलक्ष्यं बाला योगाभियुक्तेव ॥' अथ स्मृतिः—'सहस्रज्ञान-  
चिन्ताद्यैः संस्कारः स्मृतिरत्र च । ज्ञानत्वेनावभासिन्यां भ्रूसमुन्नयनादयः ॥' यथा—  
'मैनाकः किमयं रुणद्धि गगने मन्मार्गमव्याहृतं शक्तिस्तस्य कुतः स वज्रपतनाद्भ्रूतो  
महेन्द्रादपि । ताक्ष्यः सोऽपि समं निजेन विभुना जानाति वा रावणमां ज्ञातं स  
जटायुरेष जरसा क्लिष्टो वधं वाञ्छति ॥' यथा माधवः [मालतीमाधवे]—'मम  
हि प्राक्तनोपलम्भसंभावितात्मजन्मनः संस्कारस्यानवरतप्रबोधात्प्रतीयमानस्तद्विसदृशैः  
प्रत्ययान्तरैरतिरस्कृतप्रवाहः प्रियतमास्मृतिप्रत्ययोत्पत्तिसंतानस्तन्मयमिव करोत्यन्त-  
र्द्वैति सारूप्यतश्चैतन्यम् । 'लीनेव प्रतिबिम्बतेव लिखितेव—' इत्यादि । अथ  
धृतिः—'संतोषो ज्ञानशक्त्यादेर्धृतिरव्यग्रभोगकृत् ।' ज्ञानाद्यथा—'वयमिह परितुष्टा व-

लकलैस्त्वं च लक्ष्म्या सम इह परितोषो निर्विशेषो विशेषः । स च भवतु दरिद्रो यस्य  
 तृष्णा विशाला मनसि च परितुष्टे कोऽर्थवान्को दरिद्रः ॥' शक्तितो यथा—'राज्यं  
 निजितशत्रु योग्यसचिवे न्यस्तः समस्तो भरः सम्यग्लालनपालिताः प्रशमिताशेषोप-  
 सर्गाः प्रजाः । प्रद्योतस्य सुता वसन्तसमयस्त्वं चेति नात्रा धृतिं कामः काममुपैत्वयं  
 मम पुनर्मन्ये महानुत्सवः ॥' इत्याद्युह्यम् । अथ मोहः—'मोहो विचित्ता भीतिदुः-  
 खावेशानुचिन्तनैः । तत्राज्ञानभ्रमाघातपूर्णतादर्शनादयः ॥' यथा—'तीव्राभिषङ्गप्रभ-  
 वेन वृत्ति मोहेन संस्तम्भयतेन्द्रियाणाम् । अज्ञातभर्तृव्यसना मुहूर्तं कृतोपकारेव रति-  
 र्बभूव ॥' यथा च—'विनिश्चेतुं शक्यो न सुखमिति वा दुःखमिति वा प्रबोधो निद्रा  
 वा किमु विषविसर्पः किमु मदः । तव स्पर्शे स्पर्शे मम हि परिमूढेन्द्रियगणो विकारश्चै-  
 तन्यं भ्रमयति च संमीलयति च ॥' अथ व्रीडा—'दुराचारादिभिर्ब्रीडा धाष्टर्चाभावस्त-  
 मुन्नयेत् । साचीकृताङ्गवरणवैवर्ण्याधोमुखादिभिः ॥' यथा—'पटीलभे पत्नौ नमयति  
 मुखं जातविनया दृष्टान्नेषं वाञ्छस्यपहरति गात्राणि निभृतम् । न शक्नोत्याख्यातुं स्मि-  
 तमुखसखीदत्तनयना हिया ताम्यत्यन्तः प्रथमपरिभोगे नववधूः ॥' अथालस्यम्—  
 'आलस्यं श्रमगर्भादेर्जैद्वयं जृम्भासितादिमत् ।' यथा—'चलति कथंचित्पृष्टा यच्छति  
 वचनं कथंचिदालीनाम् । आसितुमेव हि मनुते गुरुगर्भभरालसा सुतनुः ॥' अथ दी-  
 नता—'दौर्गत्याद्यैरनौजस्यं दैन्यं काष्ण्यामृजादिमत् । दारिद्र्यन्यकारादिविभावैरनौज-  
 स्कृता चेतसो दैन्यम् । तत्र च कृष्णतामलिनवसनदर्शनादानादयोऽनुभावाः । यथा—  
 'वृद्धोऽन्धः पतिरेष मञ्चकगतः स्थूणावशेषं गृहं कालोऽभ्यर्णजलागमः कुशलिनी वत्सस्य  
 वार्तापि नो । यत्नात्संचिततैलविन्दुघटिका भग्नेति पर्याकुला दृष्ट्वा गर्भभरालसां निज-  
 वधूं श्वश्रूश्चिरं रोदिति ॥' शेषं पूर्ववत् । अथ चापलम्—'मात्स्यद्वेषरागादेश्चापलं त्वन-  
 वस्थितिः । तत्र भर्त्सनपारुष्यस्वच्छन्दाचरणादयः ॥' यथा—'अन्यासु तावदुपमर्द-  
 सहासु शृङ्ग लोलं विनोदय मनः सुमनोलतासु । बालामजातरजसं कलिकामकाले  
 व्यर्थे कदर्थयसि किं नवमालिकायाः ॥' यथा वा—'विनिकषणरणत्कठोरदंष्ट्राक्रकच-  
 विशङ्कटकंदरोदराणि । अहमहमिकया पतन्तु कोपात्सममधुनैव किमत्र मन्मुखानि ॥'  
 अथ वा प्रस्तुतमेतावत्सुन्दरि हितं करिष्ये । अथ हर्षः—'प्रसत्तिरत्सवादिभ्यो हर्षोऽश्रु-  
 स्वेदगद्गदाः । प्रियागमनपुत्रजननोत्सवादिविभावैश्चेतःप्रसादो हर्षः । तत्र चाश्रुस्वेदाद-  
 योऽनुभावाः । यथा—'आयाते दयिते मरुस्थलभुवां संचिन्त्य दुर्लङ्घ्यतां गेहिन्या परि-  
 तोषभाष्पकलिलामासज्य दृष्टिं मुखे । दत्त्वा पीलुशमीकरीरकवलान्वन्नाञ्जलेनाद-  
 रादुन्मृष्टं करमस्य केसरसटाभाराप्रलम्भं रजः ॥' निर्वेदवदन्यदुन्नेयम् । अथावेगः—'आ-  
 वेगः संभ्रमोऽस्मिन्नभिसरजनिते शस्त्रनागाभियोगे वात्यायां सूर्यदिग्धस्वरितपदगतविवर्धजे  
 पिण्डिताङ्गः । उत्पातात्सस्तताङ्गेष्वहितहितकृते शोकहर्षानुभावा वहेर्धूमाकुलास्यः करिम-  
 नुजभये स्तम्भकम्पापसाराः ॥ अभिसरो राजद्विद्वाराहादिस्तद्धेतुरावेगः । यथा—'आ-  
 गच्छागच्छ सजं कुरु वरतुरागं संनिधेहि द्रुतं मे खड्गः कासौ कृपाणीमुपनय धनुषा किं

किमङ्गस्थितेन । संरम्भोन्निद्रितानां क्षितिभृति गहनेऽन्योन्यमेवं प्रतीत्यं नादः स्वप्नाभि-  
दृष्टे त्वयि चकितधियां विद्विषामाविरासीत् ॥' यथा च—'प्रारब्धां तरुपुत्रकेषु सहसा  
संत्यज्य सैकक्रियामेतास्तापसकन्यकाः किमिदमित्यालोकायन्त्याकुलाः । आरोहन्त्युदज-  
द्रुमांश्च वटवो वाचंयमाः सत्वरं सद्योमुक्तसमाधयो निजश्रुतीष्वेवोचपादं स्थिताः ॥' वा-  
त्यावेगो यथा—'वाताहतं वसनमाकुलमुत्तरीयं' इत्यादि । वर्षजो यथा—'देवे वर्षत्यशन-  
पचनव्यापृता वह्निहेतोर्गेहाद्रहं फलकनिचितैः सेतुभिः कम्पभीताः । नीध्रप्रान्तानविर-  
लजलान्पाणिभिस्ताडयित्वा शूर्पच्छत्रस्थगितशिरसो योषितः संचरन्ति ॥' उत्पातजो  
यथा—'पौलस्त्यपीनभुजसंपदुदस्यमानकैलाससंभ्रमविलोलदृशः प्रियायाः । श्रेयांसि वो  
दिशतु निहुतकोपचिद्भ्रमालिङ्गनोत्पुलकमासितमिन्दुमौलैः ॥' अहितकृतस्त्वनिष्टदर्शन-  
श्रवणाभ्याम् । तद्यद्योदात्तराघवे—'चित्रमायः—(ससंभ्रमम् ।) भगवन्कुलपते रामभद्र,  
परित्रायताम् । (इत्याकुलतां नाटयति ।) पुनश्चित्रमायः—भृगरूपं परित्यज्य विधाय वि-  
कटं वपुः । नीयते रक्षसा तेन लक्ष्मणो युधि संशयम् ॥ रामः—वत्सस्याभयवारिधेः  
प्रतिभयं मन्ये कथं राक्षसात्रस्तश्रैष मुनिर्विरौति न पुनश्चास्त्येव मे संभ्रमः । मा हासोर्ज-  
नकात्मजामिति मुहुः स्नेहाद्गुर्याचते न स्यातुं न च गन्तुमाकुलमतेर्भूदस्य मे निश्चयः ॥'  
इत्यनेनानिष्टप्राप्तिकृतः संभ्रमः । इष्टप्राप्तिकृतो यथात्रैव—'(प्रविश्य पटीक्षेपेण संभ्रान्तः)  
वानरः—'महाराअ, एदं खु पवणगन्दणागमणपरिहस—' इत्यादि 'देवस्स हिदआणन्द-  
जणणविलुलिदं महवणम्' इत्यन्तम् । यथा वीरचरिते—'एह्येहि वत्स रघुनन्दन पूर्ण-  
चन्द्र—' इत्यादि । वह्निजो यथा—'क्षितो हस्तावलम्बः प्रसभमभिहतोऽप्याददानोऽशु-  
कान्तं' इत्यादि । यथा च—'विरम विरम वहे' इत्यादि । करिजो यथा—'स च्छिन्नवन्ध-  
दुतयुग्यशून्यं भग्नाक्षपयस्तरथं क्षणेन । रामापरित्राणविहस्तयोर्धं सेनानिवेशं तुमुलं च-  
कार ॥' करिग्रहणं व्यालोलपलक्षणार्थम् । तेन व्याघ्रसूकरवानरादिप्रभवा आवेगा व्या-  
ख्याताः । अथ विषादः—'प्रारब्धकार्यासिद्ध्यादेर्विषादः सत्त्वसंक्षयः । निःश्वासोच्छ्वास-  
हृत्तापसहायान्वेषणादिकृत ॥' यथाह—'आर्ये ताडके, किं हि नामैतत् । अम्बुनि म-  
ज्जन्त्यलावूनि प्रावाणः प्लवन्ते । नन्वेष राक्षसपतेः स्खलितः प्रतापः प्राप्तोऽद्भुतः परि-  
भवो हि मनुष्यपोतात् । दृष्टः स्थितेन च मया स्वजनप्रमाथो दूत्यं जरा च निरुर्णाद्धि  
कथं करोमि ॥' यथा वा—'अर्थित्वे प्रकटीकृतेऽपि—' इत्यादि । अथ जडता—'अ-  
प्रतिपत्तिर्जडता स्यादिष्टानिष्टदर्शनश्रुतिभिः । अनिमिषनयननिरीक्षणत्पूर्णाभावादय-  
स्तत्र ॥' इष्टदर्शनाद्यथा—'एवमालि निगृहीतसाध्वसं शंक्रो रहसि सेव्यतामिति ।  
सा सखीभिरुपदिष्टमाकुला नास्मरत्प्रमुखवार्तिनि प्रिये ॥' अनिष्टश्रवणाद्यथा उदात्तरा-  
घवे—'राक्षसः—तावन्तस्ते महात्मानो निहताः केन राक्षसाः । येषां नायकतां प्रा-  
प्तास्त्रिशिरःखरदूषणाः ॥ द्वितीयः—गृहीतधनुषा रामहतकेन । प्रथमः—किमेकाकि-  
नैव । द्वितीयः—अदृष्ट्वा कः प्रत्येति । पश्य तावतोऽस्मद्दलस्य सद्यश्छिन्नशिरःश्वभ्र-  
मज्जत्कङ्ककुलाकुलाः । कबन्धाः केवलं जातास्तालोत्ताला रणाङ्गने ॥ प्रथमः—  
यद्येव तदहमेवंविधः किं करोमि ॥' अथौत्सुक्यम्—'कालाक्षमत्वमौत्सुक्यं रभ्येच्छा-

रतिसंभ्रमैः तत्रोच्छ्वासत्वरश्चासहृत्तापस्वेदविभ्रमाः ॥' यथा—'आत्मानमालोक्य च शोभमानमादर्शयिष्वे स्तिमितायताक्षी । हरोपयाने त्वरिता बभूव स्त्रीणां प्रियालोक-फलो हि वेषः ॥' अथ निद्रा—'मनःसंमीलनं निद्रा चिन्तालस्यकृमादिभिः । तत्र जृम्भाङ्गमङ्गाक्षिमीलनोत्स्वपनादयः ॥' यथा—'निद्रार्थमीलितदृशो मदमन्थराणि नाप्य-थेवन्ति न च यानि निरर्थकानि । अद्यापि मे मृगदृशो मधुराणि तस्यास्तान्यक्षराणि हृदये किमपि ध्वनन्ति ॥' यथा च—'प्रहरकमपनीय स्वं निदिद्रासतोच्चैः प्रतिपदमुपहृतः केन-चिज्जागृहीति । मुहुरविशदवर्णाः निद्रया शून्यशून्यां दददपि गिरमन्तर्बुध्यते नो मनुष्यः ॥' अथ गर्वैः—'गर्वोऽभिजनलावण्यबलैश्वर्यादिभिर्मदः । करास्यघर्षणावज्ञा सविलासाङ्गवीक्षणम् ॥' यथा—'मुनिरयमथ वीरस्तादृशस्तत्प्रियं मे विरमतु परिकम्पः कातरे क्षत्रियासि । तपसि विततकीर्तेर्दृप्तकण्डूलदोषणः परिचरणसमर्थो राघवः क्षत्रि-योऽहम् ॥' यथा वा—'ब्राह्मणातिक्रमत्यागो भवतामेव भूतये । जामदग्न्यस्तु वो मित्र-मन्यथा दुर्मनायते ॥' अथ वितर्कैः—'तर्को विचारः संदेहाङ्गूशिरोङ्गुलिनर्तकः ।' यथा—'किं लोभेन विलङ्घितः स भरतो येनैतदेवं कृतं सद्यः स्त्रीलघुतां गता किमथवा मातैव सा मध्यमा । मिथ्यैतन्मम चिन्तितं द्वितयमप्यार्यानुजोऽतौ गुरुमाता तातकलत्र-मित्यनुचितं मन्ये विधात्रा कृतम् ॥' अथवा 'कः समुचिताभिषेकादार्यं प्रच्यावयेद्गुणज्ये-ष्ठम् । मन्ये ममैव पुण्यैः सेवावसरः कृतो विधिना ॥' अथापस्मृतिः—'आवेशो ग्रहदुः-खाद्यैरपस्मारो यथाविधः । भूपातकम्पप्रस्वेदलालाफेनोद्गमादयः ॥' यथा—'आक्षि-ष्टभूमिं रसितारमुच्चैर्लोलङ्घुजाकारवृहत्तरङ्गम् । फेनायमानं पतिमापगानामसावपस्मा-रिणमाशङ्कं ॥' अथ सुप्तम्—'सुप्तं निद्रोद्भवं तत्र श्वासोच्छ्वासक्रियाकरम् ।' यथा—'लघुनि तृणकुटीरे क्षेत्रकोणे यवानां नवकलमपलालस्रस्तेरे सोपधाने । परिहरति सु-पुप्तं हालिकद्रन्द्मारात्कुचकलशमहोष्माबद्धरेखस्तुषारः ॥' अथ विबोधः—'विबोधः परिणामादेस्तत्र जृम्भाक्षिमर्दने ।' यथा—'चिररतपरिखेदप्राप्तनिद्रासुखानां चरममपि शयित्वा पूर्वमेव प्रबुद्धाः । अपरिचलितगात्राः कुर्वते न प्रियाणामशिथिलभुजचक्राश्लेष-भेदं तरुण्यः ॥ अथामर्षः—'अधिक्षेपापमानादेरमर्षोऽभिनिविष्टता । तत्र स्वेदशिरः-कम्पतर्जनाताडनादयः ॥' यथा—'प्रायश्चित्तं चरिष्यामि पूज्यानां वो व्यतिक्रमात् । न त्वेव दूषयिष्यामि शस्त्रग्रहमहात्रतम् ॥' यथा च—'युष्मच्छासनलङ्घनाम्भसि मया मग्नेन नाम स्थितं प्राप्ता नाम विगर्हणा स्थितिमतां मध्येऽनुजानामपि । क्रोधोच्छासि-तशोणितारुणगदस्योच्छिन्दतः कौरवानचैकं दिवसं ममासि न गुरुर्नाहं विधेयस्तव ॥' अथावहित्यम्—'लज्जाद्यैर्विक्रियागुप्ताववाहिथाङ्गविक्रिया ।' यथा—'एवंवादिनि दे-वर्षो पार्थे पितुरधोमुखी । लीलाकमलपत्राणि गणयामास पार्थवी ॥' अथोग्रता—'दुष्टेऽपराधदैर्मुख्यचौर्यैश्चण्डत्वमुग्रता । तत्र स्वेदशिरःकम्पतर्जनाताडनादयः ॥' यथा जामदग्न्यः—'उत्कृत्योत्कृत्य गर्भानपि शकलयतः क्षत्रसंतानरोषादुद्गामस्यैकविंशत्यवधि विशसतः सर्वतो राजवंश्यान् । पित्र्यं तद्रक्तपूर्णं हृदसवनमहानन्दमन्दायमानं क्रोधाग्नि

कुर्वतो मे न खलु न विदितः सर्वभूतैः स्वभावः ॥' अथ व्याधिः—'व्याधयः संनि-  
पाताद्यास्तेषामन्यत्र विस्तरः ।' दिङ्मात्रं यथा—'अच्छिन्नं नयनाम्बु बन्धुषु कृतं  
चिन्ता गुरुभ्योऽर्पिता दत्तं दैन्यमशेषतः परिजने तापः सखीष्वाहितः । अद्यधः पर-  
निर्वृतिं व्रजति सा श्वासैः परं खेद्यते विस्रब्धो भव विप्रयोगजनितं दुःखं विभक्तं  
तया ॥' अथ मतिः—'भ्रान्तिच्छेदोपदेशाभ्यां शास्त्रादेस्तत्त्वधीर्मतिः ।' यथा—'स-  
हसा विदधीत न क्रियामविवेकः परमापदां पदम् । वृणते हि विमृश्यकारिणं गुण-  
लुब्धाः स्वयमेव संपदः ॥' तथा च—'न पण्डिताः साहसिका भवन्ति ध्रुत्वापि ते  
संतुलयन्ति तत्त्वम् । तत्त्वं समादाय समाचरन्ति स्वार्थं च कुर्वन्ति परस्य चार्थम् ॥'  
अथोन्मादः—'अप्रेक्षाकारितोन्मादः संनिपातग्रहादिभिः । तस्मिन्नस्थानरुदितगीतहा-  
सासितादयः ॥' यथा—'आः क्षुद्र राक्षस, तिष्ठ । क्र मे प्रियतमामादाय गच्छसि' इत्यु-  
पक्रमे 'कष्टम्, नवजलधरः संनद्धोऽयं न दत्तनिशाचरः सुरधनुरिदं दूराकृष्टं न नाम  
शरासनम् । अयमपि पटुर्धारासारो न बाणपरम्परा कनकनिकषस्त्रिगधा विबुद्धिप्रिया न  
ममोर्वशी ॥' इत्यादि । अथ मरणम्—'मरणं तु प्रसिद्धत्वादनर्थत्वाच्च नोच्यते । वीरादा-  
बुच्यते यद्वा शृङ्गारेऽध्वसायि वा ॥' यथा—'संप्राप्तेऽवधिवासरे क्षणमनु त्वद्वर्तमातायनं  
वारंवारमुपेत्य निष्क्रियतया निश्चित्य किञ्चिच्चिरम् । संप्रत्येव निवेद्य केलिकुरुरीः साखं सखी-  
भ्यः शिशोर्माधव्याः सहकारकेण करुणः पाणिग्रहो निर्मितः ॥' इत्यादिवच्छृङ्गाराश्रयाल-  
म्बनत्वेन मरणाध्यवसायमात्रमुपनिबन्धनीयम् । अन्यत्र कामचारः । यथा—'पश्यन्तु  
भवन्तस्ताटकाम्, 'हन्मर्मभेदिपतदुत्कटकङ्कपत्रसंवेगतक्षणकृतस्फुरदङ्गभङ्गा । नासाकु-  
टीरकुहरद्वयतुल्यनिर्यदुद्बुद्धध्वनदस्रकप्रसरा मृतैव ॥' अथ त्रासः—'गर्जितादेर्मनःक्षो-  
भन्नासोऽत्रोत्कम्पनादयः ।' यथा—'त्रस्यन्ती चलशफरी—' इत्यादि ।

स्तम्भः स्वेदोऽथ रोमाञ्चः स्वरभङ्गोऽथ वेपथुः ।

वैवर्ण्यमश्रु प्रलय इत्यष्टौ सात्त्विका मताः ॥ ८४ ॥

प्रथमे त्वभिलाषः स्याद्वितीये चिन्तनं भवेत् ।

तृतीये तु स्मृतिः प्रोक्ता चतुर्थे गुणकीर्तनम् ॥ ८५ ॥

उद्वेगः पञ्चमे प्रोक्तो विलासः षष्ठ उच्यते ।

उन्मादः सप्तमे प्रोक्तो भवेद्वाधिस्तथाष्टमे ॥ ८६ ॥

नवमे जडता प्रोक्ता दशमे मरणं भवेत् ।

बृहत्समासा गौडी स्याद्रौद्रे वीरे हसे रसे ॥ ८७ ॥

द्वित्रिपदयुक्समासा वैदर्भी रीतिराख्याता ।

शृङ्गारवीरकरुणबीभत्सभयानके योज्या ॥ ८८ ॥



उत्साहजो भवेद्वीरस्त्रेधा धर्माजिदानतः ।

श्लाघ्यैः सर्वगुणैर्युक्तो नायकस्तत्र वर्ण्यते ॥ ८९ ॥

‘कार्यारम्भेषु संरम्भः स्थेयानुत्साह उच्यते ।’ वीरः प्रतापविनयाध्यवसायसत्त्वमो-  
हाविषादनयविस्मयविक्रमाद्यैः । उत्साहभूः स च दयारणदानयोगात्रेधा किलात्र मतिग-  
र्वृत्तिप्रहर्षाः ॥’ प्रतापविनयादिभिर्विभावितः करुणायुद्धदानाद्यैरनुभावितः गर्ववृत्ति-  
हर्षामर्षस्मृतिगतिवितर्कप्रभृतिभिर्भावित उत्साहः स्थायी स्वदते भावकमनोविस्तारान-  
न्दाय प्रभवत्येष वीरः । दयावीरो यथा नागानन्दे जीमूतवाहनः । युद्धवीरो यथा—‘ह-  
तानरीन्वीक्ष्य न संतुतोष यथा स तान्प्रेक्ष्य पुरो नभःस्थान् । अमर्त्यभावेऽपि पुनर्मै-  
धामभूतपूर्वो भविता रणोऽग्रे ॥’ दानवीरो यथा—‘त्रिलोकीराज्यविभ्रंशचिन्तामाच्छाद्य  
दानभूः । उत्सवो ववृधे विष्णोः शरीरेण समं बलेः ॥’ प्रस्वेदरक्तनयनवदनादिक्रोधानु-  
भावरहितो वीरः । अन्यथा रौद्रः । विवेकसत्त्वाभ्यां विशेषो वीररीद्रयोः ॥

शोकजः करुणो ज्ञेयस्तत्र भूपातरोदने ।

मोहवैवर्ण्यनिर्वेदप्रलापाश्रूणि वर्णयेत् ॥ ९० ॥

‘इष्टनाशादिभिश्चेतोवैकृत्यं शोकशब्दभाक् । इष्टनाशादिनिष्ठासौ शोकात्मा करुणो  
मतः ॥’ निःश्वासोच्छ्वासरुदितस्तम्भप्रलपितादयः । स्वापापस्मारदैव्याधिमरणात्मस्यसं-  
भ्रमाः ॥ विषादजननोन्मादचिन्ताद्या व्यभिचारिणः ॥ इष्टबन्धुप्रभृतेर्विनाशादिनिष्टस्य  
बन्धनादेः प्रातौ शोकप्रकर्षजः करुणः । इष्टनाशात्करुणो यथा—‘अयि जीवितनाथ  
जीवसीत्यभिधायोत्थितया तया पुरः । ददशे पुरुषाकृतिः क्षितौ हरकोपानलभस्म के-  
वलम् ॥’ अनिष्टावाप्ते रत्नावल्यां सागरिकाबन्धने ॥

हासजन्मा समाख्यातो हास्यनामा रसो बुधैः ।

चेष्टाङ्गवेषवैकृत्याद्वाच्यो हास्यस्य संभवः ॥ ९१ ॥

‘न्यङ्गत्रीडादिभिश्चेतोविकासो हास उच्यते ।’ न्यङ्गं वैकृतम् । ‘विकृताकृतिवाग्बेषै-  
रात्मनोऽथ परस्य वा । हासः स्यात्परिपोषोऽस्य हास्यस्त्रिप्रकृतिः स्मृतः ॥’ आत्म-  
स्थान्विकृतवेषभाषादीन्परस्थान्वा विभावानवलम्बमानो हासस्तत्परिपोषात्मा हास्यो  
व्यधिष्ठान उत्तममध्यमाधमप्रकृतिभेदात्षड्विधो भवति । आत्मस्थो यथा—‘जातं मे पर-  
षेण भस्मरजसा यच्चन्दनोद्भूलनं हारो वक्षसि यन्नसूत्रमुचितं क्लिष्टा जटाः कुन्तलाः ।  
रुद्राक्षैः सकलैः सरत्नवलये चित्रांशुकं वल्कलं सीतालोचनहारि कल्पितमहो रम्यं वपुः  
कामिना ॥’ परस्थो यथा—‘खिन्नोऽसि मुञ्च शैलं बिभ्रमो व्यमिति वदत्सु शिथिलभुजः ।  
भरभुभ्रविततबाहुषु गोपेषु हसन्हरिर्जयति ॥’ ‘स्मितमिह विकासिनयनं किञ्चिच्छब्दद्विजं  
हसितम् । मधुरस्वरं विहसितं सास्त्रशिरःकम्पमुपहसितम् ॥ अपहसितं सास्त्राक्षं वि-  
क्षिताङ्गं भवत्यतिहसितम् । द्वेद्वे हसिते चैषां ज्येष्ठे मध्येऽधमे क्रमशः ॥ उत्तमस्य स्व-

परविकारदर्शनास्मितहसिते । विहसितापहसिते मध्यमस्य । अपहसितातिहसितेऽध-  
मस्य व्यभिचारिणश्चास्य—‘निद्रालस्यक्लमग्लानिमूर्च्छास्तु सहचारिणः ।’

विस्मयोत्थोऽद्भुतो ज्ञेयः स चासंभाव्यवस्तुनः ।

दर्शनाच्छ्रवणाद्वापि देहिनामुपजायते ॥ ९२ ॥

नेत्रप्रकाराः पुलकः स्वेदो निस्यन्दता तथा ।

अनुभावा अद्भुतस्य वाणी स्यादत्र गद्गदा ॥ ९३ ॥

‘विस्मयश्चित्तविस्तारो वस्तुमाहात्म्यदर्शनात् । अतिलोकैः पदार्थैः स्याद्विस्मया-  
त्माद्भुतो रसः ॥ कर्मास्य साधुवादाश्रु वमथुस्वेदगद्गदाः । हर्षविगधृतिप्राया भवन्ति  
व्यभिचारिणः ॥ लोकसीमातिवृत्तपदार्थवर्णनादिविभावितः साधुवादाद्यनुभावपरिपुष्टो  
विस्मयस्थायिभावो हर्षवेगादिव्यभिचारिभावितो रसोऽद्भुतः । यथा—‘कराग्रस्थापि-  
तगिरिं हरिं निर्निमिषेक्षणाः । अपश्यन्गोषिका दन्तदृष्टजिह्वा मुदान्विताः ॥

घोरवस्त्वलोकेन भीतिजन्मा भयानकः ।

वनितानीचबालेषु बहुधा वर्णयन्त्यमुम् ॥ ९४ ॥

दिग्दर्शनं चास्यशोषो गद्गदा गीश्च संभ्रमः ।

कम्पस्त्रासश्च वैवर्ण्यं संमोहोऽप्यत्र वर्ण्यते ॥ ९५ ॥

‘रौद्रशक्त्या तु जनितं चित्तवैक्लव्यदं भयम् । विह्वतस्वरसत्त्वादेर्भयभावो भयानकः ॥  
सर्वाङ्गवेपथुस्वेदशोषवैचित्यलक्षणः । दैन्यसंभ्रममोहादित्रासादिस्तस्य सोदरः ॥’ रौद्र-  
स्वरश्रवणाद्रौद्रसत्त्वदर्शनाच्च भयस्थायिभाव प्रभवो भयानको रसः । तत्र सर्वाङ्गवेपथु-  
भृतयो दैन्यादयश्च व्यभिचारिणः । यथा—‘प्रोवाभङ्गाभिरामं—’ इत्यादि शकुन्तलायाम् ॥

रौद्रः क्रोधात्मको ज्ञेयः कोपः परपराभवात् ।

भीष्मक्रियो भवेदुग्रः सामर्षस्तत्र नायकः ॥ ९६ ॥

भुजाघातः स्वप्रशंसा शस्त्रोत्क्षेपोऽथ भ्रूकुटिः ।

आक्षेपो दलनं शत्रोर्वर्णयन्ति कवीश्वराः ॥ ९७ ॥

‘प्रतिकूलेषु तैक्ष्ण्यस्य प्रबोधः क्रोध उच्यते ।’ ‘क्रोधो मत्सरवैरिवैह्वतमयैः पोषोऽस्य  
रौद्रो मुहुः क्षोभः स्वाधरदंशकम्पभ्रूकुटिस्वेदास्यरागैर्युतः । युद्धोच्छासविकत्यनासपरणी-  
घातप्रतिज्ञाग्रहैरत्रामर्षमदौ स्मृतिश्चपलतासूयौग्र्यवेगादयः ॥’ मात्सर्यविभावो रौद्रो यथा—  
‘त्वं ब्रह्मवर्चसधरो यदि वर्तमानो यद्वा स्वजातिसमयेन धनुर्धरः स्याः । उग्रेण भोस्तव  
तपस्तपसा दहामि पक्षान्तरस्य सदृशं परशुः करोतु ॥’ वैरिक्तादिविभावो यथा—  
‘लाक्षाग्रहानलविषान्नसमाप्रवेशैः प्राणेषु वित्तनिचयेषु च नः प्रहृत्य । आकृष्य पाण्डव-  
धूपरिधानकेशान्स्वस्था भवन्तु मयि जीवति धार्तराष्ट्राः ॥’ इत्येवमादिविभावैः प्रस्वेद-

नयनारुणताद्यनुभावरमर्षादिव्यभिचारिभिः क्रोधपरिपोषो रौद्रः । परशुरामभीमसेनदु-  
र्योधनादिव्यवहारेषु वीरचरितवेषीसंहारादाववगन्तव्यः ॥

जुगुप्सात्माथ बीभत्सः स्याद्दह्यश्रुतीक्षणैः ।

निष्ठीवनास्यभङ्गादि महतां नात्र वर्ण्यते ॥ ९८ ॥

‘जुगुप्सा गर्हणार्था वा दोषमाहात्म्यदर्शनात् ।’ बीभत्सः कृमिपूतिगन्धिकलिलप्रायै-  
जुगुप्सैकभूरुद्वेगी रुधिरान्त्रकीकसवसाल्नाम्नादिभिः क्षोभणः । वैराग्याज्जघनस्तनादिषु  
घृणायुक्तो विभावैर्वृतो नासावक्रविकूणनादिभिरिहावेगार्तिशङ्कादयः ॥’ अत्यन्ताह्य कृमि-  
पूतिगन्धिकप्रायविभावोद्भूतजुगुप्सास्थायिभावपरिपोषलक्षण उद्वेगी बीभत्सः । यथा—  
‘उक्त्योक्त्यत् कृतिं प्रथममथ पृथुच्छूनभूयांसि मांसान्यंसस्फिकपृष्ठपिण्डाद्यवयवसु-  
लभान्युग्रपूतीनि जग्ध्वा । आर्तः पर्यस्तनेत्रः प्रकटितदशनः प्रेतारङ्कः करङ्कादङ्कस्याद-  
स्थिसंस्थं स्थपुटगतमपि क्रव्यमव्यग्रमत्ति ॥’ रुधिरान्त्रकीकसवसामांसादिविभावः क्षो-  
भणो बीभत्सो यथा—‘अन्त्रप्रोतवृहत्कपालनलकक्रूरकण्ठकङ्कणप्रेङ्खद्भूरिविभूषणारव-  
भरैराघोषयन्त्यम्बरम् । पीतच्छर्दितरक्तकर्दमघनप्राग्भारघोरोलसद्भ्यालोलस्तनभारबन्धु-  
रवपुर्वद्वादरं धावति ॥’ रम्येष्वपि रमणीजघनस्तनादिषु घृणायुक्तो बीभत्सो यथा—  
‘लालां वक्रासवं वेत्ति मांसपिण्डी पयोधरौ । मांसास्थिकूटं जघनं जनः कामग्रहातुरः ॥’  
न चायं शान्त एव । विरक्तोक्तेः । यतो बीभत्समानो विरज्यते ।

सम्यग्ज्ञानसमुद्भूतः शान्तो निःस्पृहनायकः ।

रागद्वेषपरित्यागात्सम्यग्ज्ञानसमुद्भवः ॥ ९९ ॥

इदं वाग्भटालंकाररीत्या । काव्यप्रकाशे तु—‘निर्वेदस्यायिभावोऽस्ति शान्तोऽपि  
नवमो रसः ।’ दशरूपके तु—‘रत्युत्साहजुगुप्साः क्रोधोत्साहौ समयो भयं शोकः ।  
शममपि केचित्प्राहुः पुष्टिनीड्येषु नैतस्य ॥’ इति । अत एवोक्तं मूले—‘काव्ये’ इति ।  
‘कश्चित्सदम्भो दम्भोलिसदृशं वक्ति चेद्वचः । तथापि नैति विकृतिं शान्तः सागरधीरधीः ॥’

स्निग्धा लृष्टा तथा दीना क्रुद्धा दृता भयान्विता ।

जुगुप्सिता विस्मिता च शान्तेति रसदृष्टयः ॥ १०० ॥

जगति यद्यपि सन्ति परःशता गुरुतमा रचना बुधबुद्धये ।

ननु तथापि मया न वृथा कृतागुरुतमा रचनावुधबुद्धये ॥ १०१ ॥

शतात्परं परःशताः । ‘परःशताद्यास्ते येषां परा संख्या शतादिकात्’ इत्यमरः । न-  
न्विति वाक्यालंकारे । अगुरुतमा रचना अबुधबुद्धये बालबोधाय ॥

गुरुपादांशुजद्वन्द्वप्रसादावाप्तसन्मतिः ।

त्रिपाठी शिवरामाख्यो हारं पूरितवानमुम् ॥ १०२ ॥

इति श्रीमच्छिवरामत्रिपाठिकृतो लक्ष्मीविहाराख्यटीकासमेतो रसरत्नहारः ।

श्रीनीलकण्ठदीक्षितप्रणीतम्

अन्यापदेशशतकम् ।

छायावृक्षमुपाश्रयन्ति पथिषु श्रान्ता हि पान्थाः समं

तेष्वेकोऽस्य शुभं शुभेन मनसा हृष्यन्ननुध्यायति ।

अन्यो हर्तुमपेक्षतेऽस्य विटपानाधारयष्टेः कृते

कश्चिन्निश्चिनुते कवाटफलकं कर्तुं तमेव क्षणात् ॥ १ ॥

श्वानः सन्त्यभितोऽपि दन्तमुकुलव्यावर्तनोद्धाटित-

स्वैरोत्तानितविड्वराहपृथुकाः किं तैः स्थितैर्वा मृतैः ।

वस्तव्यं गिरिराजमौलिषु विहर्तव्यं पुनः स्वेच्छया

हन्तव्याः करिणो मृगेन्द्र इति च प्राप्तव्यमुच्चैर्यशः ॥ २ ॥

किं पुष्पासि मृगान्मृगादनकुलार्त्तिकं वा परं त्रायसे

त्वद्भाग्येन तथाप्यमी वनभुवि स्वैरं चरित्वा तृणम् ।

त्वां राजानमुपासितुं यदि किल श्रद्धां निवध्नन्ति त-

र्त्तिकं परीन्द्र गुहागृहादपि विनिर्गन्तुं तवैष श्रमः ॥ ३ ॥

उन्मुच्य स्वजनानुपेक्ष्य तृणवत्प्राणानपि प्रेयस-

स्तीर्त्वा दुस्तरमर्णवं च वणिजः प्राप्ताः पैटीराशया ।

श्वासैस्ते विनिवर्तिताः प्रतिभयैः स्वस्थो भवातःपरं

त्वं वा केवलमङ्गमङ्गमुरग व्यालिम्प गन्धद्रवैः ॥ ४ ॥

भ्रान्त्वा दिग्वलभीर्विचिन्त्य विपिनान्यासाह्य दैवादिह

क्वापि क्वापि मुखेन केवलमथैकैकां शलाकां हरन् ।

कृत्वा नीडकुटीं चिरात्तरुशिरस्यध्यास्त यावन्नतां

काकस्तावदहो तदेव विपिनं दग्धं द्वज्ज्वालया ॥ ५ ॥

नाम्भोजाय शशी न चापि शशिने यद्रोचतेऽम्भोरुहं

किं तेन क्षतमस्ति किञ्चन जगत्येतस्य वा तस्य वा ।

लोकानन्दकयोः परं त्विह तयोः प्रेम्णैव भाव्यं मिथ-  
स्तच्चैवाजनि तत्प्ररूढमयशः स्फारं विधेः केवलम् ॥ ६ ॥

अस्तप्रत्युपकारगन्धमकृतस्वप्रार्थनापेक्षम-

प्यम्भोभिर्भुवमाद्र्यन्ति जलदा जीवन्त्यमी जन्तवः ।

दैवज्ञः पुनरस्ति वृष्टिरिति वागेका मयोक्तेति य-

द्विश्रं क्रीतमिवाधिगच्छति तदेवाघूर्णते मर्मणि ॥ ७ ॥

अस्ति स्वादुफलं किमस्ति किमथाघ्रातुं क्षमः कोरक-

स्तद्विश्राम्यतु नाम भोक्तुमुचितं पत्रं किमस्यन्ततः ।

सेव्यो हन्त यदीदृशोऽपि मनुजैर्वृक्षाधमः पिप्पलो

दुःखातन्त्रयमिदं विधेः कथय तत्कस्याग्रतो रुद्यताम् ॥ ८ ॥

सर्वासां सरितां पतिर्यदि यदि व्याप्तः समस्ता दिशः

कल्पान्तेष्वपि वा न शुष्यति यदि स्वैरं तदङ्गीकृतम् ।

अम्भः स्वादु पिपासतः पथि परिश्रान्तस्य पान्थस्य किं

तेन स्यात्फलमर्णवोऽयमिति चेदिन्दुग्रहे स्नास्यते ॥ ९ ॥

स्थित्वा तीरभुवि प्रसार्य सरसि स्वैरं कराग्रं पयः

पातव्यं पिब तावता न विरमेद्वन्तीन्द्र किं ते तृषा ।

उन्मृद्वासि तटीरपः कलुषयस्युन्मूलयस्यञ्जिनीं

हानिः कस्य तवैव मृग्यमुदकं भ्रातः पुनस्तृप्यतः ॥ १० ॥

को दोषः परितो गते मधुकरे क्रीतः किमेष त्वया

क्रीतेनापि किमास्यते क्वचिदपि ग्लानोदरेण क्षणम् ।

जानास्येवमथापि चेत्क्षिपसि तं कर्णानिलैर्दूरतो

दुर्धर्षोऽसि निरङ्कुशोऽसि भवतो मत्तेभ वातैव का ॥ ११ ॥

नेतव्यः समयः कियानिह सखे काक त्वया आम्यता

हंसीभूय सुखेन भुङ्क्व नलिनीनालानि पद्माकरे ।

व्यावर्तव्यमिहास्ति किं विमलता किंचित्तु कार्या तनो-

हैसत्वे यदि ते जनो विवदते दण्ड्योऽहमस्म्यग्रतः ॥ १२ ॥

किं त्वं दोहदमीहसे किमुदकैः सिक्तोऽसि किं केनचि-

द्बद्धस्ते सकृदालवालवलयः किं ते मही संस्कृता ।

द्विस्त्रिः पुष्प्यसि वासरे ह्यनुगुणं धुस्तूर ते निह्वे

दुर्गन्धो न भवेदियान्यदि ततस्त्वं पारिजातोऽसि नः ॥ १३ ॥

गन्तव्यं जलमध्य एव गतवन्मन्तव्यमेतद्वपुः

क्षन्तव्या लवणानिला इति कृतं निर्विद्य सांयात्रिक ।

अन्तर्वेश्मनि हंसतूलशयने सुखा सुखं जाग्रतो

हस्ताग्रे धनमेप्यति स्वयमिति भ्रातः किमास्ते हृदि ॥ १४ ॥

आसीनः सुखमापणे यदि वणिक्श्चन्द्रालुभिः प्रार्थितः

किञ्चिच्छंसति पञ्चकं शतकमित्येतन्न तस्याद्भुतम् ।

आपातालविघूर्णिताम्भसि चलत्यौत्पातिके मारुते

मज्जन्त्यामपि नावि मुञ्चति न यस्तामेव मूल्यस्थितिम् ॥ १५ ॥

विद्धं मर्मसु येन येन गरलोन्मिश्रा गिरः श्राविता

जज्वाल ज्वलनास्त्रवन्निशि निशि क्रूरैः करैर्यः सदा ।

सर्वे ते सुहृदो बभूवुरधुना सङ्गे मिथः कामिनो-

दैर्जन्यस्य विभावनात्परिणतौ दृती परं दूषिता ॥ १६ ॥

संनद्धेषु पयोधरेषु चलितेऽमन्दं पुरो मारुते

कादम्बे कमलाकरस्थितिमपि त्यक्त्वा सरः प्रस्थिते ।

मिथ्यारोपितपौरुषैर्मधुकरैर्मुग्धैर्यदध्यासितं

तस्येदं फलमम्भसा प्रवहता सैवाब्जिनी मज्जिता ॥ १७ ॥

संत्यक्ता यदि केतकी त्रिभुवनश्लाघ्या पुरद्रोहिणा

तस्मिन्नेव हि पर्यवस्यति ततो वस्तुष्वसारज्ञता ।

किं वेणीषु न तां वहन्ति सुदृशः किं सा न विक्रीयते

किं नेमासुपलालयन्ति रसिकाः क्षोणीभुजो मौलिभिः ॥ १८ ॥

कोणे काप्यवतीर्थे गात्रमभितः सिक्त्वा पयःशीकरै-

रास्वाद्योदकमागतोऽसि पुनरित्यास्ते गजस्याशये ।

कासारस्य दशा त्वसौ कलुषितान्यम्भांसि मग्नास्तटा

प्रध्वस्ता नलिनी किमत्र बहुना खातव्यमास्ते पुनः ॥ १९ ॥

घौरित्थं क्षितिरित्थमित्थमुदधेर्मुद्रेति कृत्वा स्थितिं

विश्वस्याहनि विश्रमाय शयितुं प्रारम्भि धात्रा यदा ।

दग्धं चण्डकरैस्तदेव पवनैरौत्पातिकैः शोषितं

मेघैः ह्लाषितमद्भुतैरपि जगत्स्रष्टव्यमासीत्पुनः ॥ २० ॥

स्वस्ति स्वागतमास्यते सुखममी जाताः कुतः पल्लवाः

सन्तः सत्कुसुमान्यपीह किमतो माध्वी च तत्रेक्ष्यते ।

किं भृङ्गा अपि सन्ति साधु शिरसि न्यस्तं पदं शाखिनां

धुस्तूरास्ति न दुर्लभं किमपि ते यावद्दसन्तः सुखी ॥ २१ ॥

दृष्टाश्चन्द्रसमुद्रमाः शतमतिक्रान्ताः शतं प्रावृषः

सीमामेष न जात्वलङ्घत किलेत्यब्धिर्न विश्वस्यताम् ।

योऽसौ शेत इवायमेव विधिना वामेन चेच्चाल्यते

का सीमेति तदास्ति के जनपदाः का मेदिनी का दिशः ॥ २२ ॥

सर्वत्र स्रवतोऽस्य किञ्चिदुदकं दिष्ट्या मुहूर्ते कचि-

च्छुक्तीनामुदरेषु मौक्तिकमभूत्काले कदाचित्किल ।

अद्यत्वे च तथा करोतु पटुता यद्यस्ति तद्दूरतः

शुष्कैरेव तु गर्जितैर्व्यथयति श्रोत्राणि धाराधरः ॥ २३ ॥

आयुस्ते कियदस्ति तत्र च कियत्तारुण्यमत्रापि वा-

प्यर्थं निर्गलितं निशात्मकतया यत्रास्ति सङ्गो न ते ।

शेषाः सन्ति कतिक्षणाः प्रणयजस्तत्रापि कोपो यदि

व्यर्थं निश्चिनु चक्रवाकि जननं कस्ते हितं वक्ष्यति ॥ २४ ॥

सर्वेषां विदिताः सुधाकरकराः साक्षात्सुधारूपिणः

संदेहोऽपि न तद्भुजः सुमनसो जाता न मर्त्या इति ।

तानेव ह्युपभुञ्जते प्रतिनिशं दीनाश्चकोरा इमे

क्षीयन्ते तृणवच्च को नु गहनां जानातु धातुर्गतिम् ॥ २५ ॥

अर्चामः सततं गणाधिपमथाप्याखूचिहन्मः शतं  
 ध्यायामो हृदि भैरवं तदपि तु प्रोत्सारयामः शुनः ।  
 भूतेशं प्रणुमस्तथापि शतशो भूताचिगृहीमहे  
 नह्येकस्य गुणः परस्य महतो दोषानपि प्रोर्णुते ॥ २६ ॥  
 अम्बुक्षोभकृतः कतीह तिमयः कत्युच्छ्रिताः पर्वता  
 कीदृक्चान्तरविन्धनो हुतवहः कीदृक्च नौकागतिः ।  
 आगच्छत्प्रतिगच्छदुच्चलदुपाश्रिप्यत्प्रधावत्यत-  
 त्कलोलारभटीभिरेव जलधेः सर्वं तदाच्छाद्यते ॥ २७ ॥  
 जामाता कमलाक्ष एव गृहिणी गङ्गा जगत्पावनी  
 शीतांशुप्रमुखाः सुता भगवती श्रीरेव कन्या स्वयम् ।  
 ईदृक्ते गृहमेधिता त्रिभुवनाधारस्य वारांनिधे  
 कः शक्नोति जनो मनोरथपथेऽप्येतावदुत्प्रेक्षितुम् ॥ २८ ॥  
 यन्मूले निखिलागमानुपदिशंस्तत्त्वं परं शंकरो  
 यत्पर्णे जगतां निधिः स तु वटो नाम्नापि न स्वीकृतः ।  
 यच्छाखानिचयः पिशाचनिलयो यन्मूलगाः पन्नगा-  
 स्तस्याश्वत्थतरोः पुनः कति नमस्काराः कति प्रार्थनाः ॥ २९ ॥  
 आगच्छन्त्यवगुण्ठयन्त्यथ पुनः पश्यन्ति जिघ्रन्ति च  
 स्वारब्धं मधुमक्षिका न कणमप्यस्य स्वयं भुञ्जते ।  
 धन्यस्त्वन्य उपेत्य निर्भयममूरुत्सारयन्दूरतः  
 स्वादंस्वादमिदं स्वसंभृतमिव स्वच्छन्दमानन्दति ॥ ३० ॥  
 आसन्नो मधुरागतं वनभुवः साम्राज्यमित्यद्भुताः  
 श्रूयन्ते गिर एष तत्त्वमिह न ज्ञातुं विधातुः क्षमः ।  
 यत्पर्णैश्चुटितं यदप्युपरतं पुष्पोद्गमैः शाखिनां  
 यद्गलानं विटपैरिदं पुनरिह प्रत्यक्षमालक्ष्यते ॥ ३१ ॥



उत्सन्नो मधुरस्ति कोकिलरवैरुत्सन्नमस्त्येतद्-  
 प्युत्सन्नं मलयानिलैरिदमपि प्रागेव जानीमहे ।  
 पान्थास्तुप्यथ तावतैव किमिति भ्रान्ता यदि प्राणिति  
 स्तोकेनापि मनोभवो विगलतु प्राणेषु शुष्को ग्रहः ॥ ३२ ॥  
 तित्कास्ते विटपास्त्वचो यदि ततोऽप्यासंस्ततोऽपि च्छदा-  
 स्तेभ्योऽपि प्रसवास्ततोऽपि च फलान्येवं न दृष्टं क्वचित् ।  
 स्तौमि त्वामथवा न निम्ब भवतोऽप्यासीद्यतः संभवः  
 श्रीमत्तत्किल निम्बवीजमधुना स्तुत्यं वचःशालिनाम् ॥ ३३ ॥  
 चूताः पल्लवमुद्गिरन्ति वितरन्त्येतत्पिकेभ्यस्त-  
 स्तेऽप्येतेन कुहूः कुहूरिति कलं कुर्वन्ति कूजामिति ।  
 निम्बोऽपि स्वयमुद्गिरन्फलमनेनाराधयन्वायसा-  
 न्किञ्चित्तेषु ततो रटस्तु सफलं जन्म स्वयं मन्यते ॥ ३४ ॥  
 भोज्यं स्वाद् पयः स्थितं मणिगणैरापिञ्जरे पञ्जरे  
 दूरे चिन्तयितुं च दंशमशकाः पारे गिरां लालनम् ।  
 सत्यं सर्वमथापि काननभुवि स्वाच्छन्दमव्याहृतं  
 ध्यायन्ती विमना मनागपि शुकी नालम्बते निर्वृतिम् ॥ ३५ ॥  
 प्राञ्चैः कियदम्बु पीतमुदधेः पीतेऽपि वृष्टिः क्वचि-  
 द्दृष्टे चापि कियत्प्रलीनमवनौ पीतं कियत्प्राणिभिः ।  
 नेदं कश्चन वेदयत्तु किमपि प्रापावशिष्टं पुन-  
 र्धर्मान्ते सरितां मुखेन तद्भूदीर्ष्यास्पदं पश्यताम् ॥ ३६ ॥  
 मेघं द्वारतया विधाय भुवनान्याप्लावयस्यम्भसा  
 चन्द्रं द्वारतया विधाय सवितः पुष्पासि सर्वौषधीः ।  
 यत्त्वीषत्तपसीव तत्तु कुरुषे स्वेनैव तेनाधुना  
 दातृत्वं घनचन्द्रयोः परिणतं क्रौर्यं तु शिष्टं त्वयि ॥ ३७ ॥  
 द्वारं न प्रजहातु जातु नियतं जागर्तु रात्रीरपि  
 स्वरूपेनापि मुदं प्रयातु किमतः श्वा श्वैव तावानपि ।

संपाद्यो महता धनेन सततं भोज्यश्च सान्त्वैरिति

त्यक्त्वा मत्तगजं पदेऽस्य महतः स्थाप्यः किमेतावता ॥ ३८ ॥

उत्पन्नाः सरितां द्वेषु सुचिरं तत्रैव पुष्टास्ततः

प्राप्ताः प्रावृषि सागरं जलचरास्तासां सुखादेव ये ।

द्वित्रैरेव दिनैस्तिमिगिलकुलस्यासाद्य कूटस्थतां

मृप्यन्त्यद्य न ते रहस्यपि कृतां नादेयतासंकथाम् ॥ ३९ ॥

पन्था कर्दमितः पयः कलुषितं हंसाः कृता दूरतः

पीड्यन्ते च यदेवमथिन इति क्रूरारवैश्चातकाः ।

सोढाहे तव हे पयोद सकलं शक्नोषि दातुं स्वतः

किं त्वं शीकरमेकमप्युदधिना लोभो यदि स्वीकृतः ॥ ४० ॥

सर्वज्ञो यदि शंकरो यदि महादेवो यदि प्रायशो

देवानामपि दैवतं यदि तदप्यास्तामिदं दूरतः ।

धुस्तूरैः फणिभिः कपालवल्यैरन्यैश्च ते संगति-

श्रूडाचन्द्रकले न तावदुचिता याचे बहिर्गम्यताम् ॥ ४१ ॥

अस्यां प्रावृषि चातकैर्जलकणा लब्धा न चेत्किं ततो

भाविप्रावृषि दास्यते द्विगुणमित्यभ्र त्वया गम्यते ।

एतेऽद्यैव लयं व्रजन्ति पृथुकैरेतत्कुलीनो न चे-

देकः प्राणिति तावतैव कृतमस्त्वत्रैव नः संशयः ॥ ४२ ॥

वर्णस्तेऽतिमनोरमः शिरसि ते वासो मृडानीपतेः

प्रत्येतव्यतरं च काञ्चनमिति प्रौढं पुनर्नाम ते ।

किं कर्तव्यमितः परं च भवता धुस्तूर लोकाः पुन-

र्न क्रीणन्ति न च स्पृशन्ति न च वा पश्यन्ति गन्धप्रियाः ॥ ४३ ॥

राज्यं येन कृतं न तस्य शृणुमः कामस्य नामाधुना

येषामेव गिरः पुरा परभृतैस्तैरद्य मौनं धृतम् ।

व्याप्ता येन दिशो न सांप्रतमसौ मन्दानिलः स्यन्दते

किं ब्रूमो नितरां निदाघहतको विश्वं नवं निर्ममे ॥ ४४ ॥

पीयन्तां तमसा दिशो विदधतां नीचाः पिशाचाः सयं  
 व्याक्रोशन्तु शिवाः कियच्चिरमसौ कालः सखे स्थास्यति ।  
 अद्योदेप्यति भानुरेप्यति दिशामद्य प्रसादो मुखे-  
 प्वद्य स्वां प्रकृतिं गमिष्यति मही कौक त्वया क्षम्यताम् ॥ ४९ ॥  
 मेघा इत्यवतीर्थं केऽपि नभसः सर्वं पयो गृह्यते  
 यादांसीति समागतास्तत इतोऽप्यन्ये रमन्ते सुखम् ।  
 यस्तु स्वान्तिक एव तस्य महतस्तालस्य कालाद्बहोः  
 शुष्कस्यापि हि नोपयोगकणिकां पश्यामि तेनाब्धिना ॥ ४६ ॥  
 आक्रामन्तु तमेव चूतमपि च क्रोशन्तु रेफोत्तरं  
 डिम्भोऽस्माकमपीति वाभिदधतां काका वराकाः स्वयम् ।  
 गन्तव्यं क्व ततोऽन्यतः परभृत क्षन्तव्यमेतावद्-  
 प्यग्रे कस्य निवेद्यतामिदमतिक्रान्तो वसन्तोऽधुना ॥ ४७ ॥  
 गन्तव्यं शिशिरेण नाम भवितव्यं नाम चूताङ्कुरै-  
 स्तानास्वाद्य पिकः करिष्यति तदा नाम स्वयं पञ्चमम् ।  
 आस्तामेष तथाविधस्त्वमसि किं काक स्वतन्त्रस्य ते  
 कालोऽयं स्वर एष भोज्यमिदमित्येषा कुतो यन्त्रणा ॥ ४८ ॥  
 काका मूर्ध्नि सुखं वसन्ति शतशः शाखासु शाखाचृगा  
 घूकाः कोटरगद्वेषु मशकैर्दशैश्च सान्द्रं दलम् ।  
 आधारः कियतामसि स्थिरतरं शुद्धं च लब्धं यशः  
 पान्था नोपसरन्ति चेत्क्षतमितः किं वृक्षराजस्य ते ॥ ४९ ॥  
 स्निग्धश्यामलकोमलं दलमतिप्रच्छायशीतं तलं  
 भूपर्यन्तविलम्बिजम्भलफलस्थूलं च वृत्तं फलम् ।  
 संपश्यन्विजने वने व्यवसितस्तत्रैव वस्तुं सुखं  
 पान्थः पान्थमुखाद्विषद्रुमममुं दैवाद्वेत्य द्रुतः ॥ ९० ॥  
 वर्षन्त्वम्बुमुचस्तपन्तु तपना मथनन्तु देवासुरा  
 बध्नन्तु प्लवगाः पतन्तु सरितो गङ्गादिमाः सर्वतः ।

पुष्पातूपलवान्धवः प्रतिनिशं मुष्णातु वा वाडवो

नाब्धिवः क्षुभ्यति न प्रसीदति ततो न क्षीयते नैधते ॥ ९१ ॥

वापीकूपतडागपल्वलसरःस्रोतस्विनीसारणी-

तोयाभ्युद्गमनिर्झरद्वदजलाधारोदपानप्रपाः ।

संपन्ना उपजीव्य यस्य विभवं साक्षात्प्रणात्योऽपि वा

तस्मै जीवन जीवनाय सरितामीशाय तुभ्यं नमः ॥ ९२ ॥

न ह्युष्णो न च शीतलो जलनिधिर्लब्धप्रतिष्ठोऽपि स-

न्कस्त्वस्याः प्रकृतेरसुं चलयितुं शक्तस्त्रिलोकेष्वपि ।

अद्यापि ज्वलतान्तरेव विहितं किं तावदौर्वाग्निना

सायंसायमुदित्वरेण शशिना तत्रैव वा किं कृतम् ॥ ९३ ॥

राजा विप्रकुलस्य यस्य तनयः सोमः स वारांनिधे-

र्यः सर्वाश्रयणीयपादकमलस्तस्याश्रयोऽयं हरेः ।

आनीतश्च्युलुकं स एव चलकेऽप्यन्तः प्रवेशयेत् चे-

त्कः संवेदितुमीहते भगवतः कालस्य लीलायितम् ॥ ९४ ॥

दुग्धं स्वादु रसादपीह मधुनो दग्धं विषैर्वासुकेः

संवर्तव्रतसाक्षिणो जलचरा मन्थाद्रिणा मारिताः ।

प्राणेभ्योऽप्यधिकाः सुरद्रुममुखाः प्राप्ताः समस्ता व्ययं

किंचिद्रक्षितुमिच्छतामृतमिह क्षीराब्धिना नाशितम् ॥ ९५ ॥

लब्धा श्रीर्मु्रवैरिणा पुरभिदा लब्धः स्वयं चन्द्रमा

देवैरप्सरसो मणिद्विपहयास्तत्स्वामिनैवाहृताः ।

एकस्मै स्वयमेकमेव वितरत्येतेषु चेत्सागर-

न्त्रैलोक्यं वशयेज्जडस्तु स वृथा विक्रम्य तैर्लुण्ठितः ॥ ९६ ॥

कत्यश्वाः कति धेनवः कति गजाः कत्यद्भुताः पादपाः

सुन्दर्यः कति सुभ्रुवः कति महारत्नान्यनर्घ्याण्यपि ।

जातैका किल कन्यका जलनिधेर्दातुं प्रसक्ता यदा

सर्वं तद्व्ययितं तदा परिणतौ नामैकमुच्छेषितम् ॥ ९७ ॥

प्राग्भ्यागतया किलाभ्रसरिता संघ्रावयन्त्या मही-  
 मम्भोधिः स्वयमप्यपूर्यत सकृत्तत्तज्जलाधारवत् ।  
 आस्तेऽयं कथमक्षयो निधिरपां ते ते कथं वासते  
 निर्व्याजाम्बुधराम्बुदानसुकृतं सिद्धं तदित्थं पुनः ॥ ९८ ॥  
 खातं शीतलवारिवारिदकुलश्यामाभिरामद्रुमं  
 पान्थश्रान्तिहरं सरः पथि हृतं दुर्भिक्षमप्यम्भसाम् ।  
 ये त्वैते भुवि चातका इति कदाप्यज्ञातभौमोदका-  
 स्ते गृह्णन्ति न चेदिहाम्बु किमतो दैवेन ते वञ्चिताः ॥ ९९ ॥  
 भूमिष्ठा अतिपावनीः सुरभिलाः स्वाद्वीरपः संत्यज-  
 न्याचत्यम्बुदमम्बु चातकगणो यत्नेन किं साध्यते ।  
 किं तस्मै द्विगुणं प्रवर्षति वनः किंवा तपः साध्यते  
 प्राग्जन्मन्यवितीर्णवारिकणिकः पापी स इत्यूह्यते ॥ १० ॥  
 स्वादून्येव फलानि सन्ति सुरभीष्येव प्रसूनानि च  
 स्वान्तं चाप्युपकर्तुमर्हति जने साध्यं वनस्थेन किम् ।  
 भाग्यं हेतदतर्कितं वनतरोः पान्थो यदा तापस-  
 च्छायामस्य गृहच्छया फलवतीमध्यास्त गन्धोत्तराम् ॥ ११ ॥  
 पान्थेषु व्ययितं फलं पथिषु यैर्नम्रैः सदा पादपै-  
 र्यैरप्युन्नतमौलिगोपितफलैः कोणे निलीय स्थितम् ।  
 दावेन ज्वलता द्वयेऽपि खलु ते निःशेषिताः सांप्रतं  
 पुण्यं पापमिति स्थितं द्वयमिदं तेषां द्वयानां पृथक् ॥ १२ ॥  
 अध्वन्याः किल मूलगर्तमधुनाप्यापूरयन्त्यश्रुभि-  
 र्व्याक्रोशन्त्यधुना सबान्धवकुलाः सायं मुहूर्तं द्विजाः ।  
 इत्थं यावदिमानि विभ्रति शुचं भूतान्यपि त्वत्कृते  
 तावत्त्वं न गतोऽसि पादप चिरं कीर्त्यात्मना वर्तसे ॥ १३ ॥  
 जायन्ते विजने वने क्षितिरुहो यद्यप्यमी दुर्भगा  
 सर्वे ते बटुभिस्तथापि (?) न तथा बोद्धुं क्षमास्तुल्यवत् ।

आक्रान्तेष्वपि तेषु केषुचिदति क्रूरक्रियैः श्वापदै-  
 र्गृह्यन्ते कतिचिद्यतः शमधनैर्ब्रह्मार्षिभिः पावनैः ॥ ६४ ॥  
 निद्रालस्यशरीरसादवमनाद्यद्वेषकासज्वर-  
 श्वासश्चेतिमहिक्किकाप्रभृतयो मासेषु मातुर्ध्रुवाः ।  
 जातस्तत्क्षणमेव नश्यतु शतं वर्षाणि वा जीवतु  
 स्वर्गे वा पितरौ दधातु नरके वा पातयत्वञ्जसा ॥ ६५ ॥  
 निघ्नन्तोऽशनिभिस्तडिद्विलसितैश्चक्षुर्हरन्तो नृणां  
 विध्यन्तश्च शिलाशतैः परिचिताः प्रायेण धाराधराः ।  
 वर्षन्तो निभृताश्चिरं च समये दृष्टाश्च केचिद्धना  
 यैरव्याजपरोपकारनिरतैर्जात्या यशः स्थापितम् ॥ ६६ ॥  
 नाक्ष्णोर्गच्छसि गोचरं बहुतियान्मासान्नमस्ये पुनः  
 संवीभूय समेत्य वर्षसि निरुच्छ्वासं समन्तादपः ।  
 कालं कालमनुव्रजन्मितमिता मुञ्चस्यपश्चेत्ततः  
 किं जीमूत तव प्रणश्यति कियत्प्राणन्वतः प्राणिनः ॥ ६७ ॥  
 भग्नं भित्तिभिरालयैर्निपतितं स्रोतोभिराष्ठावितं  
 विध्वस्तं पशुभिश्च संघश इति क्रोशन्ति वृष्टे त्वया ।  
 त्वय्युद्धृहति वारि वारिद जना नश्यन्त्यवश्यं क्षणा-  
 त्कीर्तिं चिन्तय दुर्लभां न गणय क्षुद्रान्गुणान्मादृशाम् ॥ ६८ ॥  
 उत्पत्तिर्मलये समुद्रनिलये पन्था वृतो राक्षसै-  
 स्तत्रत्यानपि हन्त चन्दनतरुंश्छिदन्ति सांयात्रिकाः ।  
 वर्तन्ते सविधस्थिताश्च सुखिनः शाखोटमुख्यद्रुमा-  
 स्तन्मन्ये कृतिनस्तु ते तरुकुले ये नोपयोगक्षमाः ॥ ६९ ॥  
 गृह्यन्तां करिणः प्रसह्य विनिहन्यन्तां वराहा वृका  
 भल्लूकाश्च तरक्षवश्च पथिकाः सन्तु त्वया निर्भयाः ।  
 आखून्कङ्कखराञ्छशाननिमिषान्कीटान्पतङ्गानपि  
 ग्राह्यां ग्राहमहो कियत्प्रकटयस्याखेटके पाटवम् ॥ ७० ॥

यादोभिर्वडवाग्निना जलनिधेर्यावत्पयो गृह्यते

किं तावत्पुपयुज्यते शततमोऽप्यंशः पयोद त्वया ।

सौजन्यं किमिति ब्रवीमि भवतः सर्वस्वमित्थं त्यज-

न्त्यातः ख्यापयसे पयोधिमपि तं सर्वोपयोगक्षमम् ॥ ७१ ॥

मेघः कश्चिदचेतनः कियदपि स्वीकृत्य सिन्धोः पयः

कीर्तिं तस्य समुच्चिनोति कियतीं धर्मं कियच्छाश्वतम् ।

ब्रह्मज्ञस्तपसां निधिस्त्रिभुवनख्यातश्च कुम्भोद्भवः

सर्वस्वं विनियुज्य तस्य किमिव श्रेयः समापादयत् ॥ ७२ ॥

यच्छैलेषु यदर्णवेषु यदपि ग्रामाटवीजाङ्गल-

प्रायासु क्षितिषु क्षिपन्ति बहुशस्तोयं वृथा तोयदाः ।

दृष्टिस्तत्र न दीयतां यदि गुणग्राही भवान्यत्पुन-

ग्रामेषूपवनेषु वा सक्कदमी वर्षन्ति तद्बृहताम् ॥ ७३ ॥

ग्रामेष्वेव सुवृष्टयो विनयवत्स्वेव श्रियः पुष्कला

धीमत्स्वेव कलागमव्यसनिता गोष्वेव दुग्धस्थितिः ।

वाग्मिष्वेव विवक्षुतेति च जगत्प्राथ्या व्यवस्थामिमां

किं वेधा विदधे पुरेति श्रृणुमो रामेऽपि राज्यस्थितिः ॥ ७४ ॥

उन्मीलन्ति कियन्ति वा न कुसुमान्युष्णद्युतेरुद्गमे

तस्वेतावति बन्धुरित्यतिसखीत्यादित्यकान्तेति च ।

कीर्तिं दत्तवतां त्रिलोकविदितामेवं कवीनामृणं

किं कृत्वेष्यमपाकरोतु जनुषां कोट्यापि नालीकिनी ॥ ७५ ॥

विद्धं साधु न साध्विव ह्युतमिदं रेरे कथं विध्यसी-

त्याख्यातुं रणकौशलं वयमपि प्रौढाः स्थिता दूरतः ।

आक्रामन्रणमेदिनीमपि वहन्खड्गं विकोषं करे

वेत्ति स्वं च परं च यद्यवहितो विक्रान्तिरेषैव नः ॥ ७६ ॥

अम्भोजेष्वतिकोमलेषु विहरन्नन्तर्जले संविश-

न्नज्ञातातपवातवर्षमनयत्कालं चिरं यः सुखम् ।

सोऽथ प्रावृषि केतकीमधिवसन्भृङ्गः क्षतः कण्ठकै-  
 राविद्धः करकोपलैरभिहतो वातैः कथं वर्तते ॥ ७७ ॥  
 ब्रूते स्वागतमीक्षते कृशममुं श्रुत्वा कथाः खिद्यते  
 पक्षाम्यामसकृत्प्रमाष्टि रचयत्युच्चावचाश्चाशिषः ।  
 उच्छिन्नप्रसवात्तरोरुपगते भृङ्गे क्षुधा ताम्यति  
 प्रस्तौति भ्रमरस्तु पूर्णजटरो नाहारवार्तामपि ॥ ७८ ॥  
 ये मृष्यन्ति सहासिकामपि बकैर्जात्या न हंसाः स्वत-  
 स्तेष्वेको जरसा विलुप्तगमनस्त्यक्तः स्वकैः प्रावृषि ।  
 तानेवानुसरन्बकान्बहुतरं तच्चैष्टितानि सुवं-  
 स्तज्जात्यै स्पृहयन्कियत्कियदहो जातिं निजां निन्दति ॥ ७९ ॥  
 शुद्धिं स्वामनुचिन्त्य मीननिवहैः पूर्णेऽपि पद्माकरे  
 स्वेनैवोपनतैर्मृणालवलयैर्जीवन्ति हंसाः सुखम् ।  
 ये त्वेते विमलास्ततोऽपि च वका ध्यानैकनिष्ठाः सदा  
 निर्द्वन्द्वा निभृताश्च विभ्रति न ते यादोभिरेवोदरम् ॥ ८० ॥  
 यैर्जीवन्ति सितच्छदा न दुरितं कस्यापि यत्संग्रहे  
 रोचन्ते नहि ते मृणालवलयाः कस्मै प्रभृता अमी ।  
 अप्या सायमुपोष्य मीनपृथुकैर्युक्त्या महत्यार्जितै-  
 रेकद्वैरपि तृप्तिमेति परमां हिंसोपलब्धैर्वकः ॥ ८१ ॥  
 अस्पृश्योऽस्तु मलीमसोऽस्त्वनियताहारोऽस्त्वतोऽप्युद्भटै-  
 दीर्घैरस्तु परःशतैः परिवृतः काकस्ततः का क्षतिः ।  
 भुङ्क्ते भोज्यमुपस्थितं समुपहूयैव स्वयं बान्धवा-  
 न्यः सीदन्क्षुधया विचिन्तय ततो धन्यश्च पुण्यश्च कः ॥ ८२ ॥  
 भृत्यास्ते विभ्रमस्तु तान्वयमिमे क्षुद्रा बृहन्तो वयं  
 जातौ पक्षवताममी तु कलाकण्ठाः कलकण्ठा वयम् ।  
 इत्युद्गावयसे कुहूमुखकुलादुत्कर्षमेवात्मनः  
 कण्ठे पातयिता कदा खलु भवान्काक स्वरं पञ्चमम् ॥ ८३ ॥



केनाध्यापितमास्थितं क्व नु कदाधीतं क्व वा वर्तितं  
 तद्विश्रान्यतु कुत्र जातमथ कैः पुष्टं तदालोच्यताम् ।  
 काले सोऽपि कुहूमुखो यदि जगत्कर्णामृतं कूजति  
 प्राग्जन्मार्जितभाग्यवैभवमिदं कः स्तोतुमीष्टे कविः ॥ ८४ ॥  
 कीटः कश्चन वृश्चिकः कियदयं प्राणी कियच्चेष्टते  
 को भारो हननेऽस्य जीवति स वा कालं कियन्तं पुनः ।  
 नाम्नोऽप्यस्य कियद्विभेति जनता दूरे कियद्भावते  
 किं ब्रूमो गरलस्य दुर्विषहतां पुच्छाग्रशूकस्पृशः ॥ ८५ ॥  
 किं चन्द्रो न पुरा बभूव किमिमे वृक्षाः पुरा नाभव-  
 न्किं सृष्टा अधुना पिका मधुकरा अद्योदपद्यन्त किम् ।  
 साहंकारममुं प्रपञ्चमखिलं भोक्तुं यदा प्राणिनां  
 प्रासीदद्बुहिणस्तदा समुदभूदाश्चर्यचर्यो मधुः ॥ ८६ ॥  
 आयासानविचिन्तयन्नगणयंल्लाभं ततः किञ्चिद-  
 प्यम्भो मुञ्चति कीर्तिमात्रशरणो धाराधरः सर्वतः ।  
 तद्यत्नादुपयुज्य वर्धयतु वा दातुर्यशः शाश्वतं  
 मौढ्यादेतदुपेक्ष्य नाशयतु वा लोकः प्रमाणं ततः ॥ ८७ ॥  
 वृत्तिं वर्तयितुं निजां विषहरा गृह्णन्तु सर्वाक्षरा  
 गृह्णन्तु क्षुधितास्तदेकविहिताहारा मयूराश्च वा ।  
 नाजिघ्रन्ति च ये कदापि नकुलास्ते हन्त किं कारणं  
 दर्शं दर्शमनुद्रवन्ति भुजगान्द्वेषा च विच्छिन्दते ॥ ८८ ॥  
 खादन्ति क्षुधितास्तृणानि तृषिता गृह्णन्त्यपो निर्झरे  
 सीदन्तो गिरिकंदरासु हरिणा येऽमी क्वचिच्छेरते ।  
 व्याधव्याघ्रदवानलप्रभृतयस्तेष्वेव संनाहिन-  
 स्तद्वा तिष्ठतु घातयन्ति मुनयोऽप्येतान्कथं चर्मणि ॥ ८९ ॥  
 घ्नन्त्वेकत्र तरक्षवो मृगकुलं दावा दहन्यन्त्यतो  
 व्याधा वीतभयाः परत्र शतशो विध्यन्ति गृह्णन्ति च ।

किं त्वं वेत्सि कथामिमां मृगपते निद्रासि कोणे कचि-

द्विष्ट्या चेदवबुध्यसे शमयसि द्वित्रान्वृथा दन्तिनः ॥ ९० ॥

दुर्धर्षोऽसि वनेचरोऽसि क इदं नेत्याह किं तु स्वतो

जानीषे न हिताहितं न खलु तज्जिज्ञाससे वान्यतः ।

तद्रुहन्ति नियन्त्रयन्ति निगलैस्त्वां ताडयन्त्यङ्कुशै-

रारोहन्ति च वारणेन्द्र मशकप्राया मनुष्या अपि ॥ ९१ ॥

अहस्त्रिश्चतुरम्बुभिः स्नपयसि स्वं पुष्करावर्जितै-

र्भुङ्क्ते मेध्यतराणि भद्र तरुणान्यश्चत्थपत्राणि च ।

पुण्यारण्यचरोऽसि न प्रविशसि ग्रामं सकृत्कुञ्जर

ज्ञानं चेत्कियदप्युदेति न समा ब्रह्मर्षयोऽपि त्वया ॥ ९२ ॥

हन्यन्ते कति जन्तवो वनचरैर्नित्यं कति श्वापदै-

र्गृह्यन्ते कति कूटयन्त्रचरैः क्षोणीभृतां प्रीतये ।

एतावत्यपि विष्वे न भजसे कस्यापि दृग्गोचरं

स्वच्छन्दश्च सृगाल खेलसि पुनस्तुल्यं वनग्रामयोः ॥ ९३ ॥

अस्ति स्वर्णमयोऽद्विरस्ति विषयः क्षुत्तृडुरावर्जितः

सन्ति क्षीरघृताकरा जलधयः सन्ति द्रुमाः कामदाः ।

किं नस्तच्चरिताद्भुतश्रवणतः साध्यं क्षुधा ताम्यतां

दृष्टं यत्सविधे विधेहि सुमते तत्रैव सर्वं श्रमम् ॥ ९४ ॥

अस्त्यत्रैव किलार्णवे तदमृतं तत्रैव हालहलः

सन्त्यस्मिन्मलये पटीरतरवस्तत्रैव वाताशनाः ।

यद्यद्वस्त्वभिजातमस्ति सविधे तत्तद्दुरापं नृणां

प्राप्तव्यं रसनाञ्चले करतले भाले च वेधा न्यधात् ॥ ९५ ॥


तावच्चैधितमेधितव्यमवनौ यावन्महद्भिर्दुर्मै-


च्छायाभिः कुसुमैः फलैश्च पथिकाः शकत्या समाराधिताः ।

कालोऽयं मम जीर्यतः पतितुमित्यास्ते तरोराशये

पान्थानां च पतत्रिणां च हृदये जातोऽयमस्मिन्क्षणे ॥ ९६ ॥

दृष्टिघ्राणविषान्फणाधरपतीनष्टापि दृष्ट्या स्वयं  
 रोद्धुं द्रावयितुं विनाशयितुमप्यव्याहतप्रक्रमः ।  
 मार्जारान्नकुलंश्च किं खगपतिः साह्ये वृणोत्यात्मनः  
 किं प्रत्यर्थिकुलस्य वृत्तिद इति प्रद्वेष्टि वा मारुतम् ॥ ९७ ॥  
 अध्वन्यान्कति रुन्धते कति दृढान्भिन्दन्ति तोयाकरा-  
 न्केदारान्कति मज्जयन्ति कति च व्यापाटयन्ति द्रुमान् ।  
 वाहिन्यः क्षणलुप्तवारिविभवा वन्या अवन्यामिमा  
 यः सिन्धुः सकलाश्रयः स तु पुनः कुत्रेति न ज्ञायते ॥ ९८ ॥  
 का द्यौः किं बलिसन्न का वसुमती स्यात्सर्वमेतद्यदि  
 प्रत्यक्षं न भवेत्कदाचिदपि किं ते सर्वसंदाशिनः ।  
 भ्राम्यन्तः प्रलपन्तु नाम विदितं मण्डूक सम्यक्त्वया  
 मुक्त्वेमं परमं कुकूपमितरर्तिक नाम संभाव्यते ॥ ९९ ॥  
 त्वद्गर्भे सुखमासते फणिपतिश्रीकूर्मदिग्दन्तिनः  
 प्रत्यक्षा कुलभूभृतां स्थितिरपि त्वय्यम्ब सर्वसहे ।  
 ये त्वेते बिभृमो वयं भुवमिति स्वं ख्यापयन्ते यशो  
 निःशङ्कं निरपत्रपं च तदिदं नः कर्णशूलायते ॥ १०० ॥  
 भूतानां प्रभवस्थितिप्रविलयास्त्वय्येव विश्वंभरे  
 त्वद्गर्भे ननु ते रसातलजुषो दैत्याः फणीन्द्राश्च ये ।  
 त्वं सर्वैरुपजीव्यसे दिविचरैस्त्वत्तोऽपि किञ्चित्परं  
 न स्यात्स्यादपि तन्निरस्तविषयं ब्रह्म त्वमेवासि नः ॥ १०१ ॥  
 इति श्रीभरद्वाजकुलजलधिकौस्तुभश्रीकण्ठमतप्रतिष्ठापनाचार्यचतुरधिकशतप्रबन्ध-  
 निर्वाहकश्रीमहाव्रतयाजिश्रीमदप्ययदीक्षितसोदर्यश्रीमदच्चादीक्षितपौत्रेण  
 श्रीनारायणदीक्षितात्मजेन श्रीभूमिदेवीगर्भसंभवेन श्रीनीलकण्ठ-  
 दीक्षितेन विरचितमन्यापदेशशतकम् ॥





# KÂVYAMÂLÂ.



A collection of old and rare Sanskrit Kâvyas,  
Nâtakas, Champûs, Bhânas, Prahasanas,  
Chhandas, Alankâras &c.

PART VII.

EDITED BY

PAN̐DIT DURGÂPRASÂD

AND

KÂS'ÎNÂTH PÂNDURANG PARAB.

PRINTED AND PUBLISHED

BY

THE PROPRIETOR

OF


THE "NIRNAYA-SÂGARA" PRESS.

BOMBAY.

1890.

*Price 1 Rupee.*

( Registered according to act XXV of 1867. )  
( All rights reserved by the publisher. )



# काव्यमाला ।

नाम

नानाविधप्राचीनकाव्यनाटकचम्पूभाणप्रहसन-  
छन्दोलंकारादिसाहित्यग्रन्थानां  
संग्रहः ।

सप्तमो गुच्छकः ।

जयपुरमहाराजाश्रितेन पण्डितब्रजलालसूनुना पण्डित-  
दुर्गाप्रसादेन, मुम्बापुरवासिना परबोपाह्व-  
पाण्डुरङ्गात्मजकाशिनाथशर्मणा च  
संशोधितः ।

स च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा  
प्राकाश्यं नीतः ।

१८९०

(अस्य ग्रन्थस्य पुनर्मुद्रणादिविषये सर्वथा जावजी दादाजी इत्यस्यैवाधिकारः ।)

मूल्यमेको रूप्यकः ।



## अनुक्रमणिका ।

	पृष्ठम् ।
१. मानतुङ्गाचार्यविरचितं भक्तामरस्तोत्रम् .....	१
२. सिद्धसेनदिवाकरप्रणीतं कल्याणमन्दिरस्तोत्रम् .....	१०
३. वादिराजप्रणीतं एकीभावस्तोत्रम् .....	१७
४. धनंजयप्रणीतं विषापहारस्तोत्रम् .....	२२
५. भूपालकविप्रणीता जिनचतुर्विंशतिका .....	२६
६. देवनन्दिप्रणीतं सिद्धिप्रियस्तोत्रम् .....	३०
७. सोमप्रभाचार्यविरचिता सूक्तिमुक्तावली .....	३५
८. जम्बूगुरुरिरचितं जिनशतकम् .....	५२
९. पद्मानन्दकविप्रणीतं वैराग्यशतकम्.....	७१
१०. जिनप्रभसूरिविरचितः सिद्धान्तागमस्तवः (सावचूरिः)	८६
११. आत्मनिन्दाष्टकम् .....	९५
१२. जिनवल्लभसूरिविरचितं महावीरस्वामिस्तोत्रम् .....	९७
१३. हेमचन्द्राचार्यविरचितं .....	१०२
१४. " " (द्वितीयम्) .....	१०४
१५. जिनप्रभसूरिविरचितः पार्श्वनाथस्तवः .....	१०७
१६. " विरचितं गोतमस्तोत्रम् .....	११०
१७. जिनप्रभाचार्यविरचितः श्रीवीरस्तवः.....	११२
१८. जिनप्रभसूरिविरचितः चतुर्विंशतिजिनस्तवः.....	११५
१९. " पार्श्वस्तवः.....	११७
२०. " श्रीवीरनिर्वाणकल्याणकस्तवः	११९
२१. विमलप्रणीता प्रश्नोत्तररत्नमाला .....	१२१
२२. धनपालप्रणीता ऋषभपञ्चाशिका .....	१२४
२३. शोभनमुनिप्रणीता चतुर्विंशतिजिनस्तुतिः (सटिप्पणी)	१३२

# काव्यमाला ।

श्रीमानतुङ्गाचार्यनिरचितं

भक्तामरस्तोत्रम् ।

भक्तामरप्रणतमौलिमणिप्रयाणा-

मुद्घोतकं दलितपापतमोवितानम् ।

सम्यक्प्रणम्य जिनपादयुगं युगादा-

वालम्बनं भवजले पततां जनाभाय् ॥ १ ॥

१. भक्तामरस्तोत्रप्रणेता मानतुङ्गाचार्यो मालवदेशान्तर्गतोऽजयिनीनगर्या वृद्धभोज-  
महीपतिसमये बाणमयूरयोः समकालिक आसीदिति भक्तामरस्तोत्रटीकाकानामुपोद्धाते  
समुपलभ्यते. तेन ख्रिस्ताब्दीयसप्तमशतकपूर्वभागो बाणभट्टसमय एव मानतुङ्गसमय इत्य-  
वसीयते. मेरुतुङ्गप्रणीतप्रबन्धचिन्तामणौ तु 'अथ यदा मालमण्डले श्रीभोजराजो राज्यं  
चकार तदात्र गुर्जरधरिभ्यां चौलुक्यचक्रवर्ती श्रीभीमः पृथिवीं ज्ञासात्' इत्यस्ति. तदन-  
न्तरं भोजसभायां बाणमयूराभ्यां सह मानतुङ्गाचार्यस्य विवादादि भक्तामरस्तोत्रनिर्माणं च  
वर्णितमस्ति. भीमभोजराजौ तु ख्रिस्ताब्दीयैकादशशतक आस्तामिति गुजरातदेशीयेति-  
हासे स्फुटमेव. स एव मानतुङ्गस्य काल इत्यपि वक्तुं शक्यते, एवं किंयदन्तानां परस्पर-  
विसंवादे संदिग्ध एव मानतुङ्गसमयः. एतादृश्यो जनश्रुतयस्तु समयादिनिर्णये नातीवोप-  
युक्ता इत्यसङ्गदुक्तमेव. स्तोत्रं चैतद्दिग्म्बरैः श्वेताम्बरैश्च श्रद्धया पठ्यते. किं तु दिग्म्बरा  
अष्टचत्वारिंशत्पद्यघटितं श्वेताम्बराश्चतुश्चत्वारिंशत्पद्यात्मकं च पठन्ति. तत्रैकत्रिंशत्पद्यान-  
न्तरं 'गम्भीरतारव—' इत्यादि पद्यचतुष्टयं दिग्म्बरैरधिकमुद्धोष्यते. अस्माकं तु चतु-  
श्चत्वारिंशत्पद्यात्मकमेव स्तोत्रमाचार्येण प्रणीतमित्येव भाति यतो भक्तामरस्तोत्रानु-  
करणप्रवृत्तः सिद्धसेनदिवाकरोऽपि कल्याणमन्दिरस्तोत्रं चतुश्चत्वारिंशच्छ्लोकैरेव नि-  
मितवान्. अथ च भक्तामरसमस्यापूर्तिस्तोत्रमपि चतुश्चत्वारिंशत्पद्यात्मकमेव दृश्यते. ग-  
म्भीरैत्यादि चत्वारिं पद्यानि तु केनचन पण्डितमन्येन निर्माय मणिमालायां काचशकला-  
नीव मानतुङ्गकवितयां प्रवेशितानीत्यपि तद्विलोकनमात्रेणैव काव्यत्वमर्मविद्विर्विद्वद्भि-  
र्बोद्धुं शक्यते. टीकाश्रयास्तवस्य श्वेताम्बरैर्दिग्म्बरैश्च निर्मिता भूयस्यो वर्तन्ते. तत्र  
दिग्म्बरा मानतुङ्गाचार्ये दिग्म्बरं श्वेताम्बराश्च श्वेताम्बरं वदन्ति. उपोद्धातस्तु टीकासु  
प्रायः समान एव वर्तते. कैश्चन टीकाकारैः प्रतिश्लोकं मन्त्रस्तत्प्रभावकथा च लिखि-  
तास्ति, ते च मन्त्रास्तत्तत्पद्येभ्यः कथं निर्गता इति त एव जानन्ति. मन्त्रशास्त्ररीत्या तु

यः संस्तुतः सकलवाङ्मयतत्त्वबोधा-

दुद्भूतवृद्धिपदुभिः सुरलोकनाथैः ।

स्तोत्रैर्जगन्नितयचित्तहरैरुदारैः

स्तोत्रेण किलाहमपि तं प्रथमं जिनेन्द्रम् ॥ २ ॥ (युग्मम्)

बुद्ध्या त्रिनापि विबुधांचितपादपीठ

स्तोत्रं समुद्यतमतिर्विगतत्रपोऽहम् ।

बाळं विहाय जलसंस्थितमिन्दुभिम्ब-

मन्यः क इच्छति जनः सहसा ग्रहीतुम् ॥ ३ ॥

तेभ्यः श्लोकेभ्यस्तेषां मन्त्राणामुद्धारो दुष्कर एव. अस्माभिस्तु टीकाचतुष्कमुपल-  
ब्धम्—तत्र (१) श्वेताम्बरेण गुणचन्द्रसूरिशिष्यगुणाकरेण प्रणीता टीका समीचीना.  
अस्यां चतुश्चत्वारिंशत्पद्यानि व्याख्यातानि. प्रायः पद्यानन्तरं मन्त्रस्तत्प्रभावकथा च व-  
र्णितास्ति. टीकानिर्माणसमयस्तु समाप्तौ वर्षे षड्विंशतिवर्षात्तुर्दशशतीमिते (१४२६)  
च वर्षतौ । मासि चमस्ये रचिता सरस्वतीपत्तने विवृतिः ॥' इत्यमुक्तः. नागार्जुनप्र-  
णीतयोगरत्नावल्याष्टीकाकारो गुणाकरस्त्वस्माद्भिन्नः. यतस्तटीकान्ते 'श्रीमन्नृपविक्र-  
मतो द्वादशवषट्भिरङ्किते (१२५६) वर्षे । रचिता गुणाकरेण श्वेताम्बरभिक्षुणा वि-  
वृतिः ॥' इति टीकानिर्माणकालो वर्तते. (२) तपागच्छीयहीरविजयसूरिशिष्यक-  
नककुशलप्रणीता टीका संक्षिप्ता उपोद्घातप्रभावकथाभी रहिता च. अत्रापि चतुश्च-  
त्वारिंशत्पद्यान्येव व्याख्यातानि. समाप्तौ च 'श्रीमत्तपगणगगनाङ्गणदिनमणिहीरविजय-  
सूरीणाम् । शिष्याणुना विरचिता वृत्तिरियं कनककुशलेन ॥ नयनशरसेन्दु (१६५२)-  
मिते वर्षे सुविराटनासि वरनगरे । बालजनविबोधार्थं विजयदशम्यां हि सुसमाप्ता ॥' ए-  
तदार्यायुग्मं वर्तते. (३) इयं टीका कर्तृनामरहिता सामान्या उपोद्घातमात्रसमेता व-  
र्तते. एतत्प्रणेतापि कश्चन श्वेताम्बर एव प्रतीयते. यतोऽनेन मानतुङ्गाचार्यो बृहद्-  
च्छाधीशः श्वेताम्बरश्चासीदित्युक्तमस्ति. किंत्वयमष्टचत्वारिंशच्छ्लोकान्व्याख्यातवानि-  
त्यस्य श्वेताम्बरत्वे मनाक्संदेहः. (४) इयं टीका १६६७ संवत्सरे दिगम्बरभट्टारकरत्न-  
चन्द्रेण प्रणीता. अत्रापि तादृश एवोपोद्घातोऽनुष्टुप्पद्यवटितस्तादृश्य एव प्रभावक-  
थाश्च वर्तन्ते. मानतुङ्गाचार्यो दिगम्बर आसीदित्यप्यत्रास्ति. किं तु टीकाकारः सुत-  
रामप्रौढः. एतटीकाचतुष्टयमस्यं सूरतनगरवासिनास्मन्मित्रेण केवलदासात्मजभगवा-  
न्दासश्रेष्ठिना प्रहितम्. द्वित्राणि मूलपुस्तकानि स्वस्माभिर्जयपुरेऽधिगतानि. तदाधा-  
रेणास्माभिरेतस्तोत्रमुद्रणमारब्धमिति शुभम्.

१. श्रीनाभेयमिति गुणाकरः. वृषभमिति रत्नकुशलः. श्रीआदिनाथमिति कर्तृ-  
नामरहितटीका.

वक्तुं गुणान्गुणसमुद्र शशाङ्ककान्ता-  
नकस्ते क्षमः सुरगुरुप्रतिमोऽपि बुद्ध्या ।

कल्पान्तकालपवनोद्धतनक्रचक्रं

को वा तरीतुमलम्बुनिधिं भुजाभ्याम् ॥ ४ ॥

सोऽहं तथापि तव भक्तिवशान्मुनीश

कर्तुं स्तवं विगतशक्तिरपि प्रवृत्तः ।

प्रीत्यात्मवीर्यमविचार्यं मृगो मृगेन्द्रं

नाभ्येति किं निजशिशोः परिपालनार्थम् ॥ ५ ॥

अल्पश्रुतं श्रुतवतां परिहासधाम

त्वद्भक्तिरेव मुखरीकुरुते बलान्माम् ।

यत्कोकिलः किल मधौ मधुरं विरौति

तच्चारुचूतकलिकानिकरैकहेतु ॥ ६ ॥

त्वत्संस्तवेन भवसंततिसंनिबद्धं

पापं क्षणात्क्षयमुपैति शरीरभाजाम् ।

आक्रान्तलोकमलिनीलमशेषमाशु

सूर्यांशुभिन्नमिव शार्वरमन्धकारम् ॥ ७ ॥

मत्वेति नाथ तव संस्तवनं मयेद-

मारभ्यते तनुधियापि तव प्रभावात् ।

चेतो हरिष्यति सतां नलिनी दलेषु

मुक्ताफलद्युतिमुपैति ननूदबिन्दुः ॥ ८ ॥

आस्तां तव स्तवनमस्तसमस्तदोषं

त्वत्संकथापि जगतां दुरितानि हन्ति ।

दूरे सहस्रकिरणः कुरुते प्रभैव

पद्माकरेषु जलजानि विकासभाञ्जि ॥ ९ ॥

नात्यद्भुतं भुवनभूषणभूत नाथ

भूतैर्गुणैर्भुवि भवन्तमभिष्टुवन्तः ।

तुल्या भवन्ति भवतो ननु तेन किं वा  
 भूल्याश्रितं य इह नात्मसमं करोति ॥ १० ॥  
 दृष्ट्वा भवन्तमनिमेषविलोकनीयं  
 नान्यत्र तोषमुपयाति जनस्य चक्षुः ।  
 पीत्वा पयः शशिकरद्भृति दुग्धसिन्धोः  
 क्षारं जलं जलनिधे रसितुं क इच्छेत् ॥ ११ ॥  
 यैः शान्तरागरुचिभिः परमाणुभिस्त्वं  
 निर्मापितस्त्रिभुवनैकललामभूत् ।  
 तावन्त एव खलु तेऽप्यणवः पृथिव्यां  
 यत्ते समानमपरं नहि रूपमस्ति ॥ १२ ॥  
 वक्रं क्व ते सुरनरोरगनेत्रहारि  
 निःशेषनिर्मितजगन्नितयोपमानम् ।  
 बिम्बं कलङ्कमलिनं क्व निशाकरस्य  
 यद्वासरे भवति पाण्डुपलाशकल्पम् ॥ १३ ॥  
 संपूर्णमण्डलशशाङ्ककलाकलाप-  
 शुभ्रा गुणास्त्रिभुवनं तव लङ्घयन्ति ।  
 ये संश्रितास्त्रिजगदीश्वरनाथमेकं  
 कस्तात्रिवारयति संचरतो यथेष्टम् ॥ १४ ॥  
 चित्रं किमत्र यदि ते त्रिदशाङ्गनाभि-  
 नीतं मनागपि मनो न विकारमार्गम् ।  
 कल्पान्तकालमरुता चलिताचलेन  
 किं मन्दराद्रिशिखरं चलितं कदाचित् ॥ १५ ॥  
 निर्धूमवर्तिरपवर्जिततैलपूरः  
 कृत्स्नं जगन्नयमिदं प्रकटीकरोषि ।  
 गम्यो न जातु मरुतां चलिताचलानां  
 दीपोऽपरस्त्वमसि नाथ जगत्प्रकाशः ॥ १६ ॥

१. 'मन्दरो मेरुः । गुगान्ते सर्वपर्वतानां श्लोभो भवति न तु मेरोः' इति टीकाकृतः.

नास्तं कदाचिदुपयासि न राहुगम्यः  
स्पष्टीकरोषि सहसा युगपज्जगन्ति ।  
नाम्भोधरोदरनिरुद्धमहाप्रभावः  
सूर्यातिशायिमहिमासि मुनीन्द्र लोके ॥ १७ ॥  
नित्योदयं दलितमौहमहान्धकारं  
गम्यं न राहुवदनस्य न वारिदानाम् ।  
विभ्राजते तव मुखाब्जमनल्पकान्ति  
विद्योतयज्जगदपूर्वशशाङ्कविम्बम् ॥ १८ ॥  
किं शर्वरीषु शशिनाहि विवस्वता वा  
युष्मन्मुखेन्दुदलितेषु तमःसु नाथ ।  
निष्पन्नशालिवनशालिनि जीवलोकै  
कार्यं कियज्जलधरैर्जलभारनम्रैः ॥ १९ ॥  
ज्ञानं यथा त्वयि विभाति कृतावकाशं  
नैवं तथा हरिहरादिषु नायकेषु ।  
तेजः स्फुरन्मणिषु याति यथा महत्त्वं  
नैवं तु काचशकले किरणाकुलेऽपि ॥ २० ॥  
मन्ये वरं हरिहरादय एव दृष्ट्वा  
दृष्टेषु येषु हृदयं त्वयि तोषमेति ।  
किं वीक्षितेन भवता भुवि येन नान्यः  
कश्चिन्मनो हरति नाथ भवान्तरेऽपि ॥ २१ ॥  
स्त्रीणां शतानि शतशो जनयन्ति पुत्रा-  
न्नान्या सुतं त्वदुपमं जननी प्रसूता ।  
सर्वा दिशो दधति भानि सहस्ररश्मि  
प्राच्येव दिग्जनयति स्फुरदंशुजालम् ॥ २२ ॥  
त्वामामनन्ति मुनयः परमं पुमांस-  
मादित्यवर्णममलं तमसः परस्तात् ।

त्वामैव सम्यगुपलभ्य जयन्ति मृत्युं

नान्यः शिवः शिवपदस्य मुनीन्द्र पन्थाः ॥ २३ ॥

त्वामव्ययं विभुमचिन्त्यमसंख्यमाद्यं

ब्रह्माणमीश्वरमनन्तर्मनङ्गकेतुम् ।

योगीश्वरं विदितयोगमनेकमेकं

ज्ञानस्वरूपममलं प्रवदन्ति सन्तः ॥ २४ ॥

बुद्धस्त्वमेव विबुधार्चितबुद्धिबोधा-

स्त्वं शंकरोऽसि भुवनत्रयशंकरत्वात् ।

धातासि धीर शिवमार्गविधेर्विधाना-

द्व्यक्तं त्वमेव भगवन्पुरुषोत्तमोऽसि ॥ २५ ॥

तुभ्यं नमस्त्रिभुवनार्तिहराय नाथ

तुभ्यं नमः क्षितितलामलभूषणाय ।

तुभ्यं नमस्त्रिजगतः परमेश्वराय

तुभ्यं नमो जिन भवोदधिशीषणाय ॥ २६ ॥

को विस्मयोऽत्र यदि नाम गुणैरशेषै-

स्त्वं संश्रितो निरवकाशतया मुनीश ।

दोषैरुपात्तविविधैश्रयजातगर्वैः

स्वप्नान्तरेऽपि न कदाचिदपीक्षितोऽसि ॥ २७ ॥

उच्चैरशोकतरुसंश्रितमुन्मयूख-

माभाति रूपममलं भवतो नितान्तम् ।

स्पष्टोल्लसत्किरणमस्ततमोवितानं

बिम्बं रवेरिव पयोधरपार्श्ववर्ति ॥ २८ ॥

सिंहासने मणिमयूखशिखाविचित्रे

विभ्राजते तव वपुः कनकावदातम् ।

बिम्बं वियद्विलसदंशुलतावितानं

तुङ्गोदयाद्रिशिरसीव सहस्ररश्मेः ॥ २९ ॥

कुन्दावदातचलचामरचारुशोभं  
 विभ्राजते तव वपुः कलधौतकान्तम् ।  
 उद्यच्छशाङ्करुचिनिर्झरवारिधार-  
 मुच्चैस्तटं सुरगिरेरिव शातकौम्भम् ॥ ३० ॥  
 छन्नत्रयं तव विभाति शशाङ्कान्त-  
 मुच्चैःस्थितं स्थगितभानुकरप्रतापम् ।  
 मुक्ताफलप्रकरजालविवृद्धशोभं  
 प्रख्यापयन्निजगतः परमेश्वरत्वम् ॥ ३१ ॥  
 [गम्भीरताररवपूरितदिग्विभाग-  
 स्त्रैलोक्यलोकशुभसंगमभृतिदक्षः ।  
 सद्भर्मराजजयवोषणवोषकः स-  
 न्खे दुन्दुभिर्नदति ते यशसः प्रवादी ॥ ३२ ॥  
 मन्दारसुन्दरनमेरुसुपारिजात-  
 संतानकादिकुसुभोत्करवृष्टिरुद्धा ।  
 गन्धोदविन्दुशुभमन्दमरुत्प्रयाता  
 दिव्या दिवः पतति ते वचसां ततिर्वा ॥ ३३ ॥  
 शुंभत्प्रभावलयभूरिविभा विधोस्ते  
 लोकत्रये द्युतिमतां द्युतिमाक्षिपन्ती ।  
 प्रोद्यद्दिवाकरनिरन्तरभूरिसंख्या  
 दीप्त्या जयत्यपि निशामपि सोमसौम्याम् ॥ ३४ ॥  
 स्वर्गापवर्गगममार्गविमर्गणेषुः  
 सद्भर्मतत्त्वकथनैकपटुस्त्रिलोक्याः ।  
 दिव्यध्वनिर्भवति ते विशदार्धस्वर्-  
 भाषास्वभावपरिणामगुणप्रयोज्यः ॥ ३५ ॥]

१. गम्भीरत्यादिपद्यचतुष्टयं श्वेताम्बरेण व्याख्यातम्. अस्माकमप्येतत्प्रक्षितमेव भाति. २. 'ध्वनति'. ३. उद्धा प्रशस्ता. मतल्लिङ्गादयः शब्दाः समासान्तर्गता एव प्रशस्तवाचकाः. उद्धशब्दस्तु समासं विनापीति रामाश्रम्यां द्रष्टव्यम्.



उन्निद्रहेमनवपङ्कजपुञ्जकान्ती  
 पर्युल्लसन्नखमयूखशिखाभिरामौ ।  
 पादौ पदानि तव यत्र जिनेन्द्र धत्तः  
 पद्मानि तत्र विबुधाः परिकल्पयन्ति ॥ ३६ ॥  
 इत्थं यथा तव विभूतिरभूज्जिनेन्द्र  
 धर्मोपदेशनविधौ न तथापरस्य ।  
 यादृक्प्रभा दिनकृतः प्रहतान्धकारा  
 तादृक्कृतो ग्रहगणस्य विकासिनोऽपि ॥ ३७ ॥  
 श्रयोतन्मदाविलविलोलकपोलमूल-  
 मत्तभ्रमद्भ्रमरनादविवृद्धकोपम् ।  
 ऐरावताभमिभमुद्धतमापतन्तं  
 दृष्ट्वा भयं भवति नो भवदाश्रितानाम् ॥ ३८ ॥  
 भिन्नेभकुम्भगलदुज्ज्वलशोणिताक्त-  
 मुक्ताफलप्रकरभूषितभूमिभागः ।  
 बद्धक्रमः क्रमगतं हरिणाधिपोऽपि  
 नाक्रामति क्रमयुगाचलसंश्रितं ते ॥ ३९ ॥  
 कल्पान्तकालपवनोद्धतवद्विकल्पं  
 दावानलं ज्वलितमुज्ज्वलमुत्स्फुलिङ्गम् ।  
 विश्वं जिघत्सुमिव संमुखमापतन्तं  
 त्वन्नामकीर्तनजलं शमयत्यशेषम् ॥ ४० ॥  
 रक्तेक्षणं समदकोकिलकण्ठनीलं  
 क्रोधोद्धतं फणिनमुत्फणमापतन्तम् ।  
 आक्रामति क्रमयुगेण निरस्तशङ्क-  
 स्त्वन्नामनौगदमनी हृदि यस्य पुंसः ॥ ४१ ॥

बलगतुरङ्गजगज्जितभीमनाद-

माजौ बलं बलवतामपि भूपतीनाम् ।

उद्यद्दिवाकरमयूखशिखापविद्धं

त्वत्कीर्तिनात्तम इवाशु भिदामुपैति ॥ ४२ ॥

कुन्ताग्रभिन्नगजशोणितवारिवाह-

वेगावतारतरणानुरयोधभीमे ।

युद्धे जयं त्रिजितदुर्जयजेयपक्षा-

स्त्वत्पादपङ्कजवनाश्रयिणो लभन्ते ॥ ४३ ॥

अम्भोनिधौ क्षुभितभीषणनक्तचक्र-

पाठीनपीठभयदोल्बणवाडवाञ्चौ ।

रङ्गत्तरङ्गशिखरस्थितयानपात्रा-

स्त्रासं विहाय भवतः स्मरणाद्भजन्ति ॥ ४४ ॥

उद्धृतभीषणजलोदरभारमुँग्नाः

शोच्यां दशामुपगताश्च्युतजीविताशाः ।

त्वत्पादपङ्कजरजोभृतदिग्भदेहा

भर्त्या भवन्ति मकरध्वजतुल्यरूपाः ॥ ४५ ॥

आपादकण्ठमुरुशृङ्खलवेष्टिताङ्गा

गाढं बृहन्निगडकोटिनिघृष्टजङ्घाः ।

त्वन्नाममन्त्रमनिशं मनुजाः स्मरन्तः

सद्यः स्वयं विगतबन्धभया भवन्ति ॥ ४६ ॥

मत्तद्विपेन्द्रमृगराजदवानलाहि-

सङ्ग्रामवारिधिमहोदरबन्धनोत्थम् ।

तस्याशु नाशमुपयाति भयं भियेव

यस्तावकं स्ववमिमं मतिमानधीते ॥ ४७ ॥

१. वारिवाहा जलप्रवाहाः. २. 'चक्रे' इति पाठः. ३. 'भग्नाः,' 'मग्नाः' इति च पाठः.

स्तोत्रखजं तव जिनेन्द्र गुणैर्निबद्धं  
 भक्त्या मया रुचिरवर्णविचित्रपुष्पाम् ।  
 धत्ते जनो य इह कण्ठगतामजस्रं  
 तं मानतुङ्गभवशा समुपैति लक्ष्मीः ॥ ४८ ॥  
 इति श्रीमानतुङ्गाचार्यविरचितं भक्तामरस्तोत्रम् ।

श्रीसिद्धसेनदिवाकरप्रणीतं  
 कल्याणमन्दिरस्तोत्रम् ।

कल्याणमन्दिरमुदारमवद्यभेदि  
 भीताभयप्रदमनिन्दितमङ्घ्रिपद्मम् ।  
 संसारसागरनिमज्जदशेषजन्तु-  
 पोतायमानमभिनम्य जिनेश्वरस्य ॥ १ ॥  
 यस्य स्वयं सुरगुरुर्गिरिमाञ्जुराशेः  
 स्तोत्रं सुविस्तृतमतिर्न विभुर्विधातुम् ।

१. मानतुङ्गमिति स्वकीयं नामाप्याचार्येण युक्त्या चरमपद्ये निवेशितम्. २. क-  
 ल्याणमन्दिरस्तोत्रं सिद्धसेनदिवाकरेण प्रणीतमिति प्रसिद्धिरस्ति. स्तोत्रान्तिमपद्ये  
 तु कुमुदचन्द्र इति कर्तुर्नाम लभ्यते. तच्च सिद्धसेनदिवाकरस्य गुरुणा दीक्षावसरे  
 विहितं नामेति स्तोत्रटीकाकर्ता वक्ति. सिद्धसेनदिवाकरो विक्रमादित्यसमय उजयि-  
 न्यामागत इत्यादि प्रबन्धचिन्तामणौ विक्रमादित्यप्रबन्धे वर्तते. स च श्वेताम्बर आसी-  
 दित्यपि तत एव प्रतीयते. दिगम्बरास्तु दिगम्बरमेतं वदन्ति. ख्रिस्ताब्दीयषष्ठशत-  
 कोद्भूतः श्रीवराहमिहिराचार्यो बृहज्जातकस्य सप्तमेऽध्याये कंचन सिद्धसेननामानं गणकं  
 स्मरति, स चायमेव सिद्धसेनदिवाकरः स्यात्. अन्येऽपि द्वित्राः सिद्धसेना जैनेषु प्र-  
 सिद्धाः सन्ति. कल्याणमन्दिरस्तोत्रं तु दिगम्बराः श्वेताम्बराश्च पठन्ति. किं तु भ-  
 क्तामरस्तोत्रवदस्य भूयस्यष्टीकाः प्रतिपद्यं मन्त्रास्तत्प्रभावकिंवदन्यथ नातीव प्रच-  
 रिताः सन्ति. मध्ये प्रक्षिप्तश्लोका अपि न दृश्यन्ते. अस्मदृष्टेषु निखिलेष्वपि पुस्तकेषु  
 चतुश्चत्वारिंशत्पद्यान्येव वर्तन्ते. एतन्मुद्रणावसरे चास्माभिरैकं कर्तृनामरहितसंक्षिप्त-  
 टीकासमेतमपरं हिन्दीभाषान्तरसहितमिति पुस्तकद्वयं भगवान्नादासश्रेष्ठितः प्राप्तम्.  
 द्वित्राणि मूलपुस्तकानि चेति.

तीर्थेश्वरस्य कमठस्मयधूमकेतो-

स्तस्याहमेप किल संस्तवनं करिष्ये ॥ २ ॥ (युग्मम्)

सामान्यतोऽपि तव वर्णयितुं स्वरूप-

मस्मादृशाः कथमधीश भवन्त्यधीशाः ।

भृष्टोऽपि कौशिकशिगुर्यदि वा दिवान्वो

रूपं प्ररूपयति किं किल घर्मरश्मेः ॥ ३ ॥

मोहक्षयादनुभवन्नपि नाथ मर्त्यो

नूनं गुणान्गणयितुं न तव क्षमेत ।

कल्पान्तवान्तपयसः प्रकटोऽपि यस्मा-

न्मीयेत केन जलधेर्ननु रत्नराशिः ॥ ४ ॥

अभ्युद्यतोऽस्मि तव नाथ जडाशयोऽपि

कर्तुं स्तवं लसदसंख्यगुणाकरस्य ।

बालोऽपि किं न निजबाहुयुगं वितत्य

विस्तीर्णतां कथयति स्वधियाम्बुराशेः ॥ ५ ॥

ये योगिनामपि न यान्ति गुणास्तवेश

वक्तुं कथं भवति तेषु ममावकाशः ।

जाता तदेवमसमीक्षितकारितेयं

जलपन्ति वा निजगिरा ननु पक्षिणोऽपि ॥ ६ ॥

आस्तामचिन्त्यमहिमा जिन संस्तवस्ते

नामापि पाति भवतो भवतो जगन्ति ।

तीव्रातपोपहतपान्थजनाब्जिदाघे

प्रीणाति पद्मसरसः सरसोऽनिलोऽपि ॥ ७ ॥

हृद्वर्तिनि त्वयि विभो शिथिलीभवन्ति

जन्तोः क्षणेन निबिडा अपि कर्मवन्धाः ।

१. कमठो नाम पार्श्वनाथप्रभोस्तपोविघ्नकर्ता कश्चन दैत्य आसीत्. पार्श्वनाथस्यानु-  
जन्मैव शत्रुभूतः कमठ इत्यपि केचिद्वदन्ति. 'शठकमठकृतोपद्रवावाधितस्य' इति पार्श्व-  
नाथस्तवेऽपि पार्श्वनाथविशेषणम्.

सद्यो भुजंगममया इव मध्यभाग-

मभ्यागते वनशिखण्डिनि चन्दनस्य ॥ ८ ॥

मुच्यन्त एव मनुजाः सहसा जिनेन्द्र

रौद्रैरुपद्रवशतैस्त्वयि वीक्षितेऽपि ।

गोस्वामिनि स्फुरिततेजसि दृष्टमात्रे

चौरैरिवाशु पशवः प्रपलायमानैः ॥ ९ ॥

त्वं तारको जिन कथं भविनां त एव

त्वामुद्धहन्ति हृदयेन यदुत्तरन्तः ।

यद्वा दैतिस्तरति यज्जलमेष नून-

मन्तर्गतस्य मरुतः स किलानुभावः ॥ १० ॥

यस्मिन्हरप्रभृतयोऽपि हतप्रभावाः

सोऽपि त्वया रतिपतिः क्षपितः क्षणेन ।

विध्यापिता हुतभुजः पयसाथ येन

पीतं न किं तदपि दुर्धरवाडवेन ॥ ११ ॥

स्वामिन्ननल्पगरिमाणमपि प्रपन्ना-

स्त्वां जन्तवः कथमहो हृदये दधानाः ।

जन्मोद्धिं लघु तरन्त्यतिलाववेन

चिन्त्यो न हन्त महतां यदि वा प्रभावः ॥ १२ ॥

क्रोधस्त्वया यदि विभो प्रथमं निरस्तो

ध्वस्तस्तदा वद कथं किल कर्मचौराः ।

श्लोषत्यमुत्र यदि वा शिशिरापि लोके

नीलद्रुमाणि विपिनानि न किं हिमानी ॥ १३ ॥

त्वां योगिनो जिन सदा परमात्मरूप-

मन्वेषयन्ति हृदयाम्बुजकोषदेशे ।

पूतस्य निर्मलरुचेर्यदि वा किमन्य-  
 दक्षस्य संभवेपदं ननु कर्णिकायाः ॥ १४ ॥  
 ध्यानाज्जिनेश भवतो भविनः क्षणेन  
 देहं विहाय परमात्मदशां व्रजन्ति ।  
 तीव्रानलादुपलभावमपास्य लोके  
 चामीकरत्वमचिरादिव धातुभेदाः ॥ १५ ॥  
 अन्तः सदैव जिन यस्य विभाव्यसे त्वं  
 भव्यैः कथं तदपि नाशयसे शरीरम् ।  
 एतत्स्वरूपमथ मध्यविवर्तिनो हि  
 यद्विग्रहं प्रशमयन्ति महानुभावाः ॥ १६ ॥  
 आत्मा मनीषिभिरयं त्वदभेदबुद्ध्या  
 ध्यातो जिनेन्द्र भवतीह भवत्प्रभावः ।  
 पानीयमप्यमृतमित्यनुचिन्त्यमानं  
 किं नाम नो विपविकारमपाकरोति ॥ १७ ॥  
 त्वामैव वीततमसं परवादिनोऽपि  
 नूनं विभो हरिहरादिधिया प्रपन्नाः ।  
 किं काचकामलिभिरीश सितोऽपि शङ्को  
 नो गृह्यते विविधवर्णविपर्ययेण ॥ १८ ॥  
 धर्मोपदेशसमये सविधानुभावा-  
 दास्तां जनो भवति ते तरुरर्प्येशोकः ।  
 अभ्युद्गते दिनपतौ समहीरुहोऽपि  
 किं वा विबोधमुपयाति न जीवलोकः ॥ १९ ॥  
 चित्रं विभो कथमवाङ्मुरत्वृन्तमेव  
 विष्वक्पतत्यविरला सुरपुष्पवृष्टिः ।

१. अक्षस्य पद्मबीजस्य. २. 'संभविपदं' इति पाठः. ३. काचकामलादयो ने-  
 त्ररोगास्तद्युक्तः. ४. श्रृपाश्र्वनायोऽशोकवृक्षतले स्थितवान्. 'उच्चैरशोकतरुसंश्रितं'  
 इति भक्तामरस्तवेऽपि.

त्वद्गोचरे सुमनसां यदि वा मुनीश  
 गच्छन्ति नूनमथ एव हि बन्धनानि ॥ २० ॥  
 स्थाने गभीरहृदयोदधिसंभवायाः  
 पीयूषतां तव गिरः समुदीरयन्ति ।  
 पीत्वा यतः परमसंमदसङ्गभाजो  
 भव्या व्रजन्ति तरसाप्यजरामरत्वम् ॥ २१ ॥  
 स्वामिन्सुदूरमवनम्य समुत्पतन्तो  
 मन्ये वदन्ति शुचयः सुरचामरौघाः ।  
 येऽस्मै नर्ति विदधते मुनिपुंगवाय  
 ते नूनमूर्ध्वगतयः खलु शुद्धभावाः ॥ २२ ॥  
 श्यामं गभीरगिरमुज्ज्वलहेमरत्न-  
 सिंहासनस्थमिह भव्यशिखण्डिनस्त्वाम् ।  
 आलोकयन्ति रभसेन नदन्तमुच्चै-  
 श्चामीकराद्रिशिरसीव नवाम्बुवाहम् ॥ २३ ॥  
 उद्गच्छता तव शितिद्युतिमण्डलेन  
 लुप्तच्छदच्छविरशोकतरुर्भूव ।  
 सांनिध्यतोऽपि यदि वा तव वीतराग  
 नीरागतां व्रजति को न सचेतनोऽपि ॥ २४ ॥  
 भो भोः प्रमादमवधूय भजध्वमेन-  
 मागत्य निर्वृतिपुरीं प्रति सार्थवाहम् ।  
 एतन्निवेदयति देव जगत्रयाय  
 मन्ये नदन्नभिनभः सुरदुन्दुभिस्ते ॥ २५ ॥  
 उद्द्योतितेषु भवता भुवनेषु नाथ  
 तारान्वितो विधुरयं विहताधिकारः ।  
 मुक्ताकलापकलितोरुसितातपत्र-  
 व्याजान्निधा धृततनुर्ध्रुवमभ्युपेतः ॥ २६ ॥

स्त्रेण प्रपूरितजगन्नयपिण्डितेन  
 कान्तिप्रतापयशसामिव संचयेन ।  
 माणिक्यहेमरजतप्रविनिर्मितेन  
 सालत्रयेण भगवन्नभितो विभासि ॥ २७ ॥  
 दिव्यस्त्रजो जिन नमस्त्रिदशाभिपाना-  
 मुत्सृज्य रत्नरचितानपि मौलिवन्धान् ।  
 पादौ श्रयन्ति भवतो यदि वापरत्र  
 त्वत्संगमे सुमनसो न रमन्त एव ॥ २८ ॥  
 त्वं नाथ जन्मजलधेर्विपराङ्मुखोऽपि  
 यत्तारयस्यसुमतो निजपृष्ठलग्नान् ।  
 युक्तं हि पार्थिवनिपस्य सतस्तवैव  
 चित्रं विभो यदसि कर्मविपैकशून्यः ॥ २९ ॥  
 विश्वेश्वरोऽपि जनपालक दुर्गतस्त्वं  
 किं वाक्षरप्रकृतिरप्यलिपिस्त्वमीश ।  
 अज्ञानवत्यपि सदैव कथंचिदेव  
 ज्ञानं त्वयि स्फुरति विश्वविकासहेतुः ॥ ३० ॥  
 प्राग्भारसंभृतनभांसि रजांसि रोषा-  
 दुत्थापितानि कमठेन शठेन यानि ।  
 छायापि तैस्त्व न नाथ हता हताशो  
 अस्तस्त्वमीभिरयमेव परं दुरात्मा ॥ ३१ ॥  
 यद्गूर्जदूर्जितघनौघमदध्रभीम-  
 भ्रश्यत्तडिन्मुसलमांसलघोरधारम् ।  
 दैत्येन मुक्तमथ दुस्तरवारि दध्रे  
 तेनैव तस्य जिन दुस्तरवारिकृत्यम् ॥ ३२ ॥

१. प्राकारत्रयेण. २. पार्थिवश्चासौ निपो घटः. 'पार्थिवनिभस्य,' 'पार्थिवभवस्य'  
 इति च पाठः. ३. घटस्तु वह्निङ्कृतपाकेन शून्यस्तारयितुमसमर्थो भवति. ४. तरवारिः  
 खड्गः. 'विमलतरवारिधारात्रासितराजहंसमण्डलः' इति वासवदत्ताश्लेषः.



ध्वस्तोर्ध्वकेशविकृताकृति मर्त्यमुण्ड-

प्रालम्बभृद्भयदवक्रविनिर्घदग्निः ।

प्रेतव्रजः प्रति भवन्तमपीरितो यः

सोऽस्याभवत्प्रतिभवं भवदुःखहेतुः ॥ ३३ ॥

धन्यास्त एव भुवनाधिप ये त्रिसंध्य-

माराधयन्ति विधिवद्विधुतान्यकृत्याः ।

भक्त्योल्लसत्पुलकपक्ष्मलदेहदेशाः

पादद्वयं तव विभो भुवि जन्मभाजः ॥ ३४ ॥

अस्मिन्नपारभववारिनिधौ मुनीश

मन्ये न मे श्रवणगोचरतां गतोऽसि ।

आकर्णिते तु तव गोत्रपवित्रमन्त्रे

किं वा विपद्विषयरी सविधं समेति ॥ ३५ ॥

जन्मान्तरेऽपि तव पादयुगं न देव

मन्ये मया महितमीहितदानदक्षम् ।

तेनेह जन्मनि मुनीश पराभवानां

जातो निकेतनमहं मथिताशयानाम् ॥ ३६ ॥

नूनं न मोहतिमिरावृतलोचनेन

पूर्वं विभो सकृदपि प्रविलोकितोऽसि ।

मैर्माविधो विधुरयन्ति हि मामनर्थाः

प्रोद्यत्प्रबन्धगतयः कथमन्यथैते ॥ ३७ ॥

आकर्णितोऽपि महितोऽपि निरीक्षितोऽपि

नूनं न चेतसि मया विधृतोऽसि भक्त्या ।

जातोऽसि तेन जनबान्धव दुःखपात्रं

यस्मात्क्रियाः प्रतिफलन्ति न भावशून्याः ॥ ३८ ॥

त्वं नाथ दुःखिजनवत्सल हे शरण्य

कारुण्यपुण्यवसते वशानां वरेण्य ।

भक्त्या नते मयि महेश दयां विधाय  
 दुःखाङ्कुरोद्दलनतत्परतां विधेहि ॥ ३९ ॥  
 निःसंख्यसारशरणं शरणं शरण्य-  
 मासाद्य सादितरिपुप्रथितावदानम् ।  
 त्वत्पादपङ्कजमपि प्रणिधानबन्धो  
 बन्धोऽस्मि चेद्भुवनपावन हा हतोऽस्मि ॥ ४० ॥  
 देवेन्द्रबन्ध विदिताखिलवस्तुसार  
 संसारतारक विभो भुवनाधिनाथ ।  
 त्रायस्व देव करुणाद्दद मां पुनीहि  
 सीदन्तमद्य भयदव्यसनाम्बुराशेः ॥ ४१ ॥  
 यद्यस्ति नाथ भवदङ्घ्रिसरोरुहाणां  
 भक्तेः फलं किमपि संततसंचितायाः ।  
 तन्मे त्वदेकशरणस्य शरण्य भूयाः  
 स्वामी त्वमेव भुवनेऽत्र भवान्तरेऽपि ॥ ४२ ॥  
 इत्थं समाहितधियो विधिवज्जिनेन्द्र  
 सान्द्रोल्लसत्पुलककञ्चुकिताङ्गभागाः ।  
 त्वद्विम्बनिर्मलमुखाम्बुजवद्भलक्ष्या  
 ये संस्तवं तव विभो रचयन्ति भव्याः ॥ ४३ ॥  
 जननयनकुमुदचन्द्र प्रभास्वराः स्वर्गसंपदो भुक्त्वा ।  
 ते विगलितमलनिचया अचिरान्मोक्षं प्रपद्यन्ते ॥ ४४ ॥ (युगम्)  
 इति श्रीसिद्धसेनदिवाकरविरचितं पार्श्वनाथस्य कल्याणमन्दिरस्तोत्रम् ॥

श्रीवादिराजप्रणीतं

एकीभावस्तोत्रम् ।

एकीभावं गत इव मया यः स्वयं कर्मबन्धो  
 घोरं दुःखं भवभवगतो दुर्निवारः करोति ।

१. विम्बं प्रतिमा. २. वादिराजस्य देशकालौ न ज्ञायते, किं त्वेतत्प्रणीतमेकीभा-  
 वस्तोत्रं दिगम्बरा एव पठन्ति. अस्य स्तवस्य कर्तृनामरहितैका संक्षिप्तावचूरिस्त्रीणि  
 मूलपुस्तकानि चास्माभिर्जयपुर एव समधिगतानि.

तस्याप्यस्य त्वयि जिनरवे भक्तिरनुक्तये चे-  
 जेतुं शक्यो भवति न तथा कोऽपरस्तापहेतुः ॥ १ ॥  
 ज्योतीरूपं दुरितनिवहध्वान्तविध्वंसहेतुं  
 त्वामेवाहुर्जिनवर चिरं तत्त्वविद्याभियुक्ताः ।  
 चेतोवासे भवसि च मम स्फारमुद्गासमान-  
 स्तस्मिन्नहः कथमिव तमो वस्तुतो वस्तुमीष्टे ॥ २ ॥  
 आनन्दाश्रुस्रपितवदनं गद्गदं चाभिजल्प-  
 न्यश्चायेत त्वयि दृढमनाः स्तोत्रमन्त्रैर्भवन्तम् ।  
 तस्याभ्यस्तादपि च सुचिरं देहवल्मीकमध्या-  
 न्निष्कास्यन्ते विविधविषमव्याधयः काद्रवेयाः ॥ ३ ॥  
 प्रागेवेह त्रिदिवभवनादेप्यता भव्यपुण्या-  
 त्पृथ्वीचक्रं कनकमयतां देव निन्ये त्वयेदम् ।  
 ध्यानद्वारं मम रुचिकरं स्वान्तगोहं प्रविष्ट-  
 स्तार्त्तिक चित्रं जिन वैपुरिदं यत्सुवर्णीकरोषि ॥ ४ ॥  
 लोकस्यैकस्त्वमसि भगवन्निर्निमित्तेन बन्धु-  
 स्त्वय्येवासौ सकलविषया शक्तिरप्रत्यनीका ।  
 भक्तिस्फीतां चिरमधिवसन्मामिकां चित्तशय्यां  
 मय्युत्पन्नं कथमिव ततः क्लेशयूथं सहेथाः ॥ ५ ॥  
 जन्माटव्यां कथमपि मया देव दीर्घं भ्रमित्वा  
 प्राप्तैवेयं तव नयकथा स्फारपीयूषवापी ।  
 तस्या मध्ये हिमकरहिमव्यूहशीते नितान्तं  
 निर्मग्नं मां न जहति कथं दुःखदावोपतापाः ॥ ६ ॥  
 पादन्यासादपि च पुनतो यात्रया ते त्रिलोकीं  
 हेमाभासो भवति सुरभिः श्रीनिवासश्च पद्मः ।

१. पूजयेत्. 'चायू पूजानिशासनयोः'. २. कुष्ठरोगाक्रान्तं मदीयं शरीरमिति टीकाकारः.

सर्वाङ्गेण स्पृशति भगवंस्त्वग्यशेषं मनो मे  
 श्रेयः किं तत्स्वयमहरहर्यज्ञ मामभ्युपैति ॥ ७ ॥  
 पश्यन्तं त्वद्वचनममृतं भक्तिपात्र्या पिवन्तं  
 कर्मरण्यात्पुरुषमसमानन्दधाम प्रविष्टम् ।  
 त्वां दुर्वारस्मरमदहरं त्वत्प्रसादैकभूमिं  
 क्रूराकाराः कथमिव रुजाकण्टका निलुठन्ति ॥ ८ ॥  
 पाषाणात्मा तदितरसमः केवलं रत्नमूर्ति-  
 र्मानस्तम्भो भवति च परस्तादृशो रत्नवर्गः ।  
 दृष्टिप्राप्तो हरति स कथं मानरोगं नराणां  
 प्रत्यासत्तिर्यदि न भवतस्तस्य तच्छक्तिहेतुः ॥ ९ ॥  
 हृद्यः प्राप्तो मरुदपि भवन्मूर्तिशैलोपवाही  
 सद्यः पुंसां निरवधि रुजाधूलिवन्धं धुनोति ।  
 ध्यानाहृतो हृदयकमलं यस्य तु त्वं प्रविष्ट-  
 स्तस्याशक्यः क इह भुवने देव लोकोपकारः ॥ १० ॥  
 जानासि त्वं मम भवभवे यच्च यादृक्च दुःखं  
 जातं यस्य स्मरणमपि मे शस्त्रवन्निष्पिनष्टि ।  
 त्वं सर्वेशः सकृप इति च त्वामुपेतोऽस्मि भक्त्या  
 यत्कर्तव्यं तदिह विषये देव एव प्रमाणम् ॥ ११ ॥  
 प्रापदैवं तव नुतिपदैर्जीवकेनोपदिष्टैः  
 पापाचारी मरणसमये सारमेयोऽपि सौख्यम् ।  
 कः संदेहो यदुपलभते वासवश्रीप्रभुत्वं  
 जल्पज्जाप्यैर्मणिभिरमलैस्त्वन्नमस्कारचक्रम् ॥ १२ ॥  
 शुद्धे ज्ञाने शुचिनि चरिते सत्यपि त्वय्यनीचा  
 भक्तिर्नो चेदनवधि सुखावञ्चिका कुञ्चिकेयम् ।

१. 'जीवकेन क्षत्रियवंशचूडामणि श्रीसत्यंधरमहाराजपुत्रेणेति टीकाकारः'. २. सौ-  
 ख्यमित्यस्य दैवमिति विशेषणम्. सारमेयः श्वा.

शक्योद्धाटं भवति हि कथं मुक्तिकामस्य पुंसो  
 मुक्तिद्वारं परिदृढमहामोहमुद्राकवाटम् ॥ १३ ॥  
 प्रच्छन्नः खल्वयमवमयैरन्धकारैः समन्ता-  
 त्पन्था मुक्तेः स्थपुटितपदः क्लेशगतैरगाधैः ।  
 तत्कस्तेन व्रजति सुखतो देव तत्त्वावभासी  
 यद्यग्रेऽग्रे न भवति भवद्भारतीरत्नदीपः ॥ १४ ॥  
 आत्मज्योतिर्निधिरनवधिर्द्रष्टुरानन्दहेतुः  
 कर्मक्षोणीपटलपिहितो योऽनवाप्यः परेषाम् ।  
 हस्ते कुर्वन्त्यनतिचिरतस्तं भवद्भक्तिभाजः  
 स्तोत्रैर्वन्धप्रकृतिपरुषोद्दामधात्रीखनित्रैः ॥ १५ ॥  
 प्रत्युत्पन्नान्यैहिमगिरेरायता चामृताब्धे-  
 र्या देव त्वत्पदकमलयोः संगता भक्तिगङ्गा ।  
 चेतस्तस्यां मम रुचिवशादाद्भुतं क्षालिताहः-  
 कल्मषं यद्भवति किमियं देव संदेहभूमिः ॥ १६ ॥  
 प्रादुर्भूत स्थिरपदसुख त्वामनुध्यायतो मे  
 त्वय्येवाहं स इति मतिरुत्पद्यते निर्विकल्पा ।  
 मिथ्यैवेयं तदपि तनुते तृप्तिमध्रेषरूपां  
 दोषात्मानोऽप्यभिमतफलास्त्वत्प्रसादाद्भवन्ति ॥ १७ ॥  
 मिथ्यावादं मलमपनुदन्सर्षभङ्गीतरङ्गै-  
 र्वागम्भोधिर्भुवनमखिलं देव पर्येति यस्ते ।  
 तस्योवृत्तिं सपदि विबुधाश्चेतसैवाचलेन  
 व्यातन्वन्तः सुचिरममृतासेवया तृप्तुवन्ति ॥ १८ ॥

१. तत्त्वैः सप्तसंख्यैरवभासते यः. २. प्रकृतिस्थित्यनुभागप्रदेशा बन्धप्रकृतय इति  
 टीका. ३. स्याद्वादनयहिमाचलात्. ४. स्यादस्ति, स्यान्नास्ति, स्यादस्ति नास्ति,  
 स्यादवक्तव्यम्, स्यादस्त्यवक्तव्यम्, स्यान्नास्त्यवक्तव्यम्, स्यादस्ति च नास्ति चाव-  
 क्तव्यं च इति सप्त भङ्गाः स्याद्वादनये प्रसिद्धाः. ५. चेतोरूपपर्वतेनावृत्तिं मथनम्.

आहार्येभ्यः सृष्टयति परं यः स्वभावादहृद्यः

शस्त्रग्राही भवति सततं वैरिणा यश्च शक्यः ।

सर्वाङ्गेषु त्वमसि सुभगस्त्वं न शक्यः परेषां

तत्किं भूपावमनकुसुमैः किं च शस्त्रैरुदञ्जैः ॥ १९ ॥

इन्द्रः सेवां तव सुकुरुतां किं तथा श्लाघनं ते

तस्यैवेयं भवलयकरी श्लाघ्यतामातनोति ।

त्वं निस्तारी जननजलधेः सिद्धिकान्तापतिस्त्वं

त्वं लोकानां प्रभुरिति तव श्लाघ्यते स्तोत्रमित्थम् ॥ २० ॥

वृत्तिर्वाचामपरसदृशी न त्वमन्येन तुल्य-

स्तुत्युद्धाराः कथमिव ततस्त्वय्यमी नः क्रमन्ते ।

मैवं भूवंस्तदपि भगवन्भक्तिपीयूषपुष्टा-

स्ते भव्यानामभिमतफलाः पारिजाता भवन्ति ॥ २१ ॥

कोपावेशो न तव न तव कापि देव प्रसादो

व्याप्तं चेतस्तव हि परमोपेक्षयैवानपेक्षम् ।

आज्ञावश्यं तदपि भुवनं संनिधिर्वैरहारी

कैवंभूतं भुवनतिलकं प्रौभवं त्वत्परेषु ॥ २२ ॥

देव स्तोतुं त्रिदिवगणिकामण्डलीगीतकीर्तिं

तोतूतिं त्वां सकलविषयज्ञानमूर्तिं जनो यः ।

तस्य क्षेमं न पदमटतो जातु जोहूतिं पन्था-

स्तत्त्वग्रन्थस्मरणविषये नैष सोमूर्तिं मर्त्यः ॥ २३ ॥

चित्ते कुर्वन्निरवधिसुखज्ञानं दृग्वीर्यरूपं

देव त्वां यः समयनिच्यमादादरेण स्तवीति ।

श्रेयोमार्गं स खलु सुकृती तावता पूरयित्वा

कल्याणानां भवति विषयः पञ्चधा पञ्चिर्तानाम् ॥ २४ ॥

१. बाह्यभूषणादिभ्यः. २. प्रभुत्वम्. ३. स्तोतुं तोतूतिं त्वरितो भवति. ४. कुटिलो भवति. ५. सदेहं प्राप्नोति. ६. विस्तृतानाम्.

भक्तिप्रह्वमहेन्द्रपूजितपद त्वत्कीर्तने न क्षमाः

सूक्ष्मज्ञानदृशोऽपि संयमभृतः के हन्त मन्दा वयम् ।

अस्माभिस्तवनच्छलेन तु परस्त्वय्यादरस्तन्यते

स्वात्माधीनसुखैपिणां स खलु नः कल्याणकल्पद्रुमः ॥ २९ ॥

वादिराजमनु शाब्दिकलोको वादिराजमनु तार्किकसिंहः ।

वादिराजमनु काव्यकृतस्ते वाजिराजमनु भव्यसहायः ॥ २६ ॥

इति श्रीवादिराजकृतमेकीभावस्तोत्रम् ॥

### श्रीधनंजयप्रणीतं

### विषापहारस्तोत्रम् ।

स्वात्मस्थितः सर्वगतः समस्तव्यापारवेदी विनिवृत्तसङ्गः ।

प्रवृद्धकालोऽप्यजरो वरेण्यः पायादपायात्पुरुषः पुराणः ॥ १ ॥

परैरचिन्त्यं युगभारमेकः स्तोतुं वहन्योगिभिरप्यशक्यः ।

स्तुत्योऽद्य मेऽसौ वृषभो न भानोः किमप्रवेशे विशति प्रदीपः ॥ २ ॥

तत्याज शक्रः शैकनाभिमानं नाहं त्यजाभि स्तवनानुबन्धम् ।

स्वल्पेन बोधेन ततोऽधिकार्थं वातायनेनेव निरूपयामि ॥ ३ ॥

त्वं विश्वदृश्या सकलैरदृश्यो विद्वानशेषं निखिलैरवेद्यः ।

वक्तुं कियान्कीदृश इत्यशक्यः स्तुतिस्ततोऽशक्तिकथा तवास्तु ॥ ४ ॥

व्यापीडितं बालमिवात्मदोषैरुल्लाघतां लोकमैवापिपस्त्वम् ।

हिताहितान्वेषणमान्द्यभाजः सर्वस्य जन्तोरसि बालवैद्यः ॥ ५ ॥

१. सर्वेऽपि शाब्दिकास्तार्किकश्रेष्ठाः कवयः सज्जनाश्च वादिराजाभ्युक्ता इत्यात्मप्र-  
शंसां कविः कृतवानिति तात्पर्यम्. २. द्विःसंधानकाव्यकर्ता कश्चिदन्योऽयमेव धनंजय  
इति न निश्चयः. स्तोत्रस्यास्य द्वित्राणि मूलपुस्तकानि कर्तृनामरहिता टीका चासा-  
दितास्माभिः. ३. एक एवान्यपुरुषैर्मनसाप्यस्मरणीयं प्राणिप्राणधारणोपायप्रदर्शनस्वरूपं  
युगभारं वहन्यारयन्निति टीका. ४. त्वां स्तोतुमहं शक्त इत्यभिमानम्. ५. स्वल्पाद्वो-  
धात्. ६. स्वल्पेनापि गवाक्षेण बृहदपि पर्वतादि यथा विलोक्यते तद्वदहं स्वल्पेनापि  
बोधेनाधिकार्थं निरूपयामीति तात्पर्यम्. ७. प्रापितवानसि.

दाता न हर्ता दिवसं विवस्वानद्यश्च इत्यच्युत दर्शिताशः ।  
 सव्याज्यमेवं गमयत्वशक्तः क्षणेन हस्तेऽभिमतं नताय ॥ ६ ॥  
 उपैति भक्त्या सुमुखः सुखानि त्वयि स्वभावाद्भिमुखश्च दुःखम् ।  
 सदावदातद्युतिरेकरूपस्तयोस्त्वमादर्श इवावभासि ॥ ७ ॥  
 अगाधताब्धेः स यतः पयोधिर्भरोश्च तुङ्गा प्रकृतिः स यत्र ।  
 द्यावापृथिव्योः पृथुता तथैव व्याप त्वदीया भुवनान्तराणि ॥ ८ ॥  
 तैवानवस्था परमार्थतत्त्वं त्वया न गीतः पुनरागमश्च ।  
 दृष्टं विहाय त्वमदृष्टमैपीविरुद्धवृत्तोऽपि समञ्जसस्त्वम् ॥ ९ ॥  
 स्मरः सुदग्धो भवतैव तस्मिन्नुद्गूलितात्मा यदिनाम शंभुः ।  
 अशेत वृन्दोपहतोऽपि विष्णुः किं गृह्यते येन भवानजागः ॥ १० ॥  
 स नीरजाः स्यादपरोऽववान्वा तदोपकीर्त्यैव न ते गुणित्वम् ।  
 स्वतोऽम्बुराशेर्माहिभा न देव स्तोकापवादेन जैलाशयस्य ॥ ११ ॥  
 कर्मस्थितिं जन्तुरनेकभूमिं नयत्यमुं सा च परस्परस्य ।  
 त्वं नेतृभावं हि तैयोर्भवाब्धौ जिनेन्द्रनौनाविकयोरिवाख्यः ॥ १२ ॥  
 सुखाय दुःखानि गुणाय दोषान्धर्माय पापानि समाचरन्ति ।  
 तैलाय बालाः सिकतासमूहं निपीडयन्ति स्फुटर्मत्वदीयाः ॥ १३ ॥  
 विषापहारं मणिमौषधानि मन्त्रं समुद्दिश्य रसायनं च ।  
 भ्राम्यन्त्यहो न त्वमिति स्मरन्ति पर्यायनाम्नानि तवैव तानि ॥ १४ ॥  
 चित्ते न किञ्चित्कृतवानसि त्वं देवः कृतश्चेतसि येन सर्वम् ।  
 हस्ते कृतं तेन जगद्विचित्रं सुखेन जीवत्यपि चित्तवाह्यः ॥ १५ ॥

१. सूर्यो न ददाति नापहरति केवलमद्यश्च इत्याशां दर्शयन्नशक्तः सन्सव्याजं दिवसं गमयति, केवलं कालपेक्षं करोतीत्यर्थः. अन्यत्राशा दिशः. २. यत्र स मेरुर्वर्तते तत्रैव तुङ्गा प्रकृतिर्नान्यत्र. ३. तव मतेऽनवस्था परमार्थतत्त्वं वर्तते. ४. पुनरावृत्तिः. ५. वाञ्छितवानसि. ६. पापरहितः स ब्रह्मादिदेवसमूहः. ७. सरोवरादेः स्तोकापवादेन स्वल्पमेतदिति निन्दया समुद्रस्य महत्त्वं न ख्याप्यते स तु स्वभावेनैव महान्. ८. जीवकर्मणोरन्योन्यस्य नेतृभावं भवाब्धौ त्वमाख्यः कथितवानसि, यया समुद्रे नौका नाविकं नयति नाविकश्च नौकां तद्वत्. ९. त्वत्तः पराङ्मुखाः.



त्रिकालतस्त्वं त्वमवैखिलोकीस्वाधीति संख्यानियतेरमीषाम् ।  
 बोधाधिपत्यं प्रति नाभविष्यंस्तेऽन्येऽपि चेद्वाप्यदमूनपीदम् ॥ १६ ॥  
 नाकस्य पत्युः परिकर्म रम्यं नागम्यरूपस्य तवोपकारि ।  
 तस्यैव हेतुः स्वसुखस्य भानोरुद्धिभ्रतच्छत्रमिवादरेण ॥ १७ ॥  
 क्रोपेक्षकस्त्वं क सुखोपदेशः स चेत्किमिच्छाप्रतिकूलवादः ।  
 क्वासौ क वा सर्वजगत्प्रियत्वं तन्नो यथातथ्यमवेविचं ते ॥ १८ ॥  
 तुङ्गात्फलं यत्तदकिंचनाच्च प्राप्यं समृद्धान्न धनेश्वरादेः ।  
 निरम्भसोऽप्युच्चतमादिवाद्रेनैकापि निर्याति धुनी पयोधेः ॥ १९ ॥  
 त्रैलोक्यसेवानियमाय दण्डं दध्रे यदिन्द्रो विनयेन तस्य ।  
 तत्प्रातिहार्यं भवतः कुतस्त्वं तत्कर्मयोगाद्यदि वा तवास्तु ॥ २० ॥  
 श्रिया परं पश्यति साधु निःस्वः श्रीमान्न कश्चित्कृपणं त्वदन्यः ।  
 यथा प्रकाशस्थितमन्धकारस्थायीक्षतेऽसौ न तथा तमःस्थम् ॥ २१ ॥  
 स्ववृद्धिनिःश्वासनिमेषभाजि प्रत्यक्षमात्मानुभवेऽपि मूढः ।  
 किं चाखिलज्ञेयविवर्तिबोधस्वरूपमध्यक्षमवैति लोकः ॥ २२ ॥  
 तस्यात्मजस्तस्य पितेति देव त्वां येऽर्वगायन्ति कुलं प्रकाश्य ।  
 तेऽद्यापि नन्वाश्मनमित्यवश्यं पाणौ कृतं हेम पुनस्त्यजन्ति ॥ २३ ॥  
 दत्तखिलोक्यां पटहोऽभिभूताः सुरासुरास्तस्य महान्स लाभः ।  
 मोहस्य मोहस्त्वधि को विरोद्धर्मूलस्य नाशो बलवद्विरोधः ॥ २४ ॥  
 मार्गस्त्वयैको ददृशे विमुक्तेश्चतुर्गतीनां गहनं परेण ।  
 सर्वं मया दृष्टमिति स्मयेन त्वं मा कदाचिद्भुजमालुलोक ॥ २५ ॥  
 स्वर्भानुरर्कस्य हविर्भुजोऽम्भः कल्पान्तवातोऽम्बुनिधेर्विघातः ।  
 संसारभोगस्य वियोगभावो विपक्षपूर्वाभ्युदयास्त्वदन्ये ॥ २६ ॥  
 अजानतस्त्वां नमतः फलं यत्तज्जानतोऽन्यं न तु देवतेति ।  
 हरिन्मणिं काचधिया दधानस्तं तस्य बुद्ध्या वहतो न रिक्तः ॥ २७ ॥

१. अवजानन्ति. २. पापाणोद्भवम्. ३. नरदेवतिर्यगादीनाम्. ४. काचम्. ५. हरि-  
न्मणेः.

प्रशस्तवाचश्चतुराः कपायैर्दग्धस्य देवव्यवहारमाहुः ।  
 गतस्य दीपस्य हि नन्दितत्वं दृष्टं कपालस्य च मङ्गलत्वम् ॥ २८ ॥  
 नानार्थमेकार्थमदस्त्वदुक्तं हितं वचस्ते निशमय्य वक्तुः ।  
 निर्दोषतां के न विभावयन्ति ज्वरेण मुक्तः सुगमः स्वरेण ॥ २९ ॥  
 न कापि वाञ्छा वैवृते च वाक्ते काले क्वचित्कोऽपि तथा नियोगः ।  
 न पूरयाम्यम्बुधिमित्युदंशुः स्वयं हि शीतद्युतिरभ्युदेति ॥ ३० ॥  
 गुणा गभीराः पैरमाः प्रसन्ना बहुप्रकारा बहवस्तवेति ।  
 दृष्टोऽयमन्तः स्तवने न तेषां गुणो गुणानां किमतः परोऽस्ति ॥ ३१ ॥  
 स्तुत्या परं नाभिमतं हि भक्त्या स्मृत्या प्रणत्या च ततो भजामि ।  
 स्मरामि देवं प्रणमामि नित्यं केनाप्युपायेन फलं हि साध्यम् ॥ ३२ ॥  
 ततस्त्रिलोकीनगराधिदेवं नित्यं परं ज्योतिरनन्तशक्तिम् ।  
 अपुण्यपापं परपुण्यहेतुं नमाम्यहं बन्धमवन्दितारम् ॥ ३३ ॥  
 अशब्दमस्पर्शमरूपगन्धं त्वां नीरसं तद्विषयावबोधम् ।  
 सर्वस्य मातारममेयमन्यैर्जिनेन्द्रमस्मार्यमनुस्मरामि ॥ ३४ ॥  
 अगाधमन्यैर्नसाप्यलङ्घ्यं निर्पिकचनं प्रार्थितमर्थवद्भिः ।  
 विश्वस्य पारं तमदृष्टपारं पतिं जनानां शरणं ब्रजामि ॥ ३५ ॥  
 त्रैलोक्यदीक्षागुरवे नमस्ते यो वर्धमानोऽपि निर्जोन्नतोऽभूत् ।  
 प्राग्गण्डशैलः पुनरद्विकल्पः पश्चान्न मेरुः कुलपर्वतोऽभूत् ॥ ३६ ॥  
 स्वयंप्रकाशस्य दिवा निशा वा न बाध्यता यस्य न बाधकत्वम् ।  
 न घालवं गौरवमेकरूपं वन्दे विभुं कालकलामतीतम् ॥ ३७ ॥  
 इति स्तुतिं देव विधाय दैन्याद्वरं न याचे त्वमुपेक्षकोऽसि ।  
 छायातरुं संश्रयतः स्वतः स्यात्कश्छायया याचितयात्मलाभः ॥ ३८ ॥

१. पूर्वापरविरोधरहितार्थम्. २. प्रवृत्ता. ३. उत्कृष्टाः. ४. स्वयमेवोन्नतः, न तु क्रमेण वर्धमानः. वर्धमान इति च महावीरस्वामिनो नामान्तरम्. यथा मेरुः पूर्वं गण्ड-  
 शैलतुल्यस्तदनन्तरं पर्वतकल्पस्ततः कुलपर्वतोऽभूदिति न क्रमः. उत्पत्तिसमकालमेव  
 कुलपर्वतत्वं मेरोः. एवं जिनोऽपि जन्मनैवोन्नतो न तु नामानुरूपं क्रमेण वर्धमान इति  
 तात्पर्यम्.

अथास्ति दित्सा यदि वोपरोधस्त्वय्येव सक्तां दिश भक्तिबुद्धिम् ।  
 करिष्यते देव तथा कृपां मे को वात्मपोष्ये सुमुखो न सूरिः ॥ ३९ ॥  
 वितरति विहिता यथाकथंचिज्जिन विनताय मनीषितानि भक्तिः ।  
 त्वयि नुतिविषया पुनर्विशेषाद्दिशति सुखानि यशो धनं जयं च ॥ ४० ॥  
 इति श्रीधनंजयकृतं विषापहारस्तोत्रम् ॥

### श्रीभूपालकविप्रणीता

### जिनचतुर्विंशतिका ।

श्रीलीलायतनं महीकुलगृहं कीर्तिप्रमोदास्पदं  
 वाग्देवीरतिकेतनं जयरमाक्रीडानिधानं महत् ।  
 स स्यात्सर्वमहोत्सवैकभवनं यः प्रार्थितार्थप्रदं  
 प्रातः पश्यति कल्पपादपदलच्छायं जिनाङ्घ्रियम् ॥ १ ॥  
 शान्तं वपुः श्रवणहारि वचश्चरित्रं  
 सर्वोपकारि तव देव ततः श्रुतज्ञाः ।  
 संसारमारवमहास्थलरून्दसान्द्र-  
 छायामहीरुह भवन्तमुपाश्रयन्ते ॥ २ ॥  
 स्वामिन्नद्य विनिर्गतोऽस्मि जननीगर्भान्धकूपोदरा-  
 दद्योद्घाटितदृष्टिरस्मि फलवज्जन्मास्मि चाद्य स्फुटम् ।  
 त्वामद्राक्षमहं यदक्षयपदानन्दाय लोकत्रयी-  
 नेत्रेन्दीवरकाननेन्दुममृतस्यन्दिप्रभाचन्द्रिकम् ॥ ३ ॥  
 निःशेषत्रिदशेन्द्रशेखरशिखारत्नप्रदीपावली  
 सान्द्रीभूतमृगेन्द्रविष्टरतटीमाणिक्यदीपावलिः ।  
 केयं श्रीः क्व च निःस्पृहत्वमिदमित्यूहातिगस्त्वादृशः  
 सर्वज्ञानदृशश्चरित्रमहिमा लोकेश लोकोत्तरः ॥ ४ ॥

१. द्वित्राणि मूलपुस्तकान्येका च टीकास्य स्तोत्रस्यास्माभिः समासादिता. तत्र  
 टीकायां तत्कर्तुर्नाम नास्ति. २. पण्डिताः. ३. रुन्दा विस्तीर्णा. ४. सिंहासनस्य.

राज्यं शासनकारिनाकपति यत्त्यक्तं तृणावज्ञया  
हेलानिर्दलितत्रिलोकमहिमा यन्मोहमल्लो जितः ।  
लोकालोकमपि (?) स्वबोधमुकुरस्यान्तः कृतं यत्त्वया  
सैषाश्चर्यपरम्परा जिनवर कान्यत्र संभाव्यते ॥ ९ ॥  
दानं ज्ञानधनाय दत्तमसकृत्पात्राय सद्रुत्तये  
चीर्णान्युग्रतपांसि तेन सुचिरं पूजाश्च चद्रघः कृताः ।  
शीलानां निचयः सहामलगुणैः सर्वैः समासादितो  
दृष्टस्त्वं जिन येन दृष्टिसुभगः श्रद्धापरेण क्षणम् ॥ ६ ॥  
प्रज्ञापारयितः स एव भगवान्पारं स एव श्रुत-  
स्कन्धाब्धेरुणरत्नभूषण इति श्लाघ्यः स एव ध्रुवम् ।  
नीयन्ते जिन येन कर्णहृदयालंकारतां त्वद्गुणाः  
संसाराहिविषापहारमणयस्त्रैलोक्यचूडामणे ॥ ७ ॥  
जयति दिविजवृन्दान्दोलितैरिन्दुरोचि-  
निचयरुचिभिरुच्चैश्चामरैर्वीज्यमानः ।  
जिनपतिरनुरज्यन्मुक्तिसाम्राज्यलक्ष्मी-  
युवतिनवकटाक्षपलीलां दधानैः ॥ ८ ॥  
देवः श्वेतातपत्रत्रयचमरिरुहाशोकभाश्चक्रभाषा-  
पुष्पौघासारसिंहासनसुरपटहैरष्टभिः प्रातिहार्यैः । (?)  
साश्चर्यैर्भ्राजमानः सुरमनुजसभाम्भोजिनीभानुमाली  
पायान्नः पादपीठीकृतसकलजगत्पालमौलिर्जिनेन्द्रः ॥ ९ ॥  
नृत्यत्स्वर्दन्तिदन्ताम्बुरुहवननटन्नाकनारीनिकायः  
सद्यस्त्रैलोक्ययात्रोत्सवकरनिनदातोद्यमाद्यन्निलिम्पः ।  
हस्ताम्भोजातलीलाविनिहितसुमनोद्दामरम्यामरस्त्री-  
काम्यः कल्याणपूजाविधिषु विजयते देव देवागमस्ते ॥ १० ॥

१. आज्ञाविधेयः शत्रो यस्मिन्. २. चमरिरुहं चामरम्, भाश्चक्रं भामण्डलम्,  
भाषा दिव्यध्वनिः. 'अशोकवृक्षः सुरपुष्पवृष्टिर्दिव्यध्वनिश्चामरमासनं च । भामण्डलं  
दुन्दुभिरातपत्रं सत्प्रातिहार्याणि जिनेश्वराणाम् ॥' इति शान्तिपाठे पद्यम्.

चक्षुष्मानहभेव देव भुवने नेत्रामृतस्यन्दिनं  
 त्वद्वक्त्रेन्दुमतिप्रसादसुभगैस्तेजोभिरुद्भासितम् ।  
 येनालोकयता मयानतिचिराच्चक्षुः कृतार्थीकृतं  
 द्रष्टव्यावधिवीक्षणव्यतिकरव्याजृम्भमाणोत्सवम् ॥ ११ ॥  
 कन्तोः सकान्तमपि मल्लमवैति कश्चि-  
 न्मुग्धो मुकुन्दमरविन्दजमिन्दुमौलिम् ।  
 मोघीकृतत्रिदशयोषिदपाङ्गपात-  
 स्तस्य त्वमेव विजयी जिनराजमल्लः ॥ १२ ॥  
 किसलयितमनल्पं त्वद्विलोकाभिलाषा-  
 त्कुसुमितमतिसान्द्रं त्वत्समीपप्रयाणात् ।  
 मम फलितममन्दं त्वन्मुखेन्दोरिदानीं  
 नयनपथमवाप्ताद्देव पुण्यद्रुमेण ॥ १३ ॥  
 त्रिभुवनवनपुष्प्यत्पुष्पकोदण्डदर्प-  
 ष्णसरदवनवाम्भोमुक्तिसूक्तिप्रसूतिः ।  
 स जयति जिनराजव्रातजीभूतसङ्घः  
 शतमखशिखिनृत्यारम्भनिर्बन्धवन्धुः ॥ १४ ॥  
 भूपालस्वर्गपालप्रमुखनरसुरश्रेणिनेत्रालिमाला-  
 लीलैचैत्यस्य चैत्यालयमखिलजगत्कौमुदीन्दोर्जिनस्य ।  
 उत्तंसीभूतसेवाङ्गलिपुटनलिनीकुञ्जलास्त्रिः परीत्य  
 श्रीपादच्छाययापैस्थितभवदवधुः संश्रितोऽसीव मुक्तिम् ॥ १५ ॥  
 देव त्वदङ्घ्रिनखमण्डलदर्पणेऽस्मि-  
 न्नर्घ्ये निसर्गरुचिरे चिरदृष्टवक्त्रः ।  
 श्रीकीर्तिकान्तिधृतिसंगमकारणानि  
 भव्यो न कानि लभते शुभमङ्गलानि ॥ १६ ॥

१. कामस्य. २. माघन्. ३. जिनानां गणधरदेवानां राजानस्तेषां व्रातः समूह एव  
 मेघसंघ इति टीका. ४. वृक्षविशेषस्य. ५. अपस्थितो दूरीभूतः.

जयति सुरनरेन्द्रश्रीसुधानिर्झरिण्याः

कुलधरणिधरोऽयं जैनचैत्याभिरामः ।

प्रविपुलफलधर्मानोकहाग्रप्रवाल-

प्रसरशिखरशुम्भत्केतनः श्रीनिकेतः ॥ १७ ॥

विनमदमरकान्ताकुन्तलाक्रान्तकान्ति-

स्फुरितनखमयूखद्योतिताशान्तरालः ।

दिविजमनुजराजत्रातपूज्यक्रमाञ्चो

जयति विजितकर्मारतिजालो जिनेन्द्रः ॥ १८ ॥

सुप्तोत्थितेन सुमुखेन सुमङ्गलाय

द्रष्टव्यमस्ति यदि मङ्गलमेव वस्तु ।

अन्येन किं तदिह नाथ तवैव वक्त्रं

त्रैलोक्यमङ्गलनिकेतनमीक्षणीयम् ॥ १९ ॥

त्वं धर्मोदयतापसाश्रमशुकस्त्वं काव्यबन्धकम-

क्रीडानन्दनकोकिलस्त्वमुचितः श्रीमल्लिकाषट्पदः ।

त्वं पुन्नागकथारविन्दसरसीहंसस्त्वमुत्तंसकैः

कैर्भूपाल न धार्यसे गुणमणित्वञ्जालिभिर्मौलिभिः ॥ २० ॥

शिवसुखमजरश्रीसंगमं चाभिलष्य

स्वमभि नियमयन्ति क्लेशपाशेन केचित् ।

वयमिह तु वचस्ते भूपतेर्भावयन्त-

स्तदुभयमपि शश्वल्लीलया निर्विशामः ॥ २१ ॥

देवेन्द्रास्तव मज्जनानि विदधुर्देवाङ्गना मङ्गला-

न्यापेटुः शरदिन्दुनिर्मलयशो गन्धर्वदेवा जगुः ।

शेषाश्चापि यथानियोगमखिलाः सेवां सुराश्चक्रिरे

तर्त्तिकं देव वयं विदध्म इति नश्चित्तं तु दोलायते ॥ २२ ॥

देव त्वज्जननाभिषेकसमये रोमाञ्चसत्कञ्चुकै-

र्देवेन्द्रैर्यदनर्ति नर्तनविधौ लब्धप्रभावैः स्फुटम् ।

किञ्चान्यत्सुरसुन्दरीकुचतटप्रान्तावनद्धोत्तम-  
 प्रेङ्खद्वलकिनादसंकृतमहो तत्केन संवर्ण्यते ॥ २३ ॥  
 देव त्वत्प्रतिबिम्बमम्बुजदलसरेरेक्षणं पश्यतां  
 यत्रासाकमहो महोत्सवरसो दृष्टेरियान्वर्तते ।  
 साक्षात्तत्र भवन्तमीक्षितवतां कैल्याणकाले तदा  
 देवानामनिमेषलोचनतया वृत्तः स किं वर्ण्यते ॥ २४ ॥  
 दृष्टं धाम रसायनस्य महतां दृष्टं निधीनां पदं  
 दृष्टं सिद्धरसस्य सद्यः सदनं दृष्टं च चिन्तामणेः ।  
 किं दृष्टैरथवानुषङ्गिकफलैरेभिर्मयाद्य ध्रुवं  
 दृष्टं मुक्तिविवाहमङ्गलगृहं दृष्टे जिनश्रीगृहे ॥ २५ ॥  
 दृष्टस्त्वं जिनराजचन्द्र विकसद्भूपेन्द्रनेत्रोत्पले  
 स्नातं त्वश्रुतिचन्द्रिकाम्भसि भवद्विद्वच्चकोरोत्सवे ।  
 नीतश्चाद्य निदायजः क्लमभरः शान्तिं मया गम्यते  
 देव त्वद्गतचेतसैव भवतो भूयात्पुनर्दर्शनम् ॥ २६ ॥  
 इति श्रीभूपालकविप्रणीता जिनचतुर्विंशतिका ॥  
 समाप्तं जिनपञ्चस्तवी ॥

### श्रीदेवनन्दिप्रणीतं

### सिद्धिप्रियस्तोत्रम् ।

सिद्धिप्रियैः प्रतिदिनं प्रतिभासमानै-  
 र्जन्मप्रबन्धमथनैः प्रतिभासमानैः ।  
 श्रीनाभिराजतनुभूपदवीक्षणेन  
 प्रापे जनैर्वितनुभूपदवी क्षणेन ॥ १ ॥  
 येन स्मरास्त्रनिकरैरपराजितेन  
 सिद्धिर्वधूर्ध्रुवमबोधि पराजितेन ।

१. जन्माभिषेके. २. स्तोत्रस्यास्य त्रिचतुराणि मूलपुस्तकान्येवोपलब्धानि टीका तु न  
 प्राप्ता. एकस्मिन्मूलपुस्तके टिप्पणं वर्तते तदेवात्रोद्धृतम्. ३. देदीप्यमानैः. ४. प्रतिभया-  
 नुपमैः. ५. नाभिराजतनुभूवृषभनाथस्वामी तच्चरणविलोकनेन. ६. वितनवो मुक्तास्तेषां  
 भूमौक्षभूमिस्तस्याः पदवी मार्गो रत्नत्रयात्मकः. ७. परा उल्कृष्टा, अजितेन एतन्नाम्ना जिनेन.

संवृद्धधर्मसुधिया कविराजमानः (?)

क्षिप्रं करोतु यशसा स विराजमानः ॥ २ ॥

श्रुत्वा वचांसि तव संभवकोमलानि

नो तृप्यति प्रवरसंभव कोऽमलानि ।

देवंप्रमुक्तसुमनोभवनाशनानि

स्वार्थस्य संसृतिमनोभवनाशनानि ॥ ३ ॥

यस्मिन्विभाति कलहंसरवैरशोक-

शिञ्ज्यात्स भिन्नभवमत्सरवैरशोकः ।

देवोऽभिनन्दनजिनो गुरु मेऽघजालं

शम्पेव पर्वततटं गुरुमेघजालम् ॥ ४ ॥

येन स्तुतोऽसि गतकुन्तल तापहार

चक्रासिचापशरकुन्तलतापहारं ।

भव्य प्रभो सुमतिनाथ वैरानतेन

कामाश्रिता सुमतिनाथ वरा न तेन ॥ ५ ॥

मोहप्रमादमदकोपरतापनाशः (?)

पञ्चेन्द्रियाश्वदमकोऽपरतापनाशः ।

पद्मप्रभुर्दिशतु मे कमलां वराणां

मुक्तात्मनां विगतशोकमलाम्बराणाम् ॥ ६ ॥

ये त्वां नमन्ति विनयेन महीनभोगाः

श्रीमत्सुपार्श्वं विनयेनमहीनभोगाः ।

ते भक्तभव्यसुरलोक विमानमाया

ईशा भवन्ति सुरलोकविमानमायाः ॥ ७ ॥

आकर्ण्य तावकवचोऽवनिनायकोऽपि

शान्तिं मनः समधियावनिनाय कोपि<sup>१</sup> ।

१. संभवेति जिननाम. २. हे देव प्रमुक्तसुमनोभवन, अश(स)नानि प्रेरकाणि स्वार्थस्य. ३. हे वर, आनतेन. ४. लक्ष्मीः. ५. विनयस्येन प्रभुम् अहीनभोगाः. ६. देवलोकव्योमयानश्रियः. ७. कोपयुक्तं मनः शान्तिमवनिनाय.



चन्द्रप्रभ प्रभजति स्म रमा विना शै  
 दोर्दण्डमण्डितरतिस्मरमाविनाशम् ॥ ८ ॥  
 श्रीपुष्पदन्त जिनजन्मनि काममाशा  
 यामि प्रिये वितनुतां च निकाममाशाः ।  
 इत्थं रतिं निगदतातनुना सुराणां  
 स्थानं व्यधायि हृदये तनुना सुराणाम् ॥ ९ ॥  
 श्रीशीतलाधिप तवाधिसभं जनानां  
 भव्यात्मनां प्रसृतसंसृतिभङ्गनानाम् ।  
 प्रीतिं करोति विततां सुरसौरमुक्ति-  
 मुक्तात्मनां जिन यथा सुरसौर मुक्तिः ॥ १० ॥  
 पादद्वये मुदितमानसमानतानां  
 श्रेयन्मुने विगतमान समीनतानाम् ।  
 शोभां करोति तव कांचन भा सुराणां  
 देवाधिदेव मणिकाञ्चनभासुराणाम् ॥ ११ ॥  
 घोरान्धकारनरकक्षतवारणानि  
 श्रीवासुपूज्यजिन दक्ष तवारणानि ।  
 मुक्त्यै भवन्ति भवसागरतारणानि  
 वाक्यानि चित्तंभवसागरतारणानि ॥ १२ ॥  
 भव्यप्रजाकुमुदिनीविधुरञ्जनानां  
 हन्ता विभासि दलयन्विधुरं जनानाम् ।  
 इत्थं स्वरूपमखिलं तव ये विदन्ति  
 राज्यं भजन्ति विमलेश्वर तेऽविदन्ति ॥ १३ ॥

१. द्वितीयावहुवचनम्. २. सुखम्. ३. दोर्दण्डमण्डितरतेः स्मरस्य माया लक्ष्म्याश्च  
 विनाशो यस्मिन्सुखे. मोक्षसुखमिति भावः. ४. सूक्ष्मेण. ५. सुशब्दां रतिम्. ६. सु-  
 रसा-अरं-उक्तिः. ७. हे सुरश्रेष्ठ. ८. मानत्वेन सहवर्तमानानाम्. ९. अरणानि युद्धनि-  
 षेधकानि. १०. चित्तंभवमायाः कामलक्ष्म्या गरता विषत्वं तां रणन्ति कथयन्ति तानि.  
 ११. कल्मषाणाम्. १२. विगता दन्तिनो यस्मात्तद्विदन्ति, न विदन्ति अविदन्ति. ह-  
 स्तियुक्तं राज्यमित्यर्थः.

स्वर्गापवर्गसुखपात्र जिनातिमात्रं  
 यस्त्वां स्मरन्भुवनमित्र जिनाति मात्रम् ।  
 श्रीमन्ननन्त वर निर्वृत्तिकान्त कान्तां  
 भव्यः स याति पदवीं वैतिकान्तकान्ताम् ॥ १० ॥  
 जन्माभिवेकमकरोत्पुरराजनामा  
 यस्याश्रितो गुणगणैः सुरराज नामा ।  
 धर्मः करोत्वनलसं प्रति बोधनानि  
 सिद्धै मनः सपदि संप्रति बो धनानि ॥ ११ ॥  
 नास्तानि यानि महसा विधुनामितानि  
 चेतस्तमांसि तपसा विधुनामि तानि ।  
 इत्याचरन्वरतपो गतकामिनीति  
 शान्तिः पदं दिशतु मेऽगतकामिनीति ॥ १२ ॥  
 कुन्धुः क्षितौ क्षितिपतिर्गतमानसेनः  
 पूर्वं पुनर्मुनिरभूद्धतमानसेनः ।  
 योऽसौ करोतु मम जन्तुदयानिधीनां  
 संवर्धनानि विविधद्भ्युद्ययानि धीनाम् ॥ १३ ॥  
 या ते शृणोति नितरामुदितानि दानं  
 यच्छत्यभीप्सति न वा मुदिता निर्दानम् ।  
 सा नो करोति जनता जनकोपितापि  
 चित्तं जिनां गुणभाजन कोपि<sup>११</sup> तापि ॥ १४ ॥  
 भल्लैर्वचांस्यनिकृतीनि सभावनानि  
 धर्मापदेशनकृतीनि सभावनानि ।

१. जीयते वृद्धो भवति. २. मां मोक्षलक्ष्मीं त्रायते मात्रस्तम्. ३. मुक्तिप्रभो.  
 ४. हे व्रतिक व्रतदानदक्ष, अन्तकान्तां यमस्य विनाशकां पदवीम्. ५. ना पुरुषो गुणगणैः  
 अमा सह सुष्ठु रराज. ६. गता कामिनां नीतिर्यस्मात्तपसः. ७. अगता न प्राप्ता का-  
 मिन्य ईतयश्च यत्र तादृशं पदम्. ८. अप्रमाणा सेना यस्य. ९. आगामिवाञ्छाम्.  
 १०. हे जिन, हे अर. ११. कोपयुक्तं तापयुक्तं च चित्तं नो करोति. १२. भावनया  
 सहितानि. १३. सभाया अवानि.

कुर्वन्तु भव्यनिवहस्य नभोगतानां  
 मङ्गु श्रियं कृतमुदं जनभोगतानाम् ॥ १९ ॥  
 संस्तूयसे शुभवता मुनिना यकेन  
 नीतो जिनाशु भवता मुनिनायकेन ।  
 नाथेन नाथ मुनिसुव्रत मुक्तमानां  
 मुक्तिं चरन्स मुनिसुव्रतमुक्तमानाम् ॥ २० ॥  
 चित्तेन मेरुगिरिधीर दयालुनासि  
 सर्वोपकारकृतधीरदया लुनासि ।  
 इत्थं स्तुतो नमिसुनिर्मम तापसानां  
 लक्ष्मीं करोतु मम निर्ममतापसानाम् ॥ २१ ॥  
 येनोद्धृष्टगिरिनारगिराविनापि  
 नेमिः स्तुतोऽपि पशुनापि गिरा विनापि ।  
 कंदर्पदर्पदलनः क्षतमोहतान-  
 स्तस्य श्रियो दिशतु दक्षतमोऽहता नः ॥ २२ ॥  
 गन्धर्वयक्षनरकिनर दृश्यमानः  
 प्रीतिं करिष्यति न किं नैरदृश्यमानः ।  
 भानुप्रभाप्रविकसत्कमलोपमायां  
 पार्श्वः प्रसूतजनताकमलोऽपमायाम् ॥ २३ ॥  
 श्रीवर्धमानवचसा परंमाकरेण  
 रत्नत्रयोत्तमनिधेः परंमाकरेण ।  
 कुर्वन्ति यानि मुनयोऽर्जुनता हि तानि  
 वृत्तानि सन्तु सततं जनताहितानि ॥ २४ ॥

१. देवानां जनभोगस्य तानो विस्तारो यस्यां तां श्रियं भव्यनिवहस्य कुर्वन्तु.  
 २. यकेन येन. ३. कथितप्रमाणाम्. ४. निःशेषेण .मतामपस्यन्तीति निर्ममताप-  
 सास्तेषाम्. ५. उद्धृष्टशब्दः प्रशंसावचनः. प्रशस्तशिखरे गिरिनारिपर्वते. ६. इना कामे-  
 नापि. ७. मनुष्यमात्रदृष्टौ. ८. प्रसूता प्रकटीकृता जनतार्थं कमला लक्ष्मीयेन. ९. श्री-  
 महावीरस्वामिवाक्येन. १०. परमेणाकरेण खनिरूपेण. ११. परलक्ष्मीकरेण. १२. ज-  
 नतातो बहिर्भूताः. अलौकिका इत्यर्थः.

वृत्तात्समुल्लसितचित्तवचःप्रसूतेः

श्रीदेवनन्दिमुनिचित्तवचः प्रसूतेः ।

यः पाठकोऽल्पतरुजल्पकृतेस्त्रिसंध्यं

लोकत्रयं समनुरञ्जयति त्रिसंध्यम् (?) ॥ २३ ॥

तुष्टिं देशनया जनस्य मनसो येन स्थितं दित्सता

सर्वं वस्तु विजानता शमवता येन क्षता कृच्छ्रता ।

भव्यानन्दकरणेन येन महतां तत्त्वप्रणीतिः कृता

तापं हन्तु जिनः स मे शुभधियां तातः सतामीशिता ॥ २६ ॥

इति श्रीदेवनन्दिप्रणीतं सिद्धिप्रियस्तोत्रम् ।

### श्रीसोमप्रभाचार्यविरचिता

(सिन्दूरप्रकरापरपर्याया)

### सूक्तिमुक्तावली ।

सिन्दूरप्रकरस्तपः करिशिरःक्रोडे कषायाटवी-

दावार्चिनिचयः प्रबोधदिवसप्रारम्भसूर्योदयः ।

मुक्तिस्त्रीकुचकुम्भकुङ्कुमरसः श्रेयस्तरोः पल्लव-

प्रोल्लासः क्रमयोर्नखद्युतिभरः पार्श्वप्रभोः पातु वः ॥ १ ॥

सन्तः सन्तु मम प्रसन्नमनसो वाचां विचारोद्यताः

सूतेऽम्भः कमलानि तत्परिमलं वाता वितन्वन्ति यत् ।

किं वाभ्यर्थनयानया यदि गुणोऽस्त्यासां ततस्ते स्वयं

कर्तारः प्रथनं न चेदथ यशःप्रत्यर्थिना तेन किम् ॥ २ ॥

१. चक्रबन्धपद्यमेतत्. तत्र तृतीयवलये 'देवनन्दिकृतिः' इत्युद्ध्रियते. २. अस्याः सूक्तिमुक्तावल्या मुद्रणावसरे पुस्तकत्रयमस्माभिरासादितम्. तत्र प्रथमं जयपुरीयविद्या-विभागाध्यक्ष 'मास्टर ऑव आर्टस्' इत्युपाधिमण्डितश्रीयुक्तहरिदासशास्त्रिणां त्रयोदश-पत्रात्मकं शुद्धं नातिनवीनं च क-संज्ञकम्. द्वितीयं संवेगिसाधुसत्तमशमदमादिभूषित-निष्परिग्रहश्रीशान्तिविजयाभिधानां जैनमुनीनां पञ्चत्रयात्मकं प्राचीनं शुद्धं च ख-संज्ञ-कम्. तृतीयमपि पूर्वोक्तमुनीनामेव द्वादशपत्रात्मकं प्राचीनं नातिशुद्धं गुर्जरभाषासंकी-र्णया कर्तृनामरहितया संक्षिप्तटीकया समेतं ग-संज्ञकम्. ३. पादयोः. ४. प्रथनेन.

अथ धर्मप्रक्रमः ।

त्रिवर्गसंसाधनमन्तरेण पशोरिवायुर्विफलं नरस्य ।  
तत्रापि धर्मं प्रवरं वदन्ति न तं विना यद्भवतोऽर्थकामौ ॥ ३ ॥  
यः प्राप्य दुष्प्रापमिदं नरत्वं धर्मं न यत्नेन करोति मूढः ।  
केशप्रबन्धेन स लब्धमब्धौ चिन्तामणिं पातयति प्रमादात् ॥ ४ ॥

स्वर्णस्थाले क्षिपति स रजः पादशौचं विधत्ते  
पीयूषेण प्रवरकरिणं वाहयत्येधभारम् ।  
चिन्तारत्नं विकिरति कराद्वायसोड्ढायनार्थं  
यो दुष्प्रापं गमयति मुधा मर्त्यजन्म प्रमत्तः ॥ ५ ॥

ते धत्तूरतरुं वपन्ति भवने प्रोन्मूल्य कल्पद्रुमं  
चिन्तारत्नमपास्य काचशकलं स्वीकुर्वते ते जडाः ।  
विक्रीय द्विरदं गिरीन्द्रकरणिं क्रीणन्ति ते रासभं  
ये लब्धं परिहृत्य धर्ममधमा धावन्ति भोगाशया ॥ ६ ॥

अपारे संसारे कथमपि समासाद्य नृभवं  
न धर्मं यः कुर्याद्विषयसुखतृष्णातरलितः ।  
द्वैडम्पारावारे प्रवरमपहाय प्रवहणं  
स मुख्यो मूर्खाणामुपलमुपलब्धुं प्रयतते ॥ ७ ॥

भक्तिं तीर्थकरे गुरौ जिनमते संघे च हिंसानृत-  
स्तेयान्ब्रह्मपरिग्रहव्युपरमं क्रोधाद्यरीणां जयम् ।  
सौजन्यं गुणिसङ्गमिन्द्रियदमं दानं तपोभावनां  
वैराग्यं च कुरुष्व निर्वृतिपदे यद्यस्ति गन्तुं मनः ॥ ८ ॥

अथ पूजाप्रक्रमः ।

पापं लुम्पति दुर्गतिं दलयति व्यापादयत्यापदं  
पुण्यं संचिनुते श्रियं वितनुते पुष्पाति नीरोगताम् ।

१. काष्ठभारम्. २. पर्वततुल्यम्. 'गिरीन्द्रसदृशं' इति क-पाठः. ३. मज्जन्.  
४. साधुसमूहे. ५. 'पूजाद्वारम्' ग. क-पुस्तके तु प्रक्रमविभागी नास्ति.

सौभाग्यं विदधाति पल्लवयति प्रीतिं प्रसृते यशः  
 स्वर्गं यच्छति निर्वृतिं च रचयत्यर्चाहितां निर्मिता ॥ ९ ॥  
 स्वर्गस्तस्य गृहाङ्गणं सहचरी साम्राज्यलक्ष्मीः शुभा  
 सौभाग्यादिगुणावलिर्विलसति स्वैरं वपुर्वेश्मनि ।  
 संमारः सुतरः शिवं करतलक्रीडे लुटत्यञ्जसा  
 यः श्रद्धाभरभाजनं जिनपतेः पूजां विधत्ते जनः ॥ १० ॥  
 कदाचिर्नातङ्कः कुपित इव पश्यत्यभिमुखं  
 विदूरे दारिद्र्यं चकितमिव नश्यत्यनुदिनम् ।  
 विरक्ता कान्तेव त्यजति कुगतिः सङ्गमुदयो  
 न मुञ्चत्यभ्यर्णं सुहृदिव जिनार्चा रचयतः ॥ ११ ॥  
 यः पुष्पैर्जिनमर्चति स्मितसुरस्त्रीलोचनैः सोऽर्च्यते  
 यस्तं वन्दत एकशस्त्रिजगता सोऽहर्निशं वन्दते ।  
 यस्तं स्तौति परत्र वृत्रदमनस्तोमेन स स्तूयते  
 यस्तं ध्यायति ह्यसकर्मनिधनः स ध्यायते योगिभिः ॥ १२ ॥  
 अथ गुरुप्रक्रमः ।

अवद्यमुक्ते पथि यः प्रवर्तते प्रवर्तयत्यन्यजनं च निस्पृहः ।  
 सै सेवितव्यः स्वहितैषिणा गुरुः स्वयं तरंस्तारयितुं क्षमः परम् ॥ १३ ॥  
 विदलयति कुबोधं बोधयत्यागमार्थं  
 सुगतिकुगतिमार्गौ पुण्यपापे व्यनक्ति ।  
 अवगमयति कृत्याकृत्यभेदं गुरुर्यो  
 भवजलनिधिपोतस्तं विना नास्ति कश्चित् ॥ १४ ॥  
 पिता माता भ्राता प्रियसहचरी सूनुनिवहः  
 सुहृत्स्वामी माद्यत्करिभटरथाश्चः परिकरः ।  
 निमज्जन्तं जन्तुं नरककुहरे रक्षितुमलं  
 गुरोर्धर्माधर्मप्रकटनपरात्कोऽपि न परः ॥ १५ ॥

किं ध्यानेन भवत्वशेषविषयत्यागैस्तपोभिः कृतं  
 पूर्णं भावनयालमिन्द्रियर्जयैः पर्याप्तमाप्तागमैः ।  
 किं त्वेकं भवनाशनं कुरु गुरुप्रीत्या गुरोः शासनं  
 सर्वं येन विना विनोथबलवत्स्वार्थाय नालं गुणाः ॥ १६ ॥

अथ जिनमतप्रक्रमः ।

न देवं नादेवं न शुभगुरुमेनं न कुगुरुं  
 न धर्मं नाधर्मं न गुणपरिणद्धं न विगुणम् ।  
 न कृत्यं नाकृत्यं न हितमहितं नापि निपुणं  
 विलोकन्ते लोका जिनवचनचक्षुर्विरहिताः ॥ १७ ॥  
 मानुष्यं विफलं वदन्ति हृदयं व्यर्थं वृथा श्रोत्रयो-  
 निर्माणं गुणदोषभेदनकलां तेषामसंभाविनीम् ।  
 दुर्वारं नरकान्धकूपपतनं मुक्तिं बुधा दुर्लभां  
 सार्वज्ञः समयो दयारसमयो येषां न कर्णातिथिः ॥ १८ ॥

पीयूषं विषवज्जलं ज्वलनवत्तेजस्तमःस्तोमव-  
 निमत्रं शात्रववत्स्त्रजं भुजगवच्चिन्तामणिं लोष्टवत् ।  
 ज्योत्स्नां ग्रीष्मजघर्मवत्स मनुते कारुण्यपण्यापणं  
 जैनेन्द्रं मतमन्यदर्शनसमं यो दुर्मतिर्मन्यते ॥ १९ ॥  
 धर्मं जागरयत्यर्घं विघटयत्युत्थापयत्युत्पथं  
 भिन्ते मत्सरमुच्छिनन्ति कुनयं मश्नाति मिथ्यामतिम् ।  
 वैराग्यं वितनोति पुष्यति कृपां मुष्णाति तृष्णां च य-  
 त्तज्जैनं मतमर्चति प्रथयति ध्यायत्यधीते कृती ॥ २० ॥

अथ संघप्रक्रमः ।

रत्नानामिव रोहंणक्षितिधरः खं तारकाणामिव  
 स्वर्गः कल्पमहीरुहामिव सरः पङ्केरुहाणामिव ।

१. 'दमैः' क. २. स्वामिरहितसैन्यवत्. ३. 'जिनमतद्वारम्' ग. ४. 'संघद्वारम्'  
 ग. ५. 'रोहणः' क.

पाथोधिः पयसामिवेन्दुमहसां स्थानं गुणानामसा-  
 वित्यालोच्य विरच्यतां भगवतः संघस्य पूजाविधिः ॥ २१ ॥  
 यः संसारनिरासलालसमतिर्मुक्त्यर्थमुत्तिष्ठते  
 यं तीर्थं कथयन्ति पावनतया येनास्ति नान्यः समः ।  
 यस्मै तीर्थपतिर्नमस्यति सतां यस्माच्छुभं जायते  
 स्फूर्तिर्घस्य परा वसन्ति च गुणा यस्मिन्स संघोऽर्च्यताम् २२  
 लक्ष्मीस्तं स्वयमभ्युपैति रभसात्कीर्तिस्तमालिङ्गति  
 प्रीतिस्तं भजते मतिः प्रयतते तं लब्धुमुत्कण्ठया ।  
 स्वःश्रीस्तं परिरब्धुमिच्छति मुहुर्मुक्तिस्तमालोकते  
 यः संघं गुणसंघकेलिसदनं श्रेयोरुचिः संवते ॥ २३ ॥  
 यद्भक्तेः फलमर्हदादिपदवीमुख्यं कृषेः सस्यव-  
 च्चक्रित्वत्रिदशेन्द्रतादि तृणवत्प्रासङ्गिकं गीयते ।  
 शक्तिं यन्महिमस्तुतौ न दधते वाचोऽपि वाचस्यतेः  
 संघः सोऽघहरः पुनातु चरणन्यासैः सतां मन्दिरम् ॥ २४ ॥  
 अथाहिंसाप्रक्रमः ।  
 क्रीडाभूः सुकृतस्य दुष्कृतरजःसंहारवात्या भवो-  
 दन्वन्नौर्व्यसनाग्निमेवपटली संकेतदूती श्रियाम् ।  
 निःश्रेणित्रिदिवौकसः प्रियसखी मुक्तेः कुगत्यर्गला  
 सत्त्वेषु क्रियतां कृपैव भवतु क्लेशैरशैषैः परैः ॥ २५ ॥  
 यदि ग्रावा तोये तरति तरणिर्यद्युदयते  
 प्रतीच्यां सप्तार्चिर्यदि भजति शैत्यं कथमपि ।  
 यदि क्षमापीठं स्यादुपरि सकलस्यापि जगतः  
 प्रसूते सत्त्वानां तदपि न वधः कापि सुकृतम् ॥ २६ ॥  
 स कमलवनमग्नेर्वासरं भास्वदस्ता-  
 दमृतपुरगवक्रात्साधुवादं विवादात् ।



रुगपगममजीर्णाजीवितं कालकूटा-

दभिलषति वधाद्यः प्राणिनां धर्ममिच्छेत् ॥ २७ ॥

आयुर्दीर्घतरं वपुर्वरतरं गोत्रं गरीयस्तरं

वित्तं भूरितरं बलं बहुतरं स्वामित्वमुच्चैस्तरम् ।

आरोग्यं विगतान्तरं त्रिजगति श्लाघ्यत्वमलपेतरं

संसाराम्बुनिधिं करोति सुतरं चेतः कृपाद्रान्तरम् ॥ २८ ॥

अथासत्यप्रक्रमः ।

विश्वासायतनं विपत्तिदलनं दैवैः कृताराधनं

मुक्तेः पथ्यदनं जलाग्निशमनं व्याघ्रोरगस्तम्भनम् ।

श्रेयःसंवननं समृद्धिजननं सौजन्यसंजीवनं

कीर्तिः केलिवनं प्रभावभवनं सत्यं वचः पावनम् ॥ २९ ॥

यशो यस्माद्भस्मीभवति वनवह्नेरिव वनं

निदानां दुःखानां यदवनिरुहाणां जलमिव ।

न यत्र स्याच्छोयातप इव तपःसंयमकथा

कथंचित्ताभ्युपवचनमभिधत्ते न मतिमान् ॥ ३० ॥

असत्यमप्रत्ययमूलकारणं कुवासनासन्नं समृद्धिवारणम् ।

विपन्निदानं परवच्चनोर्जितं कृतापराधं कृतिभिर्विर्वर्जितम् ॥ ३१ ॥

तस्याग्निर्जलमर्णवः स्थलमरिर्मित्रं सुराः किंकराः

कान्तारं नगरं गिरिर्गृहमहिर्माल्यं मृगारिर्मृगः ।

पातालं बिलमह्यमुत्पलदलं व्यालः सुगालो विषं

पीयूषं विषमं समं च वचनं सत्याञ्चितं वक्ति यः ॥ ३२ ॥

अथ स्तेयप्रक्रमः ।

तमभिलषति सिद्धिस्तं वृणीते समृद्धि-

स्तमभिसरति कीर्तिर्मुञ्चते तं भवार्तिः ।

स्पृहयति सुगतिस्तं नेक्षते दुर्गतिस्तं

परिहरति विपत्तं यो न गृह्णात्यदत्तम् ॥ ३३ ॥

अदत्तं नादत्ते कृतसुकृतकामः किमपि यः

शुभश्रेणिस्तस्मिन्वसति कलहंसीव कमले ।

विपत्तस्माद्दूरं व्रजति रजनीवाम्बरमणे-

विनीतं विद्येव त्रिदिवशिवलक्ष्मीर्भजति तम् ॥ ३४ ॥

यच्चिर्वर्तितकीर्तिधर्मनिधनं सर्वागसां साधनं

प्रोन्मीलद्वधबन्धनं विरचितक्लिंष्टाशयोद्बोधनम् ।

दौर्गत्यैकनिबन्धनं कृतसुगत्याश्लेषसंरोधनं

प्रोत्सर्पत्प्रधनं जिघृक्षति न तद्धीमानदत्तं धनम् ॥ ३५ ॥

परजनमनःपीडाक्रीडावनं वधभावना-

भवनमवनिव्यापिव्यापल्लतावनमण्डलम् ।

कुगतिगमने मार्गः स्वर्गापवर्गपुरार्गलं

नियतमनुपादेयं स्तेयं नृणां हितकाङ्क्षिणाम् ॥ ३६ ॥

अथ शीलप्रक्रमः ।

दत्तस्तेन जगत्यकीर्तिपटहो गोत्रे मषीकूर्चक-

श्रारित्रस्य जलाञ्जलिर्गुणगणारामस्य दावानलः ।

संकेतः सकलापदां शिवपुरद्वारे कपाटो दृढः

शीलं येन निजं विलुप्तमखिलं त्रैलोक्यचिन्तामणिः ॥ ३७ ॥

व्याघ्रव्यालजलानलादिविपदस्तेषां व्रजन्ति क्षयं

कल्याणानि समुल्लसन्ति विबुधाः सांनिध्यमध्यासते ।

कीर्तिः स्फूर्तिमिर्यति यात्युपचयं धर्मः प्रणश्यत्यत्रं

स्यनिर्वाणसुखानि संनिदधते ये शीलमाविभ्रते ॥ ३८ ॥

हरति कुलकलङ्कं लुम्पते पापपङ्कं

सुकृतमुपचिनोति श्लाघ्यतामातनोति ।

नमयति सुरवर्गं हन्ति दुर्गोपसर्गं

रचयति शुचिं शीलं स्वर्गमोक्षौ सलीलम् ॥ ३९ ॥

१. 'क्लिंष्टाशयोद्बोधनम्' ख. २. 'कामार्तस्यव्रति प्रभोदयभिदाशर्त्तौ परर्त्तौ न यः'  
इति क-पुस्तके चतुर्थः पादः. ३. गच्छति.

तोयत्यग्निरपि स्रजत्यहिरपि व्याघ्रोऽपि सारङ्गति  
 व्यालोऽप्यश्रति पर्वतोऽप्युपलति क्ष्वेडोऽपि पीयूषति ।  
 विघ्नोऽप्युत्सवति प्रियत्यरिरपि क्रीडातडागत्यपां-  
 नाथोऽपि स्वगृहत्यटव्यपि नृणां शीलप्रभावाद्भुवम् ॥ ४० ॥

अथ परिग्रहप्रक्रमः ।

कालुष्यं जनयञ्जडस्य रचयन्धर्मदुमोन्मूलनं  
 क्लिश्नस्त्रीतिकृपाक्षमाकमलिनीं लोभाभ्युधि वर्धयन् ।  
 मर्यादातटमुद्रुजञ्जुभमनोहंसप्रवासं दिश-  
 न्किं न क्लेशकरः परिग्रहनदीपूरः प्रवृद्धिं गतः ॥ ४१ ॥  
 कलहकलभविन्ध्यः कोपगृध्रमशानं  
 व्यसनभुजगरन्ध्रं द्वेषदस्युप्रदोषः ।  
 सुकृतवनदवाग्निमार्दिवाम्भोदवायु-  
 र्नयनलिनतुषारोऽत्यर्थमर्थानुरागः ॥ ४२ ॥

प्रत्यर्थी प्रशमस्य मित्रमधृतेर्मोहस्य विश्रामभूः  
 पापानां खनिरापदां पदमसञ्चानस्य लीलावनम् ।  
 व्याक्षेपस्य निधिर्मदस्य सचिवः शोकस्य हेतुः कलेः  
 केलीवेश्म परिग्रहः परिहृतेर्योग्यो विविक्तात्मनाम् ॥ ४३ ॥  
 वह्निस्तृप्यति नेन्धनैरिह यथा नाम्भोभिरम्भोनिधि-  
 स्तद्वल्लोभैषनो घनैरपि धनैर्जन्तुर्न संतुप्यति ।  
 न त्वेवं मनुते विमुच्य विभवं निःशेषमन्यं भवं  
 यात्यात्मा तदहं मुधैव विदधाम्येनांसि भूयांसि किम् ॥ ४४ ॥

अथ क्रोधप्रक्रमः ।

यो मित्रं मधुनो विकारकरणे संत्राससंपादने  
 सर्पस्य प्रतिबिम्बमैङ्गदहने सप्तार्चिषः सोदरः ।  
 चैतन्यस्य निषूदने विषतरोः सब्रह्मचारी चिरं  
 स क्रोधः कुशलाभिलाषकुशलैर्निर्मूलमुन्मूल्यताम् ॥ ४५ ॥

१. जलस्य मूर्खस्य च. २. 'मोहघनो' क. ३. 'अन्यदहने' क.

फलति कलितश्रेयःश्रेणीप्रसूनपरम्परः

प्रशमपयसा सिक्तो मुक्तिं तपश्चरणद्रुमः ।

यदि पुनरसौ प्रत्यासक्तिं प्रकोपहविर्भुजो

भजति लभते भस्मीभावं तदा विफलोदयः ॥ ४९ ॥

संतापं तनुते भिनत्ति विनयं सौहार्दमुत्सादय-

त्युद्वेगं जनयत्यवद्यवचनं सूते विधत्ते कलिम् ।

कीर्तिं कृन्तति दुर्मतिं वितरति व्याहन्ति पुण्योदयं

दत्ते यः कुर्गतिं स हातुमुचितो रोषः सदोषः सताम् ॥ ४० ॥

यो धर्मं दहति द्रुमं दव इवोन्मशाति नीतिं लतां

दन्तीवेन्दुकलां विधुंतुद इव क्लिशाति कीर्तिं नृणाम् ।

स्वार्थं वायुरिवाम्बुदं विघटयत्युल्लासयत्यापदं

तृष्णां धर्मं इवोचितः कृतकपालोपः स कोपः कथम् ॥ ४८ ॥

अथ मानप्रक्रमः ।

यस्सादाविर्भवति विततिर्दुस्तरापन्नदीनां

यस्मिन्निशष्टाभिरुचितगुणग्रामनामापि नास्ति ।

यश्च व्याप्तं वहति वधधीधूम्यया क्रोधदावं

तं मानाद्रिं परिहर दुरारोहमौचित्यवृत्तेः ॥ ४९ ॥

शमालानं भञ्जन्विमलमतिनाडीं विघटय-

न्किरन्दुर्वाक्पांशूत्करमगणयन्नागमसृणिम् ।

भ्रमन्नुर्व्यां स्वैरं विनयवनवीथीं विदलय-

ञ्जनः कं नानर्थं जनयति मदान्धो द्विप इव ॥ ५० ॥

औचित्याचरणं विलुम्पति पयोवाहं नभस्वानिव

प्रध्वंसं विनयं नयत्यहिरिव प्राणसृष्ट्यां जीवितम् ।

कीर्तिं कैरविणीं मतङ्गज इव प्रोन्मूलयत्यञ्जसा

मानो नीच इवोपकारनिकरं हन्ति त्रिवर्गं नृणाम् ॥ ५१ ॥

मुष्णाति यः कृतसमस्तसमीहितार्थं

संजीवनं विनयजीवितमङ्गभाजाम् ।

जात्यादिमानविषजं विषमं विकारं

तं मार्दवामृतरसेन नयस्व शान्तिम् ॥ ९२ ॥

अथ मायाप्रक्रमः ।

कुशलजननवन्ध्यां सत्यसूर्यास्तसंध्यां

कुगतियुवतिमालां मोहमातङ्गशालाम् ।

शमकमलहिमानीं दुर्यशोराजधानीं

व्यसनशतसहायां दूरतो मुञ्च मायाम् ॥ ९३ ॥

विधाय मायां विविधैरुपायैः परस्य ये वञ्चनमाचरन्ति ।

ते वञ्चयन्ति त्रिदिवापवर्गसुखान्महामोहसखाः स्वमेव ॥ ९४ ॥

मायामविश्वासविलासमन्दिरं दुराशयो यः कुरुते धनाशया ।

सोऽनर्थसार्थं न पतन्तमीक्षते यथा विडालो लगुडं पथः पिबन् ॥ ९५ ॥

मुग्धप्रतारणपरायणमुज्जिहीते

यत्पाटवं कपटलम्पटचित्तवृत्तेः ।

जीर्यत्युपप्लवमवश्यमिहाप्यकृत्वा

नापथ्यभोजनमिवामयमायतौ तत् ॥ ९६ ॥

अथ लोभप्रक्रमः ।

यद्दुर्गामटवीमटन्ति विकटं कामन्ति देशान्तरं

गाहन्ते गहनं समुद्रमतनुक्केशां कृषिं कुर्वते ।

सेवन्ते कृपणं पतिं गजघटासंघट्टदुःसंचरं

सर्पन्ति प्रधनं धनान्धितधियस्तल्लोभविस्फूर्जितम् ॥ ९७ ॥

मूलं मोहविषद्वुगस्य सुकृताम्भोराशिकुम्भोद्भवः

क्रोधाग्नेररणिः प्रतापतरणिप्रच्छादने तोयदः ।

क्रीडासन्नकलेर्विवेकशशिनः स्वर्भानुरापन्नदी-

सिन्धुः कीर्तिलताकलापकलभो लोभः पराभूयताम् ॥ ९८ ॥

निःशेषधर्मवनदाहविजृम्भमाणे

दुःखौघभस्सनि विसर्पदकीर्तिधूमे ।

बाहं धनेन्धनसमागमदीप्यमाने

लोभानले शलभतां लभते गुणोवः ॥ ९९ ॥

जातः कल्पतरुः पुरः सुरगवी तेषां प्रविष्टा गृहं

चिन्तारत्नमुपस्थितं करतले प्राप्तो निधिः संनिधिमृ ।

विश्वं वश्यमवश्यमेव सुलभाः स्वर्गापवर्गश्रियो

ये संतोषमशेषदोषदहनध्वंसाम्बुदं विभ्रते ॥ १० ॥

अथ सुजनप्रक्रमः ।

वरं क्षिप्तः पाणिः कुपितफणिनो वक्रकुहरे

वरं झम्पापातो ज्वलदलनकुण्डे विरचितः ।

वरं प्राप्तप्रान्तः सपदि जठरान्तर्विनिहितो

न जन्यं दौर्जन्यं तदपि विपदां सन्न विदुषा ॥ ११ ॥

सौजन्यमेव विदधाति यशश्चयं च

स्वश्रेयसं च विभवं च भवक्षयं च ।

दौर्जन्यमावहसि यत्कुमते तदर्थं

धान्येऽनलं क्षिपसि तज्जलसेकसाध्ये ॥ १२ ॥

वरं विभववन्ध्यता सुजनभावभाजां नृणा-

मसाधुचरितार्जिता न पुनरूर्जिताः संपदः ।

कृशत्वमपि शोभते सहजमायतौ सुन्दरं

विपाकविरसा न तु श्वयथुसंभवा स्थूलता ॥ १३ ॥

न ब्रूते परदूषणं परगुणं वक्त्यल्पमप्यन्वहं

संतोषं वहते परद्विषु पराबाधासु धत्ते शुचम् ।

स्वश्वावां न करोति नोज्जति नयं नौचित्यमुल्लङ्घय-

त्युक्तोऽप्यप्रियमक्षमां न रचयत्येतच्चरित्रं सताम् ॥ १४ ॥

अथ गुणिसङ्गप्रक्रमः ।

धर्मं ध्वस्तदयो यशश्च्युतनयो वित्तं प्रमत्तः पुमा-

न्काव्यं निष्प्रतिभस्तपः शमदमैः शून्योऽल्पमेधः श्रुतं ।

वस्त्वालोकमलोचनश्चलमना ध्यानं च वाञ्छत्यसौ

यः सङ्गं गुणिनां विमुच्य विमतिः कल्याणमाकाङ्क्षति ॥ ६९ ॥

हरति कुमतिं भिन्ते मोहं करोति विवेकितां

वितरति रतिं सूते नीतिं तनोति विनीतताम् ।

प्रथयति यशो धत्ते धर्मं व्यपोहति दुर्गतिं

जनयति नृणां किं नाभीष्टं गुणोत्तमसंगमः ॥ ६६ ॥

लब्धुं बुद्धिकलापमापदर्मपाकर्तुं विहर्तुं पथि

प्राप्तुं कीर्तिमसाधुतां विधुवितुं धर्मं समासेवितुम् ।

रोद्धुं पापविपाकमाकलयितुं स्वर्गापवर्गश्रियं

चेत्त्वं चित्तं समीहसे गुणवतां सङ्गं तदङ्गीकुरु ॥ ६७ ॥

हिमति महिमाम्भोजे चण्डानिलत्युदयाम्बुदे

द्विरदति देयारामे क्षेमक्षमाभृति वज्रति ।

समिधति कुमत्यग्नौ कन्दत्यनीतिलतासु यः

किमभिलषतां श्रेयः श्रेयान्स निर्गुणि संगमः ॥ ६८ ॥

अथेन्द्रियप्रक्रमः ।

आत्मानं कुपथेन निर्गमयितुं यः सूकलाश्वायते

कृत्याकृत्यविवेकजीवितहतौ यः कृष्णसर्पायते ।

यः पुण्यद्रुमखण्डखण्डनविधौ स्फूर्जत्कुठारायते

तं लुप्तव्रतमुद्रमिन्द्रियगणं जित्वा शुभंयुर्भव ॥ ६९ ॥

प्रतिष्ठां यन्निष्ठां नयति नयनिष्ठां विषटय-

त्यकृत्येष्वाधत्ते मतिमतपसि प्रेम तनुते ।

विवेकस्योत्सेकं विदलयति दत्ते च विपदं

पदं तद्दोषाणां कैरणनिकुरुम्बं कुरु वशे ॥ ७० ॥

धत्तां मौनमगारमुज्जतु विधिप्रागल्भ्यमभ्यस्यता-

र्मस्त्वन्तर्वणमागमश्रममुपादत्तां तपस्तप्यताम् ।

१. 'अपाहर्तु' ख. २. 'दमारामे' ख. ३. 'श्रेयः' क-ख. ४. 'सूकल' क. 'सू-  
कलाश्वायते दुर्विनीतवुरंग इवाचरति' इति टीका. ५. इन्द्रियसमूहम्. ६. वने तिष्ठतु.

श्रेयःपुञ्जनिकुञ्जभञ्जनमहावातं न चेदिन्द्रिय-

वातं जेतुमैवैति भस्मानि हुतं जानीत सर्वं ततः ॥ ७१ ॥

धर्मध्वंसधुरीणमध्रमरसावारीणमापत्रथा-

लंकर्मीणमशर्मनिर्मितिकलापारीणमेकान्ततः ।

सैर्वाक्त्रीनमनात्मनीनमैनयात्यन्तीनमिष्टै यथा-

कामीनं कुपथाध्वनीनमजयन्नक्षौधमक्षेमभाक् ॥ ७२ ॥

अथ लक्ष्मीस्वभावप्रक्रमः ।

निश्चं गच्छति निस्त्रगेव नितरां निद्रेव विष्कम्भते

चैतन्यं मदिरेव पुष्यति मदं धूम्येव धत्तेऽन्वताम् ।

चापल्यं चपलेव चुम्बति दवज्वालेव तृष्णां नय-

त्युल्लासं कुलटाङ्गनेव कमला स्वैरं परिभ्राम्यति ॥ ७३ ॥

दायादाः सृष्टयन्ति तस्करगणा मुष्णन्ति भूमीभुजो

गृह्णन्ति च्छलमाकलय्य हुतभुम्भसीकरोति क्षणात् ।

अम्भः प्लावयते क्षितौ विनिहितं यक्षा हरन्ते हठा-

दुर्वृत्तास्तनया नयन्ति निधनं धिग्बद्धधीनं धनम् ॥ ७४ ॥

नीचस्यापि चिरं चट्टानि रचयन्त्यायान्ति नीचैर्नति

शत्रोरप्यगुणात्मनोऽपि विदधत्युच्चैर्गुणोत्कीर्तनम् ।

निर्वेदं न विदन्ति किञ्चिदकृतज्ञस्यापि सेवाक्रमे

कष्टं किं न मनस्विनोऽपि मनुजाः कुर्वन्ति वित्तार्थिनः ॥७५॥

लक्ष्मीः सर्पति नीचमर्णवपयःसङ्गाद्विवाग्भोजिनी-

संसर्गादिव कण्टकाकुलपदा न कापि धत्ते पैदम् ।

चैतन्यं विषसंनिधेरिव नृणामुज्जासयत्यञ्जसा

धर्मस्थाननियोजनेन गुणिभिर्ग्राह्यं तदस्याः फलम् ॥ ७६ ॥

१. 'शान्तरसाच्छादनम्' इति टीका. २. 'सर्वभक्षकम्' इति टीका. ३. 'अनये-  
ऽत्यन्तगामिनं' इति टीका. ४. 'इष्टे वस्तुनि यथाकामीनं यथाभित्याषिणम्' इति  
टीका. ५. 'कुमत' क. ६. 'विनाशयति' इति टीका. ७. 'रतिम्' क.



अथ दानप्रक्रमः ।

चारित्रं चिनुते तनोति विनयं ज्ञानं नयत्युन्नतिं  
 पुष्पाति प्रशमं तपः प्रबलयत्युल्लासयत्यागमम् ।  
 पुण्यं कन्दलयत्यग्रं दलयति स्वर्गं ददाति क्रमा-  
 त्त्रिर्वाणश्रियमातनोति निहितं पात्रे पवित्रं धनम् ॥ ७७ ॥  
 दारिद्र्यं न तमीक्षते न भजते दौर्गत्यमालम्बते  
 नाकीर्तिर्न पराभवोऽभिलषते न व्याधिरास्कन्दति ।  
 दैन्यं नाद्रियते दुनोति न दरः क्लिश्नन्ति नैवापदः  
 पात्रे यो वितरत्यनर्थदलनं दानं निदानं श्रियाम् ॥ ७८ ॥  
 लक्ष्मीः कामयते मतिर्मृगयते कीर्तिस्तमालोकते  
 प्रीतिश्चुम्बति सेवते सुभगता नोरोगतालिङ्गति ।  
 श्रेयःसंहतिरभ्युपैति वृणुते स्वर्गोपभोगस्थिति-  
 मुक्तिर्वाञ्छति यः प्रयच्छति पुमान्पुण्यार्थमर्थं निजम् ॥ ७९ ॥  
 तस्यासन्ना रतिरनुचरी कीर्तिरुत्कण्ठिता श्रीः  
 स्निग्धा बुद्धिः परिचयपरा चक्रवर्तित्वक्लृद्धिः ।  
 पाणौ प्राप्ता त्रिदिवकमला कामुकी मुक्तिसंप-  
 सप्तक्षेत्र्यां (?) वपति विपुलं वित्तबीजं निजं यः ॥ ८० ॥  
 अथ तपःप्रक्रमः ।  
 यत्पूर्वार्जितकर्मशैलकुलिशं यत्कामदावानल-  
 ज्वालाजालजलं यदुग्रकरणग्रामाहिमन्त्राक्षरम् ।  
 यत्प्रत्यूहतमःसमूहदिवसं यल्लब्धिलक्ष्मीलता-  
 मूलं तद्विविधं यथाविधि तपः कुर्वीत वीतस्पृहः ॥ ८१ ॥  
 यस्माद्विघ्नपरम्परा विघटते दास्यं सुराः कुर्वते  
 कामः शाम्यति दाम्यतीन्द्रियगणः कल्याणमुत्सर्पति ।  
 उन्मीलन्ति महर्द्धयः कलयति ध्वंसं चयः कर्मणां  
 स्वाधीनं त्रिदिवं शिवं च भवति श्लाघ्यं तपस्तप्त किम् ॥ ८२ ॥

कान्तारं न यथेतरो ज्वलयितुं दक्षो द्वाग्निं विना  
 द्वाग्निं न यथापरः शमयितुं शक्तो विनाम्बोधरम् ।  
 निष्णातः पवनं विना निरसितुं नान्यो यथाम्बोधरं  
 कर्मोद्यं तपसा विना किर्मपरो हन्तुं समर्थस्तथा ॥ ८३ ॥

संतोपस्थूलमूलः प्रशमपरिकरस्कन्धवन्धप्रपञ्चः

पञ्चाक्षीरोधशाखः स्फुरदभयदलः शीलसंपत्प्रवालः ।

श्रद्धाम्भःपूरसेकाद्रिपुलकुलबलैश्वर्यसौन्दर्यभोगः

स्वर्गादिप्राप्तिगुप्पः शिवपदफलदः स्यात्तपःकरपवृक्षः ॥ ८४ ॥

अथ भावनाप्रक्रमः ।

नीरागो तरुणीकटाक्षितमिव त्यागव्यपेतप्रभोः

सेवाकष्टमिवोपरोपणमिवाम्भोजन्मनामश्मनि ।

विष्वग्वर्षमिवोषरक्षितितले दानार्हदचर्चितपः-

स्वाध्यायाध्ययनादि निष्फलमनुष्ठानं विना भावनाम् ॥ ८५ ॥

सर्वं ज्ञीप्सति पुण्यमीप्सति दयां वित्तसत्यघ्नं मित्सति

क्रोधं दित्सति दानशीलतपसां साफल्यमादित्सति ।

कल्याणोपचयं चिकीर्षति भवाम्भोधेस्तटं लिप्सते

मुक्तिस्त्रीं परिरिप्सते यदि जनस्तद्भावयेद्भावनाम् ॥ ८६ ॥

विवेकवनसारिणीं प्रशमशर्मसंजीवनीं

भवार्णवमहातरीं मदनदावभेधावलीम् ।

चलाक्षमृगवागुरां गुरुकपायशैलाशनिं

विमुक्तिपथवेसरीं भजत भावनां किं परैः ॥ ८७ ॥

घनं दत्तं वित्तं जिनवचनमभ्यस्तमखिलं

क्रियाकाण्डं चण्डं रचितमवनौ सुप्तमसङ्कृत ।

१. 'अपरं हर्तुं समर्थं' ख-ग. २. पञ्चेन्द्रियाणि पञ्चाक्षी. ३. 'निस्तारभोगः' ग.  
 ४. 'तपःपादपोऽयम्' क-ग. ५. 'मित्सति' क-ग. ६. 'खण्डयितुमिच्छति' इति  
 टीका. ७. मार्गोपयुक्तामश्वतरीम्.

तपस्तीव्रं तप्तं चरणमपि चीर्णं चिरतरं  
न चेच्चित्ते भावस्तुषवपनवत्सर्वमफलम् ॥ ८८ ॥

अथ वैराग्यप्रक्रमः ।

यदशुभरजःपाथो हृत्सेन्द्रियद्विरदाङ्कुशं  
कुशलकुसुमोद्यानं माद्यन्मनःकरिशृङ्खला ।  
विरतिरमणीलीलावेश्म स्मरज्वरभेषजं  
शिवपथरथस्तद्वैराग्यं विमृश्य भवाभयः ॥ ८९ ॥  
चण्डानिलः स्फुरितमब्दचयं द्वाचि-  
वृक्षत्रजं तिमिरमण्डलमर्कबिम्बम् ।  
वज्रं महीध्रनिवहं नयते यथान्तं  
वैराग्यमेकमपि कर्म तथा समग्रम् ॥ ९० ॥

नमस्या देवानां चरणवरिवस्या शुभगुरो-  
स्तपस्या निःसीमक्कमपदमुपास्या गुणवताम् ।  
निषद्यारण्ये स्यात्करणदमविद्या च शिवदा  
विरागः क्रूरागःक्षपणनिपुणोऽन्तः स्फुरति चेत् ॥ ९१ ॥  
भोगान्कृष्णभुजंगभोगविषमान्राज्यं रजःसंनिभं  
बन्धून्बन्धनिबन्धनानि विषयग्रामं विषान्नोपमम् ।  
भूर्तिं भूतिसहोदरां तृणतुलं खैणं विदित्वा त्यजं-  
स्तेष्व्वासक्तिमनाविलो विलभते मुक्तिं विरक्तः पुमान् ॥ ९२ ॥

जिनेन्द्रपूजा गुरुपर्युपास्तिः सत्त्वानुकम्पा शुभपात्रदानम् ।  
गुणानुरागः श्रुतिरागमस्य नृजन्मवृक्षस्य फलान्यमूनि ॥ ९३ ॥  
त्रिसंध्यं देवार्चीं विरचय चयं प्रापय यशः  
श्रियः पात्रे वापं जनय नयमार्गं नय मनः ।  
स्मरक्रोधाधारीन्दलय कलय प्राणिषु दयां  
जिनोक्तं सिद्धान्तं शृणु वृणु जवान्मुक्तिकमलाम् ॥ ९४ ॥

१. 'चारित्रं' इति टीका.

कृत्वाहृत्पदपूजनं यतिजनं नत्वा विदित्वागमं  
 हित्वा सङ्गमधर्मकर्मठधियां पात्रेषु दत्त्वा धनम् ।  
 गत्वा पद्धतिमुत्तमक्रमजुषां जित्वान्तरारिब्रजं  
 स्मृत्वा पञ्चनमस्क्रियां कुरु करक्रोडस्थमिष्टं सुखम् ॥ ९५ ॥  
 प्रसरति यथा कीर्तिर्दिक्षु क्षपाकरसोदरा-  
 भ्युदयजननी याति स्फीतिं यथा गुणसंततिः ।  
 कलयति यथा वृद्धिं धर्मः कुकर्महतिक्षमः  
 सुलभकुशले न्याय्ये कार्यं तथा पथि वर्तनम् ॥ ९६ ॥<sup>३</sup>  
 भवारण्यं मुक्त्वा यदि जिगमिषुर्मुक्तिनगरीं  
 तदानीं मा कार्पीर्विषयविषवृक्षेषु वसतिम् ।  
 यतश्छायाप्येषां प्रथयति महामोहमचिरा-  
 द्यं जन्तुर्यस्मात्पदमपि न गन्तुं प्रभवति ॥ ९७ ॥  
 सोमप्रभाचार्यमभा च लोके वस्तु प्रकाशं कुरुते यथाशु ।  
 तथायमुच्चैरुपदेशलेशः शुभोत्सवज्ञानगुणांस्तनोति ॥ ९८ ॥  
 अभजदजितदेवाचार्यपट्टोदयाद्रि-  
 द्युमणिविजयसिंहाचार्यपादारविन्दे ।  
 मधुकरसमतां यस्तेन सोमप्रभेण  
 व्यरचि मुँनिपनेत्रा सूक्तिमुक्तावलीयम् ॥ ९९ ॥  
 इति श्रीसोमप्रभाचार्यविरचिता सिन्दूरप्रकारपरपर्याया सूक्तिमुक्तावली ।

१. जिनमतप्रसिद्धां पञ्चपरमेष्ठिनमस्क्रुतिम्. २. 'कुशलसुलभे' क-ख. ३. एत-  
 ऋकोकानन्तरं क-पुस्तके 'करे श्लाघ्यस्त्यागः शिरसि गुरुपादप्रणमनं मुखे सत्या वाणी  
 श्रुतमधिगतं च श्रवणयोः । हृदि स्वच्छा वृत्तिविजयि भुजयोः पौरुषमहो विनाप्यैश्वर्येण  
 प्रकृतिमहतां मण्डनमिदम् ॥' अयं श्लोकोऽधिकः. ४. 'विमुच्येनं दूरे भव जनमनः श-  
 र्मसदनम्' ख. ५. 'सोमप्रभाचार्यमभा च यत्र पुंसां तमःपङ्कमपाकरोति । तदप्यमु-  
 ष्मिन्नुपदेशलेशे निशम्यमानेऽनिशमेति नाशम् ॥' अयं क-पुस्तकपाठः शृङ्गारवैराग्य-  
 तरङ्गिणीश्रुतपाठसमानः. अत्र ग्रन्थकर्त्रा सोमप्रभाचार्य इति स्वकीयं नाम युक्त्वा  
 निवेशितम्. ६. अयं श्लोकः ख-ग-पुस्तकयोर्नास्ति. ७. मुनीन्द्रनायकेन.

श्रीजम्बूगुरुविरचितं  
जिनशतकम् ।

श्रीमद्भिः स्वैर्महोभिर्भुवनमेविभुवत्तापयत्येष शश्व-  
त्सस्वप्यस्मादृशेषु प्रभुषु किमिति सैन्मन्युनेवोपरक्ताः ।  
सूर्यं वीर्याद्वैहार्यादभिभवितुमिवाभीशवो यस्य दीप्राः  
प्रोत्सर्पन्त्याङ्घ्रियुग्मप्रभवनखभुवः स श्रिये स्ताज्जिनो वः ॥ १ ॥  
संसारापारनीरेश्वरगुरुनिरयाशर्मपङ्कौघमग्ना-  
नुद्धर्तुं सत्त्वसार्थानिव नैखजमृजाजीर्णरज्जूर्यदीयाः ।  
पादाः प्रांसीसरन्तः प्रकटितकरुणाः प्रार्थितार्थान्समर्था  
मर्तुं तीर्थाधिपोऽसौ पृथुदवथुपथप्रस्थितिं वो रुणद्धु ॥ २ ॥  
प्रोद्यद्दीपप्रभाढ्यक्रमनखमुकुरक्रोडसंक्रान्तबिम्बं  
वक्रं वृत्तस्य शत्रुः स्वकमधिकरुचिं बिभ्रदभ्रान्तचेताः ।  
पश्यञ्शीतांशुकान्तं प्रणतिकरणतो न व्यरंसीत्प्रमोदा-  
द्यस्यासौ श्रीजिनेन्द्रो द्रुतमतनुतमस्तानवं वस्तनोतु ॥ ३ ॥  
मार्तण्डश्चण्डभावं दधदहनि हिनस्त्यस्तदोषोऽपि पादै-  
र्वघ्नार्त्यहाय रात्रौ पुनरलिपटलैरारटन्तीं रटद्भिः ।  
मार्मम्भोजन्मधाद्भि स्थिततनुलतिकामेवमालोच्य लक्ष्मी-  
रद्विभ्रैर्वांपविन्नं क्रैमकजमगमद्यस्य सोऽव्याज्जिनो वः ॥ ४ ॥

१. शतकस्यास्यैकं सटीकं मनोहरमपर्युषितं नातिशुद्धं चाष्टादशपञ्चात्मकं पुस्तकं श्रीशान्तिविजयमुनिभिरस्मभ्यं दत्तम्. तत्र नागेन्द्रकुलोद्भूतसाम्बमुनिप्रणीता समीचीना टीका वर्तते. स च साम्बटीकासमाप्तौ 'शरदां सपञ्चविंशे शतदशके (१०२५) स्वातिथे च रविवारे । विवरणमिदं समाप्तं वैशाखसितत्रयोदश्याम् ॥' इत्यमात्मनो ग्रन्थनिर्माणसमयं वदति. द्वितीयं तु मूलमात्रं शुद्धं पत्रचतुष्टयात्मकं प्राचीनं पुस्तकं जोधपुरनगरपाठशालाध्यापकपण्डितरामकर्णशर्मभिः प्रहितम्. टीकामुद्रणं तु पुस्तकान्तराभावाद्दुष्करमिति मत्वा ततः संक्षिप्तमुपयोगिटिप्पणमात्रमेवात्रोद्धृतम्. २. अस्वामिकमिव. ३. सन्नुत्पद्यमानश्चासौ मन्युस्तेन. ४. हर्तुमशक्यात्. ५. अपारसंसारसमुद्र एव महानरकदुःखं तदेव पङ्कौघस्तत्र मन्नात्. ६. नखोत्पन्ना दीप्तय एवाजीर्णा नवा रज्जवः. ७. प्रसारितवन्तः. ८. शीघ्रम्. ९. कमलरूपगृहे. १०. निरुपद्रवं यथा स्यात्. ११. चरणकमलम्.

निर्विघ्नान्विघ्ननिघ्नानतिघ्ननघृणया श्लाघ्यघोषानघोषा-  
न्योराघौघैरनुद्धापघनसुघटिताञ्शीघ्रमुद्धाङ्घ्रिपाणीन् ।

अघोषघ्नानर्नघान्वटयति लघिमालिङ्घितान्वोऽलघिघ्ना-  
ञ्श्लाघ्यं यस्याङ्घ्रियुग्मं विघटयतु घनं सोऽघसंघातमर्हन् ॥ ९ ॥

रक्तस्त्यक्तस्सरोऽपि प्रैतिभयभयकृन्निर्मयत्वप्रदोऽपि  
प्रायश्चित्तग्रहीता सततनिरतिचारोऽपि यत्पादपद्मः ।

वैकुण्ठाभ्यर्चितोऽपि प्रकटमपचितः पण्डितैः खण्डितांहा-  
स्तन्यादन्याय्यवृत्तिव्यपगमगुरुतां वः स निर्ग्रन्थनाथः ॥ ६ ॥

स्वान्तारण्यं शरण्याश्रयणमिति यदध्यास्त विध्वस्तशङ्क-  
स्तद्धर्मध्यानधूमध्वजजवजनितात्यन्तसंतापतप्तम् ।

संत्यज्यासह्यदाहादिव चरणसरोऽशिश्चियत्सत्सरोजं  
यस्यातिप्रौढरागद्विरद उरुरजः सोऽस्यतात्तीर्थपो वः ॥ ७ ॥

जङ्घोघत्स्कन्धनुभोद्धतलसदरुणाभाङ्गुलीपल्लवाढ्या-  
न्प्रेङ्खन्तीभिर्नखाचिर्निचयरुचिरसन्मञ्जरीभिर्युतान्वः ।

प्रेक्ष्य प्राप्तेप्सितार्थैर्भुवि बलवदवाक्कल्पवृक्षाः किमेवं  
विद्वद्भिः शङ्कयतेऽङ्घ्रिनीतुलफलयुजो यस्य सोऽर्हन्मुदेऽस्तु ॥ ८ ॥

क्षोणीं क्षान्त्या क्षिपन्तः क्षणिकरतिकरस्त्रीकटाक्षाक्षताक्षा  
मोक्षक्षेत्राभिकाङ्क्षाः क्षपितशुभशताक्षेमविक्षेपदक्षाः ।

१. अनुद्धा अप्रशस्ता अपघना अङ्गानि. २. प्रशस्तहस्तपादान्. ३. अघेण पूजया आश्रितान्. ४. पूजारहितान्. ५. भयानकभयकर्ता. भयानकभयं कृन्ततीति विरोधपरिहारः. ६. सततं निरन्तरं गृहीतस्य व्रतस्यैकदेशतो भङ्गोऽतिचारः. स निर्गतो यस्मात्सोऽपि प्रायश्चित्तग्रहीतेति विरोधः. प्रायो बाहुल्येन चित्तस्य ग्रहीता आवर्जकः सततं निरतिचारश्चानतिक्रमणीयश्चेति परिहारः. ७. अपचितोऽपचयं नीत इति विरोधः. अपचितः पूजित इति परिहारः. ८. निर्ग्रन्थास्तपस्विनस्तेषां नाथो जिनः. ९. चरणयोः कमलरूपाणि लाञ्छनानि भवन्ति. यस्य हृदयं वीतरागं चरणौ च सरागाविति तात्पर्यम्. १०. बलवदत्यर्थमवाङ्घ्रोऽधोमुखाः कल्पवृक्षाः. ११. पूजायां बहुवचनम्.

अक्षोभाः क्षीणरूक्षाक्षरपटुवचना भिक्षवो मङ्क्ष्वलक्ष्मीं

साक्षाद्वीक्ष्य क्षिपन्ति क्षपयतु स जिनः क्षय्यपक्षं यदङ्गी ॥ ९ ॥

तन्वाना वैनेतेयश्रियमैहितवृषोत्कर्षमोषिप्रतापाः

कामं कौमोदकीनाशरणशरणदा नीरंजोदाररागाः ।

सद्यः प्रद्युम्नयुक्ताः सँदसिकृतमुदो यत्क्रमाश्चक्रिणो वा

भ्राजन्ते भ्राजिताशाः सुखमखिलमसौ श्रीजिनो वो विधेयात् ॥ १० ॥

यत्पादौ पादपौ वा शुचिरुचिनिचिताम्भोजपुञ्जालवालौ

स्वःसन्मूर्धाधिरूढोद्भटमुकुटकुटैर्निर्यदंशूदभारैः ।

संसिक्तौ शोणरत्नप्रतिमनखरुचः सत्प्रवालावलीव-

द्धत्तः शुद्धिं विधेयादधिकमधिपतिः श्रीजिनानामसौ वः ॥ ११ ॥

द्यां द्युत्योद्द्योत्य मुँद्यद्द्युसदधिपमता विद्युदुद्द्योतजेज्या-

विद्यौनद्याद्यसद्योनय उपदधते सँद्यमोद्यानमोदम् ।

दुर्भेद्यावद्यमुद्यद्द्युमणिमिव समाच्छाद्य वन्द्याभिवन्द्याः

सद्यो यत्पीदकंदा द्यतु स जिनपतिर्वोऽतिनिन्द्यामविद्याम् ॥ १२ ॥

निर्वाणापूर्वदेशप्रगमकृताधियां शुद्धबुद्धध्वगानां

मार्गाचिर्यासयैषा त्रिभुवनविभुना प्रेषिता किं नु लोकैः ।

आलोक्योरेकितैवं चरणनखभवा वो विर्भविर्भवन्ती

यस्य श्रेयांसि स श्रीजिनपतिरपतिः पाप्मभाजां विदध्यात् ॥ १३ ॥

१. भिक्षवो यतयो यदङ्गी साक्षाद्वीक्ष्य मङ्क्षु शीघ्रमलक्ष्मीं क्षिपन्ति स जिनः क्षय्य-  
पक्षं शत्रुपक्षं क्षपयतु. २. वै निश्चयेन नते प्राणिनि अयाश्रियं शुभावहविधिसंपत्तिम्; (पक्षे)  
वैनेतेयो गरुडः. ३. अहितो विरुद्धो यो वृषो धर्मः; (पक्षे) वृषोऽरिष्टासुरः. ४. कौ भूमौ  
मोदस्य क्रीनाशो नाशको यो रणस्तत्र शरणदाः; (पक्षे) कौमीदकी गदा तस्या इनाः प्रभ-  
वोऽशरणशरणदाश्च. ५. नीरजेध्विवोदारो रागो येषु; (पक्षे) नीरजः शङ्खः. ६. प्रकृष्टं द्युम्नं  
तेजः; (पक्षे) प्रद्युम्नो वासुदेवपुत्रः. ७. सदसि सभायाम्; (पक्षे) संश्रासावसिः खड्गो  
नन्दकस्तेन कृता मुद्येषाम्. ८. क्रमाः पादा वासुदेवा इव. ९. पूरितमनोरथाः.  
१०. कुटो घटः. ११. मुदं यन्गच्छन्. १२. विद्यैव नदी तस्या आद्याः सद्योनयः शो-  
भनान्युत्पत्तिस्थानानि. १३. संश्रासौ यमश्च (नियमसहचरः) स एवोद्यानं तस्य मोदं  
पुष्टिलक्षणम्. १४. कं जलं ददतीति कंदा मेघाः. पादा एव कंदाः. कमित्यव्ययं जल-  
वाचकम्. १५. आरेकिता उत्प्रेक्षिता. १६. आविर्भवन्ती ऊर्ध्वं गच्छन्ती.

शोभामन्भोरुहाणामपहरति करोत्युद्धवं कौशिकस्या-

नुष्णैः पुष्णाति पादैः कुंसुदमसुमतां नोपतापाय दृष्टेः ।

प्राज्याजेयप्रतापं सततमिनैतया युक्तमप्यन्यरूपं

युष्मं यत्पादयोः स्तात्स भवदविभवाभावकृत्तीर्थनाथः ॥ १४ ॥

दूरे दूरेपसो वो वसतिमसुभृतां साधयन्तौ धयन्तौ

वारी वारीतिमङ्गी नतससुरमहादेवराजौ वाराजौ ।

यस्यायस्यासिहेतू जयसुपनयतो मोहितानां हितानां

दध्यार्दध्यामतेजाः स भुवि जिनवरोऽनन्तमोदं तमोदम् ॥ १५ ॥

कृत्वाधः पादयोर्मां निरतिशयशमश्रीसमालिङ्गिताङ्गः

स्वस्थस्तिष्ठत्यनिष्ठः कथमयमधुनेतीव संचिन्त्य संष्टा ।

ऊर्ध्वं बाणाशनिर्वा मृदुहृदयभिदे भाति रीगेण गाढं

यस्य प्रेङ्खन्नखालीद्युतिरतनुरतिं रातु स श्रीजिनो वः ॥ १६ ॥

चार्वाचारोक्तिचुम्बुप्रवचनचतुराचार्यचक्रस्य चञ्च-

न्नो<sup>१</sup>च्येताचण्डरोचीरुचिरुचिरुचिरुचिर्यस्य वाचां प्रपञ्चैः ।

उच्चैश्चञ्चूर्यमाणश्चरणगुणचयश्चौरुचित्ताचितार्च-

श्चेतःशौचं चिनोतूचितमचलमसौ चारुचेष्टो जिनो वः ॥ १७ ॥

पद्भ्यां भूभृद्गुरुभ्यां भ्रमति भृशमभीर्भ्रशयन्हेलयायं

कोऽस्मन्मूर्धोद्धृतां गामिति फणिसमितेः सक्रुधः क्रोधवह्नेः ।

ज्वाला निर्यान्त्यैधस्तात्किमिति सुजनता शङ्कते लोकयन्ती

भव्यानव्याद्भयेभ्यो निखिलनखरुचो यस्य योगीश्वरोऽसौ ॥ १८ ॥

१. इन्द्रस्योलूकस्य च. २. कोः पृथिव्या मुदम्. ३. सूर्यत्वेन प्रसुत्वेन च. ४. दुष्टं च तद्रेपः पापं तस्माद्दूरे स्थानेऽसुमतां वसति साधयन्तौ. स्वर्गप्रदावित्यर्थः. ५. वारीव जलमिव अरीति शत्रूपद्भवं धयन्तौ पिबन्तौ. नाशयन्तावित्यर्थः. ६. श्रेष्ठयुद्धे मोहितानां हितानां भक्तानां जयसुपनयतः. ७. यस्याङ्गी आयस्य लाभस्यासिहेतू. ८. अकृशतेजाः. ९. ऊर्ध्वं क्षिप्ता. १०. बाणावलीव. ११. कामेन. १२. यस्य चरणगुणचयो नोच्येत वक्तुं न शक्येत. अतिप्राचुर्यात्. १३. चारुचित्तैरिन्द्रादिभिरचिता अर्चा मूर्तिर्यस्य स जिनः. १४. पातालमुद्भिद्य.



प्रख्यातादच्युतश्रीवरवसतितया शेषकान्त्योपगूढा-  
 त्सैन्मीनात्क्षीरैनीरेश्वरत इव यदङ्घ्र्योर्गुगान्निर्गता भा ।  
 वेलेव प्लावयन्ती नखमणिकिरणोन्मिश्रिता श्रीमदब्ज-  
 श्रेणीं विश्रंभरावद्भवदनमिमतं तीर्थपोऽसौ भिनत्तु ॥ १९ ॥  
 मा पंसत्तद्व्यभावात्कलिकलिलभराक्रान्तमत्यन्तमेत-  
 र्पातालपारपङ्के त्रिभुवनभवनं द्रागितीवावधार्य ।  
 त्विष्ट्वावष्टम्भनार्थं प्रचुरभरसहौ निर्मिमाते यदङ्घ्री  
 वज्रस्तम्भाविवासौ निखिलसुखखनीर्वो विधत्तां यतीन्द्रः ॥ २० ॥  
 दुर्गे स्वर्गापवर्गाध्वनि सैदरितया स्यन्दनः सैस्यदाग-  
 स्तिग्मांशूत्तप्तजन्तून्प्रति वरविटपी छायया संयुतत्वात् ।  
 सङ्घृत्याहूतिमन्त्रः सति धननिधने व्यक्तवर्णत्वतो वः  
 सिद्धयध्वन्यध्वनीनानवतु स मुनिपः पादपद्मो यदीयः ॥ २१ ॥  
 यत्पादैः पारिजातक्षितिरुहमहिमा हानिमानीयतेऽहि<sup>१</sup>-  
 भ्रातृव्यायाप्ययोषाः प्रमदभरनमन्मस्तकस्त्रस्तादन्नः ।  
 द्वाग्भूयो भूषयद्भिः शुचिरुचिनखरुञ्जञ्जरीकर्णपूरैः  
 पापाकूपारवारिप्रतरणपटुतां तीर्थकृद्भः स दध्यात् ॥ २२ ॥  
 सर्वोर्वीभृत्प्रबर्हप्रणतिपरशिरःश्रेणिचूडामणिद्यु-  
 त्संदोहालीढमूढम्रदिम नखमयूखोल्लसत्केसरालि ।  
 वल्वङ्कुल्यग्रपत्रं सकमलममलं पादयुग्मं यदीयं  
 भाल्यादित्योस्त्रमिश्रं नलिनमिव स वोऽवद्यमर्हन्निहस्तु ॥ २३ ॥  
 प्राज्यप्रौढप्रमादप्रतिभटनिधनप्रासदीप्रप्रतापा-  
 न्नोच्चैः प्रीतिं प्रयान्ति प्रतिकलममलान्प्राणिनः प्रेक्षमाणाः ।

१. शेषनागस्य कान्त्या अशेषया पूर्णया कान्त्या च. २. सन्तो विद्यमाना मीना  
 लाञ्छनरूपा यत्र. ३. क्षीरसमुद्रात्. ४. पादतलवर्तिनीं लाञ्छनरूपां पद्मपङ्क्तिं विश्व-  
 म्भरावद्भूमिवत्. ५. तपश्चरणाभावात्. ६. नरककर्दमे त्रिभुवनरूपं गृहं मा पसन्न पततु.  
 ७. विधात्रा. ८. सच्चक्रयुक्ततया. ९. सह स्यदेन वेगेन यदागः पापं तदेव तिग्मांशुः.  
 १०. अहिर्बुजासुरस्तस्य भ्रातृव्यः शत्रुरिन्द्रस्तस्यायाप्या अनवद्या योषाः त्रियो-  
 ऽप्सरसः. ११. बुत्संदोहो दीप्तिसमूहः.

प्रत्ताप्रान्तप्रसादान्प्रणमदयुमतां यत्क्रमान्सत्प्रणम्या-

न्प्राणिप्राणप्रियाणि प्रवितरतु जिनः स प्रशान्तप्रयासम् ॥ २४ ॥

उज्जुम्भाम्भोजगर्भश्रितमिति परमेष्ठीयते निष्ठितार्थ

त्रैलोक्यत्रासहन्त्या नरकरिपुतयानन्तमूर्तीयते वः ।

सद्भूतिभ्राजितत्वाद्वृषभगतितया चाद्रिजेशायते य-

त्पादाम्भोजं स सद्यो भवतु भवभयाभोगभित्केद्वैलीशः ॥ २५ ॥

इति श्रीजम्बूकविवरचिते जिनशतके जिनपादवर्णनं नाम प्रथमः परिच्छेदः ।

कोपाढ्येऽपि द्रुदिष्ठा विरहितमहिमन्युत्कटे कण्टकैर्मै

सक्ते व्यक्तं जडैवैः सुचिरमनुचितं सद्रजस्यत्र वस्तुम् ।

पद्मं पद्मा स्वसञ्चेत्युदितविपदिव प्रोज्झय यत्रानुलिल्ये

छेका दानेच्छलेन त्रिजगदधिपतेर्वः पुनीतात्स हस्तः ॥ १ ॥

प्रध्वस्ताशर्मधर्मप्रणयनविधये व्यापृतः प्राणिपूगा-

न्कालव्यालावलुप्तौ प्रतिसमवसृत्तौ आन्तिमन्तस्तनोति ।

यः संहर्तुं विषार्तिं किमयमिह चलत्येवमाखण्डलस्य

ख्यातं सौर्यं स दत्तां जिनेवृषभनरेन्द्रस्य पाणिर्दुर्गतं वः ॥ २ ॥

भाभिर्योऽम्भोजशोभामभिभवति भृशं विभ्रदुद्भूतभवं

भूषाभावं सभाया भवभवभयभिद्भूरिभीभारभाजाम् ।

भर्तुर्भद्रस्य पाणिस्त्रिभुवनभवनोद्भासनोद्भूतभूते-

भूयाद्भूत्यै स भूतेर्ऋभुविभुविभवाधीशभूभर्तृभाजः ॥ ३ ॥

कल्पान्तेऽनल्पभासः प्रलयमसुमतां यूयमुच्चैर्विधातं

कृत्वायुर्गोत्रनाम्नामपि कुरुत किल द्वादशैकत्वमेत्य ।

नित्यं पञ्चापि कुर्मो वयमिति हसितार्का इवोद्भान्ति भासा

प्रज्ञप्तौ यन्नखाः स्तात्स शिवशतकरोऽर्हत्करः प्रोह्यसन्वः ॥ ४ ॥

१. शिशाशेषप्रयोजनम्. २. केवलं सर्वद्रव्यपर्यायग्राहकमप्रतिहतं ज्ञानं तद्वतामीशो जिनः. ३. चतुरा. ४. सांवत्सरिकमहादानव्याजेन. ५. जिनवृषभ एव नरेन्द्रो विष-  
वैद्यः. ६. लक्ष्म्याः. ७. ऋभवो देवास्तद्विसुरिन्द्रः. विभवाधीशः कुबेरः. भूभर्तारो  
राजानः तान्मजते तस्या भूतेः. ८. जिनपक्षे प्रकृष्टो लयो मोक्षः. ९. व्याख्यायाम्.

गीर्वाणैर्निर्मितोर्वीरुहबहलदलश्यामलाभीशुजालै-

र्जीमूतैः प्रावृषेण्यैरिव नभसि सदस्यातते यः समन्तात् ।

विद्युत्पुञ्जायमानः स्फुरदरुणरुचा दृश्यते त्रैदेशैर्व-

खाणाय स्तात्स हस्तस्तनुरहितजितः साधु बोधोद्यतोऽद्य ॥ ९ ॥

चञ्चक्रोऽप्यकृष्णो विवरयुततलोऽप्यस्तरन्धानुषङ्गः

संत्कार्योऽप्यस्तकृत्यो विलसितकर्मलोऽप्यङ्ग दोषाकरो नो ।

यः सार्वज्ञः सुपर्वा शैय इति महिमापीक्ष्यते नो विरोधी

वध्यात्स ध्यानवृद्धेर्निधनकरमरं वस्तु वः स्तूयमानः ॥ ६ ॥

द्वारं व्यस्तार्गलं वः परमपदपुरो दर्शयाम्येत यूयं

श्रोतृञ्जन्तूनिवैवं गदितुमतिगुरुभ्राम्यतीतस्ततो यः ।

पर्षद्युत्कर्षवत्यां प्रवचनकरणानेहसि श्रीजिनस्य

स्ताद्धस्तो वः प्रशस्तः प्रणिपतनकृतावाद्दतानां स वृद्धयै ॥ ७ ॥

वज्रिन्वज्रं समस्ति प्रकटतरमिदं मेऽपि मा गर्वितो भू-

र्क्षे क्षिप्रं जहीहि त्वमपि निधिमदं शङ्खपद्मौ यतः स्तः ।

अम्लानौ मय्यपीमाविति परिहसतीवोच्छलद्भिर्मयूखै-

र्व्याख्यायां यन्नखेभ्योऽखिलसुखकृदसावस्तु वो जैनहस्तः ॥ ८ ॥

जेताजावूर्जितौजा विजयिजविगजभ्राजि सद्वाजिराज्यां

तेजोभाजां जर्जौर्जाविजितजनजितां स्वौजसा दुर्जनानाम् ।

योऽन्यङ्गोऽजातजाड्यो जगति जिनशैयो जम्भजित्पूजितौजा

अर्ज्यौयो जन्मबीजं जयतु सरजसौर्जित्यजित्सोऽञ्जसा वः ॥ ९ ॥

मिन्वा दोषानुषङ्गं जनवनेनजवनं बोधयामीद्धधान्ना

मोत्कर्षं सूर्य कार्पीरिति मम पुरतो दर्पतो हन्त यत्तत् ।

१. उर्वारुहोऽत्राशोकः. २. त्रिदशसमूहैः. ३. मदनजयिनः. ४. हस्तपक्षे विवराः पक्षिश्रेष्ठा हंसादयस्तच्चिह्नाङ्कितः. ५. सत्कारार्हैः. ६. कमलो हरिणः. ७. शयो हस्तः. ८. हे कुबेर. ९. 'जजि युद्धे'. जजन्तीति जजा योधास्तेषामूर्जा बलं तेनाविजितं जनं जयन्ति ये तेषाम्. १०. न विद्यते न्यञ्ज उपतापो रोगो वा यस्य. ११. हस्तः. १२. अ-श्रेष्ठम्. १३. कर्म. १४. सह रजसा वर्तन्ते सरजसाः सरागा अज्ञानिनो मिथ्यादृष्टयस्ते-षामौर्जित्वं बलवत्त्वं जयतीति सः. १५. जनरूपकमलवनम्.

साक्षाद्दोषं<sup>१</sup> श्रितोऽपि श्रमणगणगुरोर्बोधयेऽहं महि-  
 तीव प्रेङ्खन्सदोऽन्तः प्रणिगदति करो यः स वो वामहास्तु ॥१०॥  
 स्निग्धं मूर्ध्नोऽलिनीलद्युतिकचनिचयं प्रोद्धरन्धैर्यराशे-  
 निर्मूलं लोकभर्तुश्चरणकृतमतेर्भाति यः पाणिपद्मः ।  
 अन्तर्वर्त्यतिक्वत्किं शिंति कलिंलमिदं कर्पतीहैष एवं  
 देवैरारेक्यमाणो भवदशिवशताशर्म स चाक् शृणानु ॥ ११ ॥  
 दंक्षं दीक्षां जिघृक्षोर्मदनशरंनुदो देहतो दीप्रदीप्तीः  
 सत्स्वर्णालंकृतीर्यः सरससुमनसः कल्पवृक्षादिवोच्चैः ।  
 पाणिः प्रोत्तारयन्वः सरसिरुहरुचिः सन्नखांशुप्रसूनो  
 मालाकारायतेऽसौ स्यतु कुमतिमलं प्रार्णमत्कंधराणाम् ॥ १२ ॥  
 यः कालः शोणमानं दधदपि निधने कल्मषस्योल्बणस्य  
 द्रष्टृणां दृष्टमात्रः सरुगपि नितरां नीरुगात्मासंसेक्तः ।  
 लक्ष्मीदानेन तृष्णाछिदपि तनुमतामग्रहस्तोऽजडोऽसौ  
 मुप्याद्दोषानशेषान्कलुषितवपुषां वो विरुद्धात्मकोऽपि ॥ १३ ॥  
 मण्यप्यस्मिन्स्यारौ प्रभवति भुवने भूभृतः किं कराणां  
 पातैरुत्तापयन्ति क्षितिमिर्ते<sup>२</sup> किं भवद्भूमभामादिवालम् ।  
 रक्तः शक्त्या स्फुरन्वो निगडित इव यो भूषणार्लीनकाले  
 व्याधेरव्यात्स पाणिः सदुपलंबलयामुक्तितो मुक्तिर्भाजः ॥ १४ ॥  
 मा भूदन्तःपुरस्त्रीकठिनकुचभिदाकारिणी रीगभाक्त्वा-  
 त्सकैतस्मिन्नखाली सरविकृतिहृतः सर्वदास्येते<sup>३</sup> कीव ।

१. भुजम्. २. जिनस्य. ३. प्रतिकूलहन्ता. ४. चरणं प्रव्रज्या. ५. कृष्णम्. ६. पा-  
 पम्. ७. आशङ्क्यमानः. ८. हिनस्तु. ९. शीघ्रं यथा स्यात्. १०. जिनस्य. ११. प्र-  
 कर्षणानमन्ती कंधरा येषाम्. १२. आप्तो जिनस्तस्य सक्तस्तदीयः. १३. गर्वनाशके.  
 १४. इतकि इति। अकजागमः. १५. भवजायमानो भूम्ना बाहुल्येन यो भामः क्रो-  
 धस्तस्मादिव. १६. ग्रहणकाले. १७. सन्तः शोभना उपला मणयो येषु तानि बलयानि  
 तेषामामुक्तिः परिधानं ततः. १८. जिनस्य. १९. रागो मन्मथासक्तिरपि. २०. इतीव ।  
 प्राग्वदकजागमः.

मुद्राभिर्मुद्रितोऽलंकरणविधिकृता वज्रिणार्हत्करो यः  
 सोऽहांस्यहाय हन्तु प्रविहितविनतेर्भक्तिभाजो जनस्य ॥ १९ ॥  
 स्रष्टाजस्रं श्रियो यः शिवपुरपथिकासद्ब्रह्मानोचितायाः  
 कौषाधीशैर्निशान्ते नैमुचिरिपुगिरासद्ब्रह्मा नो चिंतायाः ।  
 आनीयानीय नित्यं परमगुरुकरः पर्वशैलीक्षयाय-  
 प्राप्तेर्हेतुः प्रधानो भवतु स भवतां पर्वशालीक्षयाय ॥ १६ ॥  
 युक्ता यस्मिन्नृजिम्ना मसृणितपरुषोऽग्रेऽर्धचन्द्रायमाणा-  
 नङ्गुल्यः संदधानाः सघृणिनखमणीन्द्रांषिमोद्धस्वरूपाः ।  
 पुष्पेषोर्निर्जितस्येषव इव विषर्माः संग्रहीता विभान्ति  
<sup>१२</sup>क्षेपीयः पातकान्तं प्रजनयतु स वः पाणिरर्हद्भुजस्थः ॥ १७ ॥  
 ब्रध्नेनापीद्धधाम्ना परिहृतमिदमालोक्य पातालमूलं  
 सव्यालत्वात्करालं तिमिरभरभृतं भीरुणेवेति यस्य ।  
 वीक्ष्यन्तेऽधो विविक्षन्त्य इव ननु भुवो आजनार्थं नखाभाः  
 स्रस्तस्य ध्यानकाले दलयतु दुरितं वः स जैनेन्द्रपाणिः ॥ १८ ॥  
 यो नान्वीतो जडिम्ना नयति न कुमुदं नदथुं दीप्यमानो  
 न ज्योतिर्ज्यानियुक्तोऽहनि मलिनतमं लक्ष्म धत्ते न मध्ये ।  
 सोल्लासं नो नैदीनं जनयति लभते धाम दोषोदयाच्चो  
 सोऽपूर्वो यन्नखेन्दुश्चरमैतनुशयो योग्यतां वो युनक्तु ॥ १९ ॥  
 अर्थव्याक्तिं विविक्तां विदधति बहवो यां करा हारिदश्या  
 विश्वसिंस्तीव्ररूपाः प्रशममितवतैकाकिना सा मयापि ।

१. शिवपुरपथिकाश्च तेऽसद्ब्रह्मानोऽनगारास्तेषां हानं त्यागस्तस्योचिताया योग्यायाः.  
 २. इन्द्रवचनेन. ३. असद्ब्रह्मा नो किं तु सद्ब्रह्माः सत्तेजोविशिष्टः करः. ४. पूरितायाः.  
 ५. पर्वयुक्तः. ६. ईक्षया दर्शनेनायस्य शुभावहविधेः प्राप्तेर्हेतुः. ७. पर्वान्पुस्तवानि  
 श्यन्ति तनूकुर्वन्तीति पर्वशा विपक्षास्तेषामाली पङ्क्तिस्तस्याः क्षयाय. ८. ऋजुत्वेन.  
 ९. श्लक्ष्णग्रन्थयः. १०. दीर्घत्वेन प्रशस्तरूपाः. ११. पञ्चसंख्याकाः. १२. क्षिप्रतरम्.  
 १३. कुत्सितां मुदम्. १४. समुद्रम्. पक्षे दीनं न. १५. चरमतनुजिनस्तस्य हस्तः.

प्रोच्चैर्निष्पाद्यतेऽमुं समयमिव वहता धार्यते वैजयन्ती

येनासौ युष्मदाधेर्वधकरणपटुर्वृद्धैः सक्तः करोऽस्तु ॥ २० ॥

श्रद्धालोर्यो विधत्ते विविधवुधवृत्तारेधयन्बोधवृद्धया

धैर्यं धामर्द्धिमिद्धां धनमपनिधनं शुद्धवुद्धिं धरित्रीम् ।

व्याधिध्वंसं पुरंघ्रीजितविवुधवधूर्धर्मवृद्धेः समृद्धिं

धैर्मोक्तौ वः स धत्तां धियमधिकधृतिं प्रोद्धृतो बौद्धहस्तः ॥ २१ ॥

ज्येष्ठासक्तं संचित्रं गुरुमहिमं पुनर्वस्वपोढात्मकं नो

नित्यं सत्कृतिकं यज्जनितवृषंतुलं व्यक्तमीनं सकुम्भम् ।

व्योमेवाभाति किं तु प्रविरहितमलं शून्यवृत्त्यात्युदात्तं

छिन्धात्कृच्छ्राणि तद्गः सुमृदु करतलं निर्वृतेरीश्वरस्य ॥ २२ ॥

दारिद्र्याद्रेर्महेन्द्रप्रहरणसमतां यो विभेदे विभार्ति

प्राकाश्ये विश्ववेश्मोदरविवरगतस्यार्थजातस्य दीपः ।

हस्तालम्बोऽवलम्बो गुरुतरनरकागाधकूपप्रपाते

पातात्पातात्स हस्तस्तमसि तततमे वो विनेतुस्त्रिलोक्याः ॥ २३ ॥

यः प्रोद्यद्विद्रुमद्युत्कररुहमणिमन्मस्तकाङ्कुत्यहीन्द्रः

सत्सत्त्वोऽर्पा रियातः पुनरसुरैतनुः साधुसुक्ताफलश्रीः ।

चक्रे हस्तः संभुद्रो दशशतनयनेनोर्नुदा मूर्ध्नि मेरोः

कृच्छ्रोच्छ्रायं छिनत्तु प्रतिहतसुपमं वः स जेतुः सरस्य ॥ २४ ॥

सत्स्कन्धावद्धमूर्त्तवृजितभुजलतालशमम्लानरूपं

विभ्रद्धन्धूककान्तिं करतलमचलं पल्लवभ्रान्तिभागिभिः ।

१. जयपताका का मया सह स्पधेत्वेवरूपा. २. बुद्धो जिनस्तत्संबन्धी. ३. ध-  
मोक्तौ धर्मकथने प्रोद्धृत ऊर्ध्वीकृतः. ४. ज्येष्ठेषु वृद्धेष्वेवोपदेशार्थमासक्तम्. ५. श-  
द्धचक्रादि चित्रसहितम्. ६. गुरुर्महिमा यस्य. ७. पुनःपुनरपि वसुना तेजसा  
अपोढात्मकं रहितात्मकं नो. ८. सती शोभना कृत्तिश्चर्म यस्य. ९. वृषतुलामीनकुम्भा  
रेखात्मकाः. १०. शून्यवृत्त्या अलमत्यर्थं प्रविरहितम्. व्योमपक्षे तु ज्येष्ठाचित्रागुरुपुनर्व-  
सुकृत्तिकावृषतुलामीनकुम्भशब्दाः प्रसिद्धार्थाः. व्योम शून्यं भवति. ११. अस्खलितः.  
१२. रक्षताव. १३. अपगतशत्रुसमूहः पारियातरहितश्च. १४. असूनरातीत्यसुरा प्राण-  
प्रदा तनुर्यस्य । पक्षे सुरारहितदेहः. १५. मुद्रासहितः सागरश्च. १६. उद्गतहर्षेण.  
१७. अच्युजिता सरला.

मौग्ध्यात्सारङ्गशावैर्वनगहनभुवि ध्यानवृत्तेर्विधातुः

सिद्धेर्लेलिह्यते यत्तदवतु पतनादापदन्तः सदा वः ॥ २९ ॥

इति श्रीजम्बूकविवरचिते जिनशतके जिनहस्तवर्णनं नाम द्वितीयः परिच्छेदः ।

मल्लक्ष्म्या क्षिप्तदीप्ति प्रलपदलिरवैर्वारिणीन्दीवरं वो

मङ्गुं शकत्या वियुक्तं सँदलमपि जये वाञ्छतीत्युच्छलच्छि ।

हर्षोत्कर्षात्प्रफुल्लं किमिदमिति जनैः कल्प्यतेऽनल्पधीभि-

र्यञ्चक्षुर्वीक्ष्यमाणं क्षणमहितहतिं तत्तनोत्वासवक्रम् ॥ १ ॥

भास्वान्भास्वानपि स्वैर्घृणिभिरनणुभिर्यत्तमोऽनुत्तमं नो

नेतौ नेतुं तनुत्वं तदतनिम मनो मोहयन्मानवानाम् ।

मुष्णद्विष्ण्यं गुणानामगुणमपि मुखं खण्डितामूर्तिकीर्ते-

स्तथ्यं पथ्यं प्रथीयः प्रदिशतु दशनाभीशुभिः शोभितं वः ॥ २ ॥

यस्य स्यादन्तरात्मा कलितमलिनिमा चञ्चलश्च स्वभावा-

त्तुल्याद्धि स्पर्शयान्यं क्रमत इति सहीतीव धात्रा व्यधायि ।

मर्यादार्थं यदन्तर्निहितनयनयोः सेतुबन्धायमानो

नासावशो जिनास्यं दिशतु शमशनैः शाश्वतं तद्भवच्चः ॥ ३ ॥

सोत्कण्ठाः कण्ठपीठोल्लुठितजरठरुक्तारहाराभिरामा

विभ्रत्योऽदभ्रमूर्तिस्तनभरमवलाः स्वर्भुवो याः समार्युः ।

ध्यानध्वंसं विधातुं विकृतिमकृत यत्प्रत्युत प्रेक्ष्यमाणं

तास्वैवास्यं जिनस्य प्रणुदतु तदधं वः स्वरूपश्रियैव ॥ ४ ॥

स्यष्टं जुष्टं ललाटं विकटतरमतिस्निग्धलम्बालकान्तैः

कान्तं शान्तं दशां शं दिशदनुकुरुते दृश्यमानाङ्कपङ्कम् ।

यस्योद्यत्पार्वणैणाङ्कनशकलमलं तद्भवद्भाग्यपुष्टिं

द्वेषुर्दुष्टाष्टकर्मद्विष उपचिनुतादास्यमस्यत्तमांसि ॥ ५ ॥

१. सदलं सपरिकरमपि. २. आस्यस्य जिनस्य मुखम्. ३. समर्थः. ४. अगुणं तमोगुणादिरहितमपि गुणानां सौन्दर्यादीनां धिष्ण्यम्. ५. खण्डिता अमूर्तेः कामस्य कीर्तियेन तस्य जिनस्य. ६. अतिशयेन पृथु. ७. एव. ८. शं सुखम्. ९. शीघ्रम्. १०. स्वर्गोत्पन्नाः. ११. समागताः.

दर्पं कंदर्पशत्रोष्टसिति भगवता भ्रंशयित्वा यदासं  
 क्रोधाद्ब्रूया विधायोद्भृतविततगुणं कार्मुकं तत्किमेतत् ।  
 आस्ते न्यस्तं लसद्भ्रूयुगलमिति नृभिर्भाव्यते यत्र वक्त्रं  
 तद्द्रष्टुर्विष्टपान्तर्गतनिखिलपदार्थाननर्थं हताद्रः ॥ ६ ॥  
 यत्कान्त्या त्याजितश्रीः क्षितिपतिरिव सत्कोषपन्नोरुदण्डै-  
 राढ्योऽपि क्षीणदाढ्यो वसति वनभुवि व्रीडयेवाञ्जखण्डः ।  
 तन्मौनीर्न्दं विनिद्रं स्फुरदधरदलं कण्ठनालोपलीनं  
 दृग्भृङ्गासङ्गि गुर्वी ग्लपयतु विपदं सन्मुखं युष्मदीयाम् ॥ ७ ॥  
 शान्तं श्रेतांशुशोचिःशुचिदशनमेशं स्यदृशां दृश्यमानं  
 विश्वेकेशोपशान्तिं दिशदतिविशदं श्लोकराशि प्रकाशम् ।  
 निःशेषश्रीनिशान्तं शरणमशरणे नाशिताशेषशङ्कं  
 दिश्याद्रः शोभिताशं शिवमुपशमिनामीशितुः शश्वदास्यम् ॥ ८ ॥  
 दुष्टारिष्टानि दृष्टेऽप्यकृतविकृतिकान्येव निर्नीमकानि  
 क्षीयन्ते दक्षमक्षणां प्रविकसनकृति प्राणियूथस्य यत्र ।  
 नैशानीवांशुमालिन्यलिकुलमलिनान्यन्धकाराणि बन्धो-  
 रूर्ध्वाधोमध्यलोकश्रितजनसमितेरास्यमस्यत्वयं तत् ॥ ९ ॥  
 व्यालम्बालोलनीलालकजलदयुजो राजमानाद्धिमानो-  
 शुभ्रैर्दन्तैः सदैन्तैर्वरविवरंभृतः प्रस्फुरद्गण्डंशैलात् ।  
 यस्माद्गौः शुद्धवर्णा प्रभवति सुमनोमानसं नन्दयन्ती  
 तज्जैनेन्द्रं हिमाद्रेरिव दिविर्जनदी वो नुदत्वास्यमेनः ॥ १० ॥  
 दुर्बोधो दुर्विधैर्यः प्रवररदमणीन्धारयन्मध्यसंस्था-  
 नस्तश्रेष्ठौष्ठमुद्रो व्यसनंशतशमप्रत्यलावाप्तिरुच्चैः ।

१. मुनीन्द्रसंबन्धि. २. न शमशं दुःखम्. ३. स्पष्टतरयशःसमूहम्. ४. दन्ता अग्रे  
 निर्गताः पर्वतैकदेशा अपि. ५. सत्पर्यन्तैः. ६. विवरं मुखान्तरालं गुहाश्च. ७. गण्डा-  
 वेव शैलाविति मुखपक्षे. ८. गङ्गा. ९. भाग्यहीनैः. १०. व्यसनशतशमे प्रत्यला समर्था  
 अवाप्तिर्यस्य सः.



सुप्रापः प्रायशोऽस्मिद्धिनवदननिधिर्बुद्धतत्त्वैः सुतत्त्वै-  
 स्तत्त्वार्थं सत्वरं वस्त्वरयतु स गुरुर्वोद्भुमर्ध्यामरूपम् ॥ ११ ॥  
 किं बिम्बं पद्मबन्धोर्नेहि दहनमहस्तन्मनाग्नेदमिन्दो-  
 स्तर्हि स्यात्सत्कलङ्कं तदपि न विकलं लाञ्छनेनैतदेवम् ।  
 दृष्ट्वा द्वेषैर्बलस्य प्रमुदितहृदयास्तर्कयन्तेऽतिमुग्धा  
 वध्वो मूर्ध्न्यद्विभर्तुर्यद्वैजितलपनं वस्तदेनस्तृणेढु ॥ १२ ॥  
 मान्ये मान्येन कारि स्वदृगशुभतरात्रेति कृष्णाति कृष्णा  
 चक्रे चक्रे दिशां यत्सिततरयशसि भूलतारालतारा ।  
 रक्षारक्षालिनीवेत्यवहितविधिना यत्र पापात्रपापा-  
 दव्यादव्यापदास्यं तदर्भरणगुरोर्वैः सदेन्तं सदेन्तम् ॥ १३ ॥  
 वक्षस्याधोक्षजे श्रीः परिवसति सदेतिप्रसिद्धि वृथार्था-  
 मत्यर्थं भावयन्तोऽभिलषितविभवावाप्सितः कल्पयन्ति ।  
 साक्षालक्ष्मीरिहास्तेऽनवरतमिति यद्दर्शने याचकौघा-  
 स्तद्वक्त्रं वैतरागं गुरुगदगहनध्वंसनाद्भो धिनोतु ॥ १४ ॥  
 श्रीमत्पौरंदरं दृग्गलिनघनवनं वैर्नमप्यन्यदीप्ति  
 प्रत्यक्षत्वेक्षणेन श्रवणैर्परिकरः स्वातिरक्तो बुधंप्रीः ।  
 स्वाभिर्यो दीधितीभिः कुरुत इतितरंमाचरन्नप्यचण्ड-  
 श्रण्डांशोः कर्म धर्माधिपलपनविधुर्वो विरुद्धं स वध्यात् ॥ १५ ॥  
 सङ्घैर्गणं सालकान्तं शिशिरघनतरच्छायमन्तद्विर्जनैः  
 राज्यापूर्णं सदनच्छदलसदलिकं काननं वैर्ननं वः ।

१. प्रकटतरम्. २. दाहात्मकतेजोविशिष्टम्. ३. इन्द्रस्य. ४. अजितस्य जिनस्य  
 लपनं मुखम्. ५. दिनस्तु. ६. कृष्णादप्यतिकृष्णा. ७. दिशां समूहे यद्गच्छत्सिततरं  
 यशो यस्य. ८. कुटिलकनीनिका दृक्. ९. अरक्षा न विद्यते अन्या रक्षा यस्याः सा  
 रक्षा. १०. अवहितेन धात्रा. ११. त्रपामापयति प्रापयति तस्मात्. १२. निरुपद्रवम्.  
 १३. जिनस्य. १४. दन्तैः सहितम्. १५. शोभनप्रान्तम्. १६. म्लानमपि. १७. प्रत्यक्ष-  
 त्वेन यदीक्षणं तेन. १८. श्रवणौ कर्णौ श्रवणं च नक्षत्रम्. १९. शोभना आतिर्गतिः.  
 २०. बुधान्प्रीणयति. २१. अतिशयेन. २२. मुखपक्षे बाणः शब्दः. २३. दन्तानां  
 पक्षिणां च पङ्क्त्या. २४. इवार्थे वा.

संतापि सप्तसप्तेरिव विषमगतेरागसोऽतीव गुर्वा-  
 मुन्मूल्यान्मन्मथानुन्मथितमुनिगणप्रष्टकण्ठस्थलस्थम् ॥ १६ ॥  
 यद्यप्यन्तर्न दत्ते स्थितिमयममदो नस्तथाप्येष सेव्यो  
 भव्यत्वात्सर्वदोष्या बहिरपि निरतैः पूर्वपृक्तेरितीव ।  
 लघ्नो रांगो गरीयस्यधरवरमणौ यत्र चित्रातिचण्ड-  
 त्रासात्संसारतो द्राञ्जृतिजनननुदस्त्रायतां वस्तदास्यम् ॥ १७ ॥  
 दैवान्मालिन्ययोगेऽप्यतिचपलतया योऽवदातानुयातः  
 पार्श्वस्थारक्तवर्णो भवति स लभते भूरिशोभां सुवृत्तः ।  
 स्थैर्यं लब्धा समाधौ बुवदिव युगलं तारयोर्लोचनान्त-  
 र्यत्रैवं राजते तन्मुखमुपशमयत्वाहृतं गर्हितं वः ॥ १८ ॥  
 बाहुश्रुत्यं दधद्भिर्बहुधवलगुणः संगतो गीयते य-  
 त्स्यादर्थानर्थदर्शीत्यवितथमिव तत्कर्तुमालक्ष्यतेऽक्ष्णोः ।  
 कर्णाभ्यर्णोपसर्पिं द्वितयमुपवहद्वाधिमाणं यदीयं  
 योगीशस्याननं तच्छकलयतु कलां काश्मलीं हेलया वः ॥ १९ ॥  
 राजीव त्वं निजर्द्ध्या जयसि बहुरजः सत्कथं कथ्यतां मा-  
 मृक्षेश क्षीयमाणस्त्वमपि किल मया स्पर्धसे सार्धमेवम् ।  
 सद्गन्धश्वासलुब्धभ्रमदलिपटलप्रोच्छलद्रौणतो य-  
 द्रक्तीव व्यक्तमक्तान्स्त्रपयतु रजसा वस्तदर्हन्मुखाब्जम् ॥ २० ॥  
 यत्सौम्यत्वात्स्वकीयां क्षरदमृतरसां सौम्यतां न्यूनवृत्ति  
 व्यालोक्यालोकिताशः कृशतनुरविशत्स्वश्रियोऽन्तर्द्विमिच्छुः ।  
 स व्रीडत्वादिवेन्दुर्मृडविकटजटाजूटरौद्राटवीं वो  
 यच्छत्वच्छिन्नवाञ्छं सुपममित्तमृतेराननं तन्मनोहृत् ॥ २१ ॥  
 लावण्यार्णः प्रपूर्णं चलदृगनिमिपं राजहंसोपजीव्यं  
 भ्राम्यद्भ्रूयुग्मभङ्गं त्रिदशमुनिगणासेवनीयं प्रसन्नम् ।

१. पूर्वसंबन्धात्. २. अरुणत्वं मानसो विकारश्च. ३. निकटस्था अनुरक्ता वर्णा  
 ब्राह्मणादयो यस्य. ४. शब्दतः. ५. रजसा पापेनाक्तान् लिप्तान्. ६. शोभनम्.  
 ७. गूतमरणस्य जिनस्य.

सच्छङ्खं मानसाहं सर इव तरसा मानसस्यातनोति  
 प्रहृत्तिं वीक्षितं यत्तदरिविहतये वः शमीशास्यमस्तु ॥ २२ ॥  
 सेवां कर्तुं किमेतौ मिहिरहिमरुची पार्श्वयोरेतंदात्त-  
 स्वश्रीलिप्साकुलाङ्गाविति मनसि सतां शेमुषी प्रादुरस्ति ।  
 निर्वाणैर्कीर्णदीप्तिप्रतिहततमसी कुण्डले गण्डलमे  
 यत्सत्कर्णापिनद्धे नयतु शिवपदं तन्मुनीन्द्राननं वः ॥ २३ ॥  
 अम्लानं मौलिमालोललितकपिलरुग्धूलिलुब्धालिजालं  
 व्यालोलारालकालालकर्ममलकलालाञ्छनं यद्विलोक्य ।  
 लेशैर्वाली लालितालं प्रबलबलकुलोन्मूलिना शैलराजे  
 प्रहृत्ना लीलया वो दलयतु कलिलं लोलदृक्तजिनास्यम् ॥ २४ ॥  
 यद्वन्नासत्ययुक्तः सुरवरदयिताख्यातिमांस्त्वं पवित्रो  
 गोभृद्गोत्रस्य हन्ता बलभिदहमपि त्वत्समानं तथैव ।  
 तस्माद्दर्पावलेपं जहिहि हरिमितीवाहसत्सत्सितैर्य-  
 त्तद्रो द्वेन्द्रानि विद्वद्वरगुरुवदनं सुप्रसन्नं पिनष्टु ॥ २५ ॥  
 इति श्रीजम्बूकविवरचिते जिनशतके जिनमुखवर्णनं नाम तृतीयः परिच्छेदः ।

ब्रौह्मी ब्रह्माधिभर्तुः कृतरतिरसकृद्वैर्बुधानां विशुद्ध्या  
 गुर्वी भास्वत्सुवर्णार्वनरुचिखचिता चारुचामीकराद्रेः ।  
 चूडा वा रोचमाना दिवि दिवसंपतेर्भानुसीमानमुच्चै-  
 रुलङ्घ्यालङ्घनीया बृहदवमवने वन्यवहीयतां वः ॥ १ ॥

१. परितोषम्. २. एतेन मुखेन आत्ता गृहीता या स्वश्रीः सूर्याचन्द्रमसोः स्व-  
 कीया शोभा तस्या लब्धुमिच्छा तथा आकुलमङ्ग ययोः. ३. विलोक्य. ४. अमल-  
 कलः पूर्णिमा चन्द्रस्तस्येवासमन्ताल्लाञ्छनम्. ५. देवपङ्क्तिः. ६. अत्यर्थं लालिता.  
 ७. इन्द्रेण. ८. मेरौ. ९. पविं वज्रं त्रायते पवित्रः. १०. गोत्राख्यस्य कर्मण इति  
 जिनपक्षे. ११. बलं संनहनाख्यं कर्म. १२. सकलोपद्रवान्. १३. वाणी. १४. ब्रह्म  
 परमपदं तस्याधिभर्ता जिनः. १५. देवसमूहानाम्. १६. अवने रक्षणे या रुचिः; मेघ-  
 चूडापक्षे तु वनस्य रुचिस्तथा खचिता. १७. सूर्यस्य किरणसीमाम्. १८. महतामव-  
 मानां पापानां वने. १९. दावानलायताम्.

इन्द्रैर्विद्राणनिद्रं श्रितविधि विवुधैः सार्थकं ऋक्षनाथैः

सिद्धैः साध्यार्थसिद्धैः धुतदिति दितिजैः साधुभिः साधितार्थम् ।

गन्धर्वैर्गीतगर्भं कृतकरमुकुलैः श्रूयमाणानणीयो

जैनी गौर्गौरवं वोऽतनुभुवनकुटीकोटरान्तः करोतु ॥ २ ॥

या मन्दारैरशोकैः प्रविकचसुमनःशोभितैर्भिक्षुवृक्षै-

स्तुङ्गैर्नारैरामानैः सततमुपचिता भारती वैतरागी ।

स्वच्छायाच्छिन्नतापा विहितशुभफलालङ्कृतोरामलेखा-

तुल्या कल्याणमाल्यैर्वहुभिरिह तनूर्भूषयत्वाशु सा वः ॥ ३ ॥

यूथैर्या संयैतानां सुदृढनियमनान्मोक्षमाकाङ्क्षमाणै-

र्गुणैः संसृत्यटव्याश्रयणगमनतः संश्रितत्वादितीह ।

कारागारानुकाराप्यघनतरतमा निर्भया भ्रष्टवन्वा

साधीयोधीधनद्धैरतिसमधिकतां सा क्रियात्सिद्धगीर्वाः ॥ ४ ॥

संसारोदन्वदम्भस्यमितिमृतिमहोर्भिष्यगण्योद्भवैर्व-

द्युद्धीमे लोभकुम्भीनसविषमतले मज्जतो जन्तुराशीनु ।

प्रत्यप्रान्तप्रधिन्नि सरमकरवति ब्राह्मयजिह्वस्वरूपा

निर्व्याजं नाव्यते या यतिपतिगदिता सा हताद्रो द्विषन्तम् ॥९॥

नामीष्टं विष्टपान्तः प्रति चरमचरं प्राणिनं प्राणितव्या-

दन्यद्वस्त्वित्यवेत्य स्वमिव तदपि भो रक्षता क्षुद्रभावाः ।

भद्रं भोक्तं विमुक्त्यां यदि मतिरिति याकर्ण्यते कर्णरन्ध्रैः

सा श्रीयोगीन्द्रगीर्वाः प्रबलयतु बलं कालमहं विजेतुम् ॥ ६ ॥

द्रव्यादेशेन नित्यं यदितरदपि तत्पर्ययादेशतोऽस्मि-

न्वस्त्वेवं यैकमेव प्रकटयति नयद्वन्द्वतो द्विप्रकारम् ।

१. साध्यस्यार्थस्य सिद्धैः धुता दितिः खण्डनं यत्र. २. मन्दं आरं अरिसमूहो  
येषाम्. ३. नीरं पानीयं तस्यागमः प्राप्तिस्तेनानाः प्राणा येषां तैः; मिश्रुपक्षे तु रागमा-  
नाभ्यां रहितैः. ४. उपवनराजीसमाना. ५. संयतास्तपस्विनो बद्धाश्च. ६. अमितयो  
मृतयो मरणान्येव महान्तस्तर्ह्या यत्र. ७. नीरिवाचरति. ८. या वागस्मिन्नगति  
एकमेव वस्तु द्विप्रकारं द्विभेदं प्रकटयति प्रतिपादयति । कुतः । नयद्वन्द्वं नययुग्मं  
द्रव्यास्तिकनयः पर्यायास्तिकनयश्च तस्मात् । एवमित्यनेन प्रकारेण । यन्मृदादिवस्तु  
द्रव्यादेशनयापेक्षया नित्यं तत्पर्ययादेशत इतरदनित्यम्.

कुग्राहोऽग्रग्रहास्यप्रपतिततनुभृत्स्तोममुन्मोचयन्ती  
 चेतोभृत्प्रच्युति वः सुमतियतिपुरोगस्य सा वाग्विधेयात् ॥ ७ ॥  
 निर्दोषा सन्निशीथाप्यवितथरचना सैत्यहीनापि नित्यं  
 सद्गुप्तिर्मोक्षदापि श्रुतयममहिमाप्युन्नतासत्कृतान्ता ।  
 द्विष्टार्था सार्थकापि स्वलितपरमताप्युन्नतासत्तमाया-  
 मारोप्यात्सा पदव्यां प्रशमिपरिवृढब्राह्म्यलं वोऽविलम्बम् ॥ ८ ॥  
 सत्या सत्यानताङ्गे तनुमति भविका सर्वदा सर्वदाग-  
 स्तानेऽस्तानेकशर्मण्यपि विनिपतिते स्तूयमानायमाना ।  
 नाशं नाशङ्कितार्था भवतु कविशतैः पूरितार्शारिताशा  
 गौर्वा गौर्वामपङ्के मुनिपलपनभूर्वः सदावासदावा ॥ ९ ॥  
 वाचो वोऽर्चामचिन्त्याचलचरणरुचेऽश्रुचुरन्मा चिराया-  
 त्युच्चैस्ताश्चोरयन्त्यो रुचिमतिशुचयो नीचवाक्तरकाणाम् ।  
 याश्चण्डाश्चण्डवर्चोरुच इव निचितं चित्तं भूध्वान्तचित्या  
 सञ्चेतोम्भोजचक्रं प्रचुररुचिचितं कुर्वते चित्रचाराः ॥ १० ॥  
 श्रोतृन्वृन्दारकादीन्प्रणिहितकरणानादराद्देशनायां  
 संसद्यासाद्य सद्यः परिणमति वचोऽर्हन्मुखाच्चिर्गतं सत् ।  
 तेषां भाषाविशेषैर्विषैर्मिव विषैर्दाहूविभागान्विभिन्ना-  
 न्खैः स्वैर्वर्णैः सुवर्णं यदनुगुणयतात्स्वश्रुतौ तन्मनो वः ॥ ११ ॥  
 या वारिक्षीरयोर्वा प्रकृतिपुरुषयोः श्लिष्टयोस्त्रोटयन्ती  
 संबन्धं निर्विबन्धं ललितपदगती रीमिरामेव रम्या ।  
 सा वः शुक्लाभदेहा दहतु महदपि क्षुद्रपक्षदुमाणां  
 वृन्दं वृन्दारकादींश्चरसभसरसीभूषणा वाग्जिनस्य ॥ १२ ॥

१. निशीथो ग्रन्थविशेषः. २. सती शोभना अहीना च. ३. असन्नविद्यमानः कृतान्तो  
 यमो यस्याम्; अन्यत्र सत्कृतान्ता शोभनसिद्धान्ता. ४. द्विष्टोऽर्थो द्रव्यादिर्यया. ५. सर्व  
 ददातीति सर्वदा. ६. पापविस्तारे. ७. वामपङ्के मिथ्यादृष्टिरूपकर्दमे नाशमयमाना ग-  
 च्छन्ती. ८. अरितां शत्रुतां श्यति सा. ९. सदावासो मोक्षस्तं ददति ते ज्ञानादय-  
 स्तानवति सा. १०. मदनान्धकारसमूहेन. ११. पर्यायान्तरमनुभवति. १२. जलमिव.  
 १३. जलदात. १४. कर्मजीवयोः. १५. मनोहरवनितेव.

गृभ्रुत्वात्तस्त्वगन्धाधिगमविषयतः संपतद्भिः समुद्भिः  
 सद्भिः सद्भिद्विरेफैरिव मधुररवैश्चारुपक्षैः सुदसैः ।  
 यत्प्राप्य प्राप्यते शं स्विरिनकरिमदाम्भोवद्दोषं वचो व-  
 स्तत्केशाश्लेषशोपोपशमकृतिविधिं प्रत्यलंभूष्णु भूयात् ॥ १३ ॥  
 नानावर्णैर्विचित्रा रुचिरगुणशतैः कल्पितानल्पशोभा  
 शुद्धाधिक्यान्महार्वा हृदि मुदमधिकं संदधाना ग्रहीतुः ।  
 शंष्टं वः सत्पटीवोत्कटकटुकफलाकार्यशीतस्य गौर्द्रा-  
 कसंपर्कात्कुर्वती श्रीसुखमतितनुतात्सा र्जितोत्सेकमूर्तेः ॥ १४ ॥  
 प्रोत्वातासंख्यदुःखाखिलजनसुखकृत्वखण्डिताखण्डखेदं  
 खङ्गाभा मूर्खमुख्यप्रखलमुखरताशाखिशाखा ०विलेखे ।  
 ख्याता वाग्लेखसंख्याप्रमुखशतमखाभ्यर्चिता खण्डशो वः  
 सैख्यं प्रेङ्खन्मनोभूविशिखमुखभिदः खण्डयत्वस्खलन्ती ॥ १५ ॥  
 वर्णैः पूर्णोर्प्यवर्णा कुंजनपरिचिताप्यासलोकैर्विर्नूता  
 साराप्युच्चैरसारा रतिमुखकृदपि प्रास्तकंदर्पदर्पा ।  
 या सैन्निष्ठाप्यनिष्ठा प्रविदितजगतो र्भारतीनां रतीनां  
 सा युष्माकं निमित्तं त्वरितमुपदधात्वित्यनेकप्रकारा ॥ १६ ॥  
 भद्रा द्रोणी संमुद्रे द्रविणवरनिधिर्द्रार्धनायेऽपिधानः  
 स्वापस्त्वानूपपातापदि परिपततां कूर्वरी दुर्गमार्गे ।  
 युद्धे साध्वायुधश्रीः शशिसमयशसां योनिरौर्यार्यगीर्या  
 सा युष्माकं महाधिप्रधनविधुरताध्वस्तयेऽस्तु प्रशस्ता ॥ १७ ॥

१. इन्द्रजदानोदकवत्. २. आप्तो जिनस्तस्येदमाप्तम्. ३. समर्थम्. ४. नाशम्.  
 ५. उत्कटकटुकं फल यस्य तादृशं यदकार्यं दुष्कर्म तदेव शीतं तस्य. ६. जितगर्वा  
 मूर्तिर्यस्य । शान्ताकृतेरित्यर्थः. ७. छेदने. ८. मोहरूपं प्रेम. ९. जिनस्य. १०. शुक्ला-  
 दिवर्णरहिता. ११. भूमिस्थलोकैः. १२. अभिष्टता. १३. सारो गमनं तद्रहिता । स्थिर-  
 त्वर्थः. १४. रतिसुखं कृततीति विरोधपरिहारः. १५. सन्निष्पत्तिर्नाशरहिता च.  
 १६. भारती वाणी ईनां लक्ष्मीणां रतीनां च निमित्तं त्वरितमुपदधातु. १७. नौका.  
 १८. धनाभिलाषेऽपिधानो मुद्रणरहितो द्रवणवरनिधिः. १९. निर्जलेदेशगमनापदि  
 स्वापः शोभनजलम्. २०. रथः. २१. आर्याणां तपस्विनामर्यः स्वामी जिनस्तस्य गीः.

भूमानं विभ्रतोऽपि प्रकटयति झटित्योजसा स्वेन हानिं  
 स्नेहस्योच्चैः पतङ्गप्रभृतितनुमतोऽवन्यनित्यत्वशून्या ।  
 यान्यादक्षेव साक्षात्कृतनयनपथातीतवस्तुस्वरूपा  
 द्वैपी वर्तिः कुवृत्तीरपहरतुतरामर्हतां वागसौ वः ॥ १८ ॥  
 ज्योतिर्मैत्रं न यत्र प्रविचरति रुचिर्नैन्दवी न प्रकाश्यं  
 यद्भासां चित्रभानोरनणुमणिरुचां गोचरे यच्च नैव ।  
 वस्तु प्रत्यक्षयन्ती तदपि मुदमितैः प्राप्तूरूपैर्नुता या  
 सार्हद्भारत्यरत्या वियुततनुलतान्वः क्रियादक्रमेण ॥ १९ ॥  
 सालंकारां करोति श्रुतिमति विशेदन्यायरत्नोद्भटश्रि  
 श्रीमद्भिर्धार्यमाणं गतमतिविभवैर्दुर्लभं भास्वरङ्गम् ।  
 सदृत्तोदात्तरूपं द्युपरतविकृतेर्यत्तुलां कुण्डलस्य  
 क्षिप्रं विभ्रक्रियाद्भो वचनमुपचिंतिं चिन्तितानां तदर्च्यम् ॥ २० ॥  
 नाश्रेयांसि श्रितानां न भयतरलता श्रूयते श्राद्धदेवा-  
 दश्रीणां नाश्रयोऽश्रु स्तुतिरपि न नवा विलेसा न श्रमो वः ।  
 नाविश्रम्भश्रुतिर्न श्रवणकटुवचो यत्र तत्स्थानमीयुः  
 श्रुत्वा यां श्रीजिनस्याश्रियमभिभवताद्वौरसौ स्वाक् श्रुतीष्टा ॥ २१ ॥  
 मिथ्यादृक्पाथसान्तर्भृतगुरुविपदावर्तगर्तं गरीयः-  
 सर्पत्कंदर्पसर्पं प्रचरितकुनयानेकनक्रादिचक्रम् ।  
 यत्प्राप्य प्रोत्तरन्ति प्रततमपि भवाम्भोनिधिं साधुबन्धं  
 पातात्पोतायमानं तद्वमपतनाज्जैनचन्द्रं वचो वः ॥ २२ ॥  
 सोन्मुद्भिर्जन्मवद्भिः शिखिभिरिव समाकर्णिता निर्णयन्ती  
 क्लेशग्रीष्मोष्मशोषं स्वमहिमभवनात्संहरन्ती रजांसि ।  
 विस्फूर्जन्तीतिधारानिकरपतनतः प्रावृषा या समाना  
 भानारेर्माननामाप्यपनुदतु भवत्स्वाशु सा सूनुता वाक् ॥ २३ ॥

१. पण्डितैः. २. शीघ्रम् । विशदा न्याया नीतय एव रत्नानि. ३. जिनस्य. ४. य-  
 मात्. ५. जरा. ६. रक्षतात्. ७. पापपातात्. ८. अपनयन्ती. ९. स्वकीयमाहात्म्य-  
 भावात्. १०. जिनस्य.

लक्ष्मीर्वा दुग्धसिन्धोर्धरणिभ्रवरराज्जडुकन्येव मान्या  
 श्यामेशाच्चन्द्रिकेवाभिनवजलधरादम्भसः श्रीरिवोच्चैः ।  
 ध्वान्तावन्धोरहःश्रीरिव समुदभवद्भारती रत्यधीन्द्रं  
 द्रोग्धुर्या सा निधेयादधरितविवुधाधीशाराज्ये पदे वः ॥ २४ ॥  
 नाक्षेमं क्षुद्रपक्षात्क्षणमपि लभते संभ्रमेणेह विभ्र-  
 त्कण्ठे निर्लोठ्य शाठ्यं कुदृशमसदृशोद्भ्रामितां भ्रंशयन्तीम् ।  
 यां रक्षां वा विवेकी बहुविधविपदां भेदिकां दैन्यशून्या-  
 न्युप्मान्मान्योऽग्रगस्याननवनजशया वागसौ द्राग्विधेयात् ॥ २९ ॥  
 इति श्रीजम्बूगुरुविरचिते जिनशतके जिनवाग्दर्शनं नाम चतुर्थः परिच्छेदः ।

समाप्तमिदं जिनशतकम् ।

श्रीपद्मानन्दकविप्रणीतं

वैराग्यशतकम् ।

त्रैलोक्यं युगपत्कराम्बुजलुठन्मुक्तावदालोकते  
 जन्तूनां निजया गिरा परिणमद्यः सूक्तमाभाषते ।  
 स श्रीमान्भगवान्विचित्रविधिभिर्देवासुरैरर्चितो  
 वीतत्रासविलासहासरभसः पायाज्जिनानां पतिः ॥ १ ॥  
 यैः क्षुण्णाः प्रसरद्विवेकर्षविना कोपादिभूर्मीभृतो  
 योगाभ्यासपरश्वधेन मथितो यैर्मोहघात्रीरुहः ।  
 बद्धः संयमसिद्धमन्त्रविधिना यैः प्रौढकामज्वर-  
 स्तान्मोक्षैकसुखानुपङ्गरसिकान्वन्दाभहे योगिनः ॥ २ ॥  
 यैस्त्यक्ता किल शाकिनीवदसमप्रेमाञ्चिता प्रेयसी  
 लक्ष्मीः प्राणसमापि पन्नगवधूवत्प्रोज्जिता दूरतः ।

१. ध्वान्तशत्रोः. २. रत्यधीन्द्रं कामं द्रोग्धुद्वेष्टिर्जिनात्. ३. इव. ४. जिनस्य.  
 ५. मुखकमलस्था. ६. कवेरस्य देशकालौ न ज्ञायते. एकमेव पुस्तकमस्य शतकस्य प्रायः  
 द्रुद्धं पत्रचतुष्टयात्मकं संवेगिसाधुसत्तमश्रीशान्तिविजयमुनिभिरस्मभ्यं प्रहितं तदाधारे  
 पतन्मुद्रणं विहितम्. ७. वञ्चने.



मुक्तं चित्रगवाक्षराजिरुचिरं वल्मीकवन्मन्दिरं  
 निःसङ्गत्वविराजिताः क्षितितले नन्दन्तु ते साधवः ॥ ३ ॥  
 यः परवादे मूकः परनारीवक्रवीक्षणेऽप्यन्धः ।  
 पङ्कः परधनहरणे स जयति लोके महापुरुषः ॥ ४ ॥  
 आक्रोशेन न दूयते न च चटुप्रोक्त्या समानन्द्यते  
 दुर्गन्धेन न बाध्यते न च सदाभोदेन संप्रीयते ।  
 स्त्रीरूपेण न रज्यते न च मृतश्चानेन विद्वेष्यते  
 माध्यस्थ्येन विराजितो विजयते कोऽप्येष योगीश्वरः ॥ ५ ॥  
 मित्रे नन्दति नैव नैव पिशुने वैरातुरो जायते  
 भोगे लुभ्यति नैव नैव तपसि क्लेशं समालम्बते ।  
 रत्ने रज्यति नैव नैव दृषदि प्रद्वेषमापद्यते  
 येषां शुद्धहृदां सदैव हृदयं ते योगिनो योगिनः ॥ ६ ॥  
 सौन्दर्यैकनिधेः कलाकुलविधेर्लावण्यपाथोनिधेः  
 पीनोत्तुङ्गपयोधरालसगतेः पीतालकन्याकृतेः ।  
 कान्ताया नवयौवनाञ्चिततनोर्यैरुज्जितः संगमः  
 सम्यङ्मानसगोचरे चरति किं तेषां हताशः स्मरः ॥ ७ ॥  
 शृङ्गारामृतसेकशाद्वलरुचिर्वक्रोक्तिपत्रान्विता  
 प्रोद्धच्छत्सुमनोभिषङ्गसुभगा स्त्रीणां कथावल्लरी ।  
 यैर्ब्रह्मव्रतपावकेन परितो भस्मावशेषीकृता  
 किं तेषां विषमायुधः प्रकुरुते रोषप्रकर्षेऽपि रे ॥ ८ ॥  
 आताम्रायतलोचनाभिरनिशं संतर्ज्यं संतर्ज्यं च  
 क्षिसस्तीक्ष्णकटाक्षमार्गणगणो मत्ताङ्गनाभिर्भृशम् ।  
 तेषां किं नु विधास्यति प्रशमितप्रद्युम्नलीलात्मनां  
 येषां शुद्धविवेकवज्रफलकं पार्श्वं परिभ्राम्यति ॥ ९ ॥  
 अग्रे सा गजगामिनी प्रियतमा पृष्ठेऽपि सा दृश्यते  
 धात्र्यां सा गगनेऽपि सा किमपरं सर्वत्र सा सर्वदा ।

आसीद्यावदनङ्गसंगतिरसस्तावत्तवेयं स्थितिः

संप्रत्यास्यपुरःसरामपि न तां द्रष्टासि कोऽयं लयः ॥ १० ॥

योगे पीनपयोधराच्चित्ततनोर्विच्छेदने विभ्यतां

मानस्यावसरे चद्रूक्तिविधुरं दीनं मुग्धं विभ्रताम् ।

विश्लेषसरवह्नानानुसमयं दन्दह्यमानात्मनां

भ्रातः सर्वदशासु दुःखगहनं धिक्कामिनां जीवितम् ॥ ११ ॥

मध्ये स्वां कृशतां कुरङ्गकदशो भ्रूनेत्रयोर्वक्रतां

कौटिल्यं चिकुरेषु रागमधरे मान्द्यं गतिप्रक्रमे ।

काठिन्यं कुचमण्डले तरलतामक्षणोर्निरीक्ष्य स्फुटं

वैराग्यं न भजन्ति मन्दमतयः कामातुरा ही नराः ॥ १२ ॥

पाण्डुत्वं गमितान्कचान्प्रतिहतां तारुण्यपुण्यश्रियं

चक्षुः क्षीणबलं कृतं श्रवणयोर्बाधिर्यमुत्पादितम् ।

स्थानभ्रंशमवापिताश्च जरया दन्तास्थिमांसत्वचः

पश्यन्तोऽपि जडा हहा हृदि सदा ध्यायन्ति तां प्रेयसीम् १३

अन्यायार्जितवित्तवत्कचिदपि भ्रष्टं समस्तै रदै-

स्तापक्रान्तमालपन्नवदभूदङ्गं वलीभङ्गुरम् ।

केशेषु क्षणचन्द्रवद्धवलिमा व्यक्तं श्रितो यद्यपि

स्वैरं धावति मे तथापि हृदयं भोगेषु मुग्धं हहा ॥ १४ ॥

उद्धृणन्ति प्रपञ्चेन योषितो गद्गदां गिरम् ।

तामामनन्ति प्रेमोक्तिं कामग्रहिलचेतसः ॥ १५ ॥

यावद्दुष्टरसक्षयाय नितरां नाहारलौत्यं जितं

सिद्धान्तार्थमहौषधेर्निरुपमश्रूणो न जीर्णो हृदि ।

पीतं ज्ञानलघूदकं न विधिना तावत्सरोत्थो ज्वरः

शान्तिं याति न तात्त्विकीं हृदय हे शेषैरलं भेषजैः ॥ १६ ॥

शृङ्गारदुमनीरदे प्रसृमरक्रीडारसस्रोतसि

प्रद्युम्नप्रियवान्धवे चतुरवाञ्छुक्ताफलोदन्वति ।

तन्वीनेत्रचकोरपार्वणविधौ सौभाग्यलक्ष्मीनिधौ

धन्यः कोऽपि न विक्रियां कलयति प्राप्ते नवे यौवने ॥ १७ ॥

सम्यक्परिहृता येन कामिनी गजगामिनी ।

किं करिष्यति रुष्टोऽपि तस्य वीरवरः स्मरः ॥ १८ ॥

लजेयं प्रलयं प्रयाति झटिति ब्रह्मव्रतं भ्रश्यति

ज्ञानं संकुचति स्मरज्वरवशात्पश्यामि यावत्प्रियाम् ।

यावत्तु स्मृतिमेति नारकगतेः पाकक्रमो भीषण-

स्तावत्तत्त्वनिरीक्षणात्प्रियतमाप्येषा विषौघायते ॥ १९ ॥

कारुण्येन हता वधव्यसनिता सत्येन दुर्वाच्यता

संतोषेण परार्थचौर्यपटुता शीलेन रागान्धता ।

नैर्ग्रन्थेन परिग्रहग्रहिलता यैर्यौवनेऽपि स्फुटं

पृथ्वीयं सकलापि तैः सुकृतिभिर्मन्ये पवित्रीकृता ॥ २० ॥

यत्राब्जोऽपि(?) विचित्रमञ्जरिभरव्याजेन रोमाञ्चितो

दोलारूढविलासिनीविलसितं चैत्रे विलोक्याद्भुतम् ।

सिद्धान्तोपनिषन्निषण्णमनसां येषां मनः सर्वथा

तस्मिन्मन्मथवाधया न मथितं धन्यास्त एव ध्रुवम् ॥ २१ ॥

स्वाध्यायोत्तमगीतिसंगतिजुषः संतोषपुष्पाञ्चिताः

सम्यग्ज्ञानविलासमण्डपगताः सञ्चानशय्यां श्रिताः ।

तत्त्वार्थप्रतिबोधदीपकलिकाः क्षान्त्यङ्गनासङ्गिनो

निर्वाणैकसुखाभिलाषिमनसो धन्या नयन्ते निशाम् ॥ २२ ॥

किं लोलाक्षि कटाक्षलम्पटतया किं स्तम्भजृम्भादिभिः

किं प्रत्यङ्गनिदर्शनोत्सुकतया किं प्रोल्लसच्चाटुभिः ।

आत्मानं प्रतिबाधसे त्वमधुना व्यर्थं मर्दर्थं यतः

शुद्धध्यानमहारसायनरसे लीनं मदीयं मनः ॥ २३ ॥

सज्ज्ञानमूलशाली दर्शनशाखश्च येन वृत्ततरुः ।

श्रद्धानजलेन सिक्तो मुक्तिफलं तस्य स ददाति ॥ २४ ॥

क्रोधाद्युग्रचतुष्कपायचरणो व्यामोहहस्तः सखे  
 रागद्वेषनिशातदीर्घदशनो दुर्वारमारोद्धुरः ।  
 सज्जानाङ्कुशकौशलेन स महामिथ्यात्वदुष्टद्विषो  
 नीतो येन वशं वशीकृतमिदं तेनैव विश्वत्रयम् ॥ २९ ॥  
 दृश्यन्ते बहवः कलासु कुशलास्ते च स्फुरत्कीर्तये  
 सर्वस्वं वितरन्ति ये तृणमिव क्षुद्रैरपि प्रार्थिताः ।  
 धीरास्तेऽपि च ये त्यजन्ति झटिति प्राणान्कृते स्वामिनो  
 द्वित्रास्ते तु नरा मनः समरसं येषां सुहृद्वैरिणोः ॥ २६ ॥  
 हृदयं सदयं यस्य भाषितं सत्यभूषितम् ।  
 कायः परहितोपायः कलिः कुर्वीत तस्य किम् ॥ २७ ॥  
 नास्त्यसद्भाषितं यस्य नास्ति भङ्गो रणाङ्गनात् ।  
 नास्तीति याचके नास्ति तेन रत्नवती क्षितिः ॥ २८ ॥  
 आनन्दाय न कस्य मन्मथकथा कस्य प्रिया न प्रिया  
 लक्ष्मीः कस्य न बल्लभा मनसि नो कस्याङ्गजः क्रीडति ।  
 ताम्बूलं न सुखाय कस्य न मतं कस्यान्नशीतोदकं  
 सर्वाशाद्रुमकर्तनैकपरशुर्भृत्युर्न चेत्स्याज्जनोः ॥ २९ ॥  
 भार्येयं मधुराकृतिर्मम मम प्रीत्यन्वितोऽयं सुतः  
 स्वर्णस्यैष महानिधिर्मम ममासौ बन्धुरो बान्धवः ।  
 रम्यं हर्म्यमिदं ममेत्थमनया व्यामोहितो मायया  
 मृत्युं पश्यति नैव दैवहतकः क्रुद्धं पुरश्चारिणम् ॥ ३० ॥  
 कष्टोपार्जितमत्र वित्तमखिलं द्यूते मया योजितं  
 विद्या कष्टतरं गुरोरधिगता व्यापारिता कुस्तुतौ ।  
 पारम्पर्यसमागता च विनयो वामेक्षणायां कृतः  
 सत्पात्रे किमहं करोमि विवशः कालेऽद्य नेदीयसि ॥ ३१ ॥  
 आत्मा यद्विनिर्जितो न विनये नोभ्रं तपः प्रापितो  
 न क्षान्त्या समलंकृतः प्रतिकलं सत्येन न प्रीणितः ।

तत्त्वं निन्दसि नैव कर्महतकं प्राप्ते कृतान्तक्षणे  
 देवायैव ददासि जीव नितरां शापं विमूढोऽसि रे ॥ ३२ ॥  
 बालो यौवनसंपदा परिगतः क्षिप्रं क्षितौ लक्ष्यते  
 वृद्धत्वेन युवा जरापरिणतो व्यक्तं समालोक्यते ।  
 सोऽपि कापि गतः कृतान्तवशतो न ज्ञायते सर्वथा  
 पश्यैतद्यदि कौतुकं किमपरैस्तैरिन्द्रजालैः सखे ॥ ३३ ॥  
 द्वारं दन्तिमदप्रवाहनिवहैर्येषामभूत्पङ्किलं  
 प्रासाभाववशाच्च संचरति यद्रङ्गोऽपि तेषां पुनः (?) ।  
 येऽभूवन्विमुखाः स्वकुक्षिभरणे तेषामकस्मादहो  
 यच्च श्रीरिह दृश्यतेऽतिविपुला तत्कर्मलीलायितम् ॥ ३४ ॥  
 नापत्यानि न वित्तानि न सौधानि भवन्त्यहो ।  
 मृत्युना नीयमानस्य पुण्यपापे परं पुरः ॥ ३५ ॥  
 ब्रूतेऽहंकृतिनिग्रहं मृदुतया पश्चात्करिष्याम्यहं  
 प्रोद्यन्मारविकारकन्दकदनं पञ्चेन्द्रियाणां जयात् ।  
 व्यामोहप्रसरावरोधनविधिं सञ्चानतो लीलया  
 नो जानाति हरिष्यतीह हतकः कालोऽन्तराले किल ॥ ३६ ॥  
 बद्धा येन दशाननेन नितरां खट्वैकदेशे जरा  
 द्रोणाद्रिश्च समुद्धृतो हनुमता येन स्वदोर्हीलया ।  
 श्रीरामेण च येन राक्षसपतिस्त्रैलोक्यवीरो हतः  
 सर्वे तेऽपि गताः क्षयं विधिवशात्कान्येषु तद्भोः कथा ॥ ३७ ॥  
 सर्वभक्षी कृतान्तोऽयं सत्यं लोके निगद्यते ।  
 रामदेवादयो धीराः सर्वे काप्यन्यथा गताः ॥ ३८ ॥  
 मिथ्यात्वानुचरे विचित्रगतिभिः संचारितस्योद्भटै-  
 रत्युग्रभ्रममुद्गराहतिवशात्संमूर्च्छितस्यानिशम् ।  
 संसारेऽत्र नियन्त्रितस्य निगडैर्मायामयैश्चोरव-  
 न्मुक्तिः स्यान्मम सत्वरं कथमतः सद्वृत्तवित्तं विना ॥ ३९ ॥

दुष्प्रापं मकराकरे करतलाद्रत्नं निमग्नं यथा  
 संसारेऽत्र तथा नरत्वमथ तत्प्राप्तं मया निर्मलम् ।  
 भ्रातः पश्य विमूढतां मम हहा नीतं यदेतन्मुधा  
 कामक्रोधकुबोधमत्सरकुधीमायामहामोहतः ॥ ४० ॥  
 येनेह क्षणभङ्गुरेण वपुषा क्लिञ्जेन सर्वात्मना  
 सख्यापारवियोजितेन परमं निर्वाणमप्याप्यते ।  
 प्रीतिस्तेन हहा सखे प्रियतमावक्रेन्दुरागोद्भवा  
 क्रीता स्वल्पसुखाय मूढमनसा कोट्या मया काकिणी ॥ ४१ ॥  
 क्रीडाकारि परोपहासवचनं तुष्ट्यै परव्यंसनं  
 कान्ता काञ्चनसुन्दराङ्गलतिका कान्तैव पृथ्वीतले ।  
 भव्यो द्रव्यसमर्जने किल महारम्भोद्यमः किं तु रे  
 भेदच्छेदनताडनादिविधिना रौद्रो महारौरवः ॥ ४२ ॥  
 कंदर्पप्रसरप्रशान्तिविधये शीलं न संशीलितं  
 लोभोन्मूलनहेतवे स्वविभवो दत्तो न पात्रे मुदा ।  
 व्यामोहोन्मथनाय सद्गुरुगिरां तत्त्वं न चाङ्गीकृतं  
 दुष्प्रापो नृभवो मया हतधिया हा हारितो हारितः ॥ ४३ ॥  
 सौख्यं मित्रकलत्रपुत्रविभवभ्रंशादिभिर्भङ्गुरं  
 कासश्वासभगंदरादिभिरिदं व्याप्तं वपुर्व्याधिभिः ।  
 भ्रातस्तूर्णमुपैति संनिधिमसौ कालः करालाननः  
 कष्टं किं करवाण्यहं तदपि यच्चित्तस्य पापे रतिः ॥ ४४ ॥  
 संसारे गहनेऽत्र चित्रगतिषु भ्रान्त्यानया सर्वथा  
 रे रे जीवन सोऽस्ति कश्चन जगन्मध्ये प्रदेशो ध्रुवम् ।  
 यो नाप्तस्तव भूरिजन्ममरणैस्तत्किं न तेऽद्यापि ही  
 निर्वेदो हृदि विद्यते यदनिशं पापक्रियायां रतिः ॥ ४५ ॥  
 नो स्कन्धेन समुन्नतेन धरसे चारित्र्यगन्ध्या धुरं  
 पृष्ठेनोपचितेन नैव वहसे प्रोच्चैरहिसामरम् ।

मिथ्या त्वन्निययं (?) पदाहतिवशाद्भो गाहसे त्वं यत-  
 श्वेतस्तद्गतशङ्क साङ्गवृषवन्नियं परिभ्राम्यसि ॥ ४६ ॥  
 प्राप्ते सत्कुलजन्ममानवभवे निर्दोषरत्नोपमे  
 नीरोगादिसमस्तवस्तुनिचये पुण्येन लब्धे सति ।  
 नोपात्तं किमपि प्रमादवशतस्तत्त्वं त्वया मुक्तये  
 रे जीवात्र ततोऽतिदुःखविषमे संसारचक्रे भ्रमः ॥ ४७ ॥  
 क्रोधो न्यकृतिभाजनं न विहतो नीतो न मानः क्षयं  
 माया नैव हता हताश नितरां लोभो न संक्षोभितः ।  
 रे तीव्रोत्कटकूटचित्तवशग स्वान्त त्वया हारितं  
 हस्तासं फलमाशु मानवभवश्रीकल्पवृक्षोद्भवम् ॥ ४८ ॥  
 बाल्ये मोहमहान्धकारगहने मग्नेन मूढात्मना  
 तारुण्ये तरुणीसमाहृतहृदा भोगैकसंगेच्छुना ।  
 वृद्धत्वेऽपि जराभिभूतकरणग्रामेण निःशक्तिना  
 मानुष्यं किल दैवतः कथमपि प्राप्तं हतं हा मया ॥ ४९ ॥  
 यस्मै त्वं लघु लङ्घसे जलनिधिं दुष्टाटवीं गाहसे  
 मित्रं वञ्चयसे विलुम्पसि निजं वाक्यक्रमं मुञ्चसि ।  
 तद्वित्तं यदि दृश्यते स्थिरतया कस्यापि पृथ्वीतले  
 रे रे चञ्चलचित्त वित्तहतक व्यावर्ततां (?) मे तदा ॥ ५० ॥  
 अज्ञानाद्रितटे क्वचित्क्वचिदपि प्रद्युम्नगर्तान्तरे  
 मायागुल्मतले क्वचित्क्वचिदहो निन्दानदीसंकटे ।  
 मोहव्याघ्रभयातुरं हरिणवत्संसारघोराटवी-  
 मध्ये धावति पश्य सत्वरतरं कष्टं मदीयं मनः ॥ ५१ ॥  
 सच्चारित्रपवित्रदारुरचितं शीलध्वजालंकृतं  
 गुर्वाज्ञागुणगुम्फनादढतरं सद्बोधपोतं श्रितः ।  
 मोहग्राहभयंकरं तर महासंसारवारांनिधिं  
 यावन्न प्रतिभिद्यते स्तनतटाघातैः कुरङ्गीदृशाम् ॥ ५२ ॥

किं भस्मप्रतिलेपनेन वपुषो धूमस्य पानेन किं  
 वस्त्रत्यागजुगुप्सया किमनया किं वा त्रिदण्डाप्यहो ।  
 किं स्कन्धेन नतेन कम्बलभराज्जापस्य किं मालया  
 वामाक्षीमभिभावमानमनिशं चेतो न चेद्रक्षितम् ॥ ९३ ॥  
 रोद्धुं बालमृणालतन्तुभिरसौ मत्तेभमुज्जृम्भते  
 भेत्तुं वज्रमणीञ्चिरीपकुमुमप्रान्तेन संनहति ।  
 माधुर्यं मधुविन्दुना रचयितुं क्षाराम्बुधेरीहते  
 नेतुं वाञ्छति यः सतां पथि खलान्सूक्तैः सुधास्यन्दिभिः ॥ ९४ ॥  
 मुक्त्वा दुर्मतिभेदिनीं गुरुगिरा संशील्य शीलाचलं  
 बद्ध्वा क्रोधपयोनिधिं कुटिलतालङ्कां क्षपित्वा क्षणात् ।  
 नित्वा मोहदशाननं निधनतामाराध्य वीरव्रतं  
 श्रीमद्राम इव द्युमुक्तिवनितायुक्तो भविष्याम्यहम् ॥ ९५ ॥  
 आहारैर्मधुरैर्मनोहरतरैर्हीरैर्विहारैर्वरैः  
 केयूरैर्मणिरत्नचारुशिखरैर्दारैरुदारैश्च किम् ।  
 प्राणान्पद्मदलाप्रवारितरलाञ्ज्वात्वा जवाजीव रे  
 दानं देहि विधेहि शीलतपसी निर्वेदमास्वादय ॥ ९६ ॥  
 ज्ञात्वा बुद्बुदभङ्गुरं धनमिदं दीपप्रकम्पं वपु-  
 स्तारुण्यं तरल्लक्षणाक्षितरलं विद्युच्चलं दोर्वलम् ।  
 रे रे जीव गुरुप्रसादवशतः किञ्चिद्विधेहि दुतं  
 दानध्यानतपोविधानविषयं पुण्यं पवित्रोचितम् ॥ ९७ ॥  
 श्रीखण्डपादपेनेव कृतं स्वं जन्म निष्फलम् ।  
 जिह्मगानां द्विजिह्वानां संबन्धमनुरुन्धता ॥ ९८ ॥  
 किं तर्केण वितर्कितेन शतशो ज्ञातेन किं छन्दसा  
 किं पीतेन सुधारसेन बहुधा स्वाध्यायपाठेन किम् ।  
 अभ्यस्तेन च लक्षणेन किमहो ध्यानं न चेत्सर्वथा  
 लोकालोकविलोकनैककुशलज्ञाने हृदि ब्रह्मणः ॥ ९९ ॥



मां बाल्यादपि निर्निमित्तनिविडप्रोद्भूतसख्यश्रियं  
 दम्भारम्भ विहाय सत्वरतरं दूरान्तरं गम्यताम् ।  
 पश्योन्मीलति मेऽधुना शुभवशाञ्जानोष्णरश्मिप्रभा  
 प्रालेयोत्करवद्भवन्त(द्धतं त)मनया द्रक्ष्याम्यहं त्वां कथम् ॥ ६० ॥

कारुण्यान्न सुधारसोऽस्ति हृदय द्रोहान्न हालाहलं  
 वृत्तादस्ति न कल्पपादप इह क्रोधान्न दावानलः ।  
 संतोषादपरोऽस्ति न प्रियसुहृल्लोभान्न चान्यो रिपु-  
 र्युक्तायुक्तमिदं मया निगदितं यद्रोचते तत्त्यज ॥ ६१ ॥

औचित्यांशुकशालिनीं हृदय हे शीलाङ्गरागोज्ज्वलां  
 श्रद्धाध्यानविवेकमण्डनवतीं कारुण्यहाराङ्किताम् ।  
 सद्बोधाञ्जनरञ्जिनीं परिलसच्चारित्रपत्राङ्कुरां  
 निर्वाणं यदि वाञ्छसीह परमक्षान्तिप्रियां तद्भज ॥ ६२ ॥

यत्रार्तिर्न मतिभ्रमो न न रतिः ख्यातिर्न नैवोन्नति-  
 र्न व्याधिर्न धनं..... न वधो ध्यानं न नाध्येषणा ।  
 नो दास्यं न विलास.....वदनं हास्यं च लास्यं च नो  
 तत्सांसारिकपुण्यपापरहितं ध्येयं पदं धीधनाः ॥ ६३ ॥

तावद्भानुकराः प्रकाशनपरा यक्षेश्वरोऽप्यथैवा-  
 न्संपूर्णेन्दुमुखीप्रिया प्रियमहीमाधुर्यहृद्या च.... ।

..... ॥ ६४ ॥

..... हृदये ।

मन्त्ररहस्योद्गारी मन्त्रीव स दूरतस्त्याज्यः ॥ ६५ ॥

धर्मोऽयं निहतः प्रमादवशतः प्राप्तेऽपि मानुष्यके  
 कार्पण्येन विडम्बितौ सति धने चैरर्थकामावपि ।

अत्यन्तं चलचित्तनिग्रहपरैरप्याप्यते वा न वा

मोक्षः शाश्वतिकः प्रसादसदनं तेषां दवीयान्पुनः ॥ ६६ ॥

आकाशेऽपि चिराय ति[ष्ठति] शिला मन्त्रेण तन्त्रेण वा  
 बाहुभ्यामपि तीर्थते जलनिधिर्वेधाः प्रसन्नो यदा ।  
 दृश्यन्ते ग्रहयोगतः सुरपथे प्राज्ञेऽपि ताराः स्फुटं  
 हिंसायां पुनराविरस्ति नियतं गन्धोऽपि न श्रेयसः ॥ ६७ ॥  
 निशानां च दिनानां च यथा ज्योतिर्विभूषणम् ।  
 सतीनां च यतीनां च तथा शीलमवण्डितम् ॥ ६८ ॥  
 मायया राजते वेश्या शीलिन कुलबालिका ।  
 न्यायेन मेदिनीनाथः सदाचारतया यतिः ॥ ६९ ॥  
 यावद्वाधिविवाधया विधुरतामङ्गं न संसेवते  
 यावच्चेन्द्रियपाटवं न हरति क्रूरा जरा राक्षसी ।  
 तावन्निष्कलनिश्चलामलपदं कर्मक्षयायाधुना  
 ध्येयं ध्यानविचक्षणैः स्फुटतरं हृत्पद्मसद्बोदरे ॥ ७० ॥  
 अज्ञानावृतचेतसो मम महाव्यामूढतां .....  
 कृत्वा धर्मधनं हतं यदनिशं वाराणसीधूर्तवत् ।  
 युक्तं तद्विहितं त्वयेदमपि ते युक्तं भवेद्धि द्रुतं  
 मां पुण्यासगुरुप्रसादमधुना संत्यज्य निर्गच्छ रे ॥ ७१ ॥  
 तन्नो नागपतेर्भुजंगवनिताभोगोपचारैः परै-  
 स्तन्नो श्रीसविलाससंगमशतैः सारैर्मुंरारैः किल ।  
 तन्नो वज्रधरस्य देववनिताक्रीडारसैर्निर्भरै-  
 र्यत्सौरुष्यं बत वीतकाममनसां तत्त्वार्थतो योगिनाम् ॥ ७२ ॥  
 मध्यक्षामतया योषित्तपः क्षामतया यतिः ।  
 मुखक्षामतया चाश्वो राजते न तु भूषणैः ॥ ७३ ॥  
 तन्व्या श्रोत्ररसा[यनेन वचसा] सप्रेम संभाषितः  
 सर्पत्कोपविपाकपाटलरुचा संवीक्षितश्चक्षुषा ।  
 सद्योगान्न तिलाग्रमात्रमपि यः संक्षोभितुं शक्यते  
 रागद्वेषविवाञ्जितो विजयते कोऽप्येष योगीश्वरः ॥ ७४ ॥

आताम्रायतलोचनातुरमिदं न्यक्कारवाङ्मिन्दितं

बद्धभ्रूकुटिभालभीममधरप्रस्यन्ददुर्दर्शनम् ।

व्यालोलालकसंकुलं कृशतनोः कोपेऽपि कान्तं मुखं

पश्यन्ति स्मरविह्वलीकृतहृदो ही कामिनां मूढता ॥ ७५ ॥

कौशल्यं प्रविलीयते विकलता सर्वाङ्गमाश्लिष्यते

ज्ञानश्रीः प्रलयं प्रयाति कुमतिः प्रागल्भ्यमभ्यस्यति ।

धर्मोऽपि प्रपलायते कलयति स्थेमानमंहः परं

यस्माच्छोकवशात्कथं स विदुषां संसेवितुं युज्यते ॥ ७६ ॥

क कफार्तं मुखं नार्याः क पीयूषनिधिः शशी ।

आमनन्ति तयोरैक्यं कामिनो मन्दबुद्धयः ॥ ७७ ॥

पाशे कुरङ्गनिवहो न पतत्यविद्वान्-

न्दाहात्मतामकलयन्शालभः प्रदीपे ।

जानन्नहं पुनरमून्कारिकर्णलोला-

न्भोगांस्यजामि न तथापि क एष मोहः ॥ ७८ ॥

ज्ञानमेव परं मित्रं काम एव परः परः ।

अहिंसैव परो धर्मो योषिदेव परा जरा ॥ ७९ ॥

धिकं दर्पं जगन्नयीविजयिनो दोःस्थामविस्फूर्जितं

विद्वान्कः किल तावकीनमधुना व्यालोकतामाननम् ।

दृष्ट्वा यौवनमित्रं.....भवान्सर्पज्जराराक्षसी-

वक्रान्तःपतितं विमुञ्चति न यः कोदण्डकेलिक्रमम् ॥ ८० ॥

तृष्णावारितरङ्गभङ्गविलसत्कौटिल्यवल्लीरुह-

स्तिर्यक्प्रेक्षितवाक्प्रपञ्चकवरीपाशभ्रुवः पल्लवाः ।

यस्यां मान्ति न तुच्छके हृदि ततः स्थानं बहिः कुर्वते

कस्ताश्चञ्चलचक्षुषः कुशलधीः संसेवितुं वाञ्छति ॥ ८१ ॥

रे रे मोहहताश तावकमिदं धिक्पौरुषोज्जृम्भितं

विस्त्रब्धं भवसागरे किल भवान्भयम्य मां क्षिप्तवान् ।

संप्रत्याप्तगुरूपदेशफलकः पारं प्रयातोऽस्म्यहं  
शौटीर्यं तव विद्यते यदधुना दोष्णोस्तदा दर्शय ॥ ८२ ॥

रे कंदर्प किमाततज्यमधुना धत्से धनुस्त्वं मुधा  
किं भ्रूलास्यकलासु पक्ष्मलदृशः प्रागल्भ्यमभ्यस्यथ ।

वैराग्याम्बुजिनीप्रबोधनपटुः प्रध्वस्तदोपाकरः

खेलत्येष विवेकचण्डकिरणः कस्त्वादृशासुत्सवः ॥ ८३ ॥

अन्यं प्रियालापपथं नयन्ते किञ्चित्कटाक्षैरपरं स्पृशन्ति ।

अन्यं हृदा कंचन मन्त्रयन्ते धिग्योपितां चञ्चलचित्तवृत्तिम् ॥ ८४ ॥

याच्छायै वचनक्रमं रचयतः पादौ परिभ्रान्तये

नेत्रे रोषकषायितानि वदनान्यालोकितुं स्वामिनाम् ।

धातश्चेन्न दयालुता तव हृदि स्थानं बबन्ध क्षणं

तत्किं हन्त परिश्रमोऽपि निकटीभूयं(?) न संपन्नवान् ॥ ८५ ॥

रक्षाकृते धनलवस्य विमूढचेता

लो[भाज्जनः] किमपि संतनुते प्रयत्नम् ।

तल्लक्षकोटिभिरनाप्यमपीदमायुः

कालो निकृन्तति न तन्ननु शङ्कतेऽपि ॥ ८६ ॥

बन्धो क्रोध विधेहि किञ्चिदपरं स्वस्याधिवासास्पदं

भ्रातर्मान भवानपि प्रचलतु त्वं देवि माये व्रज ।

हंहो लोभ सखे यथाभिलषितं गच्छ द्रुतं वश्यतां

नीतः शान्तरसस्य संप्रति लसद्वाचा गुरुणामहम् ॥ ८७ ॥

मनो न वैराग्यतरङ्गितं चेद्रूथा तदा दानतपःप्रयासः ।

लावण्यमङ्गे यदि नाङ्गनानां मुधा तदा विभ्रमवल्गितानि ॥ ८८ ॥

विश्वाः कलाः परिचिता यदि तास्ततः किं

तप्तं तपो यदि तदुग्रतरं ततः किम् ।

कीर्तिः कलङ्कविकला यदि सा ततः कि-

मन्तविवेककलिका यदि नोह्लास ॥ ८९ ॥

स्फूर्जल्लोभकरालवक्रकुहरो हुंकारगुञ्जारवः

कामक्रोधविलोललोचनयुगो मायानखश्रेणिभाक् ।

स्वैरं यत्र स बम्भ्रमीति सततं मोहाह्वयः केसरी

तां संसारमहाटवीं प्रतिवसन्को नाम जन्तुः सुखी ॥ ९० ॥

एकः स वैवस्वत एव देवः शौटीर्यशाली च महाव्रती च ।

पशौ च गीर्वाणपतौ च यस्या विभिन्नमुद्रस्य दृशः पतन्ति ॥ ९१ ॥

एतानि तानि मदनज्वलनेन्धनानि

दूरीकुरुष्व मयि वक्रविलोकितानि ।

उन्मीलति स्म ललिताङ्गचधुना स एव

मन्मानसे शुचिविवेककलाविलासः ॥ ९२ ॥

प्रत्यक्षो नरकः स एष वसुधापीठे परायत्तते-

त्येवं पूत्कुरुते जनः प्रतिकलं सर्वोऽपि विद्वानिह ।

तन्नारी (?) वशवर्तिनोऽपि विषयान्कण्डूतिकल्पानयं

रोमाञ्चाङ्कुरचर्विताङ्गलतिकः किं नाम नैवोज्झति ॥ ९३ ॥

ता एवैताः कुवलयदृशः सैष कालो वसन्त-

स्ता एवान्तः शुचिवनभुवस्ते वयं ते वयस्याः ।

किं तूद्भूतः स खलु हृदये तत्त्वदीपप्रकाशो

येनेदानीं हसति हृदयं यौवनोन्मादलीलाः ॥ ९४ ॥

को देवो वीततमाः कः सुगुरुः शुद्धमार्गसंभाषी ।

किं परमं विज्ञानं स्वकीयगुणदोषविज्ञानम् ॥ ९५ ॥

यत्कारुण्यहिरण्यजं न न च यत्सन्मार्गताम्रोद्भवं

नो यत्संयमलोहजन्म न च यत्संतोषमृत्स्नामयम् ।

यद्योग्यं न तपोविधानदहनज्वालावलीतेजसां

सिद्धिं याति कथं नृधान्यनिकरस्तस्मिन्कुपात्रे श्रितः ॥ ९६ ॥

हे मोहाहत जीव हुं शृणु वचः श्रद्धास्ति चेत्कथ्यतां

प्राप्तं किंचन सत्फलं भवमहाटव्यां त्वया भ्राम्यता ।

भ्रातर्नैव तथाविधं किमपि तन्निर्वाणदं तर्हि किं  
 शून्यं पश्यसि पङ्गुवच्चनु गतं नोपक्रमे तिष्ठति ॥ ९७ ॥  
 शौक्ल्ये हंसवकोटयोः सति समे यद्वद्गतावन्तरं  
 काष्ण्ये कोकिलकाकयोः किल यथा भेदो भृशं भाषिते ।  
 पैत्ये हेमहरिद्रयोरपि यथा मूल्ये विभिन्नार्धता  
 मानुष्ये सदृशे तथार्यखलयोर्दूरं विभेदो गुणैः ॥ ९८ ॥  
 त्वदृष्टिपातनिहताः खलु तेऽन्य एव  
 धैर्यव्रतं सुतनु ये परिमार्जयन्ति ।  
 अन्ये त्वमी शुचिविवेकपवित्रचित्ता-  
 स्तर्तिक विडम्बयसि मन्मथविभ्रमैः स्वम् ॥ ९९ ॥  
 संपत्स्यते मम कदाचन तद्दिनं किं  
 सद्ध्यानरूढमनसः सततं भवेयुः ।  
 आनन्दबिन्दुविशदानि सुधामयानि  
 यत्रोक्षितानि मयि मुक्तिमृगेक्षणयाः ॥ १०० ॥  
 ललितं सत्यसंयुक्तं सुव्यक्तं सततं मितम् ।  
 ये वदन्ति सदा तेषां स्वयं सिद्धैव भारती ॥ १०१ ॥  
 सिक्तः श्रीजिनवल्लभस्य सुगुरोः शान्तोपदेशामृतैः  
 श्रीमन्नागपुरे चकार सदनं श्रीनेमिनाथस्य यः ।  
 श्रेष्ठी श्रीधनदेव इत्यभिधया ख्यातश्च तस्याङ्गजः  
 पद्मानन्दशतं(इति) व्यधत्त सुषियामानन्दसंपत्तये ॥ १०२ ॥  
 संपूर्णेन्दुमुखीमुखे न च न च श्वेतांशुविम्बोदये  
 श्रीखण्डद्रवल्लेपने न च न च द्राक्षारसास्वादाने ।  
 आनन्दः स सखे न च क्वचिदसौ किं भूरिभिर्भाषितैः  
 पद्मानन्दशते श्रुते किल मया यः स्वादितः स्वेच्छया ॥ १०३ ॥  
 इति श्रीपद्मानन्दप्रणीतं वैराग्यशतकम् ।

## श्रीजिनप्रभसूरिविरचितः सिद्धान्तागमस्तवः ।

सावचूरिः ।

ध्यायन्ति श्रीविशेषाय गतावेशा लयेन यम् ।

स्तुतिद्वारा जयश्रीदः श्रीवीरगुरुगो रवः ॥

पुरा श्रीजिनप्रभसूरिभिः प्रतिदिनं नवस्तवनिर्माणपुरःसरं निरवद्याहारग्रहणाभिग्रह-  
वद्धिः प्रत्यक्षपद्मावतीदेवीवचसामभ्युदयिनं श्रीतपागच्छं विभाव्य भगवतां श्रीसोमति-  
लकसूरीणां स्वशैक्षशिष्यादिपठनविलोकनार्थं यमकश्लेषचित्रच्छन्दोविशेषादिनवन-  
वमङ्गीसुभगाः सप्तशतीमिताः स्तवा उपदीकृता निजनामाङ्किताः । तेष्वयं सर्वसिद्धान्त-  
स्तवो बहूपयोगित्वाद्वित्रियते—

नत्वा गुरुभ्यः श्रुतदेवतायै सुधर्मणे च श्रुतभक्तिनुन्नः ।

निरुद्धनानावृजिनागमानां जिनागमानां स्तवनं तनोमि ॥ १ ॥

गुरुभ्यः श्रुतदेवतायै सरस्वत्यै सुधर्मणे च पञ्चमगणधराय नत्वा । त्रिषु नत्तिक्रिया ।  
'अभिप्रेयत्वाच्चतुर्थी' इति सूत्रेण संप्रदानाच्चतुर्थी । श्रुतभक्तिप्रेरितोऽहं निरुद्धा रुद्धा  
नाना अविरतिकषायादिभिर्बहुविधानां वृजिनानां पापानामागमाः प्रतरणानि यैस्तेषां  
जिनागमानां श्रीवीरसिद्धान्तानां स्तवनं तनोमि करोमि ॥

सामायिकादिकषडध्ययनस्वरूप-

मावश्यकं शिवरमावदनात्मदर्शम् ।

निर्युक्तिभाष्यवरचूर्णविचित्रवृत्ति-

स्पष्टीकृतार्थनिवहं हृदये वहामि ॥ २ ॥

अवश्यकरणादावश्यकम् । सामायिकादिकानि सामायिक-चतुर्विंशतिस्तव-वन्दनक-  
प्रतिक्रमण-कायोत्सर्ग-प्रत्याख्यानरूपाणि यानि षडध्ययनानि तत्स्वरूपम् । शिवरमाया  
(मोक्षलक्ष्म्याः) वदनात्मदर्शं दर्पणतुल्यम् । पुनः किंविशिष्टम् । निर्युक्तिः श्रीभद्रबाहु-  
कृता एकत्रिंशच्छतप्रमाणा । भाष्यं सूत्रार्थप्रपञ्चनम् । वरावचूर्णिरष्टादशसहस्रप्रमाणा  
पूर्वेषिविहिता । विचित्रवृत्तिरनुगतार्थकथनं द्वाविंशतिसहस्रप्रमाणम् । एताभिः स्पष्टी-  
कृतोऽर्थनिवहो यस्य तथाविधं हृदये वहामि स्मरामि ॥

युक्तिमुक्तास्वातिनीरं प्रमेयोर्मिमहोदधिम् ।

विशेषावश्यकं स्तौमि महाभाष्यापराह्वयम् ॥ ३ ॥

१. स्तोत्रस्यास्यैकमेवाष्टपत्रात्मकं सटीकं पुस्तकं संवेगिताधुवरश्रीशान्तिविजयमु-  
नीनां सकाशादधिगतम्, तच्च नातिशुद्धं शतवर्षप्राचीनमिवानुमीयते, तदाधारेणैतन्मु-  
द्रणं विहितमस्ति.

युक्तय एव मुक्ता मौक्तिकानि तासां निष्पादकत्वात्स्वातिनीरम् । प्रमेयाः पदाथास्त  
एवोमेयः कल्लोलास्तेषां महोदधिम् । महाभाष्यमित्यपर आद्वयो यस्य तद्विशेषावश्यकं  
स्तौमि ॥

**दशवैकालिकं मेरुमिव रोचिष्णुचूलिकम् ।**

**प्रीतिक्षेत्रं सुमनसां सत्कल्याणमयं स्तुमः ॥ ४ ॥**

विकालेनापराङ्गरूपेण निर्वृत्तानि वैकालिकानि दशाध्ययनानि यत्र तद् शर्व्यभवसू-  
रिक्तं दशवैकालिकं मेरुमिव रोचिष्णु चूलिके इह खःचूलिपङ्कणे यत्र । पक्षे च-  
त्वारिंशद्योजनमाना । सुमनसामुत्तमानां पक्षे देवानां प्रीतिस्थानम् । सत्कल्याणमयं श्रे-  
योमयं पक्षे सुवर्णमयं स्तुमः ॥

उद्धामुपोद्धातविकल्पकालभेदप्रभेदप्रतिभेदरूपाम् ।

**मिताभिधानाममिताभिधेयां नौम्योद्यनिर्युक्तिममोवयुक्तिम् ॥ ५ ॥**

उद्धां प्रशस्यां मिताभिधानां स्तोकशब्दाममिताभिधेयां बह्वर्थात्मोद्यनिर्युक्ति सफल्यु-  
क्तिमोद्यनिर्युक्ति नौमि स्तौमि । किविशिष्टम् । उपोद्धातः शास्त्रस्यादिस्तस्य विकल्पा  
द्वाराणि 'उद्देशे निद्देशे निगमे' इत्यादीनि पङ्क्तिः । तत्र विकल्परूपास्तस्य भेदा एका-  
दश नामस्थापनाद्व्यादयः 'द्वये अडअहाड अउवक्रमे इत्यादिगाथोक्तास्तेषु षट्भेदस्यो-  
पक्रमकालस्य प्रभेदौ सामाचार्युपक्रमकालः यथायुष्कोपक्रमकालश्च । तयोः प्रथमस्य  
त्रयः प्रतिभेदाः ओघसामाचारी इच्छाकारादिदशविधसामाचारी पदविभागसामाचारी  
च त्रिषु ओघःसामान्यं संक्षेपाभिधानरूपा सामाचारी तद्रूपा ओद्यनिर्युक्तिः श्रीभद्रबा-  
हुस्वामिना नवमपूर्वाचतृतीयादाचारामिधवस्तुनो विशतितमप्राभृताभिव्युद्धा सांप्रतिक-  
साधूनां हितायास्मिन्काले स्थिरीकृता श्रीआवश्यकनिर्युक्तौ गणधरवादस्याग्रे संप्रति च  
सुखपाठाय पृथग्रन्थरूपा विहितास्ति ताम् ॥

**पिण्डविधिप्रतिपत्तावखण्डपाण्डित्यदानदुर्ललिताम् ।**

**ललितपदश्रुतिमिष्टामभिष्टुमः पिण्डनिर्युक्तिम् ॥ ६ ॥**

पिण्डस्याहारस्य विधिदोषरहितत्वेन विशुद्धस्तज्ज्ञाने संपूर्णकौशलवितरणसक्तां ल-  
लितानां सुकौमलानां पदानां श्रुतिः श्रवणं तथा मिष्टा(मृष्टा) मधुरां पिण्डनिर्युक्तिं  
वयमभिष्टुमः ॥

**प्रवचननाटकनान्दी प्रपञ्चितज्ञानपञ्चकसत्त्वा ।**

**अस्माकममन्दतमं कन्दलयतु नन्दिरानन्दम् ॥ ७ ॥**

प्रवचनं जिनमतमेव नाटकं तत्र नान्दी द्वादशतूर्यनिर्घोषः । तन्मूलत्वान्नाटकस्य ।  
प्रपञ्चितं प्रकटीकृतं ज्ञानपञ्चकस्य मतिश्रुतावधिमनःपर्ययकेवलज्ञानरूपस्य सत्त्वं स्वरूपं  
यया सा नन्दिरस्माकममन्दतमं बहुतरमानन्दं कन्दलयतु वर्धयतु ॥



अनुयोगद्वाराणि द्वाराणीवापुनर्भवपुरस्य ।

जीयासुः श्रुतसौधाधिरोहसोपानरूपाणि ॥ ८ ॥

श्रुतमेव सौधं गृहं तदरोहे सोपानरूपाणि अपुनर्भवपुरस्य मोक्षनगरस्य द्वाराणीवानुयोगद्वाराणि जीयासुः ॥

अनवमनवमरससुधाहृदिनीं षट्त्रिंशदुत्तराध्ययिनीम् ।

अञ्चामि पञ्चचत्वारिंशत्तृषिभाषितानि तथा ॥ ९ ॥

अनवमो रम्यो यो नवमो रसः शान्ताख्यः स एव सुधामृतं तस्य हृदिनीं नदीं षट्त्रिंशदान्युत्तराणि प्रधानान्यध्ययनानि [यस्यां] तामहमञ्चयामि पूजयामि । तथा पञ्चचत्वारिंशत् श्रीनेमिपाश्र्वश्रीवीरतीर्थवर्तिभिर्नारदादिभिः प्रणीतानध्ययनविशेषान् ॥

उच्चैस्तरोदञ्चितपञ्चचूडमाचारमाचारविचारचारु ।

महापरिज्ञास्थनभोगविद्यमाद्यं प्रपद्ये गमनं गजेन्द्रम् ॥ १० ॥

आचारविचारचारु योगानुष्ठानपूर्वं यथा स्यादेवम् आचारप्रतिपादकत्वादाचारं नामाद्यमङ्गमहं प्रपद्ये श्रये । किंविशिष्टम् । उच्चैस्तराः शब्दार्थीभ्यामतिशायिन्य उदञ्चिताः प्रकटीकृता पञ्च चूडा येन तत् । उक्तशेषानुवादिनोऽधिकारविशेषाश्चूडासंज्ञाः । पुनः किंविशिष्टम् । महापरिज्ञानामाध्यायनं तत्रस्था आकाशगामिनीविद्या तस्य । तत् एवोद्भूतं श्रीवज्रस्वामिना प्रभावना कृता ॥

त्रिषष्टिसंयुक्तशतत्रयीमितप्रवाददर्पाद्रिविभेदहादिनीम् ।

द्वयश्रुतस्कन्धमयं शिवश्रिये कृतस्पृहः सूत्रकृदङ्गमाद्रिये ॥ ११ ॥

श्रुतस्कन्धद्वयरूपं सूत्रकृदङ्गं शिवश्रिये कृतस्पृहोऽहमाद्रिये आश्रयामि । किंविशिष्टम् । त्रिषष्ट्यधिकशतत्रयीमिता ये प्रवादिनः क्रियावादिप्रभृतयस्तेषां दर्पाद्रिविभेदे हादिनीं वज्रसमम् ॥

स्थानाङ्गाय दशस्थानस्थापिताखिलवस्तुने ।

नमामि कामितफलप्रदानसुरशाखिने ॥ १२ ॥

कामितफलप्रदानसुरशाखिने तिष्ठन्ति प्रतिपाद्यजीवादयः पदार्था [येषु] इति स्थानान्यधिकारविशेषाः । तथाहि—‘तनुइन्दा.....कम्म बन्धन्ति’ इत्यादयः । एवमेतेषु दशस्थानेषु स्थापितान्यखिलवस्तूनि यत्र तस्मै स्थानाङ्गायाहं नमामि । ‘वि-वक्षातः कारकाणि भवन्ति’ इति न्यायास्थानाङ्गायेति संप्रदानम् ॥

तत्तत्संख्याविशिष्टार्थप्ररूपणपरायणम् ।

संस्तुमः समवायाङ्गं समवायैः स्तुतं सताम् ॥ १३ ॥

तास्ता एकादिदशान्ताः संख्यास्ताभिर्विशिष्टा येऽर्थास्तेषां प्ररूपणं कथनं तत्र परायणं तत्परं सतां समवायैः समूहैः स्तुतं समवायाङ्गं वयं स्तुमः ॥

या षट्त्रिंशत्सहस्रान्प्रतिविधिसज्जुषां विभ्रती प्रश्रवाचां  
चत्वारिंशच्छतेषु प्रथयति परितः श्रेणिमुद्देशकानाम् ।

रङ्गद्रङ्गोत्तरङ्गानयगमगहना दुर्विगाहा विवाह-

प्रज्ञप्ती पञ्चमाङ्गं जयति भगवती सा विचित्रार्थकोपः ॥ १४ ॥

या प्रतिविधिरुत्तरं तेन सहितानां प्रश्रवाचां षट्त्रिंशत्सहस्रान्विभ्रती दधती या  
चत्वारिंशच्छतेष्वधिकारविशेषेपूद्देशकानां श्रेणिं परितः सर्वतः प्रथयति सा विवाहप्रज्ञप्ती  
नाम्नी पञ्चमाङ्गं रङ्गन्तो ये भङ्गा रचनाविशेषास्तेरुत्तरद्वा उत्कल्लोला तथा युक्तयो गमाः  
सदृशपाठास्तेर्गहना ग्रन्थिला अकुशलैर्दुर्विगाहा विचित्रार्थकोपो जयति । भगवतीति  
पूज्याभिधानम् ॥

कथानकानां यत्रार्थचतस्रः कोटयः स्थिताः ।

सोस्त्रिंसादिज्ञातहृद्या ज्ञातधर्मकथाः श्रये ॥ १५ ॥

यत्रार्थचतस्रः कथानकानां कोटयः स्थिता सा ज्ञातधर्मकथा नाम षष्ठमङ्गमुत्क्षिप्ता-  
दिभिर्ज्ञातैर्दृष्टान्तैर्हृद्या श्रियेऽस्तु (श्रये) ॥

आनन्दादिश्रमणोपासकदशकेतिवृत्तसुभगार्थाः ।

विशदाम्बुपासकदशा भावदृशं मम दिशन्तु सदा ॥ १६ ॥

आनन्दादयः श्रमणोपासकास्तेषां दशकं तस्येतिवृत्तानि चरितानि तैः सुभागार्था  
उपासकदशा नाम सप्तमाङ्गं विशदां भावदृशं मम सदा दिशन्तु ॥

महद्विषमहासतीनां गौतमपद्मावतीपुरोगाणाम् ।

अधिकृतशिवान्तसुकृताः स्मरतोच्चैरन्तकृद्दशाः कृतिनः ॥ १७ ॥

गौतमपद्मावतीप्रमुखाणां महर्षीणां महासतीनामधिकृतानि प्रकृतितानि शिवान्तानि  
सुकृतानि यासु ता अन्तकृद्दशा हे कृतिनः, उच्चैर्भूयं स्मरत ॥

गुणैर्यदध्ययनकलापकीर्तिता अनुत्तरा प्रशमिषु जालिमुख्यकाः ।

अनुत्तरश्रियमभजन्ननुत्तरोपपातिकोपपददशाः श्रयामि ताः ॥ १८ ॥

यदध्ययनकलापे कीर्तिताः कथिताः प्रशमिषु ऋषिषु गुणैश्वरिन्नादिभिरनुत्तराः प्र-  
धानाः । जालिमुख्यका जालिर्नाम ऋषिः स एव मुखयो येषां ते जालिमुख्यकाः ।  
स्वार्थे कप्रत्ययः । अनुत्तराणि विजयादीनि पञ्चविमानानि तेषां श्रियमभजन् । अनु-  
त्तरोपपातिकमित्युपपदं पूर्वपदं यासां ता अनुत्तरोपपातिकदशा अहं श्रयामि ॥

अङ्गुष्ठाद्यवतरदिष्टदेवतानां विद्यानां भवनमुदात्तैवभवानाम् ।

निर्णीताश्रयविधिसंवरस्वरूपा प्रश्रव्याकरणदशा दिशन्तु शं नः ॥ १९ ॥

अङ्गुष्ठादिषु आदिशब्दादीपजलादिष्ववतारोऽवतरणं तेन दिष्टाः कथिता देवता  
यासां तासामुदात्तवैभवानामुत्कृष्टमहिम्नां विद्यानां भवनं स्थानम् । आश्रवविधिः कर्म  
पुद्गलानां संवरस्तन्निरोधः । निर्णीतं तयोः स्वरूपं यासु ताः प्रश्रव्याकरणदशा दश-  
माङ्गं नोऽस्माकं शं सुखं दिशतु ॥

ज्ञातैर्मृगापुत्रसुबाहुवादिभिः शासद्विपाकं सुखदुःखकर्मणाम् ।

द्विः पङ्क्तिरसंख्याध्ययनोपशोभितं श्रीमद्विपाकश्रुतमस्तु नः श्रिये ॥ २० ॥

मृगापुत्रसुबाहुवादिभिर्दिष्टान्तैः सुखदुःखकर्मणां विपाकं परिणामं शासच्छिक्षयत् ।  
ज्ञापयदित्यर्थः । केषाम् । भव्यजीवानामिति गम्यम् । विशयध्ययनालङ्कृतं श्रीमद्विपाक-  
श्रुतमेकादशमङ्गं नः श्रियेऽस्तु । सुबाहुवादिभिरित्यत्र 'इवर्णादेः' इत्यनेन सूत्रेण परतो  
वत्वम् । एतान्यप्येकादशान्यङ्गानि श्रीसुधर्मस्वामिना रचितानि । अन्येषां गणभृतां  
पूर्वनिवृत्तत्वेन सर्वगणधरशिष्याणामेतद्वाचनाग्रहणात् । अत एवादौ श्रीसुधर्मा  
नमस्कृतः ॥

प्रणिधाय यत्प्रवृत्ता शास्त्रान्तरवर्णनातिदेशततिः ।

नमतोपपातिकं तत्प्रकटयदुपपादवैचित्रीम् ॥ २१ ॥

यत्प्रणिधाय स्मृत्वा शास्त्रान्तरेषु पदार्थवर्णनातिदेशनाततिः श्रेणिः प्रवृत्ताः । अति-  
देशोऽन्यत्र विस्तरेण प्ररूपितस्य वस्तुनः संक्षेपेण कथनम् । तदुपपातिकमाचाराङ्गोपाङ्गं  
देवनारकाणामुपपाद उत्पादस्तस्य वैचित्रीं प्रकटयत् हे विद्वान्सः, यूयं नमत । आचारा-  
ङ्गस्य शास्त्रपरिज्ञाध्ययनाख्ये द्वे शतके । सूत्रमिदं 'एवमेगे सिनोनायं भवइ' इत्यादि ।  
अत्र सूत्रे यदौपपातिकत्वमात्मनो निर्दिष्टं तदत्र प्रपञ्चयत इत्यर्थः । अङ्गस्योपसमीप  
उपाङ्गम् ॥

सूर्याभवैभवविभावनहृष्टतीर्थ-

प्रश्नादनन्तरमिनानननिर्गतेन ।

केशिप्रदेशिचरितेन विराजि राज-

प्रश्रीयमिद्धमुपपत्तिशतैर्महामि ॥ २२ ॥

सूर्याभदेवस्य वैभवमृद्विस्तस्य विभावनेनीक्षणेन हृष्टं यत्तीर्थं प्रथमगणधरश्रुतविधः  
संघो वा तस्य प्रश्नात्पृच्छाया अनन्तरमिनस्य श्रीवीरस्याननं मुखं ततो निर्गतेन ।  
केशी गणभृत् प्रदेशी च राजा तयोश्चरितेन विराजि शोभि । उपपत्तिशतैर्युक्तिशतैरिदं  
दीप्तं राजप्रश्रीयं सूत्रकृदुपाङ्गमहं महामि । प्रदेशी केशिना प्रतिबोधितो देवत्वमाप्य श्री-  
वीरं वन्दितुं समवसतौ गतः तत्रात्यद्भुतं तस्य तेजो वीक्ष्य श्रीसंघेन प्रथः कृतः सर्वभ्यो  
देवभ्यो किमित्ययमुत्कृष्ट इति ॥

जीवाजीवनिरूपिद्वेधाप्रतिपत्तिनवककमनीयम् ।

जीवाभिगमाध्ययनं ध्यायेमासुगमगमगहनम् ॥ २३ ॥

जीवाजीवनिरूपिण्यौ या द्वेषा द्विप्रकाराः प्रतिपत्तयोऽधिकारास्तासां नवकेन रम्यम् । असुगमा त्रिषमा ये गमास्तैर्गहनं जीवाभिगमाध्ययनं स्थानाद्गोपाङ्गं ध्यायेम । जीवानामुपलक्षणादजीवानामप्यभिगमो ज्ञानं यत्र तत् ॥

षट्त्रिंशता पदैर्जीवाजीवभावविभावनीम् ।

प्रज्ञापनां पनायामि श्यामार्यस्यामलं यशः ॥ २४ ॥

षट्त्रिंशता पदैरधिकारैर्जीवाजीवभावप्ररूपिकां प्रज्ञापनां समवायाद्गोपाङ्गं पनायामि स्तौमि । श्यामार्यस्य कालिकाचार्यस्यामलं यशः । तत्र तदधिकारात् ॥

विवृताद्यद्वीपस्थितिजिनजनिमहचक्रिदिग्विजयविधये ।

भगवति जम्बूद्वीपप्रज्ञप्ते तुभ्यमस्तु नमः ॥ २५ ॥

हे भगवति, जम्बूद्वीपप्रज्ञप्ते, पद्ममाद्गोपाङ्गं.....विवृता प्रकटिता आवृत्तीपस्य स्थितार्तिजिनजन्ममहश्चाक्रणो दिग्विजयविधिव यया सा । तुभ्यं नमोऽस्तु ॥

प्रणमामि चन्द्रसूर्यप्रज्ञप्ती यमलजातके नव्ये ।

गुम्फवपुषैव नवरं नातिभिदार्थात्मनापि ययोः ॥ २६ ॥

चन्द्रसूर्यप्रज्ञप्ती चन्द्रसूर्यविचारप्रतिपादके यमलजातके सहजाते नवरं केवलं गुम्फवपुषैव गुम्फेनैव नव्ये भिन्नप्रन्यरूपे अहं प्रणमामि । ययोरर्थात्मनापि नातिभिदा भेदः । अपिशब्दान्छब्दतोऽपि ॥

कालादिकुमाराणां महाहवारम्भसंभृतैर्दुरितैः ।

दर्शितनरकातिथ्या निरयावलिका विजेपीरन् ॥ २७ ॥

कालादिदशकुमाराणां चेटकक्रोणिकवैरे महाहवारम्भसंभृतैर्महायुद्धारम्भोपाजितैः पापैर्दर्शितं नरकातिथ्यं नरकभवप्राप्तियर्थाभिस्ता निरयावलिका विजेपीरन्विजयन्ताम् । तत्र कालादिकुमाराणां वर्णनात् ॥

पद्मादयः कल्पवतंसभूयमुपेयिवांसः सुकृतैः शमीशाः ।

यत्रोदिताः श्रेणिकराजवंश्या उपासहे कल्पवतंसिकास्ताः ॥ २८ ॥

श्रेणिकराजवंश्याः पद्मादयः शमीशा ऋषयः सुकृतैः कल्पवतंसभूय देवत्वमुपेयिवांसः प्राप्ता यत्रोदिताः कथितास्ताः कल्पवतंसिका वयमुपासहे । ..... ॥

चन्द्रसूर्यबहुपुत्रिकादिभिर्द्यत्र संयमविराधनाफलम् ।

भुज्यमानमगृणाद्गणाधिपः पुष्पिकाः शमभिपुष्पयन्तु नः ॥ २९ ॥

यत्र संयमविराधनायाः फलं चन्द्रसूर्यौ राजानौ पूर्वभवे गृहीतदीक्षौ बहुपुष्पिकानप-  
त्या पूर्वभवे प्रव्रजिता.....अगृणाज्जगाद ताः पुष्पिकाः शं सुखमभिपुष्पयन्तुत्फुल्लयन्तु ।  
यत्र ग्रन्थेऽङ्गिनो ग्रहवासत्यागेन संयमभावपुष्पिता वर्णिताः (?) ॥

श्रीह्रीप्रभृतिदेवीनां चरित्रं यत्र सूत्रितम् ।

ताः सन्तु मे प्रसादानुकूलिकाः पुष्पचूलिकाः ॥ ३० ॥

श्रीह्रीप्रभृतिदेवीनां चरित्रं परिवारादिस्वरूपं यत्र सूत्रितं कथितं ताः पुष्पचूलिका  
मे मम प्रसादानुकूलिकाः प्रसादतत्पराः सन्तु ॥

वृष्णीनां निषधादीनां द्वादशानां यशःस्रजः ।

पुष्पान्तु भक्तिनिष्ठानां दशां वृष्णिदशाः शुभाम् ॥ ३१ ॥

निषधादीनां दशां वृष्णीनामन्धक.....वृष्णिदशा भक्तिपरायणानां शुभां दशां  
पुष्पान्तु ॥

नन्दनुद्योगद्वारयोः पूर्वं कथनादार्याद्वयेन त्रयोदशप्रकीर्णकानि स्तौति—

वन्दे मरणसमाधिं प्रत्याख्याने महातुरोपपदे ।

संस्तारचन्द्रवेध्यकभक्तपरिज्ञाचतुःशरणम् ॥ ३२ ॥

वीरस्तवदेवेन्द्रस्तवगच्छाचारमपि च गणिविद्याम् ।

द्वीपाब्धिप्रज्ञप्तिं तण्डुलवैतालिकं च नुमः ॥ ३३ ॥

अहं वन्दे मरणसमाधिम् । प्रत्याख्याने महा इति आतुर इत्युपपदे वयोस्ते । महाप्र-  
त्याख्यानमातुरप्रत्याख्यानं च । संस्तार-चन्द्रवेध्यक-भक्तपरिज्ञा-चतुःशरणमिति समा-  
हारः । वीरस्तवं-देवेन्द्रस्तवं-गच्छाचारं गणिविद्यां द्वीपाब्धिप्रज्ञप्तिं तण्डुलवैतालिकं च  
वयं नुमः । सर्वेषां नामार्थाः पाक्षिकसूत्रावचूर्णौ सन्ति ॥

शिवाध्वदीपायोद्धातानुद्धातारोपणात्मने ।

चित्रोत्सर्गापवादाय निशीथाय नमोनमः ॥ ३४ ॥

मोक्षमार्गदीपाय उद्धातो गुह्यप्रायश्चित्तविशेषः । अनुद्धातस्तु तद्विपरीतः । लघुरि-  
त्यर्थः । तयोरारोपणमुचितस्थाने प्रयोजनं तदात्मा स्वरूपं यस्य स तस्मै उद्धातानुद्धा-  
तारोपणात्मने । चित्रा विविधा उत्सर्गापवादा यत्र । उत्सर्गो मुख्यमार्गः । अपवादः  
करणे प्रतिषिद्धसेवा । निशीथमर्धरात्रस्तद्वद्रहोभूतं यदध्ययनं तन्निशीथं तस्मै निशीथा-  
चाराङ्गपञ्चमचूडायै नमोनमः ॥

निर्युक्तिभाष्यप्रमुखैर्निबन्धैः सहस्रशास्त्रीकृतवाच्यजातम् ।

दशाश्रुतस्कन्धमनात्तगन्धं परैः सकल्पव्यवहारमीडे ॥ ३५ ॥

निर्युक्तिभाष्यप्रमुखैर्निबन्धैः सहस्रशास्त्रीकृतं विस्तारितं वाच्यजातं यत्र तं दशाध्य-

यनानां श्रुतस्कन्धं दशाश्रुतस्कन्धं परैः परमतिभिरनात्तगन्धम् । कल्पः साध्वाचार-  
स्तत्प्रतिपादको ग्रन्थोऽपि कल्पः । व्यवहारः प्रतीतार्थस्तत्प्रतिपादको ग्रन्थोऽपि व्यव-  
हारः । ताभ्यां सह वर्तते यः स कल्पव्यवहारस्तमीडे स्तुत्रे ॥

षट्सप्तपङ्क्तिर्विंशतिपञ्चणसप्तप्रकारकल्पानाम् ।

विस्तारयिता कल्पितफलदः स्तात्पञ्चकल्पो नः ॥ ३६ ॥

षट् सप्त पङ्क्तिर्दशा विंशतिः पञ्चणसप्त द्विचत्वारिंशत् एतत्प्रकारा ये कल्पास्तेषां वि-  
स्तारयिता पञ्चकल्पो नोऽस्माकं कल्पितफलदो वाञ्छितफलप्रदः स्तात् ॥

लेभे यद्यवहारेणाधुनान्त्येनापि मुख्यता ।

तं जीतकल्पमाकल्पकल्पं तीर्थश्रियः श्रये ॥ ३७ ॥

अन्त्येनापि यद्भवहारेण यदाचारेणाधुना मुख्यता लेभे । एतदाधारेणैव प्रायश्चित्तवि-  
धिप्रवृत्तेः । तं जीतकल्पं तीर्थश्रियः शासनरमाया आकल्पकल्पं वेपतुल्यं श्रये । व्यव-  
हाराः पञ्च । आगमः श्रुतमाज्ञा धारणा जीतं चेति सन्ति । ..... । एवं  
जीतव्यवहारोऽन्त्यः ॥

अञ्जामि पञ्चन्ननवप्रमाणमाचाम्लसाध्यं कुमत्तैरबाध्यम् ।

महानिशीथं महिमौषधीनां निशीथिनीशं शिववीथिभूतम् ॥ ३८ ॥

पञ्चन्ननवतिः पञ्चचत्वारिंशत् तत्प्रमाणैराचाम्लैः (?) साध्यम् । कुमत्तैरबाध्यम् । म-  
हिमान ओषध्यस्तासां निशीथिनीशं चन्द्रम् । वृद्धिप्रापकत्वात् । मोक्षमार्गमूलं महा-  
निशीथमञ्जामि पूजयामि ॥

निर्युक्तिभाष्यवार्तिकसंग्रहणीचूर्णिटिप्पनकटीका ।

सर्वेषामप्येषां चेतसि निवसन्तु नः सततम् ॥ ३९ ॥

निर्युक्तिः सूत्रोक्तार्थभेदप्ररूपिका । भाष्यं सूत्रोक्तार्थप्रपञ्चकम् । वार्तिकमुक्तानुक्तदु-  
रुक्तार्थानां चिन्ताकारि । संग्रहणी सूत्रार्थस्य संग्राहिका । चूर्णिरवचूर्णिः । टिप्पनकं  
विषमपदव्याख्या । टीका निरन्तरव्याख्या । एता एषां सर्वेषामपि पूर्वोक्तग्रन्थानां न-  
श्चेतसि सततं निवसन्तु ॥

परिकर्मसूत्रपूर्वानुयोगगतपूर्वचूलिकाभेदम् ।

ध्यायामि दृष्टिवादं कालिकमुत्कालिकं श्रुतं चान्यत् ॥ ४० ॥

परिकर्म सप्तभेदम् । सूत्राणि द्वादशभेदानि । पूर्वानुयोगो द्विधा प्रथमानुयोगः का-  
लानुयोगः । प्रथमे जिनचक्रिदशरचरितानि । कालानुयोगेऽर्थतो जिनैः शब्दतो गणध-  
रैश्च पूर्वं रचितत्वात् पूर्वाणि चतुर्दशापि पूर्वगतम् । चूलिका उक्तशेषवाण्या (?) । एते  
पञ्च भेदा यस्य तम् । दृष्टयो दर्शनानि तासां वदनं दृष्टिवादस्तं ध्यायामि । च पुनर-

न्यत्कालिकमगाढायोगसाध्यमुत्कालिकमनागाढायोगसाध्यं ध्यायामि । श्रुतं हि द्विधा—  
अङ्गप्रविष्टमनङ्गप्रविष्टं च । ..... ॥

यस्या भवन्त्यवितथा अद्याप्येकोनषोडशादेशाः ।

सा भगवती प्रसीदतु ममाङ्गविद्यानवद्यविधिसाध्या ॥ ४१ ॥

यस्या अद्याप्येकोनषोडश पञ्चदशादेशाः स्वप्रादिष्वतीतानागतवर्तमानकथनान्यवि-  
तथाः सत्या भवन्ति सा अङ्गविद्या भगवती अनवद्यविधिसाध्या मम प्रसीदतु ॥

वन्दे विशेषणवतीं संमतिनयचक्रवालतत्त्वार्थान् ।

ज्योतिष्करण्डसिद्धप्राभृतवसुदेवहिण्डींश्च ॥ ४२ ॥

विशेषणवती संपत् । एतान्प्रन्थानहं वन्दे ॥

कर्मप्रकृतिप्रमुखाण्यपराण्यपि पूर्वसूरिचरितानि ।

समयसुधाम्बुधिपृषतान्परिचिनुमः प्रकरणानि चिरम् ॥ ४३ ॥

कर्मस्वरूपप्रतिपादको ग्रन्थः कर्मप्रकृतिः । तत्प्रमुखाण्यपराण्यप्यनुक्तानि पूर्वसूरि-  
चरितानि प्रकरणानि चिरं परिचिनुमः सुपरिचितानि कुर्मः । सिद्धान्तोद्दिधिविन्दुप्रा-  
याणि ॥

व्याकरणच्छन्दोलंकृतिनाटककाव्यतर्कगणितानि ।

सम्यग्दृष्टिपरिग्रहपूतं जयति श्रुतज्ञानम् ॥ ४४ ॥

व्याकरणादिकं मिथ्यादग्निभः कृतमपि सम्यग्दृष्टयो देवास्तैः परिग्रहः स्वीकृतस्तया  
पूतं श्रुतज्ञानं जयति ॥

सर्वश्रुताभ्यन्तरगां कृतैर्नस्तिरस्कृतिं पञ्चनमस्कृतिं च ।

तीर्थप्रवृत्तेः प्रथमं निमित्तमाचार्यमन्त्रं च नमस्करोमि ॥ ४५ ॥

कृतपापतिरस्कारां सर्वसिद्धान्तमध्यगां पञ्चनमस्कृतिं पञ्चनमस्कारं शासनप्रवृत्तेः  
प्रथमं निमित्तमाचार्यमन्त्रं च नमस्करोमि ॥

इति भगवतः सिद्धान्तस्य प्रसिद्धफलप्रथां

गुणगणकथां कण्ठे कुर्याज्जिनप्रभवस्य यः ।

वितरतितरां तस्मै तोषाद्वरं श्रुतदेवता

स्पृहयति च सा मुक्तिश्रीस्तत्समागमनोत्सवम् ॥ ४६ ॥

इत्यमुना प्रकारेण भगवतः सिद्धान्तस्य जिनप्रभवस्य जिनप्रणीतस्य यः पुरुषो गुणा  
.....माहात्म्यादयस्तेषां गणः समूहस्तस्य कथां जल्पनमेतत्स्वरूपां कण्ठे  
कुर्यात्पठति । कथंभूताम् । प्रसिद्धा सर्वविद्विज्ञाता फलानां 'कुत्रचिन्नगरे बहुपद्मपरि-

वृत्ते महापुण्डरीके देवताधिष्ठितं सरस्यास्ते तच्च केनापि ग्रहीतुं न शक्यते । राज्ञोक्तं य एतदानयति तद्गर्ममहं प्रतिपद्य इति । यदा परार्थाधिकैरुपक्रमेणाध्यादातुं न शक्तं मन्त्रिणा जैनार्थिणाकारितः । तेन च सचित्तजलास्पाशैना (?) त्रिः प्रदक्षिर्णाकृत्य पालिस्थेनैव 'उप्पाहि पुण्डरीया' इत्यादि पुण्डरीकाध्ययनं पठे । ततस्तत्पुण्डरीकमुत्प्लुत्य राज्ञोऽङ्कं पपात । तदनु सपरिकरो राजा जैनोऽजनि ।' इत्यादीनां प्रथा विस्तारो यस्यास्तां प्रसिद्धफलप्रथाम् । तस्मै श्रुतदेवता वरं वितरति दत्ते । सा मुक्तिश्रीस्तत्समागमनोरसवं स्पृहयति । अत्र पूर्वार्धे जिनप्रभवस्येति सिद्धान्तविशेषणोऽपि कविरौद्रस्यपरिहाराय गुप्तं जिनप्रभेति स्वनामाभिहितवान् ॥

आदिगुप्ताभिधानस्य गुरोः पादप्रसादतः ।

पदविच्छेदरूपेयं विवृतिलिखिता भिता ॥

इति श्रीजिनप्रभविरचितः सावचूरिः सिद्धान्तागमस्तवः ।

### आत्मनिन्दाष्टकम् ।

श्रुत्वा श्रद्धाय सम्यक्लुभगुरुवचनं वैश्रमवासं निरस्य

प्रव्रज्याथो पठित्वा बहुविधतपसा शोषयित्वा शरीरम् ।

धर्मध्यानाय यावत्प्रभवति समयस्तावदाकस्मिकीयं

प्राप्ता मोहस्य धाटी तडिदिव विषमा ह्य हताः कुत्र यामः ॥ १ ॥

एकेनापि महाव्रतेन यतिनः खण्डेन भग्नेन वा

दुर्गत्यां पततो न सोऽपि भगवानीष्टे स्वयं रक्षितुम् ।

हत्वा तान्यखिलानि दुष्टमनसो वर्तामहे ये वयं

तेषां दण्डपदं भविष्यति कियज्जानाति तत्केवली ॥ २ ॥

कट्यां चोलपटं तनौ सितपटं कृत्वा शिरोलुञ्चनं

स्कन्धे कम्बलिकां रजोहरणकं निक्षिप्य कक्षान्तरे ।

वक्त्रे वस्त्रमथो विधाय ददतः श्रीधर्मलाभाशिषं

वेषाडम्बरिणः स्वजीवनकृते विद्मो गतिं नात्मनः ॥ ३ ॥

भिक्षापुस्तकवस्त्रपात्रवसतिप्रावारलुब्धा यथा

नित्यं मुग्धजनप्रतारणकृते कष्टेन खिद्यामहे ।

१. पुस्तकेऽवचूङ्कितो नाम नोपालब्धम्. २. एतदष्टकमस्मभ्यं बृहत्खरतरगच्छ-  
मण्डनायमानजङ्गमयुगप्रधानभट्टारकश्री १०६ श्रीपूज्यजिनमुक्तिसूरिभिः सांप्रतं जयपुर-  
मलंकुर्वद्भिर्दत्तमस्ति. तत्र च पुस्तके कर्तुर्नाम नास्ति.



आत्मारामतया तथा क्षणमपि प्रोज्झ्य प्रमादद्विषं  
स्वार्थाय प्रयतामहे यदि तदा सर्वार्थसिद्धिर्भवेत् ॥ ४ ॥

पाखण्डानि सहस्रशो जगृहिरे ग्रन्था भृशं पेटिरे  
लोभाज्ञानवशात्तपांसि बहुधा मूढैश्चिरं तेपिरे ।  
क्वापि क्वापि कथंचनापि गुरुभिर्भूत्वा मदो भेजिरे

कर्मक्लेशविनाशसंभवविमुख्या(मुखा)न्यद्यापि नो लेभिरे ॥ ५ ॥

किं भावी नारकोऽहं किमुत बहुभवी दूरभव्यो न भव्यः

किं वाहं कृष्णपक्षी किमचरमगुणस्थानकं(?) कर्मदोषात् ।

बह्विज्जालेव शिक्षा व्रतमपि विषवत्खड्गधारा तपस्या

स्वाध्यायः कर्णसूची यम इव विषमः संयमो यद्विभाति ॥ ६ ॥

वस्त्रं पात्रमुपाश्रयं बहुविधं भैक्षं चतुर्भौषधं

शय्यापुस्तकपुस्तकोपकरणं शिष्यं च शिक्षामपि ।

गृहीतः परकीयमेव सुतरामाजन्मवृद्धा वयं

यास्यामः कथमीदृशेन तपसा तेषां हहा निष्क्रयम् ॥ ७ ॥

अन्तर्मत्सरिणां बहिः शमवतां प्रच्छन्नपापात्मनां

नद्यम्भःकृतशुद्धिमद्यपवणिग्दुर्वसनाशात्मिनाम्(?) ।

पाखण्डव्रतधारिणां बकदृशां मिथ्यादृशामीदृशां

बद्धोऽहं धुरि तावदेव चरितैस्तन्मे हहा का गतिः ॥ ८ ॥

येषां दर्शनवन्दनप्रणमनस्पर्शप्रशंसादिना

मुच्यन्ते तमसा निशा इव सिते पक्षे प्रजास्तत्क्षणात् ।

तादृक्षो अपि सन्ति केऽपि मुनयस्तेषां नमस्कुर्महे

संविज्ञा वयमात्मनिन्दनमिदं कुर्मः पुनर्बोधये ॥ ९ ॥

रागो मे स्फुरति क्षणं क्षणमथो वैराग्यमुज्जृम्भते

द्वेषो मां भजति क्षणं क्षणमथो मैत्री समालिङ्गति ।

दैन्यं पीडयति क्षणं क्षणमथो हर्षोऽपि मां बाधते

कोपेयं कृपणोऽकृपापरिवृतैः(?) कार्यं हहा कर्मभिः ॥ १० ॥

इत्यात्मनिन्दाष्टकम् ।

श्रीजिनवल्लभसूरिविरचितं

समसंस्कृतप्राकृतं

श्रीमहावीरस्वामिस्तोत्रम् ।

भावारिवारणनिवारणदारुणोरु-

कण्ठीरवं मलयमन्दरसारधीरम् ।

वीरं नमामि कलिकालकलङ्कपङ्क-

संभारसंहरणतुङ्गतरङ्गतोयम् ॥ १ ॥

बाढं विसारिगरिमा महिमा तवेह

बुद्धो न देवगुरुणा न पुरंदरेण ।

तं कोऽवगन्तुमखिलं जडिमालयोऽह-

मिच्छामि किं तु तव देव गुणाणुमेव ॥ २ ॥

सन्तो गुणा गुणिगुरो तव हासहंस-

नीहारहारधवला बहुलीभवन्ति ।

ते सोमसूरहरिहीरविरञ्चिवुद्ध-

मायाविदेवनिवहेन मलीमसा वा ॥ ३ ॥

देवं भवन्तभवहाय दुरन्तमोह-

संछन्नवुद्धिमिहिरा इह भूरिकालम् ।

संसारनीरनिलये बहु संसरन्तो

विन्दन्ति जन्तुनिवहा नहि सिद्धिभावम् ॥ ४ ॥

सासूयसंगमसुरोरुसमूढदम्भ-

संरम्भसंतमससंचयचण्डभासम् ।

हिंसासरोरुहतमीरमणं चिरोढा-

हंकारकन्दलदलीकरणासिदण्डम् ॥ ५ ॥

वन्देऽहमिन्दुदलभालममन्दभद(?)-

संदोहमन्दिरवरं दरकन्दकोलम् ।

१. स्तोत्रस्यास्यैकमेव पुस्तकं संवेगिसाधुवरश्रीशान्तिविजयमुनिभिरस्मभ्यं दत्तम्.  
पुस्तकान्तरं टीका वा नोपलब्धेति क्वचित्क्वचित्संदेह वर्तते.

गम्भीरसंभवजरामरणोरुनीर-  
 संसारसागरतरीकरणि च वीरम् ॥ ६ ॥ (युग्मम्)  
 उद्दामकामभरभङ्गुरमङ्गभङ्ग-  
 संसङ्गबन्धुरमुरोरुहभारस्त्रिचम् ।  
 देहं सलीलपरिरिङ्घणमञ्जुशिञ्जि-  
 मञ्जीरचारुचरणं सरसं वहन्ती ॥ ७ ॥  
 संगेयताललयचञ्चुरचारचारी-  
 संचारिणी करणबन्धकलासु सज्जा ।  
 उन्नालनीररुहकोमलबाहुवल्ली  
 भल्लीव विद्धबहुकामिकुरङ्गसंधा ॥ ८ ॥  
 हेलविलोलमणिकुण्डललीढगल्ला  
 कङ्कल्लिपल्लवकरा वरकम्बुकण्ठी ।  
 केलीललामरमणी रमणीयहावा  
 नालं निहन्तुमिह ते विमलाभिसंधिम् ॥ ९ ॥ (विशेषकम्)  
 संचारिकिनरगणारववैणुवीणा-  
 संरावभिन्नकलगेयरवाभिरामा ।  
 आकालभाविक्कुगुरूहकुधीकुदेव-  
 संबन्धबुद्धहरणी तव देव वाणी ॥ १० ॥  
 संदेहदावजलवाहमजीवजीव-  
 भावावभासतरणि भवसिन्धुनावम् ।  
 आगामिकेवलरमातरुणीविवाहा  
 देवागमं तव नरा विमला महन्ति ॥ ११ ॥  
 देवा महापरिमलं तरलालिजाल-  
 झंकारहारि तव वीर सभासु भूरि ।  
 फुल्लारविन्दनवसुन्दरसिन्दुवार-  
 मन्दारकुन्दकवरं कुसुमं किरन्ति ॥ १२ ॥

निःसीमभीमभवसंभवरूढगूढ-

संमोहभ्रुवलयदारणसारसीरम् ।

वीरं कुवासमलहारिसुवारिपूर-

मुत्तुङ्गमारकरिकेसरिणं नमामि ॥ १३ ॥

भिन्दन्तमन्तरणकारणमन्तरायं

संरुद्धरोगसमवायमलोभमायम् ।

उच्छिन्नमोहतिमिरावरणावसायं

वीरं नमामि नवहेमसमिद्धकायम् ॥ १४ ॥

वन्दारुवासवसुरासुरभासुरालं-

कारामलच्छविपरागसमुद्गराणि ।

सेवामि ते चरणवारिरुहाणि भूरि-

संदेहरेणुहरणोरुसमीर वीर ॥ १५ ॥

अञ्चामि ते चरणतामरसालिलीला

संघायि पञ्चममहागणधारिवाणी (?) ।

संबन्धबुद्धिकरुणालयलिङ्गसिद्ध-

संघावलीदमिगणं चरणं चरन्तम् ॥ १६ ॥ (?)

उच्चण्डधारकरवालकरारिवार-

विच्छिन्नकुम्भगलनालकरालनागे ।

कुन्तासितोमरविभिन्नपरासुदेहे

कङ्कालसंकुलभयावहभूमिभागे ॥ १७ ॥

सावेगहुंकरणडामरमुण्डरुण्ड-

कीलाललालसविहंगकुलावरुद्धे ।

आबद्धबाणविसरे सहसा नुवन्तो

वीरं नरा रणभरेऽरिबलं जयन्ति ॥ १८ ॥ (युगलकम्)

आसन्नसिद्धिकमलापरिरम्भलम्भ-

दम्भोलिपाणिमिव मोहगिरिं किरन्तम् ।

संपत्तिकारणममङ्गलमूलकीलं

सेवन्ति के न भगवन्तमघं हरन्तम् ॥ १९ ॥

आयासभङ्गडमरामयसंपराय-

चोरारिमारिविरहेण चिराय देव ।

भूमण्डले सुनगरानिगमा (?) विहार-

चारेण ते परममुद्धवमामनन्ति ॥ २० ॥

निःसङ्ग निःसमर निःसम निःसहाय

नीराग नीरमण नीरस नीररंस ।

हे वीर धीरिमनिवासनिरुद्धघोर-

संसारचार जय जीवसमूहबन्धो ॥ २१ ॥

उल्लासितारतरलामलहारिहारा

नारीगणा बहुविलासरसालसा मे ।

संसारसंसरणसंभवभीनिमित्तं

चित्तं हरन्ति भण किं करवाणि देव ॥ २२ ॥

इच्छामहासलिलकामगुणालवालं

चिन्तादलं समलचित्तमहीसमुत्थम् ।

संभोगफुल्लमिव मोहतरुं लसन्तं

हे वीरसिन्धुर समुद्धर मे समूलम् ॥ २३ ॥

संपन्नसिद्धिपुरसंगममङ्गलाय

मायोरुवारिरुहिणीवरकुञ्जराय ।

वीराय ते चरमकेवलपुंगवाय

कामं नमोऽसमदयादमसत्तमाय ॥ २४ ॥

हे देव किंकरमिमं परिभावयेह

मज्जन्तमुद्धुरजघे भवसिन्धुपूरे ।

उत्तारणाय कुरु वीर करावलम्बं

भूयोऽसमञ्जसनिरन्तरचारिणो मे ॥ २५ ॥

कुसमयतरुमालाभङ्गसंहारवायो

कुनयकुवलयालीचूरणे(चूर्णने) मत्तनाग ।

तव गुणकणगुम्फे मे परीणाममित्थं

विमलमपरिहीणं हे महावीर पाहि ॥ २६ ॥

अनयनिविडे पीडागाढे भयावहदुःसहे

विरहधिरसे लज्जापुञ्जे रमे भवपञ्जरे ।

निरयकुहरंगामी हाहं न सिद्धिमहापुरी-

सरलसरणिं सेवे मूढो गिरं तव वीर हे ॥ २७ ॥

निरीहं गन्तारं परमभुवि मन्तारमखिलं

निहन्तारं हेलाकलिकलह..... ।

भवन्तं नन्तारो नहि खलु निमज्जन्ति भवभी-

महापारावारे मरणभयकल्लोलकलिले ॥ २८ ॥

एवं सेवापरिहरहया (?) लोलचूलामणीद्ध-

च्छायालीढं खरकिरणभाभिन्नमम्भोरुहं वा ।

चित्तागारे चरणकमलं ते चिरं धारिणो मे

सिद्धावासं बहुभवभयारम्भरीणाय देहि ॥ २९ ॥


इत्थं ते समसंस्कृतस्तवमहं प्रस्तावयामासिवा-

नाशंसे जिनवीर नेन्द्रपदवीं न प्राज्यराज्यश्रियम् ।

लीलाभाञ्जिं न वल्लभप्रणयिनीवृन्दानि किं त्वर्थये

नाथेदं प्रथय प्रसादविषदां दृष्टिं दयालो मयि ॥ ३० ॥

इति श्रीजिनवल्लभसूरिप्रणीतं समसंस्कृतप्राकृतं श्रीमहावीरस्वामिस्तोत्रम् ।



## श्रीहेमचन्द्राचार्यविरचितं

अन्ययोगव्यवच्छेदिकाद्वात्रिशिकाख्यं

## श्रीमहावीरस्वामिसोत्रम् ।

अनन्तविज्ञानमतीतदोषमबाध्यसिद्धान्तममर्त्यपूज्यम् ।  
 श्रीवर्धमानं जिनमाप्तमुख्यं स्वयंभुवं स्तोतुमहं यतिष्ये ॥ १ ॥  
 अयं जनो नाथ तव स्तवाय गुणान्तरेभ्यः स्पृहयालुरेव ।  
 विगाहतां किं तु यथार्थवादमेकं परीक्षाविधिदुर्विदग्धः ॥ २ ॥  
 गुणेष्वसूयां दधतः परेऽमी मा शिश्रियन्नाम भवन्तमीशम् ।  
 तथापि संमील्य विलोचनानि विचारयन्तां नयवर्त्म सत्यम् ॥ ३ ॥  
 स्वतोऽनुवृत्तिव्यतिवृत्तिभाजो भावा न भावान्तरनेयरूपाः ।  
 परात्मतत्त्वादतथात्मतत्त्वा द्वयं वदन्तोऽकुशलाः स्वलन्ति ॥ ४ ॥  
 आदीपमाव्योम समस्वभावं स्याद्वादमुद्रानतिभेदिवस्तु ।  
 तन्नित्यमेवैकमनित्यमन्यदिति त्वदाज्ञाद्विषतां प्रलापाः ॥ ५ ॥  
 कर्तास्ति कश्चिज्जगतः स चैकः स सर्वगः स स्ववशः स नित्यः ।  
 इमाः कुहेवाकविडम्बनाः स्युस्तेषां न येषामनुशासकस्त्वम् ॥ ६ ॥  
 न धर्मधर्मित्वमतीव भेदे वृत्त्यास्ति चेन्न त्रितयं चकास्ति ।  
 इहेदमित्यास्ति मतिश्च वृत्तौ न गौणभावोऽपि च लोकबाधः ॥ ७ ॥  
 सतामपि स्यात्कचिदेव सत्ता चैतन्यमौपाधिकमात्मनोऽन्यत् ।  
 न संविदानन्दमयी च मुक्तिः सुसूत्रमासूत्रितमत्वदीयैः ॥ ८ ॥  
 यत्रैव यो दृष्टगुणः सतत्र कुम्भादिवन्निप्रतिपक्षमेतत् ।  
 तथापि देहाद्बहिरात्मतत्त्वमतत्त्ववादोपहताः पठन्ति ॥ ९ ॥  
 स्वयं विवादग्रहिले वितण्डा पाण्डित्यकण्डूलमुखे जनेऽस्मिन् ।  
 मायोपदेशात्परमर्म भिन्दन्नहो विरक्तो मुनिरन्यदीयः ॥ १० ॥

१. अस्या अन्ययोगव्यवच्छेदिकाद्वात्रिशिकाया एकं कर्तृनामरहितटीकासमेतं ना-  
 तिशुद्धं पुस्तकमग्रिमायाश्चायोगव्यवच्छेदिकाद्वात्रिशिकाया मूलमात्रमेकमस्मभ्यं श्रीशा-  
 न्तिविजयमुनिवैरर्पितम्.

न धर्महेतुर्विहितापि हिंसा नोत्सृष्टमन्यार्थमपोद्यते च ।  
 स्वपुत्रघातान्नृपतित्वलिप्सासत्रह्यचारि स्फुरितं परेषाम् ॥ ११ ॥  
 स्वार्थावबोधक्षम एव बोधः प्रकाशते नार्थकथान्यथा तु ।  
 परे परेभ्यो भयतस्तथापि प्रपेदिरे ज्ञानमनात्मनिष्ठम् ॥ १२ ॥  
 माया सती चेद्व्यतत्त्वसिद्धिरथासती हन्त कुतः प्रपञ्चः ।  
 मायैव चेदर्थसहा च तर्किक माता च बन्ध्या च भवत्परेषाम् ॥ १३ ॥  
 अनेकमेकात्मकमेव वाच्यं द्वयात्मकं वाचकमप्यवश्यम् ।  
 अतोऽन्यथा वाचकवाच्यकृतावतावकानां प्रतिभाप्रमादः ॥ १४ ॥  
 चिदर्थशून्या च जडा च बुद्धिः शब्दादि तन्मात्रजम्बरादि ।  
 न बन्धमोक्षौ पुरुषस्य चेति कियज्जडैर्न ग्रथितं विरोधि ॥ १५ ॥  
 न तुल्यकालः फलहेतुभावो हेतौ विलीने न फलस्य भावः ।  
 न संविदद्वैतपथेऽर्थसंविद्विलूनशीर्णं सुगतेन्द्रजालम् ॥ १६ ॥  
 विना प्रमाणं परवन्न शून्यः स्वपक्षसिद्धेः पदमश्रुवीत ।  
 कुप्येत्कृतान्तः स्पृशते प्रमाणमहो सुदृष्टं त्वदसूषिदृष्टम् ॥ १७ ॥  
 कृतप्रणाशाकृतकर्मभोगभवप्रमोक्षस्मृतिभङ्गदोषान् ।  
 उपेक्ष्य साक्षात्क्षणभङ्गमिच्छन्नहो महासाहसिकः परस्ते ॥ १८ ॥  
 सा वासना सा क्षणसंततिश्च नाभेदभेदानुभयैर्विदृते ।  
 ततस्तटादर्शिशकुन्तपोतन्यायात्त्वदुक्तानि परे श्रयन्तु ॥ १९ ॥  
 विनानुमानेन पराभिसंधिमसंविदानस्य तु नास्तिकस्य ।  
 न सांप्रतं वक्तुमपि क्व चेष्टा क्व दृष्टमात्रं च हहा प्रमादः ॥ २० ॥  
 प्रतिक्षणोत्पादविनाशयोगि स्थिरैकमध्यक्षमपीक्षमाणः ।  
 जिन त्वदाज्ञामवमन्यते यः स वातकी नाथ पिशाचकी वा ॥ २१ ॥  
 अनन्तधर्मात्मकमेव तत्त्वमतोऽन्यथा सत्त्वमसूपपादम् ।  
 इति प्रमाणान्यपि ते कुवादिकुरङ्गसंत्रासनासिंहनादाः ॥ २२ ॥  
 अपर्ययं वस्तु समस्यमानमद्रव्यमेतच्च विविच्यमानम् ।  
 आदेशभेदोदितसप्तभङ्गमदीदृशस्त्वं बुधरूपवेद्यम् ॥ २३ ॥



उपाधिभेदोपहितं विरुद्धं नार्थेष्वसत्त्वं सदवाच्यते च ।  
 इत्यप्रबुध्यैव विरोधभीता जडास्तदेकान्तहताः पतन्ति ॥ २४ ॥  
 स्यान्नाशि नित्यं सदृशं विरूपं वाच्यं न वाच्यं सदसत्तदेव ।  
 विपश्चितां नाथ निपीततत्त्वसुधोद्गतोद्गारपरम्परेयम् ॥ २५ ॥  
 य एव दोषाः किल नित्यवादे विनाशवादेऽपि समास्त एव ।  
 परस्परध्वंसिषु कण्टकेषु जयत्यधृष्यं स्मरशासनं ते ॥ २६ ॥  
 नैकान्तवादे सुखदुःखभोगौ न पुण्यपापे न च बन्धमोक्षौ ।  
 दुर्नीतिवादव्यसनासिनैवं परैर्विलुप्तं जगदप्यशेषम् ॥ २७ ॥  
 सदेव सत्स्यात्सदिति त्रिधार्थो मीयेत दुर्नीतिनयप्रमाणैः ।  
 यथार्थदर्शी तु नयप्रमाणपथेन दुर्नीतिपथं त्वमास्यः ॥ २८ ॥  
 मुक्तोऽपि वाभ्येतु भवं भवो वा भवस्थशून्योऽस्तु मित्वात्मवादे ।  
 षड्जीवकायं त्वमनन्तसंख्यमाख्यस्तथा नाथ यथा न दोषः ॥ २९ ॥  
 अन्योन्यपक्षप्रतिपक्षभावाद्यथा परे मत्सरिणः प्रवादाः ।  
 नयानशेषानविशेषमिच्छन्नपक्षपाती समयस्तथा ते ॥ ३० ॥  
 वाग्वैभवं ते निखिलं विवेक्तुमाशास्सहे चेन्महनीयमुख्य ।  
 लङ्घेम जङ्गलतया समुद्रं वह्नेम चन्द्रद्युतिपानतृष्णाम् ॥ ३१ ॥

इदं तत्त्वातत्त्वव्यतिकरकरालेऽन्धतमसे

जगन्मायाकारैरिव हतपरैर्ही विनिहितम् ।

तदुद्धर्तुं शक्तो नियतमविसंवादिवचन-

स्त्वमेवातस्त्रातस्त्वयि कृतसपर्याः कृतधियः ॥ ३२ ॥

इति श्रीहेमचन्द्रसूरिविरचितमन्ययोगव्यवच्छेदिकाद्वात्रिशिकाख्यं

श्रीमहावीरस्वामिस्तोत्रम् ।

**श्रीहेमचन्द्राचार्यविरचितं**

अयोगव्यवच्छेदिकाद्वात्रिशिकाख्यं

**श्रीमहावीरस्वामिस्तोत्रम् ।**

अगम्यमध्यात्मविदामवाच्यं वचस्विनामक्षवतां परोक्षम् ।

श्रीवर्धमानाभिधमात्मरूपमहं स्तुतेर्गोचरमानयामि ॥ १ ॥

स्तुतावशक्तिस्तव योगिनां न किं गुणानुरागस्तु ममापि निश्चलः ।  
 इदं विनिश्चित्य तव स्तवं वदन्न बालिशोऽप्येष जनोऽपराध्यति ॥ २ ॥  
 क सिद्धसेनस्तुतयो महार्था अशिक्षितालापकला क्क चैषा ।  
 तथापि यूथाधिपतेः पथस्थः स्वलङ्घतिस्तस्य शिशुर्न शोच्यः ॥ ३ ॥  
 जिनेन्द्र यानेव विवाधसे स्म दुरन्तदोषान्विविधैरुपायैः ।  
 त एव चित्रं त्वदसूययेव कृताः कृतार्थाः परतीर्थनाथैः ॥ ४ ॥  
 यथास्थितं वस्तु दिशन्नधीश न तादृशं कौशलमाश्रितोऽसि ।  
 तुरंगशृङ्गाण्युपपादयद्भयो नमः परेभ्यो नवपण्डितेभ्यः ॥ ५ ॥  
 जगत्यनुध्यानबलेन शश्रत्कृतार्थयत्सु प्रसभं भवत्सु ।  
 किमाश्रितोऽन्यैः शरणं त्वदन्यः स्वमांसदानेन वृथा कृपालुः ॥ ६ ॥  
 स्वयं कुमार्गं लपतां नु नाम प्रलम्भमन्यानपि लम्भयन्ति ।  
 सुमार्गं तद्विदमादिशन्तमसूययान्धा अवमन्वते च ॥ ७ ॥  
 प्रादेशिकेभ्यः परशासनेभ्यः पराजयो यत्तव शासनस्य ।  
 स्वद्योतपोतद्युतिडम्बरेभ्यो विडम्बनेयं हरिमण्डलस्य ॥ ८ ॥  
 शरण्य पुण्ये तव शासनेऽपि संदेग्धि यो विप्रतिपद्यते वा ।  
 स्वादौ स तथ्ये स्वहिते च पथ्ये संदेग्धि वा विप्रतिपद्यते वा ॥ ९ ॥  
 हिंसाद्यसत्कर्मपथोपदेशादसर्वविन्मूलतया प्रवृत्तेः ।  
 नृशंसदुर्बुद्धिपरिग्रहाच्च ब्रूमस्त्वदन्यागममप्रमाणम् ॥ १० ॥  
 हितोपदेशात्सकलज्ञहृत्तेर्मुर्भुक्षुसत्साधुपरिग्रहाच्च ।  
 पूर्वापरार्थेऽप्यविरोधसिद्धेस्त्वदागमा एव सतां प्रमाणम् ॥ ११ ॥  
 क्षिप्येत वान्यैः सदृशीक्रियेत वा तवाङ्घ्रिपीठे लुठनं सुरेशितुः ।  
 इदं यथावस्थितवस्तुदेशनं परैः कथंकारमपाकरिष्यते ॥ १२ ॥  
 तद्दुःखमाकालखलायितं वा पचेलिमं कर्म तवानुकूलम् ।  
 उपेक्षते यत्तव शासनार्थमयं जनो विप्रतिपद्यते वा ॥ १३ ॥  
 परः सहस्राः शरदस्तपांसि युगान्तरं योगमुपासतां वा ।  
 तथापि ते मार्गमनापतन्तो न मोक्ष्यमाणा अपि यान्ति मोक्षम् ॥ १४ ॥

अनाप्तजाड्यादिविनिर्मितित्वसंभावनासंभवविप्रलम्भाः ।  
 परोपदेशाः परमाप्तकृतपथोपदेशे किमु संरभन्ते ॥ १५ ॥  
 यदार्जवादुक्तमयुक्तमन्यैस्तदन्यथाकारभकारि शिष्यैः ।  
 न विद्वोऽयं तव शासनेऽभूद्दहो अधृष्या तव शासनश्रीः ॥ १६ ॥  
 देहान्नयोगेन सदाशिवत्वं शरीरयोगादुपदेशकर्म ।  
 परस्परस्पर्धि कथं घटेत परोपकृतेष्वधिदैवतेषु ॥ १७ ॥  
 प्रागेव देवान्तरसंश्रितानि रागादिरूपाण्यवमान्तराणि ।  
 न मोहजन्यां करुणामपीश समाधिमास्थाय युगाश्रितोऽसि (?) ॥ १८ ॥  
 जगन्ति भिदन्तु सृजन्तु वा पुनर्यथातथा वा पतयः प्रवादिनाम् ।  
 त्वदेकनिष्ठे भगवान्भवक्षयक्षमोपदेशे तु परं तपस्विनः ॥ १९ ॥  
 वपुश्च पर्यङ्कशयं श्लथं च दृशौ च नासानियते स्थिरे च ।  
 न शिक्षितेयं परतीर्थनाथैर्जिनेन्द्र मुद्रापि तवान्यदास्ताम् ॥ २० ॥  
 यदीयसम्यक्त्वबलात्प्रतीमो भवादृशानां परमस्वभावम् ।  
 कुवासनापाशविनाशनाय नमोऽस्तु तस्मै तव शासनाय ॥ २१ ॥  
 अपक्षपातेन परीक्षमाणा द्वयं द्वयस्याप्रतिमं प्रतीमः ।  
 यथास्थितार्थप्रथनं तवैतदस्थाननिर्वन्धरसं परेषाम् ॥ २२ ॥  
 अनाद्यविद्योपनिषन्निषण्णैर्विशृङ्खलैश्चापलमाचरद्भिः ।  
 अगूढलक्ष्योऽपि पराक्रिये यत्त्वार्त्तिककरः किं करवाणि देव ॥ २३ ॥  
 विमुक्तवैरव्यसनानुबन्धाः श्रयन्ति यां शाश्वतवैरिणोऽपि ।  
 परैरगम्यां तव योगिनाथ तां देशनाभूमिमुपाश्रयेऽहम् ॥ २४ ॥  
 मदेन मानेन मनोभवेन क्रोधेन लोभेन च संमदेन ।  
 पराजितानां प्रसभं सुराणां वृथैव साम्राज्यरुजा परेषाम् ॥ २५ ॥  
 स्वकण्ठपीठे कठिनं कुठारं परे किरन्तः प्रलपन्तु किञ्चित् ।  
 मनीषिणां तु त्वयि वीतराग न रागमात्रेण मनोऽनुरक्तम् ॥ २६ ॥  
 सुनिश्चितं मत्सरिणो जनस्य न नाथ मुद्रामतिशेरेते ते ।  
 माध्यस्थ्यमास्थाय परीक्षका ये मणौ च काचे च समानुबन्धाः ॥ २७ ॥

इमां समक्षं प्रतिपक्षसाक्षिणामुदारघोषामवघोषणां ब्रुये ।  
 न वीतरागात्परमस्ति दैवतं न चाप्यनेकान्तमृते नयस्थितिः ॥ २८ ॥  
 न श्रद्धयैव त्वयि पक्षपातो न द्वेषमात्रादरुचिः परेषु ।  
 यथावदाप्तत्वपरीक्षया तु त्वामेव वीर प्रभुमाश्रिताः स्मः ॥ २९ ॥  
 तमःस्पृशामप्रतिभासभाजं भवन्तमप्याशु विविन्दते याः ।  
 महिम चन्द्रांशुदृशा (?) वदातास्तास्त्कर्कपुण्या जगदीश वाचः ॥ ३० ॥  
 यत्र तत्र समये यथा तथा योऽसि सोऽस्यभिधया यया तथा ।  
 वीतदोषकलुषः स चेद्भवानेक एव भगवन्नमोऽस्तु ते ॥ ३१ ॥

इदं श्रद्धामात्रं तदथ परनिन्दां मृदुधियो  
 विगाहन्तां हन्तः प्रकृतिपरवाद्व्यसनिनः ।  
 अरक्तद्विष्टानां जिनवर परीक्षाक्षमधिया-  
 मयं तत्त्वालोकस्तुतिमयमुपाधिं विधृतवान् ॥ ३२ ॥  
 इति श्रीहेमचन्द्रसूरिविरचितमयोगव्यवच्छेदिकाद्वात्रिंशत्कार्यं  
 श्रीमहावीरस्वामिस्तोत्रम् ।

श्रीजिनप्रभसूरिविरचितः

श्रीपार्श्वनाथस्तवः ।

का मे वामेयशक्तिर्भवतु तव गुणस्तोमलेशप्रशस्तौ  
 न स्याद्यस्यामधीशः सुरपतिसचिवस्यापि वाणीविलासः ।  
 माने वा वार्धिवारां कलयति क इव प्रौढमारूढधारां  
 भक्तिव्यक्तिप्रयुक्तस्तदपि किमपि ते संस्तवं प्रस्तवीरि ॥ १ ॥  
 संसाराम्भोधिवेला निबिडजडमतिध्वान्तविध्वंसहंसः  
 श्यामाश्यामाङ्गधामा (?) शठकमठतपोधर्मनिर्माथपाथः ।  
 स्फारस्फूर्जत्फणीन्द्र प्रगुणफणमणिज्योतिरुद्दृच्योतिताशा-  
 चक्रश्चक्रिध्वज त्वं जय जिन विजितद्रव्यभावारिवार ॥ २ ॥

१. पार्श्वनाथस्तवादिस्तोत्रषट्कं जिनप्रभसूरिप्रणीतमस्मभ्यं सूरतनगरवासिना केवल-  
 दासात्मजेन भगवान्दासश्रेष्ठिना प्रहितम्. पुस्तकान्तरं चास्य नोपलब्धमिति.

कम्पानम्राङ्गिचेतःशिखिकुलविलसत्ताण्डवाडम्बरश्री-  
 हेतुः प्रेङ्खन्नखालीरुचिररुचितडिदामनेत्राभिरामः ।  
 प्रीतिं फुल्लत्फणाभाम्मणिघृणिसुमनश्चापचित्रीकृतद्यौ-  
 र्देयास्त्वं देशनावाकस्तनितसुखकरो मेघवन्मेऽघहन्तः ॥ ३ ॥  
 भिन्दंल्लोकप्रवाहप्रबलतरसरित्पूरमुच्चैर्वहन्तं  
 जन्तूनां चित्तभूमौ स जयति जगति त्वद्वचोवारिकान्तः ।  
 मुक्त्वा गाढं गृहीतानपि विनतजनान्यत्प्रवाहाद्भ्रयातीं  
 भूयस्तन्मध्यमेव प्रविशति झटिति क्रूरमोहावतारः ॥ ४ ॥  
 लौल्याल्लावण्यलक्ष्मीमधुरमधुरसं त्वन्मुखाम्भोरुहोत्थं  
 पायंपायं भरेण प्रणतभवभृतां नेत्रपुष्पंधयाल्यः ।  
 नूनं हर्षप्रकर्षोद्गतनयनपयःपूरदम्भेन दूरं  
 मिथ्यादृग्लोचनानामसुलभ भगवन्सद्य एवोद्गिरन्ति ॥ ५ ॥  
 निःस्यन्दानन्दकन्दः कलिमलकदलीकाण्डखण्डीकृतौ य-  
 त्कक्षाकौक्षेयकस्य क्षपितभवशतं नेत्रपीयूषसत्रम् ।  
 श्रेयःश्रीवलिहलीसकमलयमरुद्भाग्यमारोग्यलक्ष्म्या-  
 दर्शः कंदर्पदर्पद्विजपतिपतनं दर्शनं तावकीनम् ॥ ६ ॥  
 विद्याविद्याधरीणां मणिमयमुकुरः क्रूरवैरारिजैत्रो  
 गात्रश्रीमैत्र्यपात्रीकृतरतिरमणः सच्चरित्रैः पवित्रः ।  
 सद्भोगाभोगभागी सुभगिमभवनं श्रीजिन श्रीद संप-  
 न्निःष्कम्पः संपनीपद्यत इह मनुजः साधु नत्वा जिन त्वा ॥ ७ ॥  
 देव्या वाचोऽपि वाचामविषय दिविषन्मन्दिरद्वारसेवा-  
 हेवाकी सर्वनाकीश्वरमुकुटतटीघृष्टपादाम्बुजस्य ।  
 नेतश्चैतन्यशून्यः सकलकलयितुर्भुक्तिमात्रस्य दाता  
 भुक्तिं मुक्तिं च दातुः कथमिव भवतः कल्पवृक्षः सदक्षः ॥ ८ ॥  
 चन्द्रः प्रैत्युदकाशयं प्रतिफलत्येको न चार्थक्रिया-  
 कारीत्येष न चास्तवांस्तव पुनर्वृत्तं जयत्यद्भुतम् ।

एकस्त्वं प्रतिमानसं वससि यद्भव्यात्मनामेकदा

सर्वेषामथ च प्रयच्छसि फलं तेषां मनोवाञ्छितम् ॥ ९ ॥

यौष्माकीणगुणस्तुतिं विकिरती शुण्डामिवान्तर्गत-

प्रीतिं स्फीतिमतीमतीव सुरभिं दानाम्बुना विभ्रती ।

त्रैलोक्यैकसुरद्रुम द्रुमवनानीवोन्मदा वासिता

युष्मद्भक्तिरलं भनक्ति भविनामेनांसि हृद्वासिता ॥ १० ॥

आधारे स्थिरतोऽज्जिते किल भवत्याधेयमप्यस्थिरं

सोऽयं ज्ञानपथस्तथापि किमपि स्वार्थैकनिष्ठो ब्रुवे ।

अश्रान्तं मम चञ्चलेऽपि मनसि स्वामिन्वधान स्थितिं

त्रैलोक्याधिप शक्तिभाजि यदि वा किं नोपपन्नं त्वयि ॥ ११ ॥

विश्वेश प्रसभं त्वदीयशसा व्यालुप्यमाने प्रभा-

सर्वस्वे जगदाक्रमैकपटुना नूनं द्विजानां पतिः ।

शस्त्रीं लाञ्छनकैतवात्प्रतिनिशं कुक्षिप्रदेशे क्षिप-

न्कोपाटोपवशादसावुदयते विभ्रद्वपुर्लोहितम् ॥ १२ ॥

वक्रेण त्वमपाहरः शशधरस्याखण्डमूर्तेः श्रियं

व्याकोशस्य कुशेशस्य सुपमासर्वस्वमप्यग्रहीः ।

यत्तुल्यव्यसनादपि स जहितो नैतौ विरोधं मिथ-

स्तेनाकारि समानशीलविपदां सख्यप्रवादो मृषा ॥ १३ ॥

पुष्टाङ्गं व्यवहारनिश्चयनयप्रोत्तुङ्गशृङ्गं शुभं

दानाद्यङ्घ्रिचतुष्टयं च विकसज्ज्ञानक्रियालोचनम् ।

नित्यच्छेकविवेकपुच्छलतिकं स्याद्वादपर्युल्लस-

त्पीनोच्चैः ककुदं कुतीर्थतृणमुक्सूते वृषं गौस्तव ॥ १४ ॥

आकण्ठं कमठाम्बुदोज्जितपयःपूरे निमग्नाङ्गक-

स्योत्फुल्लं मुखपङ्कजं तव पपौ या कौतुकोत्कर्षतः ।

भाग्नैणविलोचनालिपटली संख्याय धुर्यैव तां (?)

धन्यानां गणनाक्षणे न खलु सा रेखान्यतः सर्पति ॥ १५ ॥

वन्दारोः प्रियकोपितप्रणयिनीदृक्कोणशोणत्विषः  
 सान्द्रस्निग्धसमुच्छलत्क्रमनखश्रेणीमयूखास्तव ।  
 त्वद्वृत्तस्तुतिदूतिकाभिमुखितां पाणौ चिकीर्षोः शिव-  
 श्रीरामां नवपद्मरागमहितं बध्नन्तु मौलौ मम ॥ १६ ॥  
 एवं नृदेवमहितः सहितः प्रभाव-  
 भूत्या प्रभूततमया विनुतो मयायम् ।  
 पार्श्वप्रभुर्विमलचिन्मयचित्तसौध-  
 मुत्तंसयत्त्ववृजिनप्रभसूरिवर्ण्यः ॥ १७ ॥  
 इति श्रीजिनप्रभसूरिविरचितः पार्श्वनाथस्तवः ।

### श्रीजिनप्रभसूरिविरचितं गौतमस्तोत्रम् ।

श्रीमन्तं मगधेषु गोर्वर इति ग्रामोऽभिरामः श्रिया  
 तत्रोत्पन्नमसन्नचित्तमनिशं श्रीवीरसेवाविधौ ।  
 ज्योतिः संश्रयगौतमान्वयविपत्प्रद्योतनद्योमणिं  
 तापोत्तीर्णसुवर्णवर्णवपुषं भक्त्येन्द्रभूतिं स्तुवे ॥ १ ॥  
 के नाम नाभङ्गुरभाग्यसृष्ट्यै दृष्ट्यै सुराणां सृष्टयन्ति सन्तः ।  
 निमेषविघ्नोज्झितमाननेन्दुज्योत्स्नां मनोहत्य तवापिबद्धा ॥ २ ॥  
 निर्जित्य नूनं निजरूपलक्ष्म्या तृणीकृतः पञ्चशरस्त्वया सः ।  
 इत्थं न चेत्तर्हि कुतस्त्रिनेत्रनेत्रानलस्तं सहसा ददाह ॥ ३ ॥  
 पीत्वा गिरं ते गलितामृतेच्छाः सुराश्चिरं चक्रुरभोज्यमिन्दुम् ।  
 सुधाहृदे तत्र मुनीश मन्ये लक्ष्मच्छलाच्छैवलमीक्ष्यतेऽन्तः ॥ ४ ॥  
 सौभाग्यभङ्ग्यापि समाधिदाने प्रत्येति लोकः कथमेतद्गङ्गाः ।  
 यत्त्वां समग्रा अपि लब्धिकान्ताः समालिलिङ्गुः समकालमेव ॥ ५ ॥  
 त्वत्पादपीठे विलुठन्त्यमर्त्यास्त्वद्देहभृत्याः किल कल्पवृक्षाः ।  
 तैरप्यमा हन्त तत्रोपमानोपभेयभावः कथमस्तु वस्तु ॥ ६ ॥

पदोर्नखाली तव रोहिणीयं मुदे न कस्याद्भुतकृच्चरित्रा ।  
 वन्दारुपुंसां वदनेन्दुरन्तः प्रविष्टविम्बोऽपि शिवाय यस्याः ॥ ७ ॥  
 यत्केवलज्ञानमविद्यमानमथात्मनि स्वान्तिषदामदास्त्रम् (?) ।  
 लोकोत्तरत्वे ननु तावकानां दिङ्मात्रमेतच्चरिताद्भुतानाम् ॥ ८ ॥  
 भवद्गुणानां स्तुतयो गुणज्ञैर्विधीयमाना विवुधाधिपादैः ।  
 स्तुत्यन्तरस्तोत्रकथागणस्य समाप्तये वृत्करणीभवन्ति ॥ ९ ॥ (?)  
 न रागवात्रो भजसेऽतिचारं नालम्बसे वक्रगतिं कदाचित् ।  
 पुरस्कृतेनोऽपि वनाय नासि तथापि पृथ्वीतनयोऽसि रूढः ॥ १० ॥  
 प्रभो महावीरमुपास्य सम्यक्त्वयार्जितं यज्जकलारहस्यम् ।  
 गृहे यतित्वेऽप्यभिरूपरत्नत्रयीजुषा कीर्तिरतानि तेन ॥ ११ ॥  
 त्वद्वाणिमाधुर्यजिता पलाय्य सितोपला काचघटीं विवेश ।  
 तत्रापि भीतिं दधती शलाकाव्याजेन जग्राह तृणं तु वक्रे ॥ १२ ॥  
 श्रीवीरसेवारसलालसत्वात्तद्वाधिनीं केवलबोधलक्ष्मीम् ।  
 अप्याय(ग)तामादरिणीं वरीतुं तृणाय मत्वा त्वमिमन्वमंस्थाः(?) १३  
 अपोटपङ्के कविभिर्निषेव्ये निरस्ततापे बहुभङ्गजाले ।  
 विभो भवद्वाङ्मुखगङ्गपूरे दुर्वादिपूगास्तृणवत्तरन्ति ॥ १४ ॥  
 राकामये दिग्बलये समन्ताद्यशःशशाङ्केन ध्रुवं कृते ते ।  
 कुहूध्वनिः केवलमेव कण्ठदेशं पिकानां शरणीचकार ॥ १५ ॥  
 जगत्रयोद्भासि यशस्तवैतत्क स्पर्धतां सार्धमनेन चन्द्रः ।  
 यस्यापरार्धेऽपि तृणस्य (?) नैव प्रभाप्रभावो लभतेऽवकाशम् ॥ १६ ॥  
 छत्रेन्दुपद्मादिषु रूढिमात्रं त्वन्नास्ति तु श्रीर्वसतीति पृष्टिः ।  
 कुतोऽन्यथा तज्जपदीक्षितानां पुरःपुरो नृत्यति नित्यमृद्धिः ॥ १७ ॥  
 वसुभूतिसूतोऽपि कौतुकं वसुभूतेर्जनकः प्रणेमुषाम् ।  
 भगवन्नभवोऽपि वर्तसे कथमङ्गीकृतसर्वमङ्गलः ॥ १८ ॥

नाथः करोषि वृषमीश गणाधिपोऽपि

धत्से सदाशयमपाशमपि प्रचेताः ।



श्रीदोऽपि सूत्रितयमालयवासकेलि-  
 स्त्वं पावकोऽपि हरसे हरहेतिपातम् ॥ १९ ॥  
 यत्तपत्यपि कलौ जिन प्रभाचार्यमन्त्रमनुशीलतां स्फुरेत् ।  
 हेतुतात्र खलु तत्त्वदेकताध्यानपारमितयैव गृह्यते ॥ २० ॥  
 मयैवं दुर्दैवं शमयितुमलंभूष्णमहिमा  
 स्तुतस्त्वं लेशेन श्रुतरथधुरागतम गुरो ।  
 कुरुद्दयोतं क्लीवद्दिनपतिसुधागौ तमसि मे  
 प्रभो विद्यामन्त्रप्रभव भवते गोतम नमः ॥ २१ ॥  
 इति श्रीजिनप्रभाचार्यविरचितं गोतमस्तोत्रम् ।

### श्रीजिनप्रभाचार्यविरचितः

#### श्रीवीरस्तवः ।

कंसारिक्रमनिर्यदापगाधाराशुद्धविराट्छदच्छविम् ।  
 छन्दोभिर्विविधैरधीरधीस्तोष्येऽहं चरमं जिनेश्वरम् ॥ १ ॥  
 त्रैलोक्यनेतस्तव दुर्नयालीनिर्नाशनं शासनमाश्रितो यः ।  
 तस्येन्द्रवज्रायुधमाविरस्ति दुष्कर्मशैलेन्द्रभिदाविधाने ॥ २ ॥  
 किमेकमाश्चर्यकरं न ते यत्पुष्पंधयोऽप्येष विशेषविज्ञः ।  
 त्यक्तोपजातिभ्रमणाभिलाषस्त्वदङ्गसौगन्ध्यमनुप्रयाति ॥ ३ ॥  
 यः सृजत्यजरसौरभसारैरम्बुजैस्तव पदाम्बुजपूजाम् ।  
 प्रेत्य तस्य दिवि देवमृगाक्ष्यः स्वागतानि निगदन्ति सरागम् ॥४॥  
 वाजिवारणरथोद्धता भटैरुद्धटा सुभगभोगभङ्गिभृत् ।  
 राज्यऋद्धिरुपननमीति तं ननमीति तव यः पदौ मुदा ॥ ५ ॥  
 नाकिनिकायकरप्रहतानां संप्रसरन्गगने सुरजानाम् ।  
 जन्ममहे तव कस्य न जज्ञे दत्तमदौ धकधौकृतिनादः ॥ ६ ॥  
 ये भक्त्यात्तभ्रमरविलसिता जाताः पादाम्बुरुहि तव विभो ।  
 तैः श्रेयश्रीर्मधुरमधुरसास्वादासादात्समजनि कृतिभिः ॥ ७ ॥

तत्त्वातत्त्वारोपलोपप्रवीणां प्रह्वप्राणित्राणसंस्थाधुरीणाम् ।  
 आज्ञां धत्ते मौलिना भव्यजन्तुश्रेणिः श्रद्धाशालिनी तावकीनाम् ॥८॥  
 वसुधाम सुधामथ वक्रविधो तव भाषितमाद्रियते भुवि यः ।  
 स सुखानि सुखानिरिवोद्धमणीन्विभृते परितोऽटक्कीर्तिभरः ॥ ९ ॥  
**स्रग्विणी** कुण्डलभ्राजिगण्डस्थला तारहारद्युतिद्योतिवक्षस्तटा ।  
 राजिराखण्डलानामखण्डादरा पादपीठेऽलुठत्तावके पावके ॥ १० ॥  
 क्षणादेव तेषां शिवश्रीभुजंग प्रयातं विवृद्धि शुभं कर्म पुंसाम् ।  
 भवन्नाममन्त्रस्य वर्णानुपूर्वी रसज्ञाप्रवर्तिष्णुरापादिता यैः ॥ ११ ॥  
 द्रुतविलम्बितमध्यरवध्वनद्विविधतूर्यमनेकमणीमयम् ।  
 कुसुमवर्षचित्तं तव देशनावनितलं क इवैत्य न मोदते ॥ १२ ॥  
 मुकुरोज्ज्वले गणभृतां हृदये प्रथिताक्षरापि वत वाग्भवतः ।  
 अनियत्तया प्रतिपफाल जिन ध्वनितार्थतश्च जगदर्च्यधियाम् ॥ १३ ॥  
 जगत्प्रभो भक्तिभरादनुद्विजाद्विजातिवंशादपहृत्य कृत्यवित् ।  
 नरेन्द्रवंशस्थमचीकरच्छचीपतिर्भवन्तं हरिनैगमेषिणा (?) ॥ १४ ॥  
 वाचां ते निखिलनयाविरोधिनीनां दुर्बोधद्रुमदलने कुठारिकाणाम् ।  
 माहात्म्यं भुवनमनःप्रहर्षिणीनां निर्वक्तुं क इव यथावदस्तु शक्तः ॥१५॥  
 सिद्धार्थराजकुलनन्दनपारिजात  
 न भ्राम्यति क तव कीर्तिरपारिजात ।  
 वर्णेन दुग्धमधुरेण मनोजनाग-  
**सिंहोद्धता** स्थिरतया सुमनोजनाग ॥ १६ ॥  
 अतिमहति भवोर्मीमालिनीह भ्रमन्तो  
 जननमरणवीच्यावातदोदूयमानाः ।  
 कथमपि पृथुपुण्याः प्राणिनः प्राप्नुवन्ति  
 प्रवहणमिव केचिच्छासनं तावकीनम् ॥ १७ ॥  
 लवणिमतर्जितसरपुरंभिरूपदर्पा  
 घटितकटाक्षलक्षशरविद्धकामिमर्मा ।

कनकमणीमयाभरणरश्मिरञ्जिताङ्गी

व्यजयत वाणिनी न भवतः समाधिमुद्राम् ॥ १८ ॥

प्रबोधं भव्याम्भोरुहवनमधीशाभिगमय-

न्ह्रन्मोहध्वान्तं परसमयताराः कवलयन् ।

निविष्टः सिंहासन्यलममलभामण्डलयुतो

भवानाभाति स्तोदयशिखरिणीव द्युतिपतिः ॥ १९ ॥

अमित दमितस्रोतोमाद्यत्तुरंगमसंगम

त्रिदशहरिणीनेत्रा नेत्रत्रिभागविलोकितैः ।

तव जिन मनः शेके कर्तुं मनागपि न स्वसा-

च्चलयितुमलं किं हेमाद्रिं युगान्तमहाबलाः ॥ २० ॥

दारिद्र्यापत्परिभवजनुर्विस्त्रसामृत्युदुःखै-

रार्ताः के के न तव बलवद्देव सेवां प्रपन्नाः ।

किं स्याद्दोषप्रशमनपटोरोषधस्योपयुक्तौ

मन्दाक्रान्ता जगति जनता दुःसहेनामयेन ॥ २१ ॥

शरदुदितनिशाकरांशुर्भ्राजैत्रकीर्तिच्छटा-

धवलितनिखिलत्रिलोकीतलं श्रद्धयोपासते ।

सरभसविनमत्सुराधीशचूडामणिज्योतिषा-

मरुणितपदपीठमूर्मीभिरेप्यच्छिवास्त्वां प्रभो ॥ २२ ॥

विभ्राणो नखविक्रियां भयकरीं धूतोल्लसद्बालधी

रौद्रं शब्दमनीचकैः प्रकटयन्भूपोऽवनीपाहतः ।

त्वद्भक्त्या भृतकोऽव्यवाप्यनृपतां मांसादरं वर्षय-

न्धत्तेऽनेकपराजिदर्पदलने शार्दूलविक्रीडितम् ॥ २३ ॥

विद्यामन्त्रैर्न कार्यं सुरतरुभिरलं वित्तेन च मृतं

पर्याप्तं राज्यलक्ष्म्या कृतममरतया ह्यास्तां सुवदना ।

१. आसनशब्दस्यासन्नादेश इति काशिका. २. वाताः. ३. महामालिकेति नामान्तरम्.

स्फूर्जत्वेका तु भक्तिस्तव मम मनसि ध्वस्ताखिलमला

केवल्यश्रीर्यया स्यात्करतलनिलया साहाय भगवन् ॥ २४ ॥

श्रीवीरः सर्वदिक्कैः कनकरुचितनूरोचिरुद्दीप्तदीपै-

र्मङ्गल्यः सोऽस्तु दीपोत्सव इव जगदानन्दसंदर्भकन्दः ।

सूक्तिर्जनप्रभीयं मृदुविशदपदा स्वग्धराधीयमाना

भव्यानां भव्यभूत्यै भवतु भवतुदे भावनाभावितानाम् ॥ २५ ॥

इति श्रीजिनप्रभसूरिविरचितो वीरस्तवः ।

श्रीजिनप्रभसूरिविरचितः

चतुर्विंशतिजिनस्तवः ।

कनककान्तिधनुःशतपञ्चकोच्छ्रितवृषाङ्कितदेहमुपासहे ।

रतिपतेर्जयिनं प्रथमं जिनं नृवृषभं वृषभं वृषभञ्जिनः ॥ १ ॥

द्विरदलाञ्छित वाञ्छितदायक क्रमलुठत्रिदशासुरनायक ।

स्तुतिपरः पुरुषो भवति क्षितावजित राजितरा जितराग ते ॥ २ ॥

तुरगलाञ्छन संभव संभवत्वहरिदं जिन यत्र रसादहम् ।

हृदि दधे भणितीर्गुणभूरुहां शमहिता महिता महि तावकीः ॥ ३ ॥

भवमहार्णवनिस्तरणेच्छया त्वमभिनन्दन देव निषेव्यसे ।

व्रतभृतां कुगतेः स्वरनिग्रहप्रसभया सभया सभयात्मना ॥ ४ ॥

त्रिभुवनामित कामितपूरणे सुरतरोरुपमामतिगामुकौ ।

तव विभो भजते भवतः क्रमावसुमते सुमते सुमतेर्दद ॥ ५ ॥

धरनृपात्मज षष्ठजिनेश्वर त्वयि कृतप्रणयः क्रियते पतिः ।

रभसतः प्रथितार्थि.....तोपरमया रमयारमयान्वितः ॥ ६ ॥

प्रभुसुपार्श्व जगत्रितयाज्जनुःपवितकाशिपुरीक विलक्षण ।

सुकृतिनः कृतिनश्चरितं विदुः सुभवतो भवतो भवतोदनम् ॥ ७ ॥

कुनयकाननभञ्जनकुञ्जराः शशिरुचे महसेनसुत प्रभो ।

निखिलजीवनिकायदितोक्तिभिः शुभवदाभवदाभवदागमाः ॥ ८ ॥

युधि विजित्य मनोभवमग्रहीन्मकरमङ्कमिषाद्भुजमस्य यः ।  
 स्तुतजनाः सुविधिं कुदृशां सुरस्तुतमसंतमसं तमसंस्तुतम् ॥ ९ ॥  
 दृढरथाङ्गजशीतल शीतलद्युतिकला विमला तव भारती ।  
 मनसि कस्य न हर्षसनाथतां जिन तता नततानततायिनी ॥ १० ॥  
 जयति गण्डकलक्ष्म तनुर्जिनः शशिमुखाम्बुजदृग्दशमोत्तरः ।  
 कनकदीप्तिरमर्षित हीरकस्तबरदो वरदो वरदोर्युगः ॥ ११ ॥  
 शुभमयी वसुपूज्यसुतप्रभो भुवननेत्रमहो महिषाङ्किता ।  
 तव तनुर्वितनोतु सुखं सतामरुचिरं रुचिरं रुचिरञ्जिता ॥ १२ ॥  
 सकलसत्त्वसरोजविकासने रविरुचिर्विमल त्रिजगत्पते ।  
 अपि शमं नयते तव गीर्जितामृतरसा तरसा तरसा तृषम् ॥ १३ ॥  
 निजयशोभरनिहृतजाह्नवीजलवलक्षितकीर्तिरनन्तजित् ।  
 दिशतु वः कुमतासुरनिग्रहे भृशमनःशमनः शमनश्चरम् ॥ १४ ॥  
 भव भयं तव धर्म धुनोतु वाक्श्रुतिपथातिथितां गमिता सती ।  
 किमु करोति न पित्तरजः शमं वरसिता रसिता रसिताजुषा ॥ १५ ॥  
 जयति शान्तिजिनः स जगन्ति या भटचमूर्युधि मोहमहीपतेः ।  
 रणकथामपि भक्तिभरेण ते स सहसा सहसा सहसामुचत् ॥ १६ ॥  
 अवति कुन्थुजिनाधिप राज्यमा हिमवतस्त्वयि चक्रहताहितम् ।  
 त्रिदिवतोऽप्यधिकान्जनि ऋद्धिभिर्धनरसा नरसा न रसा न किम् ॥ १७ ॥  
 जगदधीश सुदर्शनभूमिपान्वयपयःसरिदीशशिखामणे ।  
 प्रणिदधेऽन्तिषदो विषदव्रता वनरता न रता नर तावकान् ॥ १८ ॥  
 हृदि नरस्तव मल्लिजिन स्मरन्नापि हि मूर्तिमुपैति महत्फलम् ।  
 निशमयन्समताकरुणाञ्चितां किमुदितामुदिता मुदितादरः ॥ १९ ॥  
 त्वयि न सुव्रत कच्छपलाञ्छनोऽञ्जनरुचिर्हरिवंशविभूषणः ।  
 शिवसुखाय तपः परशुच्छिता शुभवतो भवतो भवतो धियाम् ॥ २० ॥  
 विरतिवर्मतटावतिकुण्ठितस्मरशरः शरणीक्रियतां त्वया ।  
 गुणगणस्य नमिर्बुधवर्हणव्रजनभाजनभाजनभावभाक् ॥ २१ ॥

अनुमितं खलु नेमिविभो भवभ्रमणतो मयका यदियच्चिरम् ।  
 महितपाद भवान्भवतः कृपाभवनमावनमावनमालिका ॥ २२ ॥  
 कमठशासनपार्श्व शिवंकरे रमत एव मनः प्रियधर्मणाम् ।  
 अपि कुतीर्थ्यजनेन दुरात्मना तव मते वमतेऽवमतेजसः ॥ २३ ॥  
 त्रिजगदीक्षण केसरिलक्षण क्षणमपि प्रभुवीर मनोगिरौ ।  
 गुणगणान्मम मा स विरज्यतामुदयिता दयितादयि तावकात् ॥ २४ ॥  
 च्युतजनुर्व्रतकेवलनिर्वृतिक्षणदिनाददतां मुदमाहता ।  
 व्यरचि यैरुपयन्निदशैर्दशां नवसुधा वसुधावसुधामभिः ॥ २५ ॥  
 इति जिनप्रभवो मयकान्तिमक्रमगतैर्यमकावयवैर्नुताः ।  
 बलममी वितरन्तु धुरि स्थिताः शुभवतां भवतां भवतान्ति भित् ॥ २६ ॥  
 सदुपदेशकरप्रसरक्षताखिलतमस्कतया तपनोपमाः ।  
 ददतु तीर्थकृतो मम निर्ममा शम्भरमामरमा मरमानिताः ॥ २७ ॥  
 जयति दुर्नयपङ्कजिनीवने हिमततिर्मतिकैरवकौमुदी ।  
 शमयितुं तिमिराणि जने महावृजिनभाजि नभाजिनभारती ॥ २८ ॥  
 करकृताम्रफला पृणती जिनप्रभवतीर्थमिभारिमधिष्ठिता ।  
 हरतु हेमरुचिः सुदृशां सुखव्युपरमं परमं परमम्बिका ॥ २९ ॥  
 इति श्रीजिनप्रभसूरिप्रणीतश्चतुर्विंशतिजिनस्तवः ।

### श्रीजिनप्रभसूरिविरचितः

#### पार्श्वस्तवः ।

अधियदुपनमन्तो यात्रिकाः प्रीतिपात्रा  
 अविकलफलशालि प्राणितं मन्वते स्वम् ।  
 स जयति फलवर्धिस्ता(स्था)नहृत्पावतार-  
 स्त्रिभुवनभवनश्रीदीपकः पार्श्वनाथः ॥ १ ॥  
 जिनविभुरविभाव्यं वैभवं भूरि बिभ्र-  
 ङ्गवतु भुजगभोगाभोगविभ्राजिमौलिः ।

शुभसुभगिमभङ्गीभाजनं भक्तिभाजा-  
 मभिमतफलकल्पानोकहः शोकहर्ता ॥ २ ॥  
 शरदुडुपरुचिश्रीगर्वसर्वस्वचौरै-  
 र्धवलितनिखिलाशामण्डलः कीर्तिपूरैः ।  
 दधदलिकुलनीलं भावितानं नताना-  
 मुपनयतु समृद्धीराश्रसावाश्रसेनिः ॥ ३ ॥  
 किमपि जिन विजेतुं दुःशकानां शकानां  
 महिम तलिनयन्त(?)स्त्वत्प्रभावस्य लेशाः ।  
 प्रसृमरकलिकालक्षोणिपालप्रताप-  
 प्रतिहतिकृतहस्ताः स्वस्ति विस्तारयन्ति ॥ ४ ॥  
 सुहृदति रिपुवारः क्षीरति क्षारनीरं  
 तुहिनति दहनोऽहिः पद्मिनीनालति द्राक् ।  
 स्थलति जलधिरेणत्येणराजः करीन्द्रो  
 गवति भवति भक्तिं भिन्नतामीश पुंसाम् ॥ ५ ॥  
 नतशखमखचूडारत्नरोचिष्णुरोचिः  
 कवचितचरणाम्भोजाग्रजाग्रन्नखार्चिः ।  
 पुलकनिचुलिताङ्गैरुत्प्रमोदैर्न कैः कै-  
 र्मृतपदसुखाय स्तूयसे भूयसे त्वम् ॥ ६ ॥  
 इदमिन तव चैत्यं शैत्यकृद्धोचनानां  
 कलितकलिवितण्डं मण्डपाखण्डितश्चि ।  
 तुलितसुरविमानं मानवानाममानां  
 दिशति मुद्गमुद्गस्तम्भपाञ्चालिकाभिः ॥ ७ ॥  
 तव चरणयुगेन सार्धिनः कल्पवृक्षाः  
 क इति लपतु नेतुर्युक्तिरिक्तं खलोऽपि ।  
 दिवि विबुधगणानां त्वत्पुरो दास्यभाजां  
 दधति खलु सदा यद्देहदासत्वमेते ॥ ८ ॥

तव तनुरुचिसालं नम्रमूर्धा जनोऽयं  
 प्रतिफलितमसक्तं स्वे ललाटे विचिन्त्य ।  
 मरकतदलनील ध्यानसिद्धि व्यपोढ-  
 श्रममुपलभते ही लोभक्रुद्धेर्निदानम् ॥ ९ ॥

सकलकुशलसंपद्वीरुधां वारिवाहः  
 प्रचितदुरितकक्षप्रक्षये हव्यवाहः ।  
 कमठधरणपद्मापार्श्वयक्षौश्चिराय  
 त्वमचिरहितपार्श्वः पार्श्वतीर्थेश नन्द्याः ॥ १० ॥

सफल्य फलवर्धौचैत्यलक्ष्मीवतंस  
 त्रिजगदभयदातर्मङ्गु नः काङ्क्षितानि ।

स्तवनमवनमेतच्चेतसस्तावकीनं  
 विलसतु रसनाग्रे चातुरीचञ्चुवाचाम् ॥ ११ ॥

नन्दर्तुज्वलनक्षपाकर(१३६९)मिते संवत्सरे वैक्रमे  
 राघस्याधिशिती त्रयोदशिवुधे संघेन सार्धं सुधीः ।  
 यात्रायै फलवर्धिकामुपगतः स्तोत्रं तवेदं प्रभो  
 श्रीमत्पार्श्व जिनप्रभो मुनिपतिः संसूत्रयामासिवान् ॥ १२ ॥  
 इति श्रीजिनप्रभसूरिविरचितः पार्श्वस्तवः ।

जिनप्रभसूरिविरचितः

श्रीवीरनिर्वाणकल्याणकस्तवः ।

श्रीसिद्धार्थनरेन्द्रवंश कमलाश्रृङ्गारचूडामणे-  
 र्भव्यानां दुरपोहमोहतिमिर प्रोज्जासनेऽहर्मणेः ।  
 कुर्वे किंचन काञ्चनोज्ज्वलरुचेर्निर्वाणकल्याणक-  
 स्तोत्रं गोत्रभिदर्चनीयचरणाम्भोजस्य वीरप्रभोः ॥ १ ॥

प्राप्य देवशरदां द्विसप्ततिं शीतगौ पवनदैवतर्क्षणे ।  
 तामुपायत रसेन (?) कार्तिकामावसी निशि शिवश्रियं भवान् ॥ २ ॥



हस्तिपालकनृपालपालिता पूर्न पूरयतु मन्मनःशुचा ।  
 यत्र दर्श इव चन्द्रमा भवानस्तमाप भवतापहापनः ॥ ३ ॥  
 ऊर्जदर्शनिशि दर्शिताद्वयास्तत्र पुर्यखिलवर्णजाः प्रजाः ।  
 त्वन्महोदयमहीतयाधुनाप्युत्सवं विदधतेऽनुवत्सरम् ॥ ४ ॥  
 यैर्ध्वनिस्ताव पपे श्रवःपुटैः षोडशप्रहरदेशनाविधौ ।  
 तान्निवेश्य धुरि धन्यताजुषां रेखया न खलु सृष्यतेऽन्यतः ॥ ५ ॥  
 पुण्यपापफलपाकवर्णनामध्यमध्ययनपङ्क्तिः युक्छतम् ।  
 व्याकृथाः स्फुटमपृष्ट षट्कृतिव्याकृतीश्च परिषत्पुरस्तदा ॥ ६ ॥  
 जीवति त्वयि जिनेन्द्रभूतिना त्वत्प्रणामविधिभङ्गभीरुणा ।  
 नूनमैष्यत न देव केवलज्ञानसंपदनुरागभागपि ॥ ७ ॥  
 यद्विधेयमुपदिश्य गौतमः प्रैषि भक्तिभृदपि त्वयान्यतः ।  
 रोगिणः कटुकर्जायुपानवज्ज्यायसेऽस्य चङ्क्षुषे गुणाय तत् ॥ ८ ॥  
 त्वद्दिदृक्ष्वतरत्सुरावलीयानदेहमणिभूषणांशुभिः ।  
 सा कुहूरजनिरस्ततामसा पूर्णिमानिशमुपाहसद्भुवम् ॥ ९ ॥  
 निर्वृते त्वयि विलोक्य विष्टपं ध्वान्तपूरपरिपूरितोदरम् ।  
 रोदयन्त इव रोदसीं प्रतिश्रुद्धरेण रुरुदुः पुरंदराः ॥ १० ॥  
 वह्निवायुजलदेश्वरैः सुरैस्तैलपणिककृताङ्गसंस्कृतेः ।  
 भूतिमात्रमपि भूतिधाम ते येऽस्पृशन्वत न तान्रजोऽस्पृशत् ॥ ११ ॥  
 भक्तितो महितुमीश वासवास्तावकीनहनुसंग्रहं व्यधुः ।  
 नूनमक्षविजयेन तावकानुग्रहेण हनुमत्वमिच्छवः ॥ १२ ॥  
 कुग्रहा न तव जातु शासनं वीर बाधितुमलंभविष्णवः ।  
 एककः स खलु भस्मकग्रहो बाधते भवदुपेक्षितस्तदा ॥ १३ ॥  
 जग्मुषि त्वयि शिवं नराधिपास्तं क्षणं गृहिणीनबोधयन् (?) ।  
 ये बभुः कुनयकाननप्लुषस्त्वत्प्रतापशिखिनः कणा इव ॥ १४ ॥  
 यन्न कश्चन मुनिस्त्वया समं मुक्तिमायदितरैर्जिनैरिव ।  
 दुःषमासमयभावलिङ्गिनां व्याञ्जि तेन गुरुनिर्व्यपेक्षता ॥ १५ ॥

प्रस्थिते त्वयि शिवाय तत्क्षणं संसृष्टुरधिपृथ्वि कुन्धयः ।  
 क्षुद्रजीव बहुलामतः परं सूचयन्त इव भाविनीं महीम् ॥ १६ ॥  
 यत्र यत्र चरणौ त्वयापितौ तत्तदास्पदमगादपापताम् ।  
 एकया पुनरपापया पुरा पापयाजनि सुरोक्तिनामतः ॥ १७ ॥  
 यत्र मुक्तिमगमः शमद्दुमावाप पापतुदि नार्कतापतत् ।  
 प्रीतिमीतितनुकुञ्जभञ्जने नागनागकरणं करोतु नः ॥ १८ ॥  
 यः पठत्यशठधीस्तव वीर स्तोत्रमेतद्वधानसमेतः ।  
 तत्र भावरिपुराजिरयश्रीभाजि न प्रभवति प्रवलापि ॥ १९ ॥  
 इति श्रीजिनप्रभसूरिविरचितः श्रीवीरनिर्वाणकल्याणकस्तवः ।

### श्रीविमलप्रणीता

### प्रश्नोत्तररत्नमाला ।

प्रणिपत्य वैर्धमानं प्रश्नोत्तररत्नमौलिकां वक्ष्ये ।  
 नागनरामरवन्द्यं देवं देवाधिपं वीरम् ॥ १ ॥  
 कः खलु नालंक्रियते दृष्टादृष्टार्थसाधनपटीयान् ।  
 कण्ठस्थितया विमलप्रश्नोत्तररत्नमालिकया ॥ २ ॥  
 भगवन्किमुपादेयं गुरुवचनं हेयमपि च किमकार्यम् ।  
 को गुरुरधिगततत्त्वः सत्त्वहिताभ्युद्यतः सततम् ॥ ३ ॥  
 त्वरितं किं कर्तव्यं विदुषा संसारसंततिच्छेदः ।  
 किं मोक्षतरोर्बीजं सम्यग्ज्ञानं क्रियासहितम् ॥ ४ ॥  
 किं पथ्यदनं धर्मः कः शुचिरिह यस्य मानसं शुद्धम् ।  
 कः पण्डितो विवेकी किं विषमवधीरिता गुरवः ॥ ५ ॥  
 किं संसारे सारं बहुशोऽपि विचिन्त्यमानमिदमेव ।  
 मनुजेषु दृष्टर्त्नं स्वपरहितायोद्यतं जन्म ॥ ६ ॥

१. प्रश्नोत्तररत्नमालायाः पुस्तकद्वयमस्माभिरासादितम्. तत्र प्रथममेकपत्रात्मकं शुद्धं संवेगिसाधुश्रीशान्तिविजयमुनिभिर्दत्तं क-संज्ञकम्. द्वितीयं पत्रद्वयात्मकं शुद्धं भगवान्दासश्रेष्ठिना केवलदासात्मजेन सुरतनगरात्प्रहितं ख-संज्ञकं ज्ञेयम्. २. 'जिनव-रेन्द्र' क. ३. 'पद्धति' ख. ४. 'सत्त्वं' क.

मदिरैव मोहजनकः कः स्नेहः के च दस्यवो विषयाः ।  
 का भववल्ली तृष्णा को वैरी नन्वनुद्योगः ॥ ७ ॥  
 कस्माद्भयमिह मरणादन्धादपि को विशिष्यते रागी ।  
 कः शूरो यो ललनालोचनबाणैर्न च व्यथितः ॥ ८ ॥  
 पातुं कर्णाञ्जलिभिः किममृतमिव बुध्यते सदुपदेशः ।  
 किं गुरुताया मूलं यदेतदप्रार्थनं नाम ॥ ९ ॥  
 किं गहनं स्त्रीचरितं कश्चतुरो यो न खण्डितस्तेन ।  
 किं दारिद्र्यमसंतोष एव किं लाघवं याच्ञा ॥ १० ॥  
 किं जीवितमनवद्यं किं जाड्यं पाटवेऽप्यनभ्यासः ।  
 को जागर्ति विवेकी का निद्रा मूढता जन्तोः ॥ ११ ॥  
 नलिनीदलगतजललवतरलं किं यौवनं धनमथायुः ।  
 के शशधरकरनिकरानुकारिणः सज्जना एव ॥ १२ ॥  
 को नरकः परवशता किं सौख्यं सर्वसङ्गविरतिर्या ।  
 किं सत्यं भूतहितं किं प्रेयः प्राणिनामसवः ॥ १३ ॥  
 किं दानमनाकाङ्क्षं किं मित्रं यन्निवर्तयति पापात् ।  
 कोऽलंकारः शीलं किं वाचां मण्डनं सत्यम् ॥ १४ ॥  
 किमनर्थफलं मानसमसंगतं का सुखावहा मैत्री ।  
 सर्वव्यसनविनाशे को दक्षः सर्वथा त्यागः ॥ १५ ॥  
 कोऽन्धो योऽकार्यरतः को बधिरो यः शृणोति न हितानि ।  
 को मूको यः काले प्रियाणि वक्तुं न जानाति ॥ १६ ॥  
 किं मरणं मूर्खत्वं किं चानर्थं यदवसरे दत्तम् ।  
 आ मरणार्तिकं शल्यं प्रच्छन्नं यत्कृतमकार्यम् ॥ १७ ॥  
 कुत्र विधेयो यत्नो विद्याभ्यासे सदौषधे दाने ।  
 अवधीरणा क्व कार्या खलपरयोषित्परधनेषु ॥ १८ ॥  
 काहर्निशमनुचिन्त्या संसारासारता न च प्रमदा ।  
 का प्रेयसी विधेया करुणा दाक्षिण्यमपि मैत्री ॥ १९ ॥

कण्ठगतैरप्यसुभिः कस्यात्मा नो समर्प्यते जातु ।  
 मूर्खस्य विषादस्य च गर्वस्य तथा कृतघ्नस्य ॥ २० ॥  
 कः पूज्यः सद्वृत्तः कमधनमात्रक्षते चलितवृत्तम् ।  
 केन जितं जगदेतत्सत्यतितिक्षावता पुंसा ॥ २१ ॥  
 कसौ नमः सुरैरपि सुतरां क्रियते दयाप्रधानाय ।  
 कस्मादुद्विजितव्यं 'संसारारण्यतः सुधिया ॥ २२ ॥  
 कस्य वशे प्राणिगणः सत्यप्रियभाषिणो विनीतस्य ।  
 क्व स्थातव्यं न्याय्ये पथि दृष्टादृष्टलाभाय ॥ २३ ॥  
 विद्युद्विलसितचपलं किं दुर्जनसंगतं युवतयश्च ।  
 कुलशैलनिष्प्रकम्पाः के कलिकालेऽपि सत्पुरुषाः ॥ २४ ॥  
 किं शोच्यं कार्पण्यं सति विभवे किं प्रशस्यमौदार्यम् ।  
 तनुतरवित्तस्य तथा प्रभविष्णोर्यत्सहिष्णुत्वम् ॥ २५ ॥  
 चिन्तामणिरिव दुर्लभमिह किं कथयामि ननु चतुर्भद्रम् ।  
 किं तद्वदन्ति भूयो विधूततमसो विशेषेण ॥ २६ ॥  
 दैनं प्रियवाक्सहितं ज्ञानमगर्वं क्षमान्वितं शौर्यम् ।  
 त्यागसहितं च वित्तं दुर्लभमेतच्चतुर्भद्रम् ॥ २७ ॥  
 इति कण्ठगता विमला प्रश्नोत्तररत्नमालिका येषाम् ।  
 ते मुक्ताभरणा अपि विमान्ति विद्वत्समाजेषु ॥ २८ ॥  
 रचिता सितपटगुरुणा विमला विमलेन रत्नमालेव ।  
 प्रश्नोत्तरमालेयं कण्ठगता कं न भूषयति ॥ २९ ॥

इति श्रीविमलविरचिता प्रश्नोत्तररत्नमाला ।

१. 'संसारवासतः' क. २. 'दृष्टादृष्टार्थलाभाय' ख. ३. हितोपदेशेऽपीयमार्या समु-  
 द्भृतास्ति. ४. ख-पुस्तकेऽस्या आर्यायाः स्थाने 'विवेकात्यक्तराज्येन राज्ञेयं रत्नमा-  
 लिका । रचितामोघवर्षेण सुधियां सदलंकृतिः ॥' एतत्त्वर्थं वर्तते.

महाकविश्रीधनपालप्रणीता  
ऋषभपञ्चाशिका ।

जय जन्तुकप्पायव चन्दायव रामपङ्कयवणस्स ।  
सयलमुणिगामगामणि तिलोअचूणामणि नमो ते ॥ १ ॥  
[जय जन्तुकल्पपादप चन्द्रातप रागपङ्कजवनस्य ।  
सकलमुनिग्रामग्रामणीस्त्रिलोकचूडामणे नमस्ते ॥]  
जय रोसजलणजलहर कुलहर वरनाणदंसणसिरीणम् ।  
मोहतिमिरोहदिणयर नयर गुणगणाण पउराणम् ॥ २ ॥  
[जय रोषज्वलनजलधर कुलगृह वरज्ञानदर्शनश्रियोः ।  
मोहतिमिरौघदिनकर नगर गुणगणानां पौराणाम् ॥]  
दिट्ठो कहँवि विहडिण्ण गण्ठिम्मि कवाडसंपुडघणम्मि ।  
मोहन्धयारचारयगण्ण जिण दिणयरुव्व तुमम् ॥ ३ ॥  
[दृष्टः कथमपि विघटिते ग्रन्थौ कपाटसंपुटघने ।  
मोहान्धकारचौरकगतेन जिन दिनकर इव त्वम् ॥]  
भविअकमलाणँ जिणरवि तुह दंसणपहरिसूससन्ताणम् ।  
दढबद्धा इव विहडन्ति मोहतमभमरचन्दाइं ॥ ४ ॥  
[भव्यकमलानां जिनरवे त्वदर्शनप्रहर्षोच्छ्वसताम् ।  
दढबद्धा इव विघटन्ते मोहतमोभ्रमरवृन्दानि ॥]  
लट्ठत्तणाभिमाणो सव्वो सव्वट्ठसुरविमाणस्स ।  
एइँ नाह नाहिकुलगरघरावयारम्मुहे नट्ठो ॥ ५ ॥  
[प्रधानत्वाभिमानः सर्वः सर्वार्थसुरविमानस्य ।  
त्वयि नाथ नाभिकुल.....गृहावतारोन्मुखे नष्टः ॥]  
एइँ चिन्तादुल्लहमुखखसुखफलए अउव्वकप्पदुमे ।  
अवइन्ने कप्पतरू जयगुरु हित्था इव पउत्था ॥ ६ ॥

१. अस्या ऋषभपञ्चाशिकायाः सटीकं पुस्तकद्वयमस्माभिरधिगतम्. तत्र प्रथमं जीर्णतरं पत्रद्वयात्मकं संवेगिसाधुवरश्रीशान्तिविजयमुनिभिर्दत्तम्. द्वितीयं भगवान्दास-श्रेष्ठिना सुरतनगरात्प्रहितं नवीनं नातिशुद्धं च. २. कारागारगतेन.

[त्वयि चिन्तादुर्लभमोक्षसुखफलदेऽपूर्वकल्पद्रुमे ।

अवतीर्णे कल्पतरवो जगद्गुरो ह्रीस्था इव प्रोषिताः ॥]

अरण्यं तदृणं इमाइ ओसत्पिणीइ तुह जम्मे ।

फुरिअं कणगमणं व कालचक्किक्कपासम्मि ॥ ७ ॥

[अरकेण तृतीयेणास्यामवसापिण्यां तव जन्मनि ।

स्फुरितं कनकमयेनेव कालचक्रैकपार्श्वे ॥]

जम्मि तुमं अहिसित्तो जत्थ य सिवसुखसंपयं पत्तो ।

ते अट्टावयसेला सीसामेला गिरिकुलस्स ॥ ८ ॥

[यत्र त्वमभिषिक्तो यत्र च शिवसुखसंपदं प्राप्तः ।

तावष्टापदशैलौ शीर्षापीडौ गिरिकुलस्य ॥]

धन्ना सविम्हयं जेहिँ झत्ति कयरज्जमज्जणो हरिणा ।

चिरधरिअनल्लिणपत्ताभिसेअसल्लिलेहिँ दिट्ठोसि ॥ ९ ॥

[धन्याः सविस्मयं यैर्ज्ञगिति कतराज्यमज्जनो हरिणा ।

चिरधृतनलिनीपत्राभिषेकसल्लिलैर्दृष्टोऽसि ॥]

दाविअविज्जासिप्पो बज्जरिआसेसलोअववहारो ।

जाओसि जाण सामिअ पयाउ ताओ कयत्थाओ ॥ १० ॥

[दर्शितविद्याशिल्पो व्याकृतारोपलोकव्यवहारः ।

जातोऽसि यासां स्वामी प्रजास्ताः कृतार्थाः ॥]

बन्धुविहत्तवसुमई वच्छरमच्छिन्नदिन्नधणनिवहो ।

जह तं तह को अन्नो निअमधुरं धीर पड्विन्नो ॥ ११ ॥

[बन्धुविभक्तवसुमतीको वत्सरमच्छिन्नदत्तधननिवहः ।

यथा त्वं तथा कोऽन्यो नियमधुरां धीर प्रतिपन्नः ॥]

सोहसि पसाहिअंसो कज्जलकसिणाहिँ जयगुरु जडाहिँ ।

उवगूढविसज्जिअरायलच्छिबाहच्छडाहिँ वा ॥ १२ ॥

[शोभसे प्रसाधितांसः कज्जलकृष्णाभिर्जगद्गुरो जटाभिः ।

उपगूढविसर्जितराजलक्ष्मीवाष्पच्छटाभिरिव ॥]

उवसाभिआ अणज्जा देसेसु तुए पवन्नमोणेण ।

अभणन्तच्चिअ कज्जं परस्स साहन्ति सप्पुरिसा ॥ १३ ॥

[उपशमिता अनार्या देशेषु त्वया प्रपन्नमौनेन ।

अभणन्त एव कार्यं परस्य साधयन्ति सत्पुरुषाः ॥]

मुणिणो वि तुहल्लीणा नमिविनमी खेअराहिवा जाया ।

गुरुआण चलणसेवा न निप्फला होइ कइयावि ॥ १४ ॥

[मुनेरपि तवालीनौ नमित्रिनमी खेचराधिपौ जातौ ।

गुरूणां चरणसेवा न निष्फला भवति कदाचनापि ॥]

भदं से सेअंसस्स जेण तवसोसिओ निराहारो ।

वरिसन्ते निव्वइओ मेहेण व वणदुमो तं सि ॥ १५ ॥

[भद्रं तस्य श्रेयसो येन तपःशोषितो निराहारः ।

वर्षान्ते निर्वापितो मेघेनेव वनद्रुमस्त्वमसि ॥]

उप्पन्नविमलनाणे तुमम्मि भुवणस्स विअलिओ मोहो ।

सेलुग्गयसूरे वासरम्मि गयणस्स व तमोहो ॥ १६ ॥

[उत्पन्नविमलज्ञाने त्वयि भुवनस्य विगलितो मोहः ।

सकलोद्गतसूर्ये वासरे गगनस्येव तमओघः ॥]

पूआवसरे सरिसो दिट्ठो चक्कस्स तं पि भरहेण ।

विसमा हु विसयतिह्वा गुरुआण वि कुणइ मइमोहम् ॥ १७ ॥

[पूजावसरे सदृशो दृष्टश्चक्रस्य त्वमपि भरतेन ।

विषमा खलु विषयतृष्णा गुरूणामपि करोति मतिमोहम् ॥]

पढमसमोसरणमुहे तुह केवलसुरवहूकउज्जोआ ।

जाया अग्गेइदिसा सेवासयमागयसिहि व्व ॥ १८ ॥

[प्रथमसमवसरणमुखे तव केवलसुरवधूक्तोदयोता ।

जाता आग्नेयी दिशा सेवास्यमागतशिखीव ॥]

गहिअवयभङ्गमलिणो नूणं दूरोणएहिँ मुहराओ ।

तइओ पढमुल्लअतावसेहिँ तुह दंसणे पढमे ॥ १९ ॥

[गृहीतव्रतभङ्गमलिनो नूनं दूरावनतैर्मुखरागः ।

स्थगितः प्रथमोत्पन्नतापसैस्तव दर्शने प्रथमे ॥]

तेहिँ परिवेदिणं य वूढा तुमए खणं कुलवइस्स ।

सोहा विअडंसत्थलघोलन्तजडाकलावेण ॥ २० ॥

[तैः परिवेष्टितेन च व्यूढा त्वया क्षणं कुलपतेः ।

शोभा विकटांसस्थलप्रेङ्खजटाकलापेन ॥]

तुह रूवं पेच्छन्ता न हुन्ति जे नाह हरिसपडिहत्था ।

समणावि गयमणच्चिअ ते केवलिणो जइ न हुन्ति ॥ २१ ॥

[तव रूपं पश्यन्तो न भवन्ति ये नाथ हर्षपरिपूर्णाः ।

समनस्का अपि गतमनस्का इव ते केवलिनो यदि न भवन्ति ॥]

पत्तानि असामन्नं समुन्नइँ जेहिँ देवया अन्ने ।

ते दिन्ति तुम्ह गुणसंकहासु हासं गुणा मज्ज ॥ २२ ॥

[प्राप्तान्यसामान्यां समुन्नतिं यैर्देवतान्यन्यानि ।

ते ददते तव गुणसंकथासु हासं गुणा मद्यम् ॥]

दोसरहिअस्स तुह जिण निन्दावसरम्मि भग्गपसराए ।

वायाइ वयणकुसला वि बालिसाहुन्ति मच्छरिणो ॥ २३ ॥

[दोषरहितस्य तव जिन निन्दावसरे भग्गप्रसरया ।

वाचा वचनकुशला अपि बालिशायन्ते मत्सरिणः ॥]

अणुरायपल्लविह्ले रइवल्लिफुरन्तहासकुसुमम्मि ।

तवताविओ वि न मणो सिङ्गारवणे तुहल्लीणो ॥ २४ ॥

[अनुरागपल्लववति रतिवह्नीस्फुरद्भासकुसुमे ।

तपस्तापितमपि न मनः शृङ्गारवने तव लीनम् ॥]

आणा जस्स विलइँआ सीसे सेसव्व हरिहरेहिँ पि ।

सो वि तुह ज्ञाणजलणे मयणो मयणं विअ विलीणो ॥ २५ ॥

[आज्ञा यस्य विलम्बिता शीर्षे शेषेव हरिहराम्यामपि ।

सोऽपि तव ध्यानज्वलने मदनो मदन इव विलीनः ॥]



पङ्क नवरि निरभिमाणा जाया जयदप्पभज्जणुत्ताणा ।  
वम्महंनरिन्दजोहा दिट्ठिच्छोहा मयच्छीणम् ॥ २६ ॥

[त्वयि केवलं निरभिमाना जाता जगद्वर्षभङ्गनोत्तानाः ।  
मन्मथनरेन्द्रयोधा दृष्टिक्षोभा मृगाक्षीणाम् ॥]

विसमा रागद्वेसा निन्ता तुरयव्व उप्पहेण मणम् ।  
ठायन्ति धम्मसारिहि दिट्ठे तुह पवयणे नवरम् ॥ २७ ॥

[विषमौ रागद्वेषौ नयन्तौ तुरगाविवोत्पथेन मनः ।  
तिष्ठतो धर्मसारथे दृष्टे तव प्रवचने निश्चितम् ॥]

पच्चलकसायचोरे सइसंनिहिआसि चक्कधणुरेहा ।  
हुन्ति तुह च्चिअ चलणा सरणं भीआण भवरत्ते ॥ २८ ॥

[प्रत्यलकषायचोरे सदासंनिहितासि चक्रधनूरेखौ ।  
भवतस्तवैव चरणौ शरणं भीतानां भवारण्ये ॥]

तुह समयसरब्भट्टा भमन्ति सयलासु रुक्खजाईसु ।  
सारणिजलं ब जीवा ठाणट्टाणेषु बज्जन्तो ॥ २९ ॥

[तव समयसरोभ्रष्टा भ्रमन्ति सकलासु रू(वृ)क्षजातिषु ।  
सारणिजलमिव जीवा स्थानस्थानेषु बध्यमानाः ॥]

सलिलिव्व पवयणे तुह गहिए उडुं अहो विमुक्कम्मि ।  
वचन्ति नाह कूवारहट्टघट्टिसंनिहा जीवा ॥ ३० ॥

[सलिल इव प्रवचने तव गृहीते ऊर्ध्वमथो विमुक्ते ।  
व्रजन्ति नाथ कूपारघट्टघटीसंनिभा जीवाः ॥]

लीलाइ निन्ति सुक्खं अच्चे जह तित्थिआ तहा न तुमम् ।  
तह वि तुह मग्गलग्गा मग्गन्ति बुहा सिवसुहाइं ॥ ३१ ॥

[लीलया नयन्ति सुखमन्ये यथा तीर्थिका तथा न त्वम् ।  
तथापि तव मार्गलग्ना मृगयन्ते बुधाः शिवसुखानि ॥]

सारिव्व बन्धवहभरणभाइणो जिण ण हुन्ति पइ दिट्ठे ।  
अक्खहिधि हीरन्ता जीवा संसारफलयम्मि ॥ ३२ ॥

- [शारय इव बन्धवधमरणभागिनो जिन न भवन्ति त्वयि दृष्टे ।  
अक्षौरपि द्वियमाणा जीवाः संसारफलके ॥]
- अवहीरिआ तए पहु निन्ति निओगिक्कसङ्खलावद्धा ।  
कालमणन्तं सत्ता समं कयाहारनीहारा ॥ ३३ ॥
- [अवधीरितास्त्वया प्रभो नयन्ति निगोदै(योगै)कशृङ्खलावद्धाः ।  
कालमनन्तं सत्त्वा समं कृताहारनीहाराः ॥]
- जेहिँ तविआणँ तवनिहि जायइ परमा तुमम्मि पडिवत्ती ।  
दुक्खाइँ ताइँ मत्ते न हुन्ति कम्मं अहम्मस्स ॥ ३४ ॥
- [यैस्तापितानां तपोनिधे जायते परमा त्वयि प्रतिपत्तिः ।  
दुःखानि तानि मन्ये न भवन्ति कर्माधर्मस्य ॥]
- होही मोहच्छेडं तुह सेवाए धुवत्ति नन्दामि ।  
जं पुण न वन्दिअव्वो तत्थ तुमं तेण झिज्जामि ॥ ३५ ॥
- [भविष्यति मोहच्छेदस्तव सेवया ध्रुव इति नन्दामि ।  
यत्पुनर्न वन्दितव्यस्तत्र त्वं तेन क्षीये ॥]
- जा तुह सेवाविमुहस्स हन्तु मा ताड मह समिद्धीओ ।  
अहियारसंपया इव पेरन्तविडम्बणफलाओ ॥ ३६ ॥
- [यास्तव सेवाविमुखस्य भवन्तु मा ता मम समृद्धयः ।  
आधिकारसंपद इव पर्यन्तविडम्बनफलाः ॥]
- भित्तूण तमं दीवो देव पयत्थे जणस्स पयडेइ ।  
तुह पुण विवरीयमिणं जइक्कदीवस्स निव्वडिअम् ॥ ३७ ॥
- [भित्त्वा तमो दीपो देव पदार्थाञ्जनस्य प्रकटयति ।  
तव पुनर्विपरीतमिदं जगदेकदीपस्य निर्वृत्तम् ॥]
- मित्थत्तविसपसुत्ता सचेयणा जिण न हुन्ति किं जीवा ।  
कन्नम्मि कमइ जइ कित्तिअं पि तुह वयणमन्तस्स ॥ ३८ ॥
- [मिथ्यात्वविषप्रसुताः सचेतना जिन न भवन्ति किं जीवाः ।  
कर्णयोः क्रामति यदि कियदपि त्वद्वचनमन्त्रस्य ॥]

आयणिणआ खणद्धं पि पइ थिरं ते करन्ति अणुराअम् ।  
 परसमया तह वि मणं तुह समयज्जाण न हरन्ति ॥ ३९ ॥  
 [आकर्णिताः क्षणार्धं त्वयि स्थिरं ते कुर्वन्त्यनुरागम् ।  
 परसमयास्तथापि मनस्तव समयज्ञानां न हरन्ति ॥]  
 वाईहिँ परिग्गहिआ करन्ति विमुहं खणेण पडिवक्खम् ।  
 तुज्झ नया नाह महागयव्व अच्चुन्नसंलग्गा ॥ ४० ॥  
 [वादि(जि)भिः परिगृहीताः कुर्वन्ति विमुखं क्षणेन प्रतिपक्षम् ।  
 तव नया नाथ महागजा इवान्योन्यसंलग्नाः ॥]  
 पावन्ति जसं असमञ्जसा वि वयणेहिँ जेहिँ परसमया ।  
 तुह समयमहोअहिणो ते मन्दा बिन्दुनिस्सन्दा ॥ ४१ ॥  
 [प्राप्नुवन्ति यशोऽसमञ्जसा अपि वचनैर्यैः परसमयाः ।  
 तव समयमहोदधेस्तानि मन्दा बिन्दुनिस्यन्दाः ॥]  
 पइ मुक्के पोअम्मिव जीवेहिँ भवन्नवम्मि पत्ताओ ।  
 अणुवेलमावयामुहपडिएहिँ विडम्बणा विविहा ॥ ४२ ॥  
 [त्वयि मुक्ते पोत इव जीवैर्भवार्षवे प्राप्ताः ।  
 अनुवेलमापदा(गा)मुखपतितैर्विडम्बना विविधाः ॥]  
 वुत्थं अपत्थिआगयमत्थभवन्तो मुहुत्तवसिएण ।  
 छावट्ठीअयराइं निरन्तरं अप्पइट्ठाणे ॥ ४३ ॥  
 [उषितमप्रार्थितागतमत्स्यभवान्तर्मुहूर्तमुषितेन ।  
 षट्षष्टिसांगरोपमानि (?) निरन्तरमप्रतिष्ठाने ॥]  
 सीउह्वासधारानिवायदुक्खं सुतिक्खमणुभूअम् ।  
 तिरिअत्तणम्मि नाणावरणसमुच्छाइएणावि ॥ ४४ ॥  
 [शीतोष्णवर्षधारानिपातदुःखं सुतीक्ष्णमनुभूतम् ।  
 तिर्यक्त्वेऽपि ज्ञानावरणसमवच्छादितेनापि ॥]  
 अन्तोनिक्खन्तेहिँ पत्तेहिँ पिअकलत्तपुत्तेहिँ ।  
 सुन्ना मणुस्सभवणाडएसु निब्भाइआ अङ्का ॥ ४५ ॥

[अन्तेनिष्क्रान्तैः प्राप्तैः(पात्रैः) प्रियकलत्रपुत्रैः ।  
 शून्या मनुष्यभवनाटकेषु निभालिता अङ्गाः ॥]  
 दिद्धा रिउरिद्धीओ आणाउ कया महद्विअसुराणम् ।  
 सहियावहीणदेवत्तणेषु दोगच्चसंतावा ॥ ४६ ॥  
 [दृष्टा रिपुक्कद्वय आञ्जा कृता महद्विकसुराणाम् ।  
 सोढाववहीनदेवत्वेषु दौर्गयसंतापौ ॥]  
 सिञ्चन्तेण भववणं पल्लटा पल्लिआ रहद्वव्व ।  
 वडिसंठाणोसप्पिणिओसप्पिणिपरिगया बहुसौ ॥ ४७ ॥  
 [सिञ्चता भववनं परिवर्ताः प्रेरिता अरघट्ट इव ।  
 घटीसंस्थानावसर्पिण्युत्सर्पिणीपरिगता बहुशः ॥]  
 भमिओ कालमणन्तं भवम्मि भीओ न नाह दुक्खाणम् ।  
 दिट्ठे तुमम्मि संपइ जायं च भयं पलायं च ॥ ४८ ॥  
 [भ्रान्तः कालमनन्तं भवे भीतो न नाथ दुःखानाम् ।  
 दृष्टे त्वयि संप्रति जातं च भयं पलायितं च ॥]  
 जइ वि कयत्थो जगगुरु मज्झत्थो जइ वि तह वि पत्थेमि ।  
 दाविज्जसु अप्पाणं पुणो वि कइयावि अह्माणम् ॥ ४९ ॥  
 [यद्यपि कृतार्थो जगद्गुरो मध्यस्थो यद्यपि तथापि प्रार्थये ।  
 दर्शयिरात्मानं पुनरपि कदाचिदप्यस्माकम् ॥]  
 इअ ज्ञाणग्गिपलीविअकम्मिन्धण बाल्लवुद्धिणा वि मए ।  
 भत्तीइ थुओ भवभयसमुद्दबोहित्थबोहिफलो ॥ ५० ॥  
 [इति ध्यानाग्निप्रदीपितकर्मेन्धन बाल्लवुद्धिनापि मया ।  
 भक्त्या स्तुतो भवभयसमुद्रयानपात्रबोधिफलः ॥]

इति महाकविश्रीधनपालविरचिता ऋषभपञ्चाशिका ।

महाकविशोभनमुनिप्रणीता  
चतुर्विंशतिर्जिनस्तुतिः ।

टिप्पणसमेता ।

धनपालपण्डितबान्धवेन शोभनाभिधानेन मुनिचक्रवर्तिना विरचितानां प्रतिजिनं  
चतुष्कभावा षण्णवति(?)संख्यानां शोभनस्तुतीनामवचूरिः किञ्चिद्विख्यते । तत्रादौ  
युगादिस्तुतिमाह—

भव्याम्भोजविबोधनैकतरणे विस्तारिकर्मावली-

रम्भासामज नाभिनन्दन महानष्टापदाभासुरैः ।

भक्त्या वन्दितपादपद्म विदुषां संपादय प्रोज्झिता-

रम्भासान जनाभिनन्दन महानष्टापदाभासुरैः ॥ १ ॥

हे नाभिनन्दन नाभिनरेन्द्रपुत्र, त्वं महानुत्सवान्विदुषां संपादयेति संबन्धः । भव्या  
एवाम्भोजानि कमलानि तेषां विबोधन एकोऽद्वितीयस्तरणिः सूर्यस्तस्य संबोधनं हे  
भव्याम्भोजविबोधनैकतरणे । सूर्यो यथा स्वगोसंभारैस्तमो विधूय पद्मखण्डानि विक्रा-  
सयत्येवं भगवानपि मिथ्यात्वादितमस्तोमं ध्वंसयित्वा निजगोसंभारैर्भैव्यजन्तूनां बोधं  
विधत्ते । ननु भव्यानामेव स प्रबोधं विधत्ते न त्वभव्यानां तर्हि तस्य तद्बोधनेऽसाम-  
र्थ्यमायातमिति नैवम् । नहि भानवीया भानवो विश्वं विश्वमवभासयन्तोऽपि कौशिक-  
कुले आलोकमकुर्वाणा उपलम्भास्पदं स्युः । एवं भगवतो वाणी विश्वविश्वस्य प्रमोद-  
विधायिन्यपि यद्यभव्यानां केषांचिन्निबिडकर्मनिगडनियन्त्रितानां प्रबोधाय न प्रभवति  
तर्हि तस्या न ह्यसामर्थ्यम् । किं तु तेषामेवाभाग्यं येषां ता न रोचयन्ते (सा न रोचते)  
नहि जलदो जलं प्रयच्छन्नूपरक्षेत्रे तृणान्यनुत्पादयन्नुपालम्भसंभावनामर्हतीत्यलं वि-  
स्तरेण । विस्तारिणी विस्तारवती कर्मणां ज्ञानावरणादिभेदभिन्नानामावली माला सैव  
रम्भा कदली तस्याः प्रमदंहेतुत्वात्सामजो हस्ती । तस्य संबोधनम् । हे नाभिनन्दन ।  
तथा महस्यो नष्टा आपदा यस्य स महानष्टापद । संबोधनं वा । तथा आभासुरैः का-  
न्तिसंभारेण समन्ताद्देदीप्यमानैरासुरैर्देवाविशेषैर्भक्त्या आन्तर चित्तप्रतिबन्धेन हे व-  
न्दितपादपद्म हे स्तुतचरणकमल । प्रोज्झिताः प्रकर्षेण त्यक्ता आरम्भाः सावद्यव्यापारा

१. एतस्या जिनस्तुतेः पुस्तकत्रयमवचूरिसमेतं केवलदासात्मजेन भगवान्दासश्रे-  
ष्ठिनास्मदर्थं प्रहितम्, तत्र प्रथमं शुद्धं सुन्दरं पञ्चपत्रात्मकं १५०५ मिते विक्र-  
माब्दे लिखितम्, द्वितीयमपि तादृशमेवैकादशपत्रात्मकं १६१४ मिते विक्रमाब्दे  
लिखितम्, तृतीयं नातिशुद्धं त्रयोदशपत्रात्मकं १६१५ मिते विक्रमाब्दे लिखि-  
तमस्ति.

येन तस्य संबोधनम् । तथा सह आर्मे रोगैर्वर्तते सामः । न तथा असाभोऽरोगस्तस्य संबोधनम् । जनानभिनन्दयति तस्य संबोधनम् । तथा अष्टापदं सुवर्णं तद्गदासमन्ताद्वा दीप्तिर्यस्य तस्य संबोधनम् । तप्तजात्यतपनीयसमवर्णत्वाद्भगवतः ॥

ते वः पान्तु जिनोत्तमाः क्षतरुजो नाचिक्षिपुर्व्यन्मनो

दारा विभ्रमरोचिताः सुमनसो मन्दारवा राजिताः ।

यत्पादौ च सुरोज्जिताः सुरभयांचक्रुः पतन्त्योऽम्बरा-

दाराविभ्रमरोचिताः सुमनसो मन्दारवाराजिताः ॥ २ ॥

ते जिनोत्तमा जिनेन्द्रा वो युष्मान्पान्तु रक्षन्तु । किभूताः । क्षताः क्षीणा रुजो रोगा येषां येभ्यो वा ते । तथा येषां जिनानां मनो मानसं कर्मतापन्नं दाराः कल्त्राणि कर्तृरूपाणि नाचिक्षुपुर्वं क्षोभयामासुः । 'दाराः प्राणास्तु बलजाः' इति वचनाद्द्वाराश्चदो बहुवचनान्तः पुल्लिङ्गश्च । ते दाराः किभूताः । विभ्रमैर्विलासै रोचिताः संशोभिताः । सुमनसः सुन्दरहृदयाः । मन्दारवा मृदुरवाः सन्तो राजिताः शोभिताः । सुमनसः पुष्पाणि कर्तृणि यत्पादौ यच्चरणौ सुरभयामासुः । किभूताः सुमनसः । सुरोज्जिता देवमुक्ताः । अम्बरादाकाशात्पतन्त्यः । समवसरणभुवि संगच्छमानाः । आराविणः शब्दायमाना भ्रमरास्तेषामुचिता योग्याः । मन्दारकुसुमव्रातैरजिताः ॥

शान्तिं वस्तनुतान्मिथोऽनुगमनाद्यन्नैगमाद्यैर्नयै-

रक्षोभं जन हेऽतुलां छितमदोदीर्णाङ्गजालं कृतम् ।

तत्पूज्यैर्जगतां जिनैः प्रवचनं दृप्यत्कुवाद्यावली-

रक्षोभञ्जनहेतुलाञ्छितमदो दीर्णाङ्गजालंकृतम् ॥ ३ ॥

तत्रगतां पूज्यैर्जिनैः कृतं प्रवचनं गणिपिटकरूपं वो युष्माकं शान्तिं मोक्षमुपशमं वा तनुतात्कुरुतात् । यन्मिथोऽनुगमनादनुवर्तनाद्धेतोर्नैगमादिभिर्नयैरक्षोभं परवादिभिरजेयं वर्तते । हे जन अव्यलोक । शान्तिं किभूताम् । अतुलां निरुपमाम् । मतं किभूतम् । छिदमदं छिन्नदर्पमुदीर्णमुच्छ्रितमङ्गानामाचारादीनां जालं समूहो यत्र तत् । तथा माद्यत्कुवादिश्रेणिः सैव क्रूरात्मकत्वाद्दक्षो राक्षसस्तस्य भञ्जनैर्भङ्गकारिभिर्हेतुभिलाञ्छितं मण्डितम् । अदः प्रत्यक्षदृश्यम् । शोर्णमदनैः श्रमणादिभिरलंकृतम् । मिथोऽनुगमनादित्यत्र 'गुणादस्त्रियां न च' इति पञ्चमी ॥

शीतांशुत्वेषि यत्र नित्यमदधद्गन्धाढ्यधूलीकणा-

नाली केसरलालसा समुदिताशु भ्रामरीभासिता ।

पायाद्भ्रः श्रुतदेवता निदधती तत्राब्जकान्ती क्रमौ

नालीके सरलालसा समुदिता शुभ्रामरीभासिता ॥ ४ ॥

यत्र नालीके चन्द्रतुल्यरुचि भ्रामरी भ्रमरसंबन्धिनी आली श्रेणिर्गन्धाढ्यजिकल्क-  
विन्दूनदधत्पयौ । किंभूता । केसरेषु लालसा लम्पटा । समुदिता मिलिता । आशु शी-  
घ्रम् । इभेषु मदलौल्यादासिता विश्रब्धा । तत्र नालीके क्रमौ निदधती श्रुतदेवता वः  
पातु । किंभूता । समुदिता सहर्षा । शुभ्रा शुक्ला छविर्यासां ताश्च ता अमर्यश्च ताभिः  
शोभिता । (सरला अलसा च) ॥

तमजितमभिनौमि यो विराजद्वनघनमेरुपरागमस्तकान्तम् ।

निजजननमहोत्सवेऽधितष्टावनघनमेरु परागमस्तकान्तम् ॥ ५ ॥

यः स्वामी निजजन्मोत्सवेऽधितष्टौ । किं कर्म । विराजद्विर्वनैर्घनो निरन्तरः अथवा  
शोभमानाम्भसो घना यत्र स चासौ मेरुपरागो मेरुपरमपर्वतस्तस्य शिखराग्रम् । कि-  
भूतम् । अनघा नमेरवो देववृक्षविशेषास्तेषां रेणुर्यत्र तत्तथा । किंभूतं शिखराग्रम् । अ-  
स्तोऽस्तगिरिस्तद्वत्कान्तं कमनीयम् । अथवा जिनविशेषणम् । अस्ता कान्ता  
येन तम् ॥

स्तुत जिननिवहं तमर्तितप्ताध्वनदसुरामरवेण वस्तुवन्ति ।

थममरपतयः प्रगाय पार्श्वध्वनदसुरामरवेणव स्तुवन्ति ॥ ६ ॥

हे लोकाः । तं जिनवृन्दं स्तुत । यं जिनव्रजममरेन्द्राः स्तुवन्तीति संबन्धः । किं  
कृत्वा । अस्यां पीडया तप्तानां शैत्याधायकतया साक्षादध्वनदो मार्गद्वयः सुरामः सुश्रु-  
रमणीयो यो रवः शब्दस्तेन करणभूतेन । वस्तुवन्ति च्छन्दोजातिविशेषवन्ति गीतानि  
प्रगाय गीत्वा । किंभूताः । पार्श्वे समीपे ध्वनन्तोऽसुरामराणां वेणवो वंशा येषां ते  
तथा । 'वत्ये(?) लुम्बा' इति रेफस्य लुक् ॥

प्रवितर वसति त्रिलोकबन्धो गम नययोगततान्तिमे पदे हे ।

जिनमत विततापवर्गवीथीगमनययो गततान्ति मेऽपदेहे ॥ ७ ॥

अन्तिमे मोक्षलक्षणे पदे हे जिनमत । मे मम वासं देहि । हे गम हे सहशपाठ,  
नया निगमादयस्तैर्योगः संबन्धस्तेन विस्तीर्ण विपुलशिवमार्गगमने ययो अश्च । 'ययुर-  
श्वोऽश्वमेधीयः' इति वचनात् । 'तमोऽवग्लानौ' इति धातोस्तान्तिग्लानिः । आपदि-  
त्यर्थः । गततान्ति अपगतग्लानि यथा स्यात् । किंभूते पदे अपदेहे देहमुक्ते ॥

सितशकुनिगताशु मानसीद्धात्तततिभिरंमदभा सुराजिताशम् ।

वितरतु दधती पवि क्षतोद्यत्तततिभिरं मदभासुराजिता शम् ॥ ८ ॥

हंसारूढा मानसो देवो पवि वज्रं दधती शं सुखं प्रवितरतु । पवि किंभूतम् । इद्धा  
दीप्ता आत्ता गृहीता ततिविस्तारो येन तत्तथा । इरंमदो जलदाभिस्तद्वत्कान्तिर्यस्याः  
सा सुश्रु शोभिता आशा दिशो येन । क्षतं विनष्टमुद्यद्द्रच्छत्तं विस्तीर्णं ध्वान्तं यस्मा-  
त्तत्तथा । देवी दर्पोद्दुरैरपराभूता ॥

निर्भिन्नशत्रुसंभय शं भवकान्तारतार तार ममारम् ।

वितर त्रातजगत्रय शंभव कान्तारतारतारममारम् ॥ ९ ॥

हे निर्भिन्नशत्रुसंभूतभय, हे संसारकान्तारतारक, हे तार उज्ज्वल, अरं शीघ्रं मम शं सुखं देहि । हे रक्षितजगत्रय, शंभव जिन, योषित्सुरतेष्वरत अनासक्त, न रमत इत्यरमोऽरममाणोऽक्रीडन्मारः कामो यत्र ॥

आश्रयतु तव प्रणतं विभया परमा रमारमानमदमरैः ।

स्तुत रहित जिनकदम्बक विभयापरमार मारमानमदमरैः ॥ १० ॥

हे जिनकदम्बक जिनसमूह, रमा लक्ष्मीस्तव प्रणतं नरमाश्रयतु । किंभूता । विभया रोचिषा परमा प्रकृष्टा । अरं शीघ्रमानमन्तश्च ते सुराश्च तैः स्तुत वन्दित । हे विगतभय । हे न परान्मारयतीत्यपरमार । सर्वजन्तुरक्षक । हे रहित त्यक्त । कैः । काममानमदमरैः ॥

जिनराज्या रचितं स्तादसमाननयानया नयायतमानम् ।

शिवशर्मणे मतं दधदसमाननयानयानया यतमानम् ॥ ११ ॥

जिनानां राज्या श्रेण्या रचितं अर्थस्य तदुक्तत्वात्कृतं मतं शासनं नोऽस्माकं शिवसुखाय स्तात् भूयात् । किंभूतया । असमे निरुपमे आननयाने मुखगमने यस्यास्तया नः इत्यत्र 'रौर्यः' इति रस्य यः । 'स्वरे वा' इति विकल्पत्वात्तस्यात्र न लुकृ । आयतो विपुलो मानः पूजा प्रमाणं वा यस्य तत्तथा । दधत् धारयत् । कान् । असमाननयान् असदृशनयान् । किंभूतया जिनराज्या । अयानया अवाहनया । मतं किंभूतम् । यतमानं प्रयत्नं कुर्वाणम् ॥

शृङ्खलभृत्कनकनिभा यातामसमानमानमानवमहिताम् ।

श्रीवज्रशृङ्खलां कजयातामसमानमानमानवमहिताम् ॥ १२ ॥

या देवी शृङ्खलाभरणभृत्सुवर्णवर्णा चास्ति तां श्रीवज्रशृङ्खलां वज्रशृङ्खलाभिधानामानम । किंभूताम् । असमानोऽसाधारणो मानः पूजा बोधो वा येषाम् । अथवा असदृशौ अनमानौ प्राणाहंकारौ येषां ते असमानमानाः । ते च मानवाश्च तैर्महिता पूजिता ताम् । कजयातां पङ्कजगताम् । असमानं निरहंकारं यथा स्यात् एवमानम नमस्कुरु । अवमं पापं तत्र विद्यते येषां तेऽनवमास्तेभ्यो हिताम् ॥

त्वमशुभान्यभिनन्दन नन्दितासुरवधूनयनः परमोदरः ।

स्मरकरीन्द्रविदारणकेसरिन्सुरव धूनय नः परमोऽदरः ॥ १३ ॥

हे अभिनन्दन जिन, त्वमशुभान्यशिवान्यकल्याणान्यपुण्यानि वा नोऽस्माकं धूनय कम्पय विनाशय । किंभूतः । नन्दिता असवः प्राणाः प्राणिनां येन । अथवा धर्मधर्मिणोः कथांचदभेदादसुशब्देनासुमन्त एवोच्यन्ते । तथा न वधुपु नयने यस्य स तथा । यद्वा



नान्दतानि असुरवधूनयनानि येन सः । तथा परेभ्यो मोदं राति ददाति यः । यद्वा परमुदरं यस्य । हे सुरव, जगदाह्लादित्वात्..... परमः प्रधानोऽदरो निर्भयश्च ॥

जितवराः प्रयतध्वमितामया मम तमोहरणाय महारिणः ।

प्रदधतो भुवि विश्वजनीनताममतमोहरणा यमहारिणः ॥ १४ ॥

हे जिनवराः, मम तमोहरणायानापगाय यूयं प्रयतध्वं प्रयत्नं कुरुध्वम् । किभूताः । इतामया गतरोगाः । पुनः किभूताः । महान्ति अरीणि चक्राणि धर्मचक्रलक्षणानि येषां ते । किं कुर्वाणाः । दधानाः पृथिव्यां विष्टपजनहितत्वम् । अमतावनभिप्रेतौ मोहसङ्ग्रामौ येषां ते । यमहारिणो मृत्युहरणशीलाः । यद्वा यमानि महाव्रतानि तैर्मनोहराः ॥

असुमतां मृतिजात्यहिताय यो जिनवरागम नो भवमायतम् ।

प्रलघुतां नय निर्मथितोद्धताजिनवरागमनोभवमाय तम् ॥ १५ ॥

यो भवोऽसुमतां मृतिजाती मरणजन्मनी ते एवाहितमपथ्यं तस्मै मरणजन्माहिताय स्यात् । हे जिनेन्द्रसिद्धान्त, नोऽस्माकं तं भवं संसारमायतं प्रबलं लघीयस्त्वं प्रापय । आजिः सङ्ग्रामः नवरागो द्रव्यादौ नूतनोऽभिलाषः । यद्वा उद्धताजां नवरागो यस्य तच्च तन्मनस्तत्र भवा या माया सा निराकृता येन । यद्वा मुक्तसङ्ग्रामनूतनरागकाममाय ॥

विशिखशङ्खजुषा धनुषास्तसत्सुरभिया ततनुन्नमहारिणा ।

परिगतां विशदामिह रोहिणीं सुरभियाततनुं नम हारिणा ॥ १६ ॥

धनुषा मण्डितहस्तां रोहिणीं देवीं नम । किभूतेन । शरशङ्खसहितेन । अस्ता ध्वस्ता सत्सुराणां प्रकृष्टदेवानां भीर्येन । तताः प्रसृता नुन्नाः प्रेरिता महान्तोऽरयो येन । परिगतां परिवारिताम् । विशदां शुक्लवर्णीम् । इहात्र जगति रोहिणीं रोहिण्यभिधानाम् । सुरभिर्गौस्तत्र याता प्राप्ता तनुर्यस्यास्तां देवीं नम प्रणिपत । धनुषा किभूतेन । हारिणा मनोहरेण ॥

मदमदनरहित नरहित सुमते सुमतेन कनकतारेतारे ।

दम दमपालय पालय दरादरातिक्षतिक्षपातः पातः ॥ १७ ॥

हे मदकामाभ्यां त्यक्त, हे नरेभ्यो हित, हे सुमतिजिन, दमदं प्रशमदं नरं दरादिहलोकादिभेदभिन्नसाध्वसात्पालय रक्ष । हे सुमतेन सुसिद्धान्तस्वामिन् । यद्वा सुमतेन करणभूतेन । हे अपालय अपगतनिलय । हे कनकतार तपनीयोज्ज्वल । हे इतारे गतशात्रव । हे पातस्त्रायक । अरातिक्षतिः शत्रुभ्य उपमर्दः सैव रौद्रात्मकत्वात्क्षपा रात्रिस्तस्याः ॥

विधुतारा विधुताराः सदा सदाना जिना जिताघाताघाः ।

तनुतापातनुतापा हितमाहितमानवनवविभवा विभवाः ॥ १८ ॥

विधुतारा हे जिनाः, हितं तनुत कुरुत । विधुतमारमरीणां समूहोऽरणं वा अरो ध्र-  
मणमर्थात्संसारो यैस्ते । तथा विधुश्चन्द्रस्तद्बुदुज्ज्वलाः । सदानाः सत्यागाः । जितम-  
घातं घातवर्जितमघं पापं यैस्ते । अपगतमहातापाः । आहितो विस्तीर्णो मानवानां न-  
वविभवो नवः प्रत्यगो विभव ऐश्वर्यं यैस्ते । तथा विगतसंसाराः ॥

मतिमति जिनराजि नराहितेहिते रुचितरुचि तमोहे मोहे ।

मतमत नूनं. नूनं सरासराधीरधीरसुमतः सुमतः ॥ १९ ॥

जिनराजि सर्वज्ञे, मतं त्वं स्मरेति संबन्धः । किंभूते । मतिमति सातिशयज्ञानयुक्ते ।  
नराणामाहितं पूरितमीहितं वाञ्छितं येन तस्मिन् । रुचिता परेषां प्रमोदकारित्वादभीष्टा  
रुक्कान्तिर्यस्य तस्मिन् । तमोहे अज्ञानघातिनि । मोहे ममत्वमुक्ते । मतं किंभूतम् । तनु  
तुच्छमूनमपूर्णं च तनूनं न एवंविधमतनूनम् । नूनं निश्चितम् । न स्मरेणाधीरा धीर्यस्य  
सः । असुमतः प्राणिनः । जातावेकत्वम् । सुमतो रक्षाक्रियायां सुष्ठु अभिप्रेतः ॥

नगदामानगदा मामहो महो राजिराजितरसा तरसा ।

घनघनकाली काली बतावतादूनदूनसत्रासत्रा ॥ २० ॥

अहो इति संबोधने विस्मये वा । काली देवी मामवताद्रक्षतात् । किंभूता । नगदा  
'दो अवच्छेदने' इति धातोः पर्वतभेत्री अमाना अप्रमाणा गदा प्रहरणविशेषो यस्याः  
सा । कान्तिराज्या राजिता शोभिता रसा भूमिर्यया सा । तरसा बलेन शीघ्रं वा । घनो  
मेघस्तद्बद्धनकाली प्रभूतकालवर्णा । बतेति विस्मये । ऊना अपूर्णाः । दूना विपक्षैः ।  
सत्रासाः सभयास्तांस्त्रायते रक्षति या ॥

पादद्वयी दलितपद्ममृदुः प्रमोद-  
मुन्मुद्रतामरसदामलतान्तपात्री ।

पाद्मप्रभी प्रविदधातु सतां वितीर्ण-

मुन्मुद्रतामरसदा मलतान्तपात्री ॥ २१ ॥

पद्मप्रभसंबन्धिनी पादद्वयी प्रमोदं प्रविदधातु । किंभूता । दलितं विकसितं यदञ्जं  
तद्वत्कोमला । उन्मुद्राणि विकसितानि तामरसदामानि कमलमाला लतान्तानि कुसु-  
मानि तेषां पात्रीव पात्री भाजनम् । यद्वा उन्मुद्रतामरसदामान्येव लम्बत्वाद्गतास्तासा-  
मन्तपात्री समीपभाजनम् । सतां वितीर्णमुद्दत्तप्रीतिः । मुदि मुदा वा रता अमरसदा  
देवसभा यस्याः सा । मलेन कर्मणा तान्तान्त्वानान्पातीनि मलतान्तपात्री ॥

सा मे मतिं वितनुताजिनपङ्क्तिरस्त-

मुद्रा गतामरसभासुरमध्यगाद्याम् ।

रत्नांशुभिर्विदधती गगनान्तराल-

मुद्रागतामरसभासुरमध्यगाद्याम् ॥ २२ ॥

सा जिनश्रेणी मम मतिं दधात् । अस्तमुद्रा मुक्तप्रमाणा । गता प्राप्ता अमरसभा  
देवपर्षदां जिनपङ्क्तिं अध्यक्ष्यात्प्रासवती । आद्यां प्रथमाम् । किंभूता । असुरमध्यगा  
असुरमध्ये गच्छतीति । किं कुर्वती । रत्नांशुभिर्भूषणमणिकान्तिभिर्गगनमध्यं उद्वतरागं  
यत्तामरसं पद्मं तद्वद्भासुरं कुर्वाणा ॥

श्रान्तिच्छिदं जिनवरागममाश्रयार्थ-

माराम मा नम लसन्तमसंगमानाम् ।

धामाग्रिमं भवसरित्पतिसेतुमस्त-

माराममानमलसंतमसं गमानाम् ॥ २३ ॥

हे लोक, जिनेन्द्रागममानम । किंभूतम् । श्रमभेदकम् । आश्रयहेतोराराममिवारा-  
मम् । लसन्तं शोभमानम् । केषाम् । असंगमानाम् । निःसङ्गानां मुनीनामित्यर्थः । अ-  
ग्रिमं प्रकृष्टं धाम गृहम् । केषाम् । गमानां सदृशपाठानाम् । संसारसमुद्रसेतुम् ।  
अस्ताः कामरोगाहंकारपापाज्ञानानि येन ॥

गान्धारि वज्रमुसले जयतः समीर-

पातालसत्कुवलयवलिनीलभे ते ।

कीर्तीः करप्रणयिनी तव ये निरुद्ध-

पातालसत्कुवलया बलिनी लभेते ॥ २४ ॥

हे गान्धारि देवि, ते वज्रमुसले आगुधे जयतः । किंभूते । वातप्रेङ्खोलनेनालसन्ती  
या कुवलयमाला तद्वन्नीला भा कान्तिर्ययोः । ये वज्रमुसले कीर्तीर्यशांसि लभेते ।  
किंभूते । तव हस्तस्नेहले । बलिनी बलवती । कीर्तीः किंभूताः । निरुद्धमावृत्तं पातालं  
सस्पृथ्वीवलयं च याभिः ॥

कृतनति कृतवान्यो जन्तुजातं निरस्त-

सरपरमदमायामानवाधायशस्तम् ।

सुचिरमविचलत्वं चित्तवृत्तेः सुपार्श्व

सर परमदमाया मानवाधाय शस्तम् ॥ २५ ॥

यः स्वामी जन्तुजातं कृतप्रणामं विहितवान् । किंभूतम् । निरस्तानि कंदर्पवैरिम-  
दमाया मानपीडायशांसि येन तत् । तं सुपार्श्वं देवं हे मानव, नर, त्वं स्मर । किं  
कृत्वा । निश्चलत्वमाधाय । कस्याः । चित्तवृत्तेर्मनोव्यापारस्य । सुचिरं प्रभूतकालम् ।  
परमो दमो यस्याः । शस्तं शोभनम् ॥

व्रजतु जिनततिः सा गोचरं चित्तवृत्तेः

सदमरसहिताया वोऽधिका मानवानाम् ।

पदमुपरि दधाना वारिजानां व्यहार्षी-

त्सदमरसहिता या बोधिकामा नवानाम् ॥ २६ ॥

सा जिनानां ततिर्वो युष्माकं मनोवृत्तेर्गोचरं व्रजतु गच्छतु । किंभूतायाः । सह दम-  
रसेन वर्तन्ते ये तेषां हितायाः । जिनततिः किंभूता । मानवानां नराणामधिका उत्कृष्टा ।  
या जिनश्रेणिर्व्यहार्षीद्विहारं कृतवती । किंभूता । नवानां नवसंख्यानां नूतनानां वारि-  
जानां स्वर्णकमलानामुपरिष्ठात्पदं स्थापयन्ती । सदेवयुक्ता । बोधिकामा स्वयमवाप्त-  
बोधित्वात्परेषां बोधिर्धर्मप्राप्तिस्तत्र कामो यस्याः सा ॥

दिशदुपशामसौख्यं संयतानां सदैवो-

रु जिनमतमुदारं काममायामहारि ।

जननमरणरीणान्वासयन्सिद्धवासे-

ऽरुजि नमत मुदारं काममायामहारि ॥ २७ ॥

हे जना जिनमतं नमत प्रणमत । किंभूतम् । उरु प्रौढं प्रशमसुखं ददत् । केषाम् ।  
संयतानां मुनीनाम् । सदैव सर्वदा । उदारमुदात्तम् । काममत्यर्थमायामहारि दैर्घ्यशोभि ।  
अरुजि रोगरहिते सिद्धवासे वासं कारयन् । कान् । जन्ममरणखिन्नान् । मुदा हर्षेण ।  
अरं शीघ्रम् । काममाययोर्महारि महावैरिभूतम् ॥

दधति रविसपत्नं रत्नमाभास्तभास्व-

न्नवघनतरवारिं वा रणारावरीणाम् ।

गतवति विकरत्यालीं महामानसीष्टा-

न्नव घनतरवारिं वारणारावरीणाम् ॥ २८ ॥

हे महामानसि देवि, इष्टानभिमतान्नरादीनव रक्ष । हे गतवति प्रापुषि । कस्मिन्वार-  
णारौ सिंहे । हे दधति धारयन्ति । किम् । रत्नं मणिम् । किंभूतम् । रविसपत्नं रविप्रति-  
पक्षं प्रमाधिक्यात् । आभया कान्त्या अस्तो भास्वान्सूर्यो येन स चासौ नवो नूतनो  
घनो निषिद्धस्तरवारिः खड्गश्च तम् । वा समुच्चये । सिंहे किं कुर्वति । अरीणां वैरिणामा-  
लीं श्रेणिं विकिरति क्षिपति । किंभूतामालीम् । रणस्यारावेण रीणां क्षीणाम् । खड्गं कि-  
भूतम् । घनतरवारिं सान्द्रतरपानीयम् । रत्नविशेषणं वा ।

तुभ्यं चन्द्रप्रभ जिन नमस्तामसोज्ज्वम्भितानां

हाने कान्तानलसम दयावन्दितायासमान ।

विद्वत्पङ्क्या प्रकटितपृथुस्पष्टदृष्टान्तहेतू-

हानेकान्तानलसमदया वन्दितायासमान ॥२९ ॥

हे चन्द्रप्रभ जिन, हे दयावन्, तुभ्यं नमोऽस्तु । तमःसंबन्धिविस्फूर्जितानां हाने

त्यागे मनोहरवहिसमान । दितौ छिन्नावायासमानौ येन । तुभ्यं किंभूताय । विद्वत्पङ्कचा  
वन्दिताय । प्रकटिताः पृथवो वितताः स्पष्टा दृष्टान्ता निदर्शनानि हेतवः करणानि  
उहो वितर्कः अनेकान्तः स्याद्वादो येन तत्संबोधनम् । विद्वत्पङ्कचा किंभूताय । न वि-  
द्येते अलसमदौ तन्द्राहंकारौ यस्यास्तया । हे असमान निरुपमान ॥

जीयाद्राजिर्जनितजननज्यानिहानिर्जनानां

सत्यागारं जयदमितरुक्सारविन्दावतारम् ।

भव्योद्धृत्या भुवि कृतवती या वहद्धर्मचक्रं

सत्यागा रञ्जयदमितरुक् सा रविं दावतारम् ॥ ३० ॥

जिनानां राजिर्जयतात् । किंभूता । विहितजराजन्मक्षया । सत्यस्यागारं गृहम् । ज-  
यदमभ्युदयावहम् । इतरुग्गतरोगा । सारविन्दा सहारविन्दैः पदाधस्तनैः पूजाकमलै-  
र्वर्तते या । या भव्योद्धृत्या भव्यानामुद्धृतिर्भवोत्ताररूपा तया हेतुभूतया भुवि पृथिव्या-  
मवतारं कृतवती । या धर्मचक्रमवहदुवाह । सत्यागा सदाना । धर्मचक्रं कथंभूतम् । र-  
ञ्जयद्रक्तीकुर्वत् । रविं सूर्यम् । दावतारम् दावोज्ज्वलम् । अमिता अप्रमाणा रुक्कान्तिर्यस्य ॥

सिद्धान्तस्तादहितहतयेऽख्यापयद्यं जिनेन्द्रः

सद्राजीवः स कविधिषणापादनेऽकोपमानः ।

दक्षः साक्षाच्छ्रवणचुलकैर्यं च मोदाद्विहायः-

सद्राजीवः सकविधिषणापादनेकोपमानः ॥ ३१ ॥

स सिद्धान्तो वो गुष्माकमहितक्षयाय भूयात् । यं सिद्धान्तं सन्ति शोभनानि कम-  
लानि यस्य स जिनेन्द्रः प्रधानकमलोऽख्यापयदूचिवान् । कवयः शास्त्रज्ञास्तेषां बुद्धिज-  
नने दक्षो विचक्षणः । न विद्येते कोपमानौ यस्य यत्र वा । विहायःसदो देवास्तेषां  
राजी श्रेणिः कर्णचुलकैः श्रोत्राञ्जलिभिर्मोदाद्वर्षार्थं च सिद्धान्तमपात् पीतवती । श्रेणी  
किंभूता । सह कविधिषणाभ्यां शुक्रगुरुभ्यां वर्तते या । अनेकानि चन्द्रसमुद्रादीन्युपमा-  
नानि यस्याः । प्रथमान्तविशेषणानि जिनस्यागमस्य वा योज्यानि 'सद्राजीवः'  
इति मुक्त्वा ॥

वज्राङ्कुशयङ्कुशकुलिशभृत्त्वं विधत्स्व प्रयत्नं

स्वायत्यागे तनुमदवने हेमतारातिमत्ते ।

अध्यारूढे शशधरकरश्वेतभासि द्विपेन्द्रे

स्वायत्यागेऽतनुमदवने हेऽमतारातिमत्ते ॥ ३२ ॥

हे वज्राङ्कुशि देवि, तनुमदवने जन्तुरक्षणे प्रयत्नं विधेहि । हे सृणिवज्रधारिणि ।  
स्वायत्यागे शोभन आयोऽर्थागमो दानं च यस्याः । त्वं कथंभूता । हेमतारा कनको-

ज्ज्वला । हे अध्यारूढे । क्व । द्विपेन्द्रे । किंभूते । अतिमत्ते । मदीकृते । चन्द्रकरा इव  
श्वेता भा यस्य तस्मिन् । स्वायत्या निजायामेन अगे पर्वत इव । अतनु प्रचुरं मदवनं  
मदवारि यस्य तस्मिन् । अरातिर्वैरी सोऽस्यास्तीत्यरातिमान् तस्य भावोऽरातिमत्ता  
सा न मता यस्यास्तस्याः संबोधनम् ॥

तवाभिवृद्धिं सुविधिर्विधेयात्स भासुरालीनतपा दयावन् ।

यो योगिपङ्कचा प्रणतो नभःसत्सभासुरालीनतपादयावन् ॥ ३३ ॥

स सुविधिर्जिनो हे दयावन् जन, तव सप्तृद्धिं क्रियात् । भासुरं घोरमालीनमाश्रितं  
तपोऽनशनादिरूपं यस्य सः । यःस्वामी अवनक्षन् योगिवृन्देन प्रकपेण नतः । योगि-  
पङ्कचा कथंभूतया । नभःसदो देवास्तेषां सभा पर्वत् असुरावली असुरश्रेणिश्च ताभ्यां  
नतौ पादौ यस्यास्तया ॥

या जन्तुजाताय हितानि राजी सारा जिनानामलपद्ममालम् ।

दिश्यान्मुदं पादयुगं दधाना साराजिनानामलपद्ममालम् ॥ ३४ ॥

या सारा श्रेष्ठा जिनानां ततिर्जन्तुजाताय हितानि अलपत् गदितवती सा मम अ-  
लमत्यर्थं मुदं प्रीतिं दिश्याद्दद्यात् । कथंभूता । पादयुगं धारयन्ती । राजिनी राजन-  
शीलाः नाना बहुविधाः अमलाः पद्ममाला यस्य तत्पादयुगम् ॥

जिनेन्द्र भङ्गैः प्रसभं गभीराशु भारती शस्यतमस्तवेन ।

निर्नाशयन्ती मम शर्म दिश्यात् शुभारतीशस्य तमस्तवेन ॥ ३५ ॥

हे जिनेन्द्र, तव भारती मम शर्म सुखं देयात् । किंभूता । भङ्गैरर्थविकल्पैर्गभीरा  
तथा आशु शीघ्रं तमोऽज्ञानं निर्नाशयन्ती । केन । शस्यतमश्चारुतमो यस्तवस्तेन हेतु-  
भूतेन शुभा प्रकृष्टा । तव कीदृशस्य । अरतीशस्याकामस्य । हे इन स्वामिन् ॥

दिश्यात्तवाशु ज्वलनायुधालपमध्या सिता कं प्रवरालकस्य ।

अस्तेन्दुरास्यस्य रुचोरुपृष्ठमध्यासिताकम्प्रवरालकस्य ॥ ३६ ॥

तव ज्वलनायुधा देवी कं सुखं दिश्यात्करोतु । किंभूता । अल्पं तुच्छं मध्यं मध्य-  
भागो यस्याः सा । कुशोदरीत्यर्थः । सिता शुभ्रा । प्रवरालकस्य प्रवरकुन्तलस्य । अ-  
स्तेन्दुर्यैकृतमृगाङ्गा । कया । आस्यस्य मुखस्य रुचा कान्त्या । उरु विस्तीर्णं पृष्ठमध्या-  
सिताध्यारूढा । कस्य । अकम्प्रः स्थिरो यो वरालको देववाहनविशेषस्तस्य ॥

जयति शीतलतीर्थकृतः सदा चलनतामरसं सदलं धनम् ।

नवकमम्बुरुहां पथि संस्पृशच्चलनतामरसंसदलञ्चनम् ॥ ३७ ॥

शीतलतीर्थकरस्य चलनतामरसं पादपद्मं जगति । किंभूतम् । अम्बुरुहां कमलानां  
नवकं पथि मार्गे संस्पृशत् । नवकं किंभूतम् । सदलं सपत्रम् । धनं सारम् । चलनतामरसं

किंभूतम् । चला नता च अमराणां संसद् यस्य तत् । नास्ति लङ्घनमधःकरणं कुतश्चि-  
द्यस्य तदलङ्घनम् ॥

स्मर जिनान्परिनुन्नजरारजोजननतानवतोदयमानतः ।

परमनिर्वृतिशर्मकृतो यतो जन नतानवतोऽदयमानतः ॥ ३८ ॥

हे जन, भव्यलोक, अतोऽस्मात्कारणाजिनान् स्मर । किंविशिष्टान् । परिनुन्ना परि-  
क्षिप्ता जरा वयोहानिरूपा, रजः कर्म, जननं जन्म, तनोर्दुर्बलस्य भावस्तानवं काश्यं,  
तोदो बाधा, यमो मृत्युर्यैस्तान् । यतः कारणात् परममुक्तिसुखकर्तृन् । नहि जिनस्म-  
रणमन्तरेण जन्तोस्तात्त्विकी सिद्धिः । नतान् जन्तूनवतो रक्षतः । अदयं शरीरावयवनि-  
रपेक्षं यथा स्यात्तथा आनतः प्रणतः सन् त्वम् ॥

जयति कल्पितकल्पतरूपमं मतमसारतरागमदारिणा ।

प्रथितमत्र जिनेन मनीषिणामतमसा रतरागमदारिणा ॥ ३९ ॥

जिनेन मनीषिणां गणभृतां प्रथितं प्रोक्तं मतं जयति । किंभूतम् । कल्पिता समापिता  
सकलमनोरथपूर्णात्कल्पतरुणा उपमा साम्यं यस्य तत् । असारतरान्मिथ्यारूपानागमान्  
दृणातीत्येवंशीलः । जिनविशेषणमिदम् । पुनः किंभूतेन । अतमसा अज्ञानरहितेन । रते  
मैथुने रागो रतरागः । मदश्च जात्याद्युत्थोऽभिनिवेशः । यद्वा रतं मैथुनं, रागो द्रव्यादाव-  
भिलाषः, मदः पूर्वोक्त एव, तेषामरिणा वैरिणा ॥

घनरुचिर्जयताद्भुवि मानवी गुरुतरा विहतामरसंगता ।

कृतकरास्त्रवरे फलपत्रभागुरुतराविहतामरसं गता ॥ ४० ॥

मानवी देवी जयतात् । किंभूता । घना सान्द्रा रुचिः कान्तिर्वस्याः सा । गुरुतरा अ-  
तिमहान्तोऽविहता अपरिक्षता येऽमरास्तैः संगता सहिता । अस्त्रवरे प्रधानायुधे कृत-  
पाणिः । फलपत्रे भजते फलपत्रभाक् । तरोर्विशेषणमेतत् । स चासौ उरुतरुश्च विशा-  
लद्रुमश्च तत्र । तामरसं पद्मं गता प्राप्ता ॥

कुसुमधनुषा यस्मादन्यं न मोहवशं व्यधुः

कमलसदृशां गीतारावा बलादयि तापितम् ।

प्रणमततमां द्राक् श्रेयांसं न चाहत यन्मनः

कमलसदृशाङ्गी तारा वाबला दयितापि तम् ॥ ४१ ॥

अलसदृशामलसेक्षणानां स्त्रीणां वृणां वा गीतारावा गीतध्वनयो यस्माज्जिनात्क-  
मन्यं जनं मोहवशवर्तिनं न व्यधुः । अपि तु सर्वमप्यकार्षुः । किंविशिष्टम् । बलात्प्रस-  
भम् । अयि संबोधने । तापितं पीडितम् । केन । कुसुमधनुषा कामेन । हे जनाः, तं  
श्रेयांसं प्रणमततमाम् । द्राक् शीघ्रम् । अबला स्त्री दयितापि कान्तापि यन्मनो यन्मा-

नसं च नाहूत नाक्षिप्तवती । किंभूता । कमलसदृशं कोमलत्वादङ्गं यस्याः सा कमलस-  
दृशाङ्गी । तारा मनोहरा । वा समुच्चये ॥

जिनवरततिर्जीवालीनामकारणवत्सला-

समदमहितामारादिष्टा समानवराजया ।

नमदमृतभुक्पङ्कथा नूता तनोतु मतिं ममा-

समदमहितामारादिष्टा समानवराजया ॥ ४२ ॥

जिनेन्द्रराजिमम मतिं ददातु । किंभूता । प्राणिगणानां निर्निमित्तवत्सला । असमो  
दमो येषां निरुपमदमस्य वा हिताभिप्रेता । अमारा अकामा अमरणा वा । आदिष्टो  
दत्तोऽसमानोऽपूर्वो वरो वाञ्छितार्थप्राप्तिर्यया सा । अजया अपरिभूता । यद्वा न जायते  
इत्यजा तथा नमन्तो नम्रा येऽमृतभुजो देवास्तेषां पङ्कथा नूता स्तुता । मतिं किंभूताम् ।  
असमदैर्निरहंकारैर्महितां पूजिताम् । आरान् शीघ्रमिष्टा पूजिता अभिमता वा । देव-  
पङ्कथा किंभूतया, सह मानवराजैर्नरेन्द्रैर्वर्तते या तथा ॥

भवजलनिधिभ्राम्यज्जन्तुव्रजायतपोत हे

तनु मतिमतां सन्नाशानां सदा नरसंपदम् ।

समभिलषतामर्हन्नाथागमानतभूपतिं

तनुमति मतां सन्नाशानां सदानरसं पदम् ॥ ४३ ॥

हे संसारार्णवभ्रमज्जन्तुजातविपुलयानपात्र जिनेन्द्रसमय मतिमतां पुरुषाणां नरसंपदं  
मानववृद्धिं समभिलषतां वाञ्छतां सह दाने रसेन वर्तते सदानरसं पदं तंनु विधेहि ।  
इति सटङ्कः (१) । नरसंपदं किंभूताम् । तनुमति प्राणिनि मतामभीष्टामभिमताम् । किंवि-  
शिष्टानाम् । सन्नाः क्षीणा आशा मनोरथा येषाम् । नरसंपदं किंभूताम् । आनता भूपतयो  
यस्यां सा ताम् । सन् विद्यमानो नाशो मरणं येषां ते । अल्पायुषामित्यर्थः ॥

धृतपविफलाक्षालीघण्टैः करैः कृतबोधित

प्रजयतिमहा कालीमर्त्याधिपङ्कजराजिभिः ।

निजतनुलतामध्यासीनां दधत्यपरिक्षतां

प्रजयति महाकाली मर्त्याधिपं कजराजिभिः ॥ ४४ ॥

महाकाली देवी प्रजयति प्रकर्षेण वैरिजयेन सर्वोत्कृष्टा वर्तते । करैर्हस्तैरुपलक्षिता ।  
किंभूतैः । धृता वज्र-फल-जपमाला-घण्टा यैस्ते तथा । देवी किंभूता । बोधिता प्रजा  
लोको यैस्ते बोधितप्रजास्ते च ते यतयश्च साधवः । ततः कृतो बोधितप्रजयतीनां महः  
पूजा उत्सवो वा यया सा । तथा कालीं श्यामां दधती धारयन्ती । काम् । स्ववपुर्ल-  
ताम् । किंभूताम् । अपरिक्षतामदूषिताम् । कैः । आर्तिः पीडा, आधिमानसी व्यथा,



पङ्ककर्मः कालुष्यं, जरा विस्मसा, आजिः प्रधनं तैः । पुनः किंभूताम्, अध्यासीनाम् ।  
कम् । मत्याधिपं पुरुषप्रकाण्डम् । करैः किंविशिष्टैः । कजं पद्मं तद्द्राजिभी राजनशीलैः॥

पूज्य श्रीवासुपूज्यावृजिन जिनपते नूतनादित्यकान्ते-

ऽमायासंसारवासावन वर तरसाली नवालानबाहो ।

आनम्रा त्रायतां श्रीप्रभवभवभयाद्धिभ्रती भक्तिभाजा-

मायासं सारवासावनवरतरसालीनवालानबाहो ॥ ४५ ॥

हे पूजनीय, हे श्रीवासुपूज्य, हे अवृजिन, हे जिनपते, भक्तिभाजां जनानामाली  
श्रेणिस्त्वया त्रायतां रक्षताम् । नूतनो विभातसमये उद्गच्छन् य आदित्यस्तद्द्रक्ता  
कान्तिर्यस्य तस्य संबोधनम् । हे अमाय अदम्भ । हे असंसारवास, मुक्तौ प्राप्तिवात् ।  
हे अवन रक्षक, हे वर प्रधान । केन । तरसा बलेन वेगेन वा । यद्वा मायासंसारवा-  
साभ्यां सकाशादवति रक्षतीति । नवालानवद्वाहू भुजौ यस्य तस्य संबोधनम् । आली  
किंभूता । आनम्रा कृतप्रणामा । कस्मात्त्रायताम् । श्रीप्रभवः कामस्तद्भवं यद्भयं तस्मात् ।  
हे श्रीभव लक्ष्मीसमुत्पत्तिस्थानेति पृथग्जिनामन्त्रणं वा । आली किं कुर्वाणा । दधती ।  
कम् । आयासं दुःखं श्रमं वा । सारवा प्रारब्धस्तुतित्वात्सशब्दा । असौ प्रत्यक्षा । अन-  
वरतमजस्रं रसायां पृथिव्यां लीना वालाः केशा यस्याः सा । एतेन भक्त्याधिक्यं सू-  
चितम् । नवा कतिपयदिनप्राप्तबोधिः अस्मदादिवत् । अहो इत्यामन्त्रणे ॥

पूतो यत्पादपांशुः शिरसि सुरततेराचरच्चूर्णशोभां

या तापत्रासमाना प्रतिमदमवतीहार ताराजयन्ती ।

कीर्तेः कान्त्या ततिः सा प्रविकिरतुतरां जैनराजी रजस्ते

यातापत्रासमानाप्रतिमदमवती हारतारा जयन्ती ॥ ४६ ॥

पूतः पवित्रो यत्पादपांशुश्चरणरेणुः सुरसमूहस्य मस्तके चूर्णशोभां वासक्षोदलक्ष्मीं  
प्राप्तवान् । या ततिस्तापत्रा तापभेत्री । असमाना गुणैरनन्यसदृशी । प्रतिमदं प्रतिगत-  
मदं निर्मदमवति रक्षति । इह अरता अप्रतिबद्धा । राजयन्ती शोभां लम्भयन्ती । सा  
तती रजः कर्म ते तव प्रविकिरतु क्षपयतु । किंविशिष्टा । जिनराजानामियं जैनराजी  
तीर्थकरसंबन्धिनी । अप्रतिमो दमो यस्याः सा अप्रतिमदमवती । याता गता आपद्वि-  
पत्, त्रासस्त्वाकस्मिकं भयं, मानो गर्वो यस्याः सा । कीर्तेः कान्त्या जयन्ती अभिभ-  
वन्ती । काः । हारताराः मुक्तावलीनक्षत्राणि ॥

नित्यं हेतूपपत्तिप्रतिहतकुमतप्रोद्धतध्वान्तबन्धा-

पायायासाद्यमानामदन तव सुधासारहृद्या हितानि ।

वाणी निर्वाणमार्गप्रणयिपरिगता तीर्थनाथ क्रियान्मे

पापायासाद्यमानामदनत वसुधासार हृद्याहितानि ॥ ४७ ॥

नित्यं सर्वदा हे तीर्थनाथ, तव वाणी मम हितानि क्रियात् । कथंभूता, हेतवो वस्तु-  
गमकलिङ्गानि । उपपत्तयो युक्तयः । यद्वा हेतुनामुपपत्तयस्ताभिविध्वस्तः कुशासनप्रोद्वा-  
मतमोग्रन्थिर्यया । अपगता अपाया अनर्था यस्याः सा । आसाद्यमाना प्राप्यमाणा ।  
अपापायैरासाद्यमाना वा । हे अमदन अकाम । सुधाया अमृतस्यासारो वेगवान्वर्षस्तद्व-  
न्मनोहरा । श्रूयमाणाभृतमिव हृदयंगमेत्यर्थः । मोक्षपथज्ञेहलैः स्वीकृता । न विद्यते  
पापं चायासश्चादियेषां ते पापायासाद्यस्ते च तेऽमानाश्च । मदाश्च नरास्तैर्वन्दित । हे  
वसुधासार पृथिव्युत्कृष्ट । आहितानि स्थापितानि । क्र । हृदि मनसि ॥

रक्षःक्षुद्रग्रहादिप्रतिहतिशमनी वाहितश्रेतभास्व-

त्सन्नालीका सदा स्तापरिकरमुदिता साक्षमाला भवन्तम् ।

शुभ्रा श्रीशान्तिदेवी जगति जनयतात्कुण्डिका भाति यस्याः

सन्नालीका सदासा परिकरमुदिता सा क्षमालाभवन्तम् ॥ ४८ ॥

श्रीशान्तिदेवी भवन्तं त्वां क्षमा उपशमस्तस्या लाभः सोऽस्यास्तीति तं क्षमालाभ-  
वन्तं क्रियात् । कीदृशा । रक्षांसि पलादाः, क्षुद्राः शाकिनीप्रमुखाः, ग्रहाः शनैश्चरा-  
दयः । आदिशब्दाद्दूपाळव्यालादयः । तेभ्यः प्रतिहतिरुपघातस्तस्याः शमनी नाशिका ।  
वाहितं वाहनीकृतं श्रेतं सितं भास्वहीप्यमानं सत् शोभनं नालीकं कमलं यया सा ।  
सतां साधूनामासा अविप्रतारिका । स्तापरिकरं जटामण्डलं तेन मुदिता प्रीता । सन्नं  
क्षीणमलीकमसत्त्वं यस्याः सा । सदाक्षमालया जपमालया वर्तते । इदं देव्याः कुण्डि-  
काया वा विशेषणम् । यस्या देव्याः कुण्डिका कमण्डलुर्भाति । कथंभूता । करं हस्तं  
परि लक्षीकृत्य उदिता उदयं प्राप्ता ॥

अपापदमलं घनं शमितमानमामो हितं

नतामरसभासुरं विमलमालयामोदितम् ।

अपापदमलङ्घनं शमितमानमामो हितं

न तामरसभासुरं विमलमालयामोदितम् ॥ ४९ ॥

विमलं जिनं वयमानयामः । पापं ददातीति पापदः । न पापदमपापदम् । पुण्यप्रद-  
मित्यर्थः । अलमत्यर्थम् । यद्वा अपापो यो दम उपशमस्तं लातीति अपापदमलम् । घनं  
निश्चिद्रं अशेषमलक्षयोत्थं शं सुखमितं प्राप्तम् । हितं प्राणिगणस्य । नता नश्रीभूता  
अमरसभा देवपर्षदसुराश्च यस्य । विमला या माला पुष्पसङ्घं तयामोदितं सुरभीकृतम् ।  
अपगता आपदो यस्मात्तम् । अलङ्घनं केनाप्यपराभूतम् । शमितो मानो येन तम् ।  
आमोहितं न मोहेन समन्तान् वशीकृतम् । तामरसं कमलं तद्वद्भासुरं दीप्यमानम् ।  
(विमलं निर्दोषम्) । आलये गृहविषये । अमोदितमहृष्टम् ॥

सदानवसुराजिता असमरा जिना भीरदाः

क्रियासु रुचितासु ते सकलभा रतीरायताः ।

सदानवसुराजिता असमराजिनाभीरदा

क्रियासुरुचितासु ते सकलभारतीरा यताः ॥ ९० ॥

ते जिनास्ते तव आयता विपुला रतीर्मुदः क्रियासु कर्तव्येषु क्रियासुर्देयासुः । कि-  
भूतासु । रुचितासु इष्टासु । उचितासु योग्यासु । पुण्यरूपास्वित्थः । जिनाः किंविशिष्टाः ।  
सदानवैः सासुरैः सुरैरुपसर्गादिभिरजिताः । असमरा अरणाः । भ्रियं भीति रदन्ति भि-  
न्दन्तीति भीरदाः । 'रद विलेखने' । सकलाः सदोषाः संसारकृत्यरूपा ये भारास्तेषां पर्यन्ते  
स्थितत्वात्तीराः । यद्वा असदोषा भारतीरीरयन्ति रान्ति वा । यताः प्रयत्नवन्तः । सदानं  
सत्यागं यद्वसु सुवर्णं तेन राजिताः शोभिताः । असमाः शोभमानाश्च नाभीरदा येषां  
ते । सकला समस्ता भा दीप्तियेषां येषु वा । यद्वा सह कलभया रुचिररुचा वर्तन्ते ॥

सदा यतिगुरोरहो नमत मानवैरञ्चितं

मतं वरदमेनसा रहितमायताभावतः ।

सदायति गुरोरहो न मतमानवैरं चितं

मतं वरदमेन सारहितमायता भावतः ॥ ९१ ॥

अहो लोकाः, यतिगुरोः सर्वज्ञस्य भावतो भक्त्या मतं शासनं नमत । सदा सर्वका-  
लम् । कथंभूतम् । मानवैर्मानुषैरञ्चितं पूजितम् । वरमभीष्टार्थं ददाति वरदम् । एनसा  
पापेन रहितं त्यक्तम् । यतिगुरोः किंभूतस्य । आयताभावतः आयता विपुला भा अ-  
स्यास्तीति मनुष्यम् । मतं किंभूतम् । सदायति सती शोभना आयतिरागामिकालः प्रभूता  
वा यस्य तद् । गुरोरहंतो रहो रहस्यभूतम् । न मतेऽभीष्टे मानवैरे यस्य । चितं व्या-  
प्तम् । केन । वरदमेन प्रधानोपशमेन । किंभूतेन । आयता आगच्छता । मतं कथंभूतम् ।  
मतं सर्वस्याभिप्रेतम् । सारं च तद्धितं च । यद्वा सारं हितं यस्मिन् ॥

प्रभाजि तनुतामलं परमचापला रोहिणी

सुधावसुरभीमना मयि सभाक्षमालेहितम् ।

प्रभाजितनुतामलं परमचापलारोहिणी

सुधावसुरभीमनामयिसभा क्षमाले हितम् ॥ ९२ ॥

रोहिणी देवी मयि विषये ईहितममलमनवद्यं हितं शुभोदकं तनुतां कुरुताम् । मयि  
कथंभूते । प्रभाजि प्रकर्षेण भजत इति तच्छीलैः । अलमत्यर्थम् । परं प्रकृष्टम् । देवी  
किंविशिष्टा । अचापला चापत्यमुक्ता । सुधा प्रासादलेपनद्रव्यं तद्वद्वसु तेजो यस्याः ।  
यद्वा अमृतमेव द्रव्यं यस्याः । न भीर्भयं मनसि यस्याः सा अभीमनाः । सभा सका-

न्तिका अक्षमाला यस्याः । प्रभाजितैस्तेजस्तिरस्कृतैर्नुता स्तुता । परमं चापं धनुर्ला-  
तीति । आरोहणशीला । काम् । सुष्टु धावतीति सुयावा सुवेगा या सुरभी गौस्ताम् ।  
अनामयनी नीरोगा सभा यस्याः सा । क्षमां लातीति क्षमाले मयि ॥

सकलधौतसहासनमेरवस्तव दिशन्त्वभिषेकजलप्लवाः ।

मतमनन्तजितः स्नापितोल्लसत्सकलधौतसहासनमेरवः ॥ ९३ ॥

सकलाः समस्ता धौताः क्षालिताः सहासाः सविकासा न मेरवो वृक्षविशेषा यंस्ते ।  
मतमभिप्रेतम् । हे अनन्तजिन । चतुर्दशस्य तीर्थकृतो द्वे नात्री अनन्तोऽनन्तजिच्च । सहा-  
सनेन स्नानपीठेन असनैर्वा वृक्षविशेषैर्वर्तते ततः स्नापितः स्नानं कारितः उल्लसत्शोभ-  
मानः सकलधौतः सहेमा सहासनो मेरुयंस्ते । यद्वा सकलधौतं ससुवर्णं सहं समर्थं इ-  
दमासनं यस्मिन् । ततः स्नापित उल्लसन् सकलधौतसहासनमेरुयंस्ते । हे अनन्तजित्,  
तव स्नानजलप्रवाहा मतं हितं दिशन्त्विति संबन्धः ॥

मम रतामरसेवित ते क्षणप्रदं निहन्तु जिनेन्द्रकदम्बक ।

वरदं पादयुगं गतमज्ञताममरतामरसे विततेक्षण ॥ ९४ ॥

हे जिनेन्द्रपटल, ते तव पादयुगं ममाज्ञतां जाड्यं निहन्तु । रताः सक्तचित्ता ये-  
ऽमरास्तैः सेवित । हे क्षणप्रद उत्सवदायक । वरं ददातीति वरद । पादयुगं किंभूतम् ।  
गतं प्राप्तम् । क । अमरतामरसे सुरकृतनवकमलेषु । जातित्वादिकवचनम् । वितते वि-  
स्तीर्णे लोचने यस्य तस्य संबोधनम् ॥

परमतापदमानसजन्मनःप्रियपदं भवतो भवतोऽवतात् ।

जिनपतेर्मतस्तजगन्नयीपरमतापदमानसजन्मनः ॥ ९५ ॥

हे भव्यलोकाः, जिनेन्द्रमतं भवतो युष्मान् भवतः संसारात् अवताद्रक्षताम् । किं-  
विशिष्टम् । परमतानां बौद्धादिशासनानामापदां हेतुत्वादापद्वयसनम् । अमानान्यसं-  
ख्यानिसजन्ति संबध्यमानानि मनःप्रियाणि चित्तप्रीतिकराणि पदानि स्वाद्यन्तानि  
यस्मिंस्तत् । जिनपतेः कथंभूतस्य । अस्तो ध्वस्तो जगन्नय्याः परमतापदो महासंताप-  
कारी मानसजन्मा क्रामो येन तस्य ॥

रसितमुच्चतुरङ्गमनायकं दिशतु काञ्चनकान्तिरिताच्युता ।

धृतधनुःफलकासिशरा करै रसितमुच्चतुरं गमनाय कम् ॥ ९६ ॥

अच्युता अलुप्ता देवी कं सुखं देयात् । कथंभूता । इता प्राप्ता । कम् । उच्चतुरङ्गम-  
नायकं तुङ्गाश्वप्रकाण्डम् । किंविशिष्टम् । रसितं शब्दायमानम् । उत्प्रावत्येन चतुरं द-  
क्षम् । असितं नीलवर्णम् । यद्वा रसिते मुत्प्रमोदो यस्य स चासौ चतुरश्च तम् । गम-  
नाय गत्यर्थम् । देवी कथंभूता । काञ्चनवत्कान्तिर्यस्याः सा । करैः शयैरुता चापावरण-  
खड्गवाणा यया सा ॥

नमः श्रीधर्म निष्कर्मोदयाय महितायते ।

मर्त्यामरेन्द्रनागेन्द्रैर्दयायमहिताय ते ॥ ९७ ॥

हे धर्मनाथ जिन, ते तुभ्यं नमोऽस्तु । कथंभूताय । निर्गतः कर्मोदयो मलोत्पादो यस्य स तस्मै निर्गतकर्मोदयाय । महिता पूजिता आयतिरुत्तरकालः प्रभुता वा यस्य । यद्वा महिता आसमन्ताद्यतयः साधवो यस्य तत्संबोधनम् । कर्मत्यामरेन्द्रनागेन्द्रैर्मर्त्याश्चामराश्च तेषामिन्द्रा नागेन्द्राश्च । नागेन्द्रस्योपलक्षणात्पातालवासिदैवैः । दया च यमाश्च व्रतानि तेषां हिताय ते तुभ्यम् ॥

जीयाज्जिनौघो ध्वान्तान्तं ततान लसमानया ।

भामण्डलत्विषा यः स ततानलसमानया ॥ ९८ ॥

स जिनौघो जीयात् । भामण्डलकान्त्या यो ध्वान्तध्वंसं ततानाकृत । किंभूतया । ततो विपुलो योऽनलो वहिस्तत्सदृशया लसमानया वर्धमानया ॥

भारति द्वाग्जिनेन्द्राणां नवनौ रक्षतारिके ।

संसाराम्भोनिधावस्मानवनौ रक्ष तारिके ॥ ९९ ॥

हे जिनवराणां वाणि, अस्मानवनौ पृथिव्यां रक्ष । किंविशिष्टा । नवा प्रत्यग्रा नौर्म-  
ङ्गिनी(?) संबोधनं वा । कस्मिन् । संसाराम्भोनिधौ भवसागरे । अक्षतानुपहता अरयः  
शत्रवः कं जलं यत्र । हे तारिके निर्वाहिके ॥

केकिस्था वः क्रियाच्छक्तिकरा लाभानयाचिता ।

प्रज्ञप्तिर्नूतनाम्भोजकरालाभा नयाचिता ॥ १० ॥

प्रज्ञप्तिर्देवी वो युष्माकमयाचिता अप्रार्थिता लाभान् दद्यात् । किंभूता । केकिनि  
मयूरे तिष्ठतीति केकिस्था । शक्तिः प्रहरणविशेषः करे यस्याः । नवकमलवत्कराला  
अत्युल्बणा भा यस्याः सा नयेन नीत्या आचिता व्याप्ता ॥

राजन्त्या नवपद्मारागरुचिरैः पादैर्जिताष्टापदा-

द्रेऽकोपद्रुत जातरूपविभया तन्वार्य धीर क्षमाम् ।

विभ्रत्यामरसेव्यया जिनपते श्रीशान्तिनाथास्मरो-

द्रेकोपद्रुत जातरूप विभयातन्वार्यधी रक्ष माम् ॥ ११ ॥

हे श्रीशान्तिदेव, मां रक्ष पालय । जितोऽष्टापदाद्रिर्मरुथेन तस्य संबोधनम् । कया ।  
तन्वा शरीरेण । किंभूतया । पादैश्चरणे राजन्त्या शोभमानया । किंभूतैः । नवपद्मारागो  
नूतनकमलरक्तता तद्रुचिरैश्चारुभिः । हे अकोप अक्रोध । पुनस्तन्वा किंभूतया । द्रुत-  
मुत्तप्तं यज्जातरूपं तपनीयं तद्रुचिभा कान्तिर्यस्यास्तया । हे अर्य स्वामिन् । हे धीर प-  
रीषहायक्षोभ्य । तन्वा किं कुर्वत्या । क्षमां क्षान्तिं विभ्रत्या धारयन्त्या । अमरसेव्यया

देवसेवनीयया । हे अस्मरोद्रेकोपद्रुत न कामवेगपीडित । जातं प्रादुर्भूतं विश्वातिशायि  
रूपं सौन्दर्यं यस्य । हे विभय गतभय । अतनुरकुशा आर्या प्रशस्या धार्यस्य तस्य संवी-  
धनम् । त्वमित्यस्यानुक्तस्यापि रक्षेति क्रिययोपलब्धस्य विशेषणं वा । अत्र तनोर्मरणा  
श्लेषः । सोऽपि पद्भरागमणिमयैः पादैर्मूले राजते स्वर्णवर्णश्च । क्षमां भुवं विभति । अ-  
मरसेव्यश्च स्यात् ॥

ते जीयासुरविद्विषो जिनवृषा मालां दधाना रजो-

राज्या मेदुरपारिजातसुमनःसंतानकान्तां चिताः ।

कीर्त्या कुन्दसमत्विषेपदपि ये न प्राप्तलोकत्रयी-

राज्या मेदुरपारिजातसुमनःसंतानकान्ताञ्चिताः ॥ ६२ ॥

ते जिनोत्तमा जयन्तु । ये प्राप्तत्रैलोक्यैश्वर्या अपि ईषदपि न मेदुर्मदं चकुरिति सं-  
बन्धः । किंविशिष्टाः । अविद्विषः शत्रुरहिताः । मालां स्रजं धारयन्तः । मालां किभू-  
ताम् । रजोराज्या परागपूरेण मेदुरा पारिजातकुसुमानि संतानकानि संतानककुसुमानि  
च तेषामन्ता अवयवा यस्यां ताम् । चिता व्याप्ताः । कया । कीर्त्या । कथंभूतया । कु-  
न्दपुष्पोज्ज्वलया । अपारिजाता अपगतवैरिवृन्दा ये सुमनःसंताना विद्वत्समूहा देव-  
समूहा वा तेषां कान्ताः शिरःप्रान्ता प्रणामपराः स्त्रियो वा तैरञ्चिताः पूजिताः ॥

जैनेन्द्रं मतमातनोतु सततं सम्यग्दृशां सद्गुणा-

लीलाभं गमहारि भिन्नमदनं तापापहृद्यामरम् ।

दुर्निर्भेदं निरन्तरान्तरतमोनिर्नाशि पर्युल्लस-

ल्लीलाभङ्गमहारिभिन्नमदनन्तापापहृद्यामरम् ॥ ६३ ॥

जैनेन्द्रं जैनेन्द्रप्रोक्तं मतं सद्गुणश्रेणिलाभं सम्यग्दृष्टीनां वितनोतु । किंविशिष्टम् ।  
गमाः सदृशपाठास्तैर्हारि मनोहरम् । भिन्नो विदीर्णो मदनोऽनङ्गो येन । तापं संसार-  
भ्रमणजमपहरतीति । यामानि व्रतानि रातीति । दुर्निर्भेदं दुःखभेदं निरन्तरं निर्विवर-  
मान्तरमन्तर्भवं तमो मोहं निनाशयतीत्येवंशीलम् । पर्युल्लसल्लीलाभोद्यद्विलासान् अभ-  
ङ्गान्जैयान् महारिन्महावैरिणो भिन्नतीति । नमन्तोऽनन्ता अप्रमाणाः अपापहृद्या  
अमरा यस्य ॥

दण्डच्छत्रकमण्डलूनि कलयन्स ब्रह्मशान्तिः क्रिया-

त्संत्यज्यानि शमी क्षणेन शमिनो मुक्ताक्षमाली हितम् ।

तप्ताष्टापदपिण्डपिङ्गलरुचिर्योऽधारयन्मूढतां

संत्यज्यानिशमीक्षणेन शमिनो मुक्ताक्षमालीहितम् ॥ ६४ ॥

स ब्रह्मशान्तिनामा यक्षः शं सुखं कुरुतात् । किं कुर्वन् । दण्डच्छत्रकमण्डलूनि क-

लयन्नुद्रहन् । किंभूतानि । सन्ति शोभनानि । अज्यानि अहीनानि । शमी प्रशमवान् ।  
क्षणेन वेगेन । मुक्ताक्षमाला अस्यास्तीति । तत्सर्वर्णपिण्डपीतश्चिः । यो यक्षः क-  
स्यापि शमिनो मुनेरनिशं निरन्तरमीक्षणेन विलोकनेनाज्ञातां मूढतां संत्यज्य हितं प-  
रिणतिसुखमधारयत् । हितं किंभूतम् । मुक्ता अक्षमा यैस्ते मुनयस्तेषामाली श्रेणि-  
स्तस्या ईहितं चेष्टितम् ॥

भवतु मम मनः श्रीकुन्थुनाथाय तस्मा-

यमितशमितमोहायामितापाय हृद्यः ।

सकलभरतभर्ताभूजिनोऽप्यक्षपाशा-

यमितशमितमोहयामितापायहृद्यः ॥ ६९ ॥

तस्यै श्रीकुन्थुनाथाय जिनाय नमोऽस्तु । अमितः शमितो मोहस्यायामितापो दीर्घ-  
द्वयुयै न तस्मै । यः स्वामी हृद्यो हृदयहारी । संपूर्णभरतक्षेत्राधिपश्चक्रवर्ती जिनोऽप्य-  
भूत् । किंभूतः । अमितानपायान्हरतीति । तस्मै किंभूताय । अक्षपाशा इन्द्रियरज्जवस्तै-  
रयमिता अबद्धा ये शमिनो मुनयस्तेषां तमोहायाज्ञानघातिने ॥

सकलजिनपतिभ्यः पावनेभ्यो नमः स-

न्नयनरवरदेभ्यः सारवादस्तुतेभ्यः ।

समधिगतनुतिभ्यो देववृन्दाद्वरीयो-

नयनरवरदेभ्यः सारवादस्तु तेभ्यः ॥ ६६ ॥

तेभ्यः सर्वजिनेन्द्रेभ्यो नमोऽस्तु । किंभूतेभ्यः । पावनेभ्यः पवित्रताजनकेभ्यः । सन्तः  
शोभमाना नयनानि लोचनानि रवौ देशनाध्वनिः रदा दन्ताश्च येषां तेभ्यः । सारो-  
ऽर्थप्रधानो वाद उक्तिर्येषां तैः स्तुताः । यद्वा सारश्चासौ वादश्च तेन स्तुता तेभ्यः । स-  
मधिगता प्राप्ता नुतिर्यैस्तेभ्यः । कस्मादेवसमूहात् । किंविशिष्टात् । सारवात् प्रस्तुतस्तु-  
तिकात् । गरीयांसो गरिष्ठा नया नीतयो येषु ते च ते नराश्च तेषां वरदेभ्यः । इत्थं-  
भूतेभ्यो जिनेभ्यो नमोऽस्तु भवतु ॥

स्सरत विगतमुद्रं जैनचन्द्रं चकास-

त्कविपदगमभङ्गं हेतुदन्तं कृतान्तम् ।

द्विरदमिव समुद्यद्दानमार्गं धुताधै-

कविपदगमभङ्गं हे तुदन्तं कृतान्तम् ॥ ६७ ॥

हे लोकाः, जिनचन्द्रसंबन्धिनं कृतान्तं सिद्धान्तं यूयं स्मरत । हस्तिनमिव । किं-  
भूतम् । विगतमुद्रं गतप्रमाणम् । चकासन्तः शोभमानाः कविपदानि कवियोग्याः  
शब्दाः गमा भङ्गाश्च यस्मिन् । हेतुदन्तं हेतव एव दन्तो विपक्षभेदकत्वाद्विधाणो यस्य

तम् । कृतान्तं यमम् । तुदन्तं व्यथमानम् । समुद्यन्समुल्लसन्दानमार्गो ज्ञानादीनां वित-  
रणक्रमो यस्मिन् । अथैकविपदः पापैकविपद एवागा वृक्षास्ते धुता येन । अभङ्गमजे-  
यम् । अत्र द्विरदेन श्लेषः । सोऽप्यपेतमर्यादः । तस्यापि पदगमनबद्धाः शोभन्ते । ज्ञा-  
नमार्गो मदप्रवाहश्च स्यात् । स च कृतविनाशं च तुरति ॥

प्रचलदचिररोचिश्चारुगात्रे समुद्य-

त्सदसिफलकरामेऽभीमहासेऽरिभीते ।

सपदि पुरुषदत्ते ते भवन्तु प्रसादाः

सदसि फलकरा मेऽभीमहासेरिभीते ॥ ६८ ॥

हे पुरुषदत्ते, ते तव प्रसादाः सदसि सभायां फलकराः कार्यसिद्धिकारिणो भवन्तु  
मे मम । प्रचलन्ती स्फुरन्ती या विद्युत्तद्वच्चारु गात्रं यस्याः सा तस्याः संबोधनम् ।  
विलसद्भयामसिफलकाभ्यां खड्गखेटकाभ्यां रामा रमणीया तस्याः संबोधनम् । अभी-  
मोऽरौद्रो हासो हसनं यस्याः । अरिभ्यो भीर्भयं तस्या द्रुतिभूते । अभीनिर्भया या  
महासेरिभी प्रौढमहिषी तामिता गता तस्याः संबोधनम् ॥

व्यमुचच्चक्रवर्तिलक्ष्मीमिह तृणमिव यः क्षणेन तं

सन्नमदमरमानसंसारमनेकपराजितामरम् ।

द्रुतकलयौतकान्तमानमतानन्दितभूरिभक्तिभा-

वसंनदमरमानसं सारमनेकपराजितामरम् ॥ ६९ ॥

यश्चक्रवर्तिलक्ष्मीं क्षणेन वेगेन दृणवदत्याक्षीव तं अरं अरनामानं जिनं हे जनाः,  
आनमत । किंभूतम् । सत्त्वा क्षीणा मदमरणमानसंसारा यस्य तम् । लक्ष्मीं किंभूताम् ।  
अनेकपा गजास्तै राजितां शोभिताम् । जिनं किंभूतम् । द्रुतं विलीनं यत्सुवर्णं तद्व-  
त्कान्तं कमनीयम् । आनन्दितं भूरिभक्तिभाजं संनमतां प्रणामकारकाणाममराणां  
मानसं चित्तं येन । तथा सारं श्रेष्ठम् । दिग्विजयादिप्रक्रमेऽनेके बहवः पराजिता अमरा  
मागधादिदेवा येन तम् । यद्वा लक्ष्मीं कथंभूताम् । अनेकैः परैरजिताम् । अरं शीघ्रम् ॥

स्तौति समन्ततः स्र समवसरणभूमौ यं सुरावलिः

सकलकलाकलापकलितापमदारुणकरमपापदम् ।

तं जिनराजविसरमुज्जासितजन्मजरं नमाम्यहं

सकलकला कलापकलितापमदारुणकरमपापदम् ॥ ७० ॥

सुरेन्द्रश्रेणी यं जिन्रेन्द्रव्यूहं स्तौति । समन्ततः सर्वतः । स्मेत्यतीतार्थकम् । समवस-  
रणभूमौ । किंभूता । सकलाः समस्ताः कला विज्ञानानि तासां कलापेन समूहेन क-  
लिता सहिता । अपमदा अपगतमदा । सह कलकलेन कोलाहलेन वर्तते । कला म-



धुरा । तं जिनेन्द्रविसरमहं नमामि । किंविशिष्टम् । अरुणावारस्तौ करौ हस्तौ यस्य ।  
अपगता आपदो यस्मात्तम् । विनाशितजन्मजरम् । अपकलितापमपगतकलहसंतापम् ।  
अदारुणमरौद्रं करोतीति तम् । अपापं पुण्यं ददातीति तम् ॥

भीममहाभवाब्धिभवभीतिविभेदि परास्तविस्फुर-

त्परमतमोहमानमतनूनमलं धनमघवतेऽहितम् ।

जिनपतिमतमपारमर्त्यामरनिर्वृतिशर्मकारणं

परमतमोहमानमतनूनमलङ्घनमघवतेहितम् ॥ ७१ ॥

भीषणमहासंसारसमुद्रोत्पन्नभयविदारकम् । परास्ताः परिक्षिता विस्फुरन्तः परम-  
तमोहमाना येन । यद्वा मोहादज्ञानान्मानो मिथ्याभिनिवेशः । परमतानां मोहमानौ  
वा । तनु तुच्छमूनमपूर्णं च न । अलमत्यर्थं धनं निबिडं प्रमेयगाढम् । अघवते पापिने  
अहितं न श्रेयस्कारि । अपाराप्यपर्यन्तानि मर्त्यानाममराणां निर्वाणस्य शर्माणि तेषां  
कारणम् । परमं तमो हन्ति । यद्वा परमतमा उहा यस्मिन् । आनमत प्रणमत । नूनं  
निश्चितम् । न लङ्घनमभिभवो यस्य स चासौ मघवा च तेन सामर्थ्यादच्युतनाथेन ईहि-  
तमभिलषितम् ॥

यात्र विचित्रवर्णविनतात्मजपृष्ठमधिष्ठिता हुता-

त्समतनुभागविकृतधीरसमदवैरिव धामहारिभिः ।

तडिदिव भाति सांध्यघनमूर्धनि चक्रधरास्तु सा मुदे-

ऽसमतनुभा गवि कृतधीरसमदवैरिवधा महारिभिः ॥ ७२ ॥

अरा एषां सन्तीत्यरीणि चक्राणि । महान्ति च तान्यरीणि च तैर्महारिभिर्महा-  
चक्रैः यात्र जगति चक्रधरा देवी अप्रतिचक्रा देवी भाति शोभते । कथंभूता । विविध-  
वर्णगरुडपृष्ठमधिरूढा । हुतमत्तीति हुताद्विस्तत्तुल्यां तनुं भजते । अविकृता अवि-  
कारिणी धीर्यस्याः सा । महारिभिः किंभूतैः । असमानदवानलैरिव । धाम तेजस्तेन  
हारिभिर्मनोह्रैः । यथा विद्युत्संध्याभवमेघमस्तके भाति तद्वत् । सा देवी मुदेऽस्तु  
भवतु । समा च तनुश्च समतनुः न समतनुरसमतनुः एवंविधा भा यस्याः । गवि पृ-  
थिव्यां स्वर्गे वा कृतो धीराणां समदानां वैरिणां वधो यया ॥

नुदंस्तनुं प्रवितर मल्लिनाथ मे प्रियंगुरोचिररुचिरोचितां वरम् ।

विडम्बयन्वररुचिमण्डलोज्ज्वलः प्रिये गुरोऽचिररुचिरोचिताम्बरम् ॥ ७३ ॥

नुदन् क्षिपन् । तनुं शरीरम् । प्रियंगुः श्यामो वृक्षविशेषस्तद्द्रोचिर्यस्य । तनुं कथं-  
भूताम् । रुचिरां उचितां च न एवंविधाम् । रुचिमण्डलं भामण्डलं तेनोज्ज्वलः  
कान्तः । अचिररुच्या रोचितं विद्युच्छोभितमम्बरमाकाशं विडम्बयन् । हे मल्ले (मल्लि-

नाथ) हे गुरो, अरुचिरोचितं तनुं नुदन् प्रियंगुवर्णः भामण्डलशोभितः विद्युत्सहितमा-  
काशं पराभवन् मम वरं प्रवितर ॥

जवाद्गतं जगदवतो वपुर्व्यथाकदम्बकैरवशतपत्रसं पदम् ।

जिनोत्तमान्स्तुत दधतः स्वजं स्फुरत्कदम्बकैरवशतपत्रसंपदम् ॥ ७४ ॥

जवाद्देगाजगद्विश्वमवतो रक्षतो जिनोत्तमान् हे भव्यजनाः, स्तुत नुत । जगत्किञ्चि-  
शिष्टम् । पदं स्थानं नरकादिलक्षणं गतं प्राप्तम् । पदं किंभूतम् । वपुः पीडोत्पाडैरवशाः  
परतन्त्रास्तपन्तस्तापमनुभवन्तन्नसाः प्राणिनो यत्र तत् । जिनोत्तमान्कथंभूतान् । स्वजं  
पुष्पमालां दधतः । मालां कथंभूताम् । स्फुरन्ती कदम्बानां कैरवाणां शतपत्राणां च  
संपद्यत्र ॥

स संपदं दिशतु जिनोत्तमागमः शमावहन्नतनुतमोहरोऽदिते ।

स चित्तभूः क्षत इह येन यस्तपःशमा वहन्नतनुत मोहरोदिते ॥ ७५ ॥

स जिनेन्द्रागमः संपदं दद्यात् । कथंभूतः । शं सुखमावहन्कुर्वन् अतनु प्रौढं तमो  
हरतीति । यद्वा अतनुतमानूहान् राति ददातीति । स चित्तभूः कामो येन क्षतो हतः ।  
यः क्रुद्धस्तपःशमौ अहन् जघान । अदिते अखण्डिते मोहश्च रोदितं च मोहरोदिते  
च योऽतनुताप्रथयत् ॥

द्विपं गतो हृदि रमतां दमश्रिया प्रभाति मे चकितहरिद्विपं नगे ।

वटाह्वये कृतवसतिश्च यक्षराट् प्रभातिमेचकितहरिद्विपन्नगे ॥ ७६ ॥

यक्षराट् कपर्दिनामा मम मनसि रमतां परिक्रीडताम् । हृदि कथंभूते । उपशम-  
लक्ष्म्या प्रभाति प्रकर्षेण शोभमाने । यक्षराट् किञ्चिद्विशिष्टः । चकितन्नस्तो हरिद्विप एरा-  
वणो यस्मात्तं द्विपं वारणं गतः प्राप्तः । विपन्नगे विगतसर्पे नगे वृक्षे वटामिधानि कृता  
वसतिरालयो येन । प्रभया कान्त्या अतिमेचकिता श्यामलीकृता हरितो दिशो येन सः ॥

जिनमुनिसुव्रतः समवताज्जनतावनतः

समुदितमानवा धनमलोभवतो भवतः ।

अवनिविकीर्णमादिषत यस्य निरस्तमनः-

समुदितमानवाधनमलो भवतो भवतः ॥ ७७ ॥

जिनमुनिसुव्रतो भवतो युष्मान् भवतः संसारात्समवतात्संरक्षतु । कथंभूतः । जन-  
तया जनसमूहेनावनतः । समुदिताः सहर्षा ये मानवा मनुष्या अवनिविकीर्णं भूमौ रा-  
शीकृतं धनं कनकादिकं यस्यालोभवतोऽलोभिना भवतः सतः । दीक्षां ग्रहीतुकामस्ये-  
त्यर्थः । आदिषताददत । जिनः कथंभूतः । निरस्ता अपकीर्णा मनःसमुदिता हृदि  
समुत्पन्ना संहता वा मानो बाधनं पीडा मलः कर्म च येन ॥

प्रणमत तं जिनव्रजमपारविसारिरजो

दलकमलानना महिमधाम भयासमरूक् ।

यमतितरां सुरेन्द्रवरयोषिदिलामिलनो-

दलकमला ननाम हिमधामभया समरूक् ॥ ७८ ॥

प्रणमत नमत तं जिनव्रजमर्हत्संदोहम् । कथंभूतम् । भयासं भयक्षयकारकम् । सुरेन्द्रवरयोषिदिन्द्राणी यं ननाम अनंसीत् । कथंभूता । अपाराण्यपर्यन्तानि प्रसरणशीलानि रजांसि दलानि च यस्य तच्च तत्कमलं च - तद्वत्सुगन्धमाननं मुखं यस्याः । महिन्द्रो धाम गृहम् । जिनव्रजविशेषणमेतत् । हिमधामा चन्द्रस्तस्य भया कान्त्या समाना रु-ग्रचिर्यस्याः सा । इलामिलनेन क्षितिघट्टनेन उद्गतोऽलकेषु केशेषु मलो यस्याः सा ॥

त्वमवनताञ्जिनोत्तमकृतान्त भवाद्विदुषो-

ऽव सद्नुमानसंगमन याततमोदयितः ।

शिवसुखसाधकं स्वभिदधत्सुधियां चरणं

वसद्नु मानसं गमनयातत मोदयितः ॥ ७९ ॥

हे जिनोत्तमसमय, त्वमवनतान् प्रणमतो विदुषोऽव रक्ष भवात्संसारात् । सत् शोभमानं विद्यमानं वा अनुमानस्य प्रमाणस्य संगमनं संगतिर्यस्य तस्य संबोधनम् । त्वं किं-विशिष्टः । यातं तमो येभ्यस्ते याततमसो मुनयस्तेषां दयितोऽभोष्टः । मोक्षसुखप्रापकं चरणं चारित्रं स्वभिदधत्स्वाख्यन् । किंभूतम् । सुधियां मानसमनु लक्ष्यीकृत्य वसत्तिष्ठत् । हे गमनयातत गमा सदृशपाठाः नयाश्च नैगमादयस्तैरातत विस्तीर्ण । हे मोदयितः प्रमोदकारक ॥

अधिगतगोधिका कनकरुक्तव गौर्युचिता-

ङ्कमलकराजि तामरसभास्यतुलोपकृतम् ।

मृगमदपत्रभङ्गतिलकैर्वदनं दधती

कमलकरा जितामरसभास्यतु लोपकृतम् ॥ ८० ॥

गौरी देवी तव लोपकृतं विनाशकारकमस्यतु क्षिपतु । किंभूता । अधिगता प्राप्ता गोधिका देववाहनविशेषो यया सा । कनकवद्गुदीप्तिर्यस्य । वदनं मुखं दधती । किंभूतम् । मृगमदस्य कस्तूरिकाया ये पत्रभङ्गाः पत्रच्छेदास्तैरुपलक्षिता ये तिलकास्तैरुचिता योग्या अङ्गा लाञ्छनानि यस्य तदुचिताङ्कम् । अलकैश्चिकुरै राजते इत्येवंशीलमलकराजि तामरसभासि । अतुलमुपकृतं स्वकान्तिसंविभागादिना उपकारो यस्य तत् । कमलं करे यस्याः कमलवद्वा करो यस्याः सा । जिता निष्प्रभीकृता रूपनेपथ्यप्राग-लभ्यादिभिरमराणां सभा यया सा ॥

स्फुरद्विद्युत्कान्ते प्रविकिर वितन्वन्ति सततं

ममायासं चारो दितमद् नमेऽवानि लपितः ।

नमद्भव्यश्रेणीभवभयभिदां हृद्यवचसा-

ममायासंचारोदितमदनमेवानिल पितः ॥ ८१ ॥

हे भूमे नमिजिन, ममायासं वितन्वन्ति अघानि पापानि प्रविकिर निरस्य । स्फुरन्ती या विद्युत् तद्वत्कान्तिर्यस्य तस्य संबोधनम् । हे चारो दर्शनीय । हे दितमद् चिह्नमद् । हे लपितः वादक । केषाम् । हृद्यवचसाम् । कथंभूतानाम् । नमद्भव्यश्रेणी-भवभयभिदाम् । मायाया दम्भस्य संचारो यस्य स नैवंविधस्तस्य संबोधनम् । उदित उदयं प्राप्तो मदनः काम एव मेघो जीमूतस्तस्य संहारकत्वादन्विलो वात इव तस्य संबोधनम् । हे पितः जनक इव हितकारक ॥

नखांशुश्रेणीभिः कपिशितनमन्नाकिमुकुटः

सदा नोदी नानामयमलमदारेरित तमः ।

प्रचक्रे विश्वं यः स जयति जिनाधीशनिवहः

सदा नो दीनानामयमलमदारेरिततमः ॥ ८२ ॥

यो विश्वं इततमो गतमोहं प्रचक्रे स जिनेन्द्रसमूहो जयति । कथंभूतः । नखांशुश्रेणी-भिर्नखमयूखसंततिभिः कपिशितनमन्नाकिमुकुटः पीतीकृतनमद्देवकिरीटः । सदा शश्वत् नोदी प्रेरणशीलः । कस्य । नाना अनेकरूपा आमयाश्च मलाश्च मदाश्च । समाहारद्वन्द्वः । तदेवारिस्तस्य । सदानो दानसहितः । दीनानां कृपणानाम् । अयमेव । अलमतिमा-त्रम् । अतिशयेन दारैः कलत्रैरीरितो धैर्याच्चालितो दारेरिततमः । न एवंविधः अदारेरिततमः ॥

जलव्यालव्याघ्रज्वलनगजरुग्बन्धनयुधो

गुरुर्वाहोऽपातापदधनगरीयानसुमतः ।

कृतान्तखासीष्ट स्फुटविकटहेतुप्रमितिभा-

गुरुर्वाहो पाता पदधनगरीयानसुमतः ॥ ८३ ॥

कृतान्तः सिद्धान्तोऽसुमतः प्राणिनखासीष्ट रक्षतात् । कस्मात् । जलव्यालव्याघ्रज्व-लनगजरुग्बन्धनयुधः । व्यालः सर्पः । रुजो जलोदरादिरोगाः । बन्धनं कारानिरो-धादि । युत्सङ्ग्रामः । जलादीनां सकाशादित्यर्थः । किंभूतः । गुरुर्महान् । वाहोऽश्वः । न विद्यते पातश्चयवन् आपद्विपत् अघं पापं च यस्यां सा चासौ नगरी च युक्त्या मु-क्तिरेव तस्या याने गमने सुष्ठु मतोऽभिप्रेतः । स्फुटा अत्रिसंवादिन्यो विकटा विस्तृता हेतुप्रमितयः हेतवः प्रमाणानि च भजते यः स्फुटविकटहेतुप्रमितिभाक् । उरुर्विशालः ।

वाञ्छन्दश्चकारार्थे । अहो इत्यामन्त्रणे । पाता त्रायकः । पदघनगरीयान् पदघनोऽर्थ-  
निविडः गरीयांश्च महत्त्वयुक्तः । यद्वा पदेषु वाक्यावयवेषु घनश्च गरीयांश्च ॥

विपक्षव्यूहं वो दलयतु गदाक्षावलिधरा-

समा नालीकालीविशदचलना नालिकवरम् ।

समध्यासीनाम्भोभृतघननिभाम्भोधितनया-

समानाली काली विशदचलनानालिकवरम् ॥ ८४ ॥

काली देवी वो युष्माकं विपक्षव्यूहं प्रतीपपटलं दलयतु पिनष्टु । किंविशिष्टा । गदा  
आयुधविशेषः अक्षावलिरक्षमाला च ते धरतीति । असमा रूपैश्चर्यादिना अनन्यस-  
दृक् । नालीकानां कमलानामाली श्रेणी तद्वद्विशदौ निर्मली चलनौ पादौ यस्याः सा ।  
नालिकवरं प्रधानकमलं समध्यासीना अधिरोहन्ती अधिहृदा वा । अम्भोभृतः पयः-  
पूर्णो यो घनो मेघस्तस्य निभा कृष्णवर्णत्वात्समा । अम्भोधितनयासमाना लक्ष्मी-  
तुल्या आल्यः सख्यो यस्याः । विशन्तो लीयमाना अचलाः स्थिरा नाना बहुविधा  
येऽलयो भ्रमरास्तैः कवरं मिश्रम् । खचितमित्यर्थः । इदं नालिकवरस्य विशेषणम् ॥

चिक्षेपोर्जितराजकं रणमुखे यो लक्षसंख्यं क्षणा-

दक्षामं जन भासमानमहसं राजीमतीतापदम् ।

तं नेमिं नम नम्रनिर्वृतिकरं चक्रे यदूनां च यो

दक्षामञ्जनभासमानमहसं राजीमतीतापदम् ॥ ८५ ॥

यो नेमिजिनो लक्षसंख्यं लक्षप्रमाणमूर्जितराजकं बलवद्राजवृन्दं रणमुखे चिक्षेप ब-  
भञ्ज । क्षणाद्वेगेन । राजकं किंभूतम् । अक्षाममुपचितम् । हे जन, तं नेमिं नम । किं-  
भूतम् । भासमानं कान्तिकदम्बेन दीप्यमानं जनैर्भासमानं वा । अहसं हास्यमुक्तम् ।  
राजीमत्या राजकन्यायाः प्रब्रज्याग्रहणेन मनोरथविफलीकरणात्तापदम् पश्चात्तु मुक्ति-  
सुखप्रदम् । नम्रानां निर्वृतिं मुक्तिं सुखं वा करोतीति । यश्च स्वामी यदूनां यादवानां  
दक्षां राजीं श्रेणिं अतीता अतिक्रान्ता आपदो यया सा तामतीतापदं चक्रे कृतवान् ।  
नेमिं किंभूतम् । अञ्जनस्य भया कान्त्या समानं तुल्यं महस्तेजो यस्य ॥

प्रात्राजीजितराजका रज इव ज्यायोऽपि राज्यं जवा-

द्या संसारमहोदधावपि हिता शास्त्री विहायोदितम् ।

यस्याः सर्वत एव सा हरतु नो राजी जिनानां भवा-

यासं सारमहो दधाव पिहिताशास्त्रीविहायोऽदितम् ॥ ८६ ॥

या उदितमुदयं प्राप्तं ज्यायोऽपि अतिप्रौढमपि राज्यं रज इव विहाय प्रात्राजीत् प्र-  
ब्रज्यामग्रहीत् । किंभूता । जितं राजकं राजसमूहो यया सा । संसारमहोदधौ भवम-

हार्णवेऽपि हिता सुखकारिणी । शास्त्री शिक्षयित्री । यस्याश्च सर्वतः सर्वासु दिक्षु मा-  
रमहो सारतेजो दधाव प्रससार । किभूतम् । पिहिता आच्छादिता आशास्त्रियो दि-  
ग्वनिता विहाय आकाशं च येन । तत् । अदितमखण्डितम् । सा जिनानां राजी भवा-  
यासं संसारहेशं नोऽस्माकं हरतु ॥

कुर्वाणाणुपदार्थदर्शनवशाद्भास्वत्प्रभायास्त्रपा-

मानत्या जनकृत्तमोहरत मे शस्तादरिद्रोहिका ।

अक्षोभ्या तव भारती जिनपते प्रोन्मादिनां वादिनां

मानत्याजनकृत्तमोहरतमेश स्तादरिद्रोहिका ॥ ८७ ॥

हे जिनपते, तव भारती वाणी मे मम अरिद्रोहिका बाह्याभ्यन्तरजनुजयकारिणी  
स्ताद्भूयात् । किंविशिष्टा । अणवः सूक्ष्माः पदार्था जीवाजीवादयस्तेषां दर्शनवशात्प्रका-  
शनात् भास्वत्प्रभायाः सूर्यकान्तेत्त्रपां लजां कुर्वाणा । आनत्या प्रणामेन हेतुभूया ज-  
नानां कृत्तश्छन्नो मोहो रतं च येन तस्य संबोधनम् । शस्ता प्रकृष्टा । अद्रिद्रा  
आह्या उहास्तका यस्याः सा अरिद्रोहिका । अक्षोभ्या अपरामवनीया । प्रोन्मा-  
दिनां दर्पवतां परवादिनां मानस्याहंकारस्य त्याजनं मोक्षणं करोतीति । अतिशयेन  
तमो हरतीति तमोहरतमा । हे ईश नेतः ॥

हस्तालम्बितचूतलुम्बिलतिका यस्या जनोऽभ्यागम-

द्विश्रासेवितताम्रपादपरतां वाचा रिपुत्रासकृत् ।

सा भूर्ति वितनोतु नोऽर्जुनरुचिः सिंहेऽधिरूढोह्लस-

द्विश्रासे वितताम्रपादपरताम्बा चारिपुत्रासकृत् ॥ ८८ ॥

यस्या अभ्याया जनो लोको विश्वेन जगता सेवितयोस्ताम्रयो रक्तयोः पादयोश्चर-  
णयोः परतां तदेकशरणातामभ्यागमज्जगाम साम्बा नोऽस्माकं भूति संपदं वितनोतु ।  
किंभूता । हस्ते आलम्बिता चूतलुम्बिरेव लतिका यया सा । वाचा वाण्या रिपूणां  
त्रासं करोतीति । अर्जुनं काञ्चनं तद्गुरुचिः कान्तिर्यस्याः सा । सिंहे कण्ठीरवेऽधिहृष्टा  
आसीना । उह्लसन् प्रसरन् विश्वासो यस्माद्यस्य वा । विततो विपुलो य आम्रपादप-  
श्रूतवृक्षस्तत्र रता । चारिणी विहरणशीली पुत्रौ यस्याः सा । असकृच्चिरन्तरम् ॥

मालामालानबाहुर्दधदधदरं यामुदारा मुदारा-

ह्लीनालीनामिहाली मधुरमधुरसां सूचितोमाचितो मा ।

पातात्पातात्स पार्श्वो रुचिररुचिरदो देवराजीवराजी-

पत्रापत्रा यदीया तनुरतनुरवो नन्दको नोदको नो ॥ ८९ ॥

मा मां पातात् नरकादिपतनात्पाताद्रक्षतात् । स पार्श्वेऽप्योविशो जिनः । किंवि-

शिष्टः । मालां स्रजं दधत् दधानः । यां मालामलीनां भ्रमराणामाली पटली उदार  
प्रचुरा मुदा हर्षेण आरात् अन्तिके अरमत्यर्थं लीना क्षिष्टा सती अदधत्पीतवती । किं-  
भूताम् । मधुरो मधुर्मकरन्दरसो यस्याः सा ताम् । पार्श्वः किंभूतः । आलानवद्वाहू  
यस्य सः । सुष्ठु उचिता या उमा कीर्तिस्तया चितो व्यातः । रुचिररुचयो रम्यका-  
न्तयो रदा दन्ता यस्य सः । तथा यस्येयं यदीया तनुः शरीरं आपत्रा विपदो रक्षिका ।  
किंभूता । देवानां संबन्धिनी या राजीवराजी स्वर्णाम्बुजश्रेणी सैव पत्रं वाहनं यस्याः  
सा । पार्श्वः किंभूतः । अतनुयोजनप्रमाणभूमौ श्रूयमाणत्वात्प्रौढो रवो देशनाध्वनिर्वस्य  
सः । नन्दकः समृद्धिजनकः नन्दयिता वा । नोदको नो प्रेरको न भवतीत्यर्थः ॥

राजी राजीववक्रा तरलतरलसत्केतुरङ्गत्तुरङ्ग-

व्यालव्यालभ्रयोधाचितरचितरणे भीतिहृद्यातिहृद्या ।

सारा साराज्जिनानामलमलमतेर्वोधिका माधिकामा-

द्व्याद्व्याधिकालाननजननजरात्रासमानासमाना ॥ ९० ॥

राजी श्रेणी राजीववत्कमलवद्रक्तं यस्याः सा । तथा तरलतरलसत्केतवः क्रम्प्रविरा-  
जमानध्वजा रङ्गतां चलतां तुरङ्गाणां व्यालानां दुष्टदन्तिनां व्यालम्ना अभिघटिताः  
कृताधिरोहणा वा ये योधाः सुभटास्तैराचित आकीर्णो रचितः कृतश्च यो रणः सङ्ग्राम-  
स्तत्र या भीतिर्भयं तां हरतीति सा । या अतिहृद्या असन्तहृदयंगमा । सारा उत्कृष्टा ।  
सा यच्छब्दनिर्दिष्टा । आराहूरादन्तिकाद्वा । जिनानां सर्वज्ञानाम् । अलमत्यर्थम् । अ-  
मला मतिर्वस्य तस्य बोधिका बोधजनका । मा माम् अधिको यो आमो रोगस्तस्मात्  
यद्वा आधिश्च कामश्च तस्मात् । व्याधिश्च कालाननं यममुखं मरणं च जननं च जरा  
च त्रासश्च मानश्च न विद्यन्ते व्याध्यादयो यस्यां सा । असमाना गुणैरसदृशा । या  
जिनानां राजी रणे भीतिहृत्सा अव्यादिति संबन्धः ॥

सद्योऽसद्योगभिद्भागमलगमलया जैनराजीनराजी-

नूता नूतार्थधात्रीह ततहततमःपातकापातकामा ।

शास्त्री शास्त्री नराणां हृदयहृदयशोरोधिकाज्ञाधिका वा-

देया देयान्मुदं ते मनुजमनुजरां त्याजयन्ती जयन्ती ॥ ९१ ॥

जिनराजानां संबन्धिनी जैनराजी वाग्वाणी ते तुभ्यं मुदं देयात् । किंविशिष्टा । सद्यः  
शीघ्रं असन्तो ये योगा मनोवाक्कायव्यापारास्तान् भिनत्तीति सा । अमलानां गमानां  
लयो यत्र सा । इना इभ्याः सूर्यां वा तेषां राज्या नूता स्तुता । नूतान्नवीनानर्थान् द-  
धातीति सा । इह पृथिव्याम् । ततं विपुलं हतं ध्वस्तं तमोऽज्ञानं पातकं पाप्मा यया  
सा । अपातः पतनरहितः कामश्च यया । यद्वा पृथग्विशेषणम् न विद्येते पातकामौ  
यस्याः सा । शास्त्री शास्त्रसंबन्धिनी । नराणां शास्त्री शासिका । यद्वा शास्त्रीणामीशा

स्वामिनी । स्त्रियो नार्यो नरा मर्यास्तेषां हृदयं हरतीति । अयशो रुणद्धीति । न बाधते इत्यबाधिका । वा समुच्चये । आदेया प्राह्या । मनुजं मानवमनु लक्ष्यीकृत्य जरां वि-  
ससां त्याजयन्ती विनाशयन्ती । जयन्ती केनाप्यपरिभूतत्वात् ॥

याता या तारतेजाः सदसि सदसिभृत्कालकान्तालकान्ता-

पारिं पारिन्द्रराजं सुरवसुरवधूपूजितारं जितारम् ।

सा त्रासात्रायतां त्वामविषमविषभृद्भूषणाभीषणा भी-

हीनाहीनाग्र्यपत्नी कुवलयवलयश्यामदेहामदेहा ॥ ९२ ॥

याता प्राप्ता देवी । तारमुज्ज्वलं तेजो यस्याः सा । सदसि सभायाम् । सन्तं शो-  
भनमसि विभर्ति सा । कालाः कृष्णाः कान्ता रचिरा अलकानामन्ताः प्रान्ता यस्याः  
सा । अपगता अरयो यस्मात् तमपारिं पारिन्द्रराजमजगरेन्द्रम् । सुरवाः सुशब्दा या  
सुरवध्वो देवकान्तास्ताभिः पूजिता । अरं शीघ्रं जितमारमरिसमूहो येन । सा यच्छ-  
ब्दादिष्टा त्रासाद्र्यात्रायतां रक्षताम् । त्वां भवन्तम् । अविषमाः सौम्या विषभृतः  
सर्पा भूषणं यस्याः सा । तथा अभीषणा अरौद्राकारा भिया भयेन हीना त्यक्ता । अ-  
हीनो नागपतिस्तस्याग्र्या प्रधाना पत्नी अग्र्यमहिषी । चिरोदेल्यर्थः । कुवलयानां वलयं  
समूहस्तद्वच्छ्यामो देहो यस्याः सा । अमदा मदरहिता ईहा चेष्टा यस्याः सा । या  
सदसिः पारिन्द्रराजं प्राप्ता सा अहीनाग्र्यपत्नी त्रासात्रायतामिति संबन्धः ॥

नमदमरशिरोरुहस्रस्तसामोदनिर्निद्रमन्दारमालारजोरञ्जितां हे धरित्रीकृता-  
वन वरतम संगमोदारतारोदितानङ्गनार्यावलीलापदे हे क्षितामोहिताक्षो भवान् ।  
मम वितरतु वीर निर्वाणशर्माणि जातावतारो धराधीशसिद्धार्थधाम्नि  
क्षमालंकृता-

वनवरतमसङ्गमोदारतारोदितानङ्गनार्याव लीलापदे हे क्षितामो हिताक्षो-  
भवान् ॥ ९३ ॥

नमताममराणां शिरोरुहेभ्यः केशेभ्यः सस्ताः सामोदानां निविद्राणां विकसितानां  
मन्दाराणां या मालास्तासां रजसा परागेण रञ्जितां हे पाटलितचरण । धरित्र्या भुवः  
कृतावन विहितरक्षण । वरतम प्रधानतम । संगमनाम्नो देवस्य संबन्धिनी उदारा तारा  
उदितानङ्गा उद्गतस्मरा अथवा वरतमः संगमः समागमो यस्याः सा वरतमसंगमा उ-  
दारतारा अहीनकनीनिका उदितानङ्गा उद्गतस्मरा या नार्यावली नारीणां पङ्क्तिस्तस्या  
लापेन जल्पितेन देहेन ईक्षितेन च न मोहितानि अक्षाणि इन्द्रियाणि यस्य स भवान्  
त्वम् मम वितरतु हे वीर जिन । निर्वाणशर्माणि मोक्षसुखानि । जातावतारोऽवतीर्णः ।  
उत्पन्न इत्यर्थः । धराधीशः क्षितिपतिर्यः सिद्धार्थस्तस्य धाम्नि गृहे । कथंभूते । क्षमालं-  
कृतौ भुवोऽलंकारभूते । अनवरतमजस्रम् । हे असङ्गमोद सङ्गमोदाभ्यां रहित । यद्वा



सङ्गाद्यो मोदः स नास्ति यस्यासौ असङ्गमोदः । स्वतन्त्रसुख इत्यर्थः । हे अरत अना-  
सक्त । हे अरोदित रोदनहीन । शोकरहितेत्यर्थः । हे अनङ्गन अङ्गनारहित । हे आ-  
र्याव आर्यानवति यस्तदामन्त्रणम् । धाम्नि कथंभूते । लीलानां विलासानां पदे स्थाने ।  
हे इत्यामन्त्रणे । भवान् कथंभूतः । क्षितामः क्षपितरोगः । हे हित हितकारिन् । पुनः  
कथंभूतः । अक्षोभवान् न भयान्वितः । हे वीर, भवान्मम निर्वाणशर्माणि वितर-  
त्विति संबन्धः ॥

समवसरणमत्र यस्याः स्फुरत्केतुचक्रानकानेकपद्मेन्दुरुक्चामरोत्सर्पिसालत्रयी-  
सद्वनमदशोकपृथ्वीक्षणप्रायशोभातपत्रप्रभागुर्वराराट् परेताहितारोचितम् ।  
प्रवितरतु समीहितं सार्हतां संहतिर्भक्तिभाजां भवाभ्मोधिंसंभ्रान्तभव्या-  
वलीसेविता-

सद्वनमदशोकपृथ्वीक्षणप्रा यशोभातपत्रप्रभागुर्वराराट्परेताहितारोचितम् ॥

समवसरणं धर्मदेशनास्थानं यस्याः अत्र अस्मिन् अराराट् भृशमराजत सा अर्हतां  
ततिर्भक्तिभाजां समीहितं वितरतु । समवसरणं कथंभूतम् । स्फुरत् केतुर्धर्मध्वजश्चक्रं  
धर्मचक्रं आनको देवदुन्दुभिः अनेकपद्मानि सुरकृतकमलानि इन्दुरक्चामराणि च-  
न्द्रावदातप्रकीर्णकानि उत्सर्पिणी सालत्रयी प्राकारत्रयं प्रधानावनमदशोकद्रुमः पृ-  
थिव्युत्सवभूतच्छायातपत्रत्रयं तस्य प्रभा कान्तिस्तया गुरु महार्हम् । पुनः किंभूतम् ।  
परेता अपगता अहिताः शत्रवो येषां तैरारोचितं शोभितम् । अथ वा परा प्रधाना  
इताहिता गतशत्रुरित्यर्हतां संहतिर्विशेषणे । आरोचितं शोभितम् । संहतिः कथंभूता ।  
भवाभ्मोधिो संसारसमुद्रे संभ्रान्ता आकुलीभूता या भव्यावली तथा सेविता । पुनः कथं-  
भूता । सद्वना सोपतापा च मदशोकाभ्यां पृथ्वी वितता च या न भवति । ईक्षणानि  
चक्षुषि ज्ञानानि वा प्राति पूरयति सा । यशसा भातानि शोभितानि पत्राणि वाहनानि  
प्रभजन्ते ये उर्वराराजः पृथ्वीपतयः परेताः पिशाचा अहयो नागास्तारा ज्योतिष्का-  
स्तेषामुचितं योग्यम् । समवसरणविशेषणमिदम् ॥

परमततिमिरोग्रभानुप्रभा भूरिभङ्गैर्गभीरा भृशं विश्ववर्ये निकाय्ये वितीर्यात्तरा-  
महति मतिमते हि ते शस्यमानस्य वासं सदा तन्वतीतापदानन्दधानस्य  
सामानिनः ।

जननमृतितरङ्गनिष्पारसंसारनीराकरान्तर्निमज्जजनोत्तारनौर्भारतीतीर्थकृत्  
महति मतिमतेहितेशस्य मानस्य वा संसदातन्वती तापदानं दधानस्य सा  
मानि नः ॥ ९९ ॥

हे तीर्थकृत्, ते तव मते शासने भारती विश्ववर्षे निकाय्ये वासमाश्रयम् । मौक्षमित्यर्थः ।  
वितीर्यात्तरामिति संबन्धः । भारती कथंभूता । परशासनध्वान्तसूर्यसमा । भूरिभङ्गैरथ-  
विकल्पैर्गभीरा । निकाय्ये कथंभूते । अहतिमति अविद्यमानहनने । मते शासने आधार-  
भूते । यद्वा अहति अविद्यमानघातम् । एतद्वासस्य विशेषणम् । अतिमते अतिशयेना-  
भिप्रेते । हि स्फुटम् । ते तव । शस्यमानस्य स्तूयमानस्य । सदा नित्यम् । अतनवो  
बहुतरा अतीता आपदो यस्य तस्यामन्त्रणं अतन्वतीतापत् । आनन्दधानस्य प्रमो-  
दस्थानस्य । सा इत्थंभूता । अमानिनो निरहंकारस्य । नौस्तरणिः । महति विस्तीर्णं । हे  
हित प्रियकारिन् । यद्वा मतिमता मनीषिणा ईहिता । ईशस्य स्वामिनः । वा इवार्थे  
भिन्नक्रमश्च । मानस्य पूजायाः संसद् वा सभेव । तापदानं संतापखण्डनमातन्वती ।  
सामानि प्रियाणि दधानस्य । नोऽस्माकम् ॥

सरभसनतनाकिनारीजनोरोजपीठीलुठत्तारहारस्फुरद्रश्मिसारक्रमाभोरुहे  
परमवसुतराङ्गजा रावसन्नाशिताराति भाराजिते भासिनी हारतारा बलक्षेमदा ।  
क्षणरुचिरुचिरोरुचञ्चत्सटासंकटोत्कृष्टकण्ठोद्भटे संस्थिते भव्यलोकं त्वमम्बा-  
म्बिके

परमव सुतरां गजारावसन्ना शितारातिभा राजिते भासिनीहारतारा-  
बलक्षेऽमदा ॥ ९६ ॥

हे सवेगनतदेववधूजनस्तनपीठीषु लुठतां तारहाराणां स्फुरद्रश्मिभिः सारैर्कर्षुरे क्र-  
माभोरुहे चरणकमले यस्यास्तस्याः संबोधनम् । परमवसुतराङ्गजा अतिशयेन परमवसू  
परमतेजसौ अङ्गजौ पुत्रौ यस्याः सा । रावेण ध्वनिना सम्यग् नाशितोऽदृशेन नीतो अ-  
रातिभारः शत्रुवर्गो यया सा । अजितेऽपराभूते । भासिनी भासनशीला । हारतारा  
हारोज्ज्वला । बलं क्षेमं च ददाति या । सिंहे कथंभूते । क्षणरुचिरुचिराभिर्विद्युद्दीप्ति-  
भिरिव रुचिराभिः उर्वीभिः चञ्चन्तीभिः सटाभिः संकट उत्कृष्टो यः कण्ठस्तेनोद्भटे । हे  
अम्ब मातः । हे अम्बिके देवि । परमुत्कृष्टमव रक्ष । सुतरामत्यर्थम् । गजारौ सिंहे ।  
असन्ना अखिन्ना । संस्थिता । शितस्य तनूकृतस्य आरस्येव पित्तलस्येव अतिशयेन  
भा यस्याः सा । राजिते आजिते । भासमानहिमनक्षत्रधवले । अमदा मदरहिता । हे  
अम्बिके सिंहे संस्थिते सुतरां त्वं भव्यलोकमवेति संबन्धः ॥

इति श्रीमहाकविशौभनमुनिप्रणीता सावचुरिश्चतुर्विंशतिजिनस्तुतिः ।

